

بِسْمِ اللَّهِ الرَّحْمَنِ الرَّحِيمِ

ہندوستان میں پہلی بار ”من عقائد اہل السنہ“ کا سلیس اردو ترجمہ

# عقائد و نظریات


مترجم

علامہ محمد عبدالحکیم شرف قادری علیہ الرحمہ

ناشر

بیت قرآن فیضانِ اسلامی  
دارالعلوم جامعہ سبحانی

طلبہ دارالعلوم محبوب سبحانی امام احمد رضا چوک، نیول روڈ، کمرلا (ویسٹ) ممبئی ۷۰



جملہ حقوق بحق ناشر محفوظ  
سلسلہ اشاعت نمبر ۲۳

نام کتاب :	من عقائد اہل السنہ
ترجمہ :	عقائد و نظریات
مترجم :	علامہ عبدالحکیم شرف قادری علیہ الرحمہ
تقدیم :	علامہ سید محمد اکرام الحق قادری مصباحی
تحقیق و تسہیل :	مفتی فاروق خاں مہانگی مصباحی
پروف ریڈنگ :	مہانگی صاحب، مولانا ذیشان رضا سیفی (متعلم جماعت فضیلت)
صفحات :	۳۴۴
کمپوزنگ :	مولانا نصر الدین سبحانی، محمد ضمیر خان، محمد طلحہ نظامی، غلام عسقلانی
تعداد :	گیارہ سو
اشاعت اول :	صفر ۱۴۲۶ھ مارچ ۲۰۰۵ء پاکستان
اشاعت دوم :	جمادی الآخرہ ۱۴۳۸ھ مارچ ۲۰۱۷ء ممبئی، انڈیا
قیمت :	300/-
ملنے کا پتہ :	دارالعلوم محبوب سبحانی، کرلا ممبئی

## مختصر فہرست

تقریظ جلیل	✽	خیر الاذکیاء علامہ محمد احمد مصباحی دام ظلہ	۱۱
تقریظ	✽	علامہ عبدالقیوم ہزاروی رحمہ اللہ تعالیٰ	۱۳
پیش لفظ	✽	مفتی فاروق خاں مہانگی مصباحی	۱۵
تقدیم	✽	علامہ سید محمد اکرام الحق قادری مصباحی	۲۱
مقدمہ مؤلف	✽	علامہ عبدالحکیم شرف قادری برکاتی رحمہ اللہ تعالیٰ	۳۰
تعارف مصنف	✽	پروفیسر، ڈاکٹر ممتاز احمد سیدی ازہری	۳۷
مقالہ	✽	عالم ربانی سید یوسف سید ہاشم رفاعی	۴۱
مقالہ	✽	مفسر قرآن پیر محمد کرم شاہ ازہری رحمہ اللہ تعالیٰ	۴۵
مقالہ	✽	ماہر رضویات، پروفیسر مسعود احمد مجددی رحمہ اللہ تعالیٰ	۴۹

## تفصیلی فہرست

### باب نمبر ۱

### حیاتِ جاودانی

موت کے بعد کی زندگی	✽	۵۵
اولیائے کاملین کے دیکھنے اور سننے کی قوت	✽	۵۷
حیاتِ شہدائے رضی اللہ تعالیٰ عنہم	✽	۵۹
حیاتِ انبیاء علیہم السلام	✽	۶۰

- ❁ احادیثِ مبارکہ ۶۲
- ❁ شواہد ۶۴
- ❁ ائمہٗ اسلام کے ارشادات ۶۵
- ❁ مکہ معظمہ سے ۶۸
- ❁ علمائے دیوبند ۶۹
- ❁ حرفِ آخر ۷۰

### باب نمبر ۲

### محجزات و کرامات

- ❁ انسانی اختیار ۷۳
- ❁ خلق اور کسب ۷۳
- ❁ خلافِ عادت افعال کی قسمیں ۷۴
- ❁ سیدنا عیسیٰ علیہ السلام کے معجزات ۷۶
- ❁ موت کے فرشتے ۷۶
- ❁ منتظم فرشتے ۷۶
- ❁ جبرائیل علیہ السلام نے بیٹا عطا کیا ۷۶
- ❁ نبی اکرم صلی اللہ علیہ وسلم کا اعجاز اور تصرف و اختیار ۷۹
- ❁ چاروز پر ۸۰
- ❁ چابیاں عطا کی گئیں ۸۰
- ❁ باطن میں تصرف ۸۵
- ❁ کلمہ کن سے تصرف ۸۶
- ❁ قیامت کے دن نبی اکرم صلی اللہ علیہ وسلم کا تصرف ۸۸

- ❁ انبیاء کرام علیہم السلام کی قدرت اور تصرف ۸۹
- ❁ کرامات کے بارے میں مذاہب ۹۰
- ❁ اولیاء سابقین کی کرامات ۹۱
- ❁ کرامات صحابہ رضی اللہ تعالیٰ عنہم ۹۲
- ❁ امت مسلمہ کے اولیاء کی کرامات ۹۶
- ❁ ایک اعتراض ۹۸
- ❁ جواب ۹۹
- ❁ برکاتِ ابدال ۱۰۱

### باب نمبر ۳

### حدیثِ توسل کا تحقیقی جائزہ

- ❁ اس روایت پر اعتراض ۱۰۸
- ❁ جواب ۱۰۸
- ❁ دوسرا اعتراض ۱۱۰
- ❁ جواب ۱۱۰
- ❁ تیسرا اعتراض ۱۱۱
- ❁ جواب ۱۱۱
- ❁ چھوٹا اعتراض ۱۱۳
- ❁ جواب ۱۱۴
- ❁ پانچواں اعتراض ۱۱۴
- ❁ جواب ۱۱۴

## باب نمبر ۴

## ندائے یارِ رسول اللہ صلی اللہ علیہ وسلم

- ۱۲۱ — توسل — اللہ تعالیٰ کی بارگاہ میں مقبول اعمال اور ذوات کو وسیلہ بنانا
- ۱۲۲ سید عالم محبوب رب العالمین صلی اللہ علیہ وسلم سے توسل
- ۱۲۲ ولادت باسعادت سے پہلے توسل
- ۱۲۵ حیات ظاہرہ میں توسل
- ۱۲۹ وصال کے بعد توسل
- ۱۳۳ امت مسلمہ اور توسل
- ۱۳۳ اجماع صحابہ
- ۱۳۵ توسل اور ائمہ اربعہ
- ۱۳۷ توسل اور ائمہ اعلام
- ۱۳۹ حضور سید عالم صلی اللہ علیہ وسلم سے توسل اور امام ابن الحاج
- ۱۴۱ توسل اور اہل حدیث کے مسلم علما
- ۱۴۲ توسل اور علمائے دیوبند
- ۱۴۴ توسل اور عالم اسلام کے موجودہ علما
- ۱۴۴ علمائے بغداد
- ۱۴۵ علمائے حماة، شام
- ۱۴۶ فاضل دمشق
- ۱۴۶ مفتی لبنان
- ۱۴۶ صدر مجلس اتحاد مبلغین، انڈونیشیا
- ۱۴۷ ندوۃ العلماء، لکھنؤ

- ۱۴۷ دارالعلوم دیوبند
- ۱۴۷ سعودی عرب کے شیخ عبدالعزیز بن باز
- ۱۴۸ سید یوسف سید ہاشم رفاعی، کویت
- ۱۴۹ حضور سید الانبیاء صلی اللہ علیہ وسلم سے قیامت کے دن توسل
- ۱۴۹ ارباب ولایت سے توسل
- ۱۴۹ جو ہر خسہ میں یہ عمل بھی ہے
- ۱۵۳ صلاۃ غوثیہ
- ۱۵۷ استغانت
- ۱۵۷ امام احمد رضا بریلوی کا عقیدہ استمداد
- ۱۵۸ استغانت اور توسل ایک ہی شے ہے
- ۱۵۸ اقسام نسبت
- ۱۶۱ قول فیصل
- ۱۶۱ استغانت اور قرآن
- ۱۶۳ نبی اکرم صلی اللہ علیہ وسلم سے استغانت
- ۱۶۵ نواب وحید الزماں اور مسئلہ استغانت
- ۱۷۰ اعرابی کا استغاثہ
- ۱۷۲ تحریف معنوی
- باب نمبر ۵
- شہر یارِ علم صلی اللہ علیہ وسلم
- ۱۷۹ غیب کی تعریف
- ۱۸۰ قرآنی آیات

- ۱۸۱ ..... احادیث مبارکہ
- ۱۸۶ ..... مغیباتِ شمسہ اور روح
- ۱۸۷ ..... قیامت کا علم
- ۱۸۸ ..... وقتِ قیامت کا علم
- ۱۹۱ ..... بارش کے آنے کی خبر
- ۱۹۲ ..... مافی الارحام کا علم
- ۱۹۴ ..... کل کیا ہوگا؟
- ۱۹۶ ..... جاے وفات کا علم
- ۱۹۸ ..... روح کا علم
- ۲۰۰ ..... مسئلہ علمِ غیب اور ائمہ دین
- ۲۰۴ ..... قاضی شوکانی کا موقف
- ۲۰۵ ..... علمائے دیوبند
- ۲۰۵ ..... ایک وہم کا ازالہ
- ۲۰۹ ..... علمِ الہی اور علمِ مخلوق برابر نہیں
- ۲۱۱ ..... خلاصہ کلام
- ۲۱۲ ..... اولیائے کرام اور علمِ غیب

### باب نمبر ۶

### پیکر نور صلی اللہ علیہ وسلم

- ۲۲۷ ..... پہلا اعتراض
- ۲۲۸ ..... جواب
- ۲۳۲ ..... مخالفین کی گواہی

- ۲۳۳ ..... تطبیق احادیث
- ۲۳۷ ..... دوسرا اعتراض
- ۲۳۷ ..... جواب
- ۲۳۸ ..... تیسرا اعتراض
- ۲۳۸ ..... جواب
- ۲۳۹ ..... چوتھا اعتراض
- ۲۳۹ ..... جواب
- ۲۴۰ ..... پانچواں اعتراض
- ۲۴۱ ..... جواب
- ۲۴۲ ..... چھٹا اعتراض
- ۲۴۲ ..... جواب
- ۲۴۳ ..... ساتواں اعتراض اور اس کا جواب
- ۲۴۳ ..... لطیفہ
- ۲۴۴ ..... بے سایہ سایہ بانِ عالم

### باب نمبر ۷

### روح اعظم صلی اللہ علیہ وسلم کی کائنات میں جلوہ گری

- ۲۵۱ ..... ہدیہ سپاس و تشکر
- ۲۵۸ ..... سرکارِ دو عالم صلی اللہ علیہ وسلم کی قوتِ مشاہدہ
- ۲۶۳ ..... مشاہدہ اعمال
- ۲۶۴ ..... عقیدہ حاضر و ناظر
- ۲۶۵ ..... آیات مبارکہ

۲۷۲	احادیث مبارکہ — پہلی حدیث
۲۷۴	پہلا اشکال
۲۷۵	اشکال کا جواب
۲۷۶	دوسرا اشکال
۲۷۶	اس اشکال کے کئی جواب ہیں
۲۷۷	دوسری حدیث
۲۷۹	حضور سید عالم صلی اللہ علیہ وسلم کی زیارت
۲۸۲	خواب میں زیارت
۲۸۳	بے داری میں زیارت
۲۸۸	شخص واحد متعدد مقامات میں
۲۹۲	ائمہ دین کے ارشادات
۳۰۲	البریلویہ کے مؤلف کی سخت دلی اور غلط بیانی
۳۰۳	بریلوی اہل سنت کا علامتی نشان
۳۰۶	ایک مغالطہ
۳۰۸	اختلاف کی بنیاد
۳۰۹	مآخذ و مراجع
۳۱۹	ارباب دانش کا خراجِ تحسین

## تقریظِ جلیل

خیر الاذکیاء صدر العلماء حضرت علامہ محمد احمد مصباحی دام ظلہ

بسم اللہ الرحمن الرحیم  
حامد اومصلیٰ و مسلمہ

دارالعلوم محبوب سبحانی کرلا، ممبئی کے طلبہ کی انجمن ”بزم فیضانِ رضا“ قابل تحسین و مبارک باد ہے کہ وہ اپنی تعلیمی جدوجہد جاری رکھنے کے ساتھ اشاعت سے بھی دل چسپی رکھتی ہے اور ۱۹۸۳ء سے اب تک ہر سال کوئی اہم اور مفید کتاب شائع کرتی آرہی ہے۔ اس سال طلبہ دارالعلوم نے حضرت مولانا عبدالحکیم شرف قادری علیہ الرحمہ کی کتاب ”عقائد و نظریات“ کا انتخاب کیا اور سابقہ اشاعت پر مزید کدو کاوش کر کے اسے زیادہ عمدہ اور معیاری بنانے کی کوشش کی، مولانا تعالیٰ اس مہم میں حصہ لینے والے تمام طلبہ و اساتذہ کو اپنی جزاے فراواں سے نوازے۔ البریلویہ۔ عقائد و تاریخ، بقلم احسان الہی ظہیر کے ذریعہ پورے روئے زمین میں بسنے والے اہل سنت کے خلاف ایک مسموم فضا تیار کرنے کی کوشش کی گئی اور وہابی نظریات کی روشنی میں اہل سنت کے عقائد کو نشانہ بنایا گیا۔ اس کے جواب میں علامہ شرف قادری نے پہلے عربی میں ”من عقائد اہل السنۃ“ لکھی پھر اس کا اردو ترجمہ بنام ”عقائد و نظریات“ شائع کیا۔ اس میں بڑی متانت کے ساتھ قرآن و حدیث سے اور وہابیہ کے مستند حضرات کی تحریروں سے اہل سنت کے عقائد کی حقانیت ثابت کی گئی ہے۔ بطور خاص درج ذیل موضوعات پر بحث کی

گئی ہے:

- ① حیاتِ ابنیا علیہم السلام ② حضراتِ ابنیا اور اولیا کے اختیارات ③ علم مصطفیٰ علیہ التحیۃ والثناء  
④ نورانیت و بشریت ⑤ توستل ⑥ روحِ اعظم کی کائنات میں جلوہ گری

کتاب عوام و خواص سبھی کے لیے قابل مطالعہ و استفادہ ہے۔ مولا تعالیٰ سبھی کو توفیق خیر سے نوازے۔ آمین

المجمع الاسلامی

۱۸/ جمادی الآخرہ ۱۴۳۸ھ

۱۸/ مارچ ۲۰۱۷ء شنبہ

محمد احمد رضا

ناظم تعلیمات الجامعۃ الاشرافیہ مبارک پور

اعظم گڑھ۔ یوپی

## تقریظ

حضرت مولانا مفتی محمد عبدالقیوم تادری ہزاروی رحمہ اللہ تعالیٰ  
ناظم اعلیٰ تنظیم المدارس اہل سنت، پاکستان

تمام تعریفیں اللہ تعالیٰ کے لیے ہیں، جس نے قلم کے ذریعے علم سکھایا، انسان کو وہ کچھ سکھایا جو وہ نہیں جانتا تھا، درود و سلام ہو اولادِ آدم کے سردار حضرت محمد مصطفیٰ صلی اللہ علیہ وسلم پر، آپ کی آل، اور تمام صحابہ کرام پر۔

زمانہ ماضی میں مسلمانوں نے علمی اور قلمی کتابوں کے ذریعے عظیم الشان دینی خدمات انجام دیں، ان کے کارنامے یکے بعد دیگرے علما کی جماعتوں کے ذریعے ہم تک پہنچے، ہمارا یہ دور پریس کی بدولت علمی تحقیقات کے میدان میں اس مشقت سے بے نیاز ہے، کتابیں بکثرت شائع کی جاتی ہیں اور علما تک پہنچائی جاتی ہیں، آج علم کے مصادر و مراجع تک پہنچنا آسان ہو گیا ہے، لیکن شدید افسوس کے ساتھ یہ کہنا پڑتا ہے کہ بعض اہل علم اصل کتابوں کی طرف رجوع نہیں کرتے؛ اسی لیے محض سنی سنائی باتوں کی بنا پر حق کو باطل اور باطل کو حق قرار دیتے ہیں، جیسا کہ یہ معاملہ علمائے اہل سنت کی عظیم شخصیت یعنی اعلیٰ حضرت عظیم البرکت مولانا احمد رضا بریلوی۔ رحمہ اللہ تعالیٰ کے بارے میں پیش آیا ہے۔

بعض لوگوں نے انھیں نئے فرقے کا بانی قرار دیا، اور ان کی طرف باطل عقائد منسوب کیے، انھوں نے امام احمد رضا بریلوی۔ رحمہ اللہ تعالیٰ کی تصانیف کا گہرا مطالعہ کرنے کی ضرورت ہی محسوس نہیں کی، اس لیے ضروری ہے کہ ہم ایسے لوگوں کی رائے پر اعتماد نہ کریں، اور اصل کتابوں کا مطالعہ کر کے باطل کو باطل اور حق کو حق قرار دیں۔

استاد فاضل مولانا محمد عبدالکیم شرف قادری (شیخ الحدیث جامعہ نظامیہ رضویہ، لاہور)

نے ”من عقائد اہل السنة“ لکھ کر اہل سنت و جماعت کے بعض ان عقائد کی وضاحت کی ہے جن میں بہت جھگڑا اور اختلاف پایا جاتا ہے، فاضل علامہ نے یہ عقائد قرآن و حدیث کے دلائل اور اکابر علماء کے اقوال سے ثابت کیے ہیں، جس سے قارئین پر یہ واضح ہو جائے گا کہ امام احمد رضا بریلوی - رحمہ اللہ تعالیٰ - کے وہ عقائد نہیں جو بطور افتراء ان کی طرف منسوب کیے گئے ہیں، وہ اپنے عقائد میں اسلاف کے نقش قدم پر چلے ہیں۔

موجودہ دور کے مسلمان اس افتراق اور انتشار کی بنا پر تمام دنیا میں اغیار کے مظالم کا نشانہ بنے ہوئے ہیں اور کفار کلمہ گو مسلمانوں کے درمیان فرقہ وارانہ اختلافات سے خوش ہیں؛ کیوں کہ یہ فرقہ وارانہ اختلاف اسلام اور مسلمانوں کے دشمنوں کے مفاد میں جاتا ہے۔

افسوس! ہمارے دشمن کفار پوری آزادی کے ساتھ مسلمانوں پر ظلم کر رہے ہیں، اور کلمہ گو مسلمانوں کو فرقہ وارانہ اختلافات میں مشغول ہونے کے سبب ان کی طرف توجہ کی فرصت ہی نہیں ملتی؛ اسی لیے ضروری ہے کہ ہم موجودہ نامساعد حالات میں کھلی آنکھوں اور انصاف کی نظر سے دیکھیں، اور ہم تعصب یا سنی سنائی باتوں کی بنا پر، باطل کو حق اور حق کو باطل قرار نہ دیں، موجودہ پریشان کن حالات میں ہمارے لیے ضروری ہے کہ ہم سنے سنائے شکوک و شبہات مسلمانوں میں نہ پھیلائیں، بلکہ ہم پر یہ بھی لازم ہے کہ ہم حق اور صواب تک پہنچنے اور اتحاد اسلامی کے مقصد تک رسائی حاصل کرنے کی کوشش کریں؛ تاکہ ہم اسلام اور مسلمانوں کے دشمنوں کے مظالم سے اپنے آپ کو اور اپنے مسلمان بھائیوں کو بچا سکیں۔

اللہ تبارک و تعالیٰ کی بارگاہ میں دعا ہے کہ وہ فاضل علامہ کی کوشش کو قبول فرمائے، اور ان کی کوششوں پر جزاے خیر عطا فرمائے، اور ان کی کوشش کو مسلمانوں کے درمیان پھیلائے گئے شکوک و شبہات دور کرنے کا وسیلہ بنائے۔ آمین

۲۳ شعبان المعظم ۱۴۱۵ھ

محمد عبدالقیوم قادری غفرلہ

۲۵ جنوری ۱۹۹۵ء

## پیش لفظ

بِسْمِ اللّٰهِ الرَّحْمٰنِ الرَّحِیْمِ  
حَٰمِدًا وَ مَصلِحًا مُسْلِمًا

”من عقائد اہل السنة“ پہلی مرتبہ ۱۴۱۵ھ - ۱۹۹۵ء میں پاکستان سے شائع ہوئی، اس کے بعد رضا اکیڈمی، ممبئی نے - حضرت علامہ محمد احمد مصباحی صاحب کی فرمائش پر اور حضرت علامہ یس آختر مصباحی صاحب کے مشورے سے - ۱۴۱۶ھ - ۱۹۹۵ء میں اسے شائع کروا کر مفت تقسیم کیا۔ پھر حضرت شرف قادری - علیہ الرحمہ - نے خود اس کا ترجمہ کر کے ”عقائد و نظریات“ کے نام سے اردو دنیا میں پیش کیا۔ یہ ترجمہ ہندوستان سے اب تک شائع نہ ہوا تھا، ”بزم فیضانِ رضا“ اپنے اشاعتی سلسلے کو برقرار رکھنے کے لیے کسی اہم اور مفید کتاب کے انتخاب میں لگی ہوئی تھی، چند کتابوں کی ایک فہرست بھی تیار ہو گئی تھی، میں نے بذریعہ فون مبارک پور حضرت مصباحی صاحب قبلہ سے رابطہ کیا، ڈرتے کانپتے اپنی بات رکھی، حضرت نے اگلے دن فون کرنے کا حکم دیا، اور اگلے دن ”عقائد و نظریات“ کا نام مع خصوصیات بتادیا۔ اس کال کے بارے میں جب بزم کو معلوم ہوا تو بشمول پرنسپل صاحب سارے ہی لوگ خوش ہوئے، اور ”عقائد و نظریات“ کی طباعت پر متفق ہو گئے۔

یہ تھی ”عقائد و نظریات“، کو آپ کے مطالعے کی میز پر پہنچانے کی مختصر روداد، اب آئیں! دیکھیں! کہ ہم نے اس کتاب پر کیا کام کیا ہے۔

✽ استاد محترم حضرت مولانا اختر حسین فیضی مصباحی - دام ظلہ - کی کتاب ”قواعد الاملا وانشاء“ اور اس میں موجود حضرت مصباحی صاحب - ادام اللہ بقاءہ - کے مقدمے کے مطابق اس کتاب کا املا درست کر دیا گیا ہے۔



✽ کتاب کی تسمیل کے لیے رموز و اوقاف بھی جوڑ دیے گئے ہیں۔

✽ کہیں کہیں بیاض رہ گئی تھی، ”من عمت اندا اہل السنۃ“ سے دیکھ کر اس کی تکمیل

کردی گئی ہے۔

✽ کمپوزنگ کی غلطیاں بھی سدھاری گئی ہیں۔

✽ ایسی ترکیب جس سے جملے کی سلاست پر آج آتی تھی، اسے دیانت داری کے ساتھ

بدل دیا گیا ہے۔ کوئی بھی تبدیلی ”من عمت اندا اہل السنۃ“ دیکھے بغیر نہیں کی ہے۔

✽ کچھ عبارتیں ترجمہ ہونے سے رہ گئی تھیں، ان کا بھی ترجمہ کر دیا گیا ہے۔

✽ اسم منسوب (جس اسم کے آخر میں یاے نسبتی ہو) سے ”ال“ ہٹا دیا گیا ہے، مثلاً

”المالکی، الجزازی، الازہری وغیرہ“ کو ”مالکی، جزازی، ازہری“ کر دیا گیا ہے؛ کہ اردو میں یوں

ہی استعمال ہوتا ہے۔

✽ اسی طرح اسماء مرکب جو اردو میں فارسی ترکیب کے ساتھ استعمال ہوتے ہیں، اور

کتاب میں عربی ترکیب کے ساتھ لکھے گئے تھے، ان کے مضاف الیہ سے ”ال“ ہٹا دیے گئے

ہیں۔ مثلاً ”ام الفضل، بلال ابن الحارث وغیرہ“ کو ”ام فضل“ اور ”بلال بن حارث“ لکھا گیا ہے۔

✽ ”ابن“ نام کے شروع میں آیا ہے تو اسے برقرار رکھا گیا ہے، اور جہاں بیچ میں آیا

ہے وہاں ”ابن“ سے ”الف“ حذف کر دیا گیا ہے۔ مثلاً ”ابن عباس“ کے الف کو برقرار رکھا گیا

ہے، اور ”عبداللہ ابن عمر“ کو عبداللہ بن عمر“ کر دیا گیا ہے۔

✽ کنیت والے اسماء کو ”ابو“ سے ہی لکھا گیا ہے، چاہے شروع میں ہو یا بیچ میں۔ جیسے

”ابوبکر“، اور ”علی ابن ابی طالب“ کو ”علی بن ابوطالب“ کر دیا گیا ہے؛ اردو میں ایسا ہی لکھا جاتا ہے۔

✽ کئی مقامات پر نئی ہیڈنگ لگائی گئی ہے؛ تاکہ کتاب سمجھنے میں آسانی ہو۔

✽ ابوالحسنات حضرت مولانا عبداللہ فرنگی محلی کو ”لکھنوی“ لکھا گیا تھا، اسے ”فرنگی محلی“

کر دیا گیا ہے۔ تاکہ ”مولوی عبداللہ لکھنوی، مصنف نہایت الخواطر“ سے التباس نہ ہو۔

✽ حوالہ جات میں بہت غلطیاں تھی، کئی کے صفحہ نمبر یا جلد نمبر غلط تھے، کئی کے حوالے

آگے پیچھے ہو گئے تھے، اور کچھ کے تھے ہی نہیں، انہیں ”من عمت اندا اہل السنۃ“ سے صحیح کر دیا

گیا ہے۔

✽ حوالہ کہاں لکھا جائے، اس سلسلے میں علامہ یس آختر مصباحی صاحب۔ اطال اللہ

عمرہ۔ سے بات کی تو آپ نے تین طریقہ بتایا:

’۱۔ اسی صفحے پر لائن کے نیچے۔

۲۔ کتاب کے اخیر میں ایک ساتھ۔

۳۔ اقتباس کے بعد ہی۔

میں تیسرا طریقہ اپناتا ہوں‘۔ حضرت ہی کا طریقہ اپنا یا گیا ہے۔

✽ حوالے میں صرف جلد نمبر اور صفحہ نمبر پر اکتفا کیا گیا ہے، اور کتاب کے اخیر میں

’ماخذ و مراجع‘ کی فہرست بنا دی گئی ہے، جس میں کتاب کے ساتھ مصنف کا نام، سنہ وفات، اور

مطبع لکھ دیا، گیا ہے۔ میری سمجھ میں ایسا کرنے پر کتاب کی سلاست کو ٹھیس نہیں پہنچتی۔

✽ بعض مقامات پر بعض حضرات کا سنہ وفات بھی لکھا تھا۔ اسے حذف کر دیا گیا ہے۔

اور ماخذ و مراجع کی فہرست میں سب کا سنہ وفات لکھ دیا گیا ہے۔

✽ کسی حوالے کے معاً بعد اگر اسی کتاب کا حوالہ آیا ہے اور جلد و صفحہ نمبر بھی وہی ہے تو

حوالے میں صرف ”ایضاً“ لکھا گیا ہے۔ اور اگر جلد و صفحہ نمبر یا صرف صفحہ نمبر الگ ہے تو ”ایضاً“

لکھنے کے بعد اس کی تعیین کر دی گئی ہے۔

ہم نے دو مقام چھوڑ کر کتاب میں کہیں بھی حاشیہ نہیں لگا یا ہے، اسی لیے ہر کام کی تفصیل

یہاں لکھ دی ہے۔ جو غالباً کچھ زیادہ ہی طویل ہو گئی ہے۔ اہل علم جانتے ہیں کہ ان تصرفات کو بیان

کرنا ضروری تھا مگر پھر بھی کسی صاحب کا ذوق اسے قبول نہ فرمائے تو وہ ہماری جانب سے معذرت

قبول فرمائیں۔ حاصل یہ کہ کتاب کو مفید اور جاذب نظر بنانے کا پورا اہتمام کیا گیا ہے، اور اس کی بھی

بھرپور کوشش کی گئی ہے کہ جملوں کی سلاست و روانی بحال رہے۔

اس کام میں درج ذیل حضرات نے ہمارا ساتھ دیا:

کمپوزنگ کا کام:

✽ مولانا نصر الدین سبحانی، استاد شعبہ کمپیوٹر دارالعلوم محبوب سبحانی: آپ نے کتاب کا

ایک نمس کمپوز کیا، اور پروف کے بعد کمپوزنگ کی اصلاح، کتاب کی سیڈنگ اور ٹائٹل پیج بھی آپ ہی نے بنایا۔

✽ محمد ضمیر خان سلمہ، جماعتِ سابعہ: (ہر سال مدرسے بھر میں ٹاپ کرنے کا ریکارڈ انھی کا ہوتا ہے) آپ نے کتاب کا ایک نمس کمپوز کیا۔

✽ محمد طلحہ نظامی سلمہ، جماعتِ خامسہ: (رشتے میں آپ خطیب البراہین حضرت صوفی نظام الدین مصباحی - علیہ الرحمہ - کے پوتے لگتے ہیں) آپ نے کتاب کا دو نمس کمپوز کیا، اور پروف کے بعد کمپوزنگ کی اصلاح بھی کی۔

✽ غلام عسقلانی سلمہ، جماعتِ ثانیہ: آپ نے بھی کتاب کا ایک نمس کمپوز کیا۔ پروف ریڈنگ اور دوسرے کام:

✽ محمد ذیشان رضا سیفی، جماعتِ فضیلت: کتاب کی پانچ مرتبہ پروف ریڈنگ کی گئی، اور پانچوں مرتبہ بڑی متانت و سنجیدگی کے ساتھ، ڈانٹ ڈپٹ سنتے ہوئے، آپ نے ہمارا ساتھ نبھایا، کئی مقامات پر مفید مشورے بھی دیے، مستقبل ابھی سے روشن نظر آ رہا ہے۔ اللہ تعالیٰ کامیاب کرے۔

✽ بیت اللہ حسینی سلمہ، جماعتِ ثالثہ، محمد عباس علی سلمہ، جماعتِ رابعہ: آپ دونوں نے ماخذ و مراجع کی تیاری میں ہمارا بھرپور ساتھ دیا۔

مذکورہ تمام افراد نے بغیر کسی تکلّف کے، خلوص و للہیت کے ساتھ یہ کام کیا ہے۔ یہ چند جملے ان کے کام کا اجر کیسے بن سکتے ہیں؟ اللہ تعالیٰ سب کی کاوش کو قبول فرمائے، اور سب کا مستقبل تابناک بنائے۔

✽ حضرت علامہ و مولانا سید محمد اکرام الحق قادری مصباحی قبلہ، پرنسپل دارالعلوم محبوب سبحانی، نے اپنی عدیم الفرستی کے باوجود، ہمارے بار بار اصرار کرنے پر اپنی گراں قدر تقدیم سے بزم فیضانِ رضا کے حوصلوں کو بلند کیا ہے، کتاب پر کام کرنے کے لیے میرا انتخاب فرمایا، اور ہمت افزائی کرتے رہے۔

آپ اور آپ کے علاوہ دارالعلوم محبوب سبحانی کے جملہ اساتذہ خاص طور پر

✽ حضرت علامہ و مولانا محمد امجد علی مصباحی - دام ظلہ - شیخ الحدیث ادارہ ہذا۔

✽ حضرت علامہ و مولانا مفتی سید شاکر حسین سیفی مصباحی، صدر شعبہ افتاد ادارہ ہذا۔

✽ حضرت علامہ و مولانا محمد شمیم عزیز مصباحی، استاد ادارہ ہذا۔

✽ حضرت علامہ و مولانا محمد بشیر اسلم سبحانی، استاد ادارہ ہذا۔

✽ حضرت علامہ و مولانا محمد ذوالفقار علی برکاتی نظامی، استاد ادارہ ہذا۔

✽ حضرت علامہ و مولانا محمد حبیب الرحمن امجدی، استاد ادارہ ہذا۔

✽ حضرت علامہ و مولانا محمد اظہر الدین مصباحی، استاد ادارہ ہذا۔

✽ حضرت علامہ و مولانا مفتی محمد وسیم احمد مصباحی، استاد ادارہ ہذا۔

✽ حضرت علامہ و مولانا محمد معظم رضا علی، استاد ادارہ ہذا، دامت برکاتہم القدسیہ

اگر ہر قدم پر ہماری ہمت نہ بڑھاتے تو شاید یہ کام اتنی آسانی سے نہ ہو پاتا۔ یہ حضرات آفتاب و ماہتاب اور ستارے ہیں، ان کے سامنے یہ ذرہ، ناچیز ہے۔ مگر یہ رانی کو پہاڑ بنانے کا ہنر جانتے ہیں۔ فقیر کے ساتھ ان کی ذرہ نوازی خوب رہی ہے۔ کبھی چھوٹا اور کم علم ہونے کا احساس نہیں دلاتے، یہ فطرتاً بااخلاق، ملن سارا اور مخلص ہیں، چھوٹے بڑوں کے مقام و مرتبہ کا لحاظ رکھتے ہیں، اور بڑے چھوٹوں کی نادانیوں کو نظر انداز کرتے ہیں، ان کے سامنے آقاے دو جہاں صلی اللہ علیہ وسلم کی یہ حدیث ہمیشہ رہتی ہے۔

من لم یرحم صغیرنا ولم یؤقر کبیرنا فلیس منا۔

یہ شاد و فرحان رہ کر حضرت علامہ عبد الرحیم مصباحی علیہ الرحمہ (بانی ادارہ ہذا) کے گلشن کو اپنے خون سے سیرج رہے ہیں، اللہ تعالیٰ سب کی خدمات کو قبول فرمائے۔

’بزم فیضانِ رضا‘ بے حساب داد و تحسین اور مبارک باد کی مستحق ہے، جو ممبئی میں رہ کر بھی طلبہ جامعہ اشرفیہ جیسا کام کر رہی ہے، ۱۹۸۳ء سے اس نے اپنے اشاعتی سلسلے کا آغاز کیا ہے، اور اب تک ۲۳ کتابیں منظر عام پر لائیں ہیں، (اللہ تعالیٰ کی مرضی شامل حال رہی تو دارالعلوم محبوب سبحانی اور بزم فیضانِ رضا کی تاریخ جلد ہی آپ کی میز پر ہوگی۔) اس کے فعال ارکان اپنے اساتذہ کی راہ نمائی میں پوری تن دہی کے ساتھ مصروف عمل رہتے ہیں۔ امسال اس کے

ارکان یہ حضرات ہیں:

- صدر : محمد صدام حسین رضوی، گونڈی، ممبئی۔ یہ جماعت سابقہ میں ہیں، بڑے ہی ہونہار، چالاک اور پھر تیلے ہیں، یہ پڑھائی کے ساتھ ساتھ انتظامی امور میں جو مہارت رکھتے ہیں، سارے ہی طلبہ اس کے قائل ہیں۔
- نائب صدر : محمد ذیشان رضا سیفی، بھونڈی، مہاراشٹر، جماعت فضیلت۔
- سیکرٹری : محمد ذاکر حسین، کٹیہار، بہار، جماعت خامسہ۔
- نائب سیکرٹری : محمد حنیف پٹھان، پونہ، مہاراشٹر، جماعت سابقہ۔
- خزانچی : محمد حبیب رضوی، الہ آباد، یوپی، جماعت خامسہ۔
- نائب خزانچی : شیخ محمد فیضان، بھونڈی، مہاراشٹر، جماعت رابعہ۔

بچوں کی حوصلہ افزائی مقصود تھی ورنہ اتنی دیر تک آپ کے اور اس کتاب کے درمیان حائل نہ رہتا۔ کتاب پر کام کرنے سے معلوم ہوا کہ یہ مستقل ترجمہ نہیں ہے، بلکہ حضرت شرف قادری علیہ الرحمہ نے مزید کئی حوالوں کا اضافہ کیا ہے، کچھ چیزیں حذف بھی کی ہیں اور کہیں کہیں ترتیب بھی بدلی ہے، بہر حال کتاب ہر لحاظ سے قابل استفادہ ہے، اس کا اندازہ اس سے بھی لگایا جاسکتا ہے کہ عربی اور اردو دونوں ہی کتاب حضرت علامہ مصباحی صاحب۔ دام ظلہ، سابق صدر المدرسین و موجودہ ناظم تعلیمات جامعہ اشرفیہ، مبارک پور۔ کی فرمائش پر ہندوستانی مسلمانوں کے ہاتھوں میں آئی ہے۔ اب ورق الٹیں اور سنجیدگی سے بغور مطالعہ کریں۔

۱۲/ جمادی الآخرہ ۱۴۳۸ھ

فاروق خاں مہانگی مصباحی

۱۱/ مارچ ۲۰۱۷ء

خادم تدریس و افتاء: دارالعلوم محبوب سبحانی، کرلا، ممبئی۔

ساکن: ماہم ایسٹ، ممبئی۔

موبائل: 7860311024 E-mail: khan170690@gmail.com/

## تقدیم

حضرت علامہ و مولانا سید محمد کرام الحق قادری مصباحی دام ظلہ

صدر المدرسین دارالعلوم محبوب سبحانی، کرلا، ممبئی۔

نحمدہ و نصلی علی رسولہ الکریم

ممبئی عظمیٰ (صوبہ مہاراشٹر، ہند) میں دارالعلوم محبوب سبحانی مسلک حق اہل سنت و جماعت مسلک اعلیٰ حضرت کی صحیح ترجمانی کرنے والا ایسا معروف ادارہ ہے، جو اپنے ٹھوس اور مستحکم نظام تربیت، بلند و بالا معیار تدریس اور عصر جدید سے ہم آہنگ نصاب تعلیم کی بنیاد پر اپنی الگ ہی شناخت رکھتا ہے۔

کوئی ۳۹ برس قبل، فاضل جامعہ اشرفیہ مبارک پور، تلمیذ حضور حافظ ملت، حضرت علامہ مفتی شاہ عبدالرحیم صاحب قبلہ ساحل مصباحی رحمۃ اللہ تعالیٰ علیہ (متوفی ۲۷ مئی ۲۰۰۵ء) نے سرزمین کرلا ویسٹ ممبئی میں بالکل لب روڈ اس ادارے کی بنیاد ڈال کر تعلیم و تدریس کا آغاز فرمایا تھا، شروع ہی سے یہ ادارہ معیاری تعلیم اور عمدہ نظم و نسق کے سبب عوام و خواص کے مابین متعارف رہا، اور اب تقریباً چار دہائیاں گزرنے کے بعد، اس کا علمی، تعلیمی، تربیتی، تبلیغی اور اشاعتی منہاج اس قدر صاف و شفاف اور مستحکم و پائیدار ہو چکا ہے کہ پورے ملک میں اسے ایک کامیاب ادارے کے طور پر دیکھا جا رہا ہے، اگر اس کے اراکین و منتظمین کی مساعی جلیلہ اور اساتذہ و مدرسین کی پیہم کاوشیں یوں ہی جاری رہیں تو مستقبل قریب میں یہ ادارہ ایک عظیم الشان جامعہ بن کر ابھرے گا، ان شاء اللہ تبارک و تعالیٰ

ویسے تو یہ ادارہ صوبہ مہاراشٹر میں کسی تعارف و تذکرے کا محتاج نہیں، مگر چونکہ آج سائنس و ٹکنالوجی کی ترقی نے پوری دنیا کو ایک شہر، بلکہ ایک چھوٹے سے محلے میں تبدیل کر دیا ہے، یہ

اٹرنیٹ کا زمانہ ہے، نیٹ پر دستیاب کتابوں کا مطالعہ کسی بھی ملک و شہر سے کیا جاسکتا ہے، اس لیے پوری دنیا کے علمی حلقوں میں متعارف و مانوس کرانے کے لیے ادارہ اور اس کے متحرک و فعال طلبہ کی انجمن ”بزم فیضانِ رضا“ کا مختصر اُتعارف کر دینا مناسب معلوم ہو رہا ہے۔

دارالعلوم محبوب سبحانی، ممبئی، مہاراشٹر، ہند: ایک صحیح اندازے کے مطابق ۱۹۴۹ء کے آس پاس چند دین دار حضرات نے ایک مسجد کا سنگ بنیاد رکھ کر سرکارِ غوثِ اعظم کی نسبت سے اسے ”محبوب سبحانی مسجد“ کے نام سے موسوم کیا، تلاشِ بسیار کے باوجود یہ معلوم نہ ہو سکا کہ کن سعادت مندوں کے ہاتھوں اس کی تعمیر عمل میں آئی۔ ۱۹۴۹ء سے ۱۹۷۶ء تک اسی مسجد کے احاطے میں اہل محلہ کے نوہالوں کے لیے دینیات و ناظرہ کی تعلیم ہوتی رہی۔ ۱۹۷۶ء کے اخیر میں اس خطے کا اقبال بلند ہوا اسے ایک عالم باعمل عارف باللہ کی قدم پوسی کا شرف حاصل ہوا اور بفضلہ تعالیٰ پروردہ حضور حافظِ ملت، زاہد بے ریا، عمدۃ الأصفیاء، زبدۃ الأتقیاء حضرت علامہ مفتی عبدالرحیم صاحب قبلہ ساحلِ مصباحی - رحمۃ اللہ تعالیٰ علیہ - کی آمد سے اس کی رونق ظاہری و باطنی دو بالا ہوئی، حضور والا مرتبت کی ان تھک کوششوں کا ثمرہ یوں برآمد ہوا کہ ۱۹۷۷ء ہی سے حفظ و درسِ نظامی کی تعلیم کا باضابطہ آغاز ہو گیا اور مسجد ہی کی عمارت میں یہ سلسلہٴ تعلیم ۱۹۹۵ء تک مسلسل جاری رہا۔

۱۹۹۵ء تک حضرت موصوف اپنی مخلصانہ و داعیانہ کوششوں کی بدولت اراکین و منتظمین کے دلوں کو دین و مذہب کی خدمت کے جذبہٴ صادق سے لبریز کر چکے تھے، چنانچہ حضرت ممدوح کی تحریک پر آپ ہی کی سرپرستی میں اربابِ حل و عقد نے ادارے کی تعمیر نو کا منصوبہ بنایا، سرمایہ جمع کیا اور خاندانہ مارہرہ کے عظیم روحانی پیشوا، حضور احسن العلماء سے سنگ بنیاد رکھنے کی التجا کی، حضور اپنی علالت کے سبب خود تونہ آسکے، لیکن اپنے شہزادے حضرت سید محمد اشرف میاں مارہروی مد ظلہ العالی کو سنگ بنیاد کے لیے ایک اینٹ دے کر بھیجا، اور اس طرح سے حضرت سید محمد اشرف صاحب قبلہ اور حضرت سید کمیل اشرف صاحب قبلہ رفعت معالیہما و بورکت ایامہما و لیا لیہما کے مبارک ہاتھوں سے ادارے کی تعمیر نو کا سنگ بنیاد رکھا گیا اور چار منزلہ نہایت مضبوط، شان دار، نزلہ پروف، سنگ مرمر سے مرصع بہت خوب صورت عمارت کی تعمیر عمل میں آئی، ساتھ ہی مسجد سے بالکل متصل ایک ”زبیدہ“ نامی وسیع و عریض تین منزلہ ہوٹل خرید کر ادارے کے نام وقف

کیا گیا، تاہم اس انجمن دونوں عمارتوں میں ادارے کی تعلیمی سرگرمیوں کا سلسلہ جاری ہے۔ اس برقی دور میں سائنسی علوم و فنون کی اہمیت و افادیت سے کسی بھی صاحب عقل کو انکار نہیں ہو سکتا، پھر طلبہٴ اسلام کو کامیاب داعی بنانے کے لیے جدید آلاتِ تبلیغ سے لیس کرنا اور ان میں دینی و عصری علوم کا امتزاج پیدا کرنے کے لیے ٹیکنیکل کورسز کے ادارے اور انسٹی ٹیوٹس قائم کرنا بھی ضروری ہے؛ اس لیے طالبانِ علوم شرعیہ کے لیے بالخصوص اور مسلمانانِ اہل سنت کے بچوں کے لیے بالعموم ”ٹیکنیکل اور میڈیکل کالجز“، نیز قوم کو فنِ تعلیم و تربیت سے آراستہ کرنے والیں معلمہ و مبلغہ عطا کرنے کے لیے ایک بڑے ”کلیۃ البنات (گرس کالج)“ کی ضرورت شدت کے ساتھ محسوس ہوئی، لیکن ان اغراض و مقاصد کی تکمیل کے لیے اس کی موجودہ عمارت کافی تنگ ثابت ہو رہی ہے اور تشنگا و علومِ نبویہ کی کثرت و ہجوم نے بھی اسے ناکافی بنا دیا ہے، اس لیے کرا لہ ممبئی سے تقریباً ۷ کلومیٹر دور بیرونی شہر مہاراشٹر، بیرونڈی میں تقریباً چھ ایکڑ (تیس ہیکٹا) پر مشتمل نہایت وسیع و عریض ہموار زمین کی خریداری دو سال قبل عمل میں آچکی ہے، اگر اہل ثروت حضرات نے توجہ مبذول فرمائی تو جلد ہی تعمیری کام کا آغاز ہوگا اور اس کی فلک بوس، پرشکوہ عمارتیں دیکھ کر اہلِ باطل کی نگاہیں پھٹی کی پھٹی رہ جائیں گی، ان شاء اللہ تبارک و تعالیٰ۔

موجودہ اراکین و منتظمین میں یہ حضرات اہم ہیں: (۱) عالی جناب الحاج سید سہیل اشرف صاحب قبلہ اشرفی (سرپرست اعلیٰ) (۲) الحاج جناب محمد عارف نسیم خان صاحب قبلہ (صدر اعلیٰ) (۳) الحاج جناب محمد یعقوب خان صاحب قبلہ برکاتی (نائب صدر) (۴) الحاج جناب کلیم اللہ صاحب قبلہ نظامی (سیکرٹری) (۵) جناب الحاج اظہار الحسن صاحب قبلہ (نائب سیکرٹری) (۶) جناب الحاج عنایت اللہ صاحب قبلہ برکاتی۔

اسٹاف ۳۵ رزی استعداد افراد پر مشتمل ہے، جن میں قابل ذکر یہ ہیں: (۱) راقم الحروف : صدر المدرسین (۲) حضرت علامہ محمد امجد علی صاحب قبلہ مصباحی: شیخ الحدیث (۳) حضرت علامہ مفتی سید محمد شاکر صاحب قبلہ سیفی مصباحی: مفتی ادارہ (۴) حضرت علامہ محمد شمیم صاحب قبلہ عزیز مصباحی: نائب شیخ الحدیث (۵) حضرت علامہ محمد اظہار الدین صاحب قبلہ مصباحی: استاد درسِ نظامی (۶) حضرت علامہ محمد حبیب الرحمن صاحب قبلہ امجدی: استاد درسِ نظامی (۷) حضرت علامہ مفتی محمد

فاروق خان صاحب قبلہ قادری مصباحی: نائب مفتی (۸) حضرت علامہ مفتی محمد وسیم صاحب قبلہ قادری مصباحی: نائب مفتی (۹) حضرت علامہ بشیر اسلم صاحب قبلہ سبحانی: استاد درس نظامی (۱۰) حضرت علامہ ذوالفقار علی صاحب قبلہ برکاتی سبحانی: استاد درس نظامی (۱۱) حضرت علامہ محمد معظم صاحب قبلہ علمی: نگران و استاد درس نظامی (۱۲) حضرت حافظ وقاری منور حسین صاحب قبلہ: ناظم اعلیٰ (۱۳) حضرت مولانا قاری محمد مزمل صاحب قبلہ: شیخ القراء (۱۴) حضرت حافظ وقاری محمد حسیب الرضا صاحب قبلہ نوری ضیائی: استاد شعبہ حفظ و قراءت (۱۵) حضرت مولانا حافظ وقاری جاوید اختر صاحب قبلہ: استاد شعبہ حفظ و قراءت (۱۶) حضرت حافظ وقاری سید محمد حسن صاحب قبلہ: استاد شعبہ حفظ (۱۷) حضرت مولانا حافظ وقاری ارشاد احمد صاحب قبلہ سبحانی: استاد شعبہ حفظ (۱۸) حضرت مولانا حافظ وقاری غلام احمد رضا صاحب قبلہ: استاد شعبہ حفظ (۱۹) حضرت حافظ وقاری اسرار احمد صاحب قبلہ: استاد شعبہ حفظ (۲۰) حضرت مولانا حافظ وقاری محمد کلیم احمد صاحب قبلہ: استاد شعبہ حفظ (۲۱) حضرت مولانا نصر الدین صاحب قبلہ سبحانی: استاد شعبہ کمپیوٹر (۲۲) حضرت مولانا معین الدین صاحب قبلہ سبحانی: استاد دینیات (۲۳) حضرت مولانا رفیق احمد صاحب قبلہ سبحانی: استاد دینیات (۲۴) حضرت مولانا نسیم احمد صاحب قبلہ سبحانی: استاد دینیات (۲۵) حضرت مولانا محمد خورشید رضا صاحب قبلہ سبحانی: استاد دینیات (۲۶) حضرت مولانا محمد عتیق اللہ صاحب قبلہ سبحانی: آفس انچارج (۲۷) حضرت مولانا منصور احمد صاحب قبلہ: استاد انگلش (۲۸) جناب ماسٹر حسین صاحب: استاد انگلش وغیرہم۔

تعلیمی شعبے یہ ہیں: (۱) دینیات بالتجوید: تعداد طلبہ تقریباً ۲۰۰ (۲) تحفیظہ الجرد: تعداد طلبہ ۱۵۰ (۳) قراءت بروایت حفص: از طلبہ ثانیہ تا رابعہ لازم (۴) مشق و ترتیل: برائے طلبہ حفظ، اعداد یہ اور اولیٰ لازم (۵) قراءت بروایت سبغہ (۶) درس نظامی از اعداد یہ تا فضیلت: تعداد طلبہ ۱۵۰ (۷) تخصص فی الفقہ (۸) انگلش: از اعداد یہ تا فضیلت لازم (۹) کمپیوٹر: از رابعہ تا فضیلت (۱۰) اسکول ازکے۔ جی ۸ تا کلاس برائے اطفال۔

خلاصہ یہ کہ دارالعلوم محبوب سبحانی اپنی تعلیمی و تبلیغی سرگرمیوں کے باعث مہاراشٹر کی سرزمین پر ایک امتیازی شان رکھتا ہے، سرکارِ غوثِ اعظم۔ رضی اللہ تعالیٰ عنہ۔ کے فیضانِ کرم اور

مشائخ کرام کی دعاؤں سے روز بروز ترقی کی طرف گامزن ہے، اس کے تعلیمی و تعمیری، علمی و تحریری شعبے ہنوز ترقی پزیر ہیں، ادارے سے اب تک ایک ہزار سے زائد طلبہ فارغ ہو کر ملک کے گوشے گوشے میں مسلکِ اہل سنت کی خدمات انجام دے رہے ہیں، یہاں ازہر ہند ”الجماعۃ الاشرافیہ“ مبارک پور، اعظم گڑھ کے نصاب کے مطابق تعلیم دی جاتی ہے، یہی وجہ ہے کہ یہاں کے متعلمین ”جامعہ اشرفیہ“ و ”جامعہ علمیہ“ وغیرہما ملک کے مایہ ناز اداروں میں نہ صرف یہ کہ داخلہ لینے میں کامیاب ہو جاتے ہیں بلکہ ششماہی و سالانہ امتحانات میں نمایاں کامیابی حاصل کر کے فتح و کامرانی کے جھنڈے گاڑتے ہوئے سہ فراغت حاصل کرتے ہیں۔ فالحمد لله علی ذلک۔

بزم فیضانِ رضا: دارالعلوم محبوب سبحانی کے متحرک و فعال، حوصلہ مند اور باذوق طلبہ کی انجمن کا نام ”بزم فیضانِ رضا“ ہے، یہ انجمن بانی ادارہ حضرت علامہ عبدالرحیم خان صاحب قبلہ۔ رحمۃ اللہ تعالیٰ علیہ۔ کی سرپرستی میں ۱۹۸۳ء میں قائم ہوئی، یوم قیام سے لے کر اب تک اس بزم پر مجددِ اعظم امام احمد رضا خان۔ رضی اللہ تعالیٰ عنہ۔ کا فیضِ کرم اہم بارندہ بن کر برس رہا ہے۔

یہ بزم درحقیقت ان شاہین صفت طلبہ کا ترویجی، اشاعتی، تربیتی اور تبلیغی ادارہ ہے، جس کا مقصد اگر ایک طرف مطبوعہ درسی وغیر درسی کتب و رسائل و جرائد کی ذخیرہ اندوزی ہے تو دوسری طرف یہ بھی ہے کہ دنیاے سنیت کے اربابِ فکر و دانش، سنجیدہ اسلوبِ بیان کے ماہر قلم کاروں بالخصوص اعلیٰ حضرت امام احمد رضا خان۔ رضی اللہ تعالیٰ عنہ۔ کی قلمی خدمات کو سلیس اندازِ بیان اور خوش اسلوبی سے مزین کر کے طباعت کے مرحلے سے گزار کر ان کی اشاعت و ترسیل کا منظم انتظام کیا جائے اور ملک کی اہم دانش گاہوں اور معروف لائبریریوں میں انھیں ارسال کیا جائے، نیز عوام و خواص میں انھیں بلا قیمت مفت تقسیم کیا جائے۔

یہ بزم بحمد اللہ تعالیٰ اپنے اغراض و مقاصد میں صد فی صد کامیاب و کامران ہے، ادارے کو کفیل نہ بناتے ہوئے اس نے اپنے ذاتی فنڈ سے نہ صرف یہ کہ اپنی مستقل لائبریری قائم کر کے اُس میں لاکھوں روپے کی کتابیں مہیا کرائیں، بلکہ تقریباً سو لاکھ روپے خرچ کر کے ۱۲ بانی ۲۵ کے ہال میں جملہ سہولیات سے لبریز ایک دیدہ زیب ”حافظِ ملت دارالمطالعہ“ بھی قائم کیا،

اراکین بزم کی کارکردگی کا اندازہ اس سے لگائیں کہ یوم تاسیس سے لے کر اب تک یہ انجمن تقریباً ہر سال کوئی نہ کوئی اہم کتاب منتخب کر کے اپنے صرفہ خاص سے اس کی ترسیل و اشاعت کا بوجھ برداشت کرتی آئی ہے۔

اگست ۱۹۸۶ء مطابق ۱۴۰۶ھ میں بزم فیضانِ رضا نے پہلی کتاب ”اظہار الحق الجلی“، (مصنف: امام احمد رضا خان رضی اللہ تعالیٰ عنہ) شائع کر کر مفت تقسیم کرنے پر عوام و خواص سے دادِ تحسین وصول کی، اس کتاب کی طباعت کے بعد اس بزم پر، فیضِ رضا کی ایسی برکھا برسی کہ اس کی جانب سے علمی، تحقیقی، قیمتی اور معیاری کتب کی طباعت و اشاعت کا سلسلہ آج تک جاری ہے اور ان شاء اللہ تبارک و تعالیٰ کل بھی جاری رہے گا، بزم فیضانِ رضا نے اب تک درج ذیل کتابیں شائع کی ہیں۔

(۱) اظہار الحق الجلی: از امام احمد رضا (۲) برکات الامداد: از امام احمد رضا (۳) میلاد مصطفیٰ: از امام احمد رضا (۴) سید المرسلین: از امام احمد رضا (۵) گستاخِ رسول کی شرعی سزا: از امام احمد رضا (۶) الحجۃ الفائحة: از امام احمد رضا (۷) دس عقیدے: از امام احمد رضا (۸) اکرام امام احمد رضا: از حضرت مفتی برہان الدین جبل پوری (۹) کتاب التواویح: از غزالی دوراں پاکستان (۱۰) فاضل بریلوی اور امور بدعت: از سید فاروق القادری صاحب (۱۱) اندھیرے سے اجالے تک: از علامہ عبدالحکیم شرف قادری صاحب (۱۲) مسائل سبغہ: از مفتی رضوان الرحمن مالوی (۱۳) مدارِ نجات: از مولانا رضوان احمد صاحب شریفی (۱۴) رضا کوئیز بک: از پروفیسر حافظ شکیل پاکستان (۱۵) دینِ حسن: از استادِ زمن علامہ حسن رضا بریلوی (۱۶) قیامت: از پروفیسر مسعود احمد صاحب (۱۷) جشنِ بہاراں: از پروفیسر مسعود صاحب (۱۸) عظمتِ نماز: از علامہ ساجد علی صاحب مصباحی (۱۹) بولتی تصویریں: از ڈاکٹر جابر شمس صاحب مصباحی (۲۰) ادلہ ایمانیہ شرح قصیدہ نعمانیہ: از سید محمد اکرام الحق قادری مصباحی (۲۱) تابناک موتی: از سید محمد اکرام الحق قادری مصباحی (۲۲) تجلیاتِ امام احمد رضا۔

یہ بائیس کتابوں کی وہ فہرست ہے جو بزم فیضانِ رضا کی طرف سے شائع ہو کر مقبول عام ہو چکی ہیں، کتابوں کی طباعت و اشاعت و تقسیم کے علاوہ بھی طلبہ کی دیگر سرگرمیاں ہیں، جو قابل

تحسین بھی ہیں اور لائق تقلید بھی۔ ان کی تعلیمی سرگرمیوں کا خاکہ ملاحظہ فرمائیں: دعوتی، فکری اور معلوماتی مضامین سے آراستہ پندرہ روزہ چارجدار یہ پابندی کے ساتھ معظرم عام پر لانا، ان کے نام حسب ذیل ہیں

(۱) المصباح: عربی (۲) خیابانِ حرم: فارسی (۳) پیغامِ ساحلِ ملت: اردو

(۴) Edify of Sahil e Millat: انگلش

اساتذہ کرام کی نگرانی میں ہفتہ واری بزموں کا انعقاد، یہ کیف آفریں بزمیں درج ذیل خصوصیات کی حامل ہوتی ہیں۔

(۱) بزموں کا انعقاد بروز پنج شنبہ از: صبح ۱۰ تا ۱۲:۳۰ تین بڑے ہال میں ہوتا ہے۔

(۲) ہر بزم میں چار طلبہ کی خطابت، چار کی نعت خوانی اور چار کی قراءت ہوتی ہے جب

کہ چار چار طلبہ مختلف عناوین پر تین تین احادیث کریمہ اور دیے گئے مسائل فقہیہ حفظ

کر کے باحوالہ پیش کر کے دادِ تحسین حاصل کرتے ہیں۔

عقائد و معمولات اور احکام فقہیہ پر وقتاً فوقتاً کوئیز کونٹسٹ کرانا (ان پروگرامز کا مواد جمع

کر کے بشکل کتاب ان شاء اللہ جلد ہی معظرم عام پر لایا جائے گا)

نعت و خطابت کی خصوصی مزاولت کرانے کے لیے طلبہ کے مابین مسابقتِ نعت و خطابت

کرانا۔

اپنے موقر اساتذہ کرام کے زیر سایہ رہ کر ہر سال ایک عظیم الشان محفل بنام ”جشنِ امام

احمد رضا“ منعقد کر کے، ملک کے مایہ ناز علما اور خطبا کو بلا کر ان کے مقدس ہاتھوں سے مطبوعہ کتاب

کی رونمائی کرانا۔

مطبوعہ کتاب کو مدارس اسلامیہ کی لائبریریوں، مشائخ کرام اور ائمہ مساجد کی بارگاہوں

تک مفت پہنچانا۔

تحفظ ناموس رسالت، تشہیر مسلکِ اعلیٰ حضرت اور فکرِ امام احمد رضا کی اشاعت کے لیے

ٹھوس و مضبوط اقدام کرتے رہنا۔

یہ بات بھی قابل ذکر و ستائش ہے کہ طلبہ، بزم کی سرگرمیوں کے نتیجے میں سال بھر خرچ

ہونے والی رقم کا انتظام و اہتمام خود ہی کرتے ہیں، سرمایہ کے بوجھ سے اراکین و منتظمین کی پشتوں کو گراں بار نہیں کرتے، اس بزم پر اعلیٰ حضرت عظیم البرکت کے فیوض و برکات کی برکھا ایسی برس رہی ہے کہ انھیں قلبت سرمایہ کی شکایت کبھی نہیں ہوتی، بلکہ ہر سال بزم کے جملہ اقدامات بحسن و خوبی پایہ تکمیل تک پہنچ جاتے ہیں، فالحمد لله علی ذلک۔

طلبہ کرام کی پیہم تنگ و دو اور مسلسل کاوشیں آج بھی جاری ہیں اور آج بھی یہ نونہالان اسلام اپنے خونِ جگر سے ملکی سطح پر علمی و دینی گل بوٹے اگا رہے ہیں، اس سال ان فیروز بخت نوجوانوں کی طرف سے جس کتاب کی اشاعت و ترسیل عمل میں آرہی ہے وہ ”من عقائد اہل السنۃ“ کا اردو ترجمہ ”عقائد و نظریات“ ہے، جس کے مصنف و مترجم ماضی قریب کے عظیم محقق، ماہر رضویات جامع علوم نقلیہ و عقلیہ حضرت علامہ عبدالحکیم شرف قادری رحمۃ اللہ تعالیٰ علیہ ہیں، اس کتاب کی طباعت و اشاعت یقیناً علمی حلقے میں ان طلبہ کی زیر خدمت شمار ہوگی، ہمیں یقین ہے کہ اہل علم ان باذوق و سعادت مند طلبہ کی سراہنا کریں گے اور انھیں اس انتہائی اہم اور کامیاب پیش رفت پر دادِ تحسین سے نوازیں گے اور کتاب اپنا خاطر خواہ حق پزیرائی ضرور حاصل کرے گی۔

اب اس حقیقت کے اعتراف کے ساتھ میں گفتگو ختم کر رہا ہوں کہ اگر حضرت علامہ مفتی محمد فاروق خان صاحب قبلہ مصباحی رفعت معالیہ و بورکت فی ایامہ و لیالیہ (نائب مفتی ادارہ ہذا) کی شب خیزی و عرق ریزی نہ ہوتی تو شاید یہ کام اتنی برق رفتاری و خوش اسلوبی کے ساتھ تکمیل آشانہ ہو پاتا، حضرت موصوف نے کمال دیانت و مہارت اور خلوص و للہیت کے ساتھ اسے گویا کہ از سر نو مرتب کیا ہے، اس کتاب کی قدر و منزلت بھی اس بات کی متقاضی تھی کہ اسے ایک امتیازی شان کے ساتھ پیش کیا جائے، تا کہ اس کتاب کی تالیف سے حضرت مولف علیہ الرحمہ کا جو مقصد تھا، اُس کی طرف عوام و خواص کی توجہ ہو سکے اور وہ مقصد جلد تر حاصل ہو سکے، حضرت مفتی صاحب قبلہ کی محنت و مشقت کا صحیح اندازہ اُن کے ”پیش لفظ“ کے مطالعے سے لگایا جاسکے گا، جس میں انھوں نے اس کتاب پر کیے گئے کام کو بالتفصیل بیان کر دیا ہے، کتاب پڑھنے سے قبل، ان کے ”پیش لفظ“ کا مطالعہ بڑا مفید و کارآمد ثابت ہوگا۔

دعا گو ہوں کہ اللہ تعالیٰ بزم فیضانِ رضا کے جملہ اراکین و منتظمین بالخصوص حضرت مولانا

مفتی فاروق صاحب قبلہ مصباحی کی اس کاوش کو مقبولیت کا جو ہر بخش کرا نہیں وہ جز اعطا فرمائے جو اُس کی شانِ کریبی کے لائق ہو، مستقبل میں بھی ان حضرات کو، مشائخ کرام کی قلمی خدمات کو متعارف کرانے کی توفیق مرحمت فرمائے اور دینی کتب و رسائل کی اشاعت و ترسیل کے لیے ان کی عقل و فکر کو دو آتشہ بنائے! آمین بجاہ حبیبہ سید المرسلین

وصلی اللہ تعالیٰ علی سیدنا مولانا محمد و علی آلہ و صحبہ و بارک و سلم

۱۲ جمادی الاخرہ ۱۴۳۸ھ از: خاکسار سید محمد اکرام الحق قادری مصباحی عفی عنہ

۱۱ مارچ ۲۰۱۷ء صدر المدرسین: دارالعلوم محبوب سبحانی، کرا لاویسٹ، ممبئی ۷۰

فون: 9029249679

E-mail: smikram786@gmail.com

## مقدمہ مؤلف

بِسْمِ اللّٰهِ الرَّحْمٰنِ الرَّحِیْمِ

الحمد لله الذی خلق الانسان و علمه البیان. و الصلاة و السلام علی سید الانس و الجنان، و علی آلہ و اصحابہ ما استدار القمران و تعاقب الملوان.

آج جب کہ روس شکست و ریخت سے دوچار ہو چکا ہے، سرمایہ دارانہ نظام اور کمیونزم کے تصادم کا خاتمہ ہو چکا ہے، لادینی قوتیں اپنے لیے صرف اسلام کو خطرہ محسوس کر رہی ہیں؛ کیوں کہ اسلام ہی وہ زندہ و پابندہ دین ہے جو ہر قسم کے حالات میں نہ صرف زندہ رہنے کی صلاحیت رکھتا ہے، بلکہ زمانے کے ہر چیلنج کا مقابلہ کرنے کی قوت رکھتا ہے۔ اسلام ہی وہ دین ہے جو بیک وقت دل اور دماغ دونوں کو اپیل کرتا ہے؛ یہی وجہ ہے کہ اسلام دنیا بھر میں تیزی سے پھیل رہا ہے۔ اسلام کے اس پھیلاؤ سے خوف زدہ ہو کر یہود، ہنود اور عیسائی اسلام اور مسلمانوں کے خلاف متحدہ محاذ بنا چکے ہیں، ان حالات میں وقت کی اہم ترین ضرورت عالم اسلام کا اتحاد ہے، دنیا بھر کے مسلمان اگر سبسیدہ پلائی ہوئی دیوار بن جائیں تو دنیا کے کفر کی یلغار ان کا کچھ نہیں بگاڑ سکتی۔

عالمی سطح پر اسلامی اتحاد کے لیے ضروری ہے کہ انفرادی سوچ پر اجتماعی فکر کو ترجیح دی جائے، باہمی اختلافات کے سلسلے میں وسعتِ نظری سے کام لیا جائے، اپنا موقف کسی پر ٹھونسے اور فریقِ مخالف کی کردار کشی کی بجائے معقولیت اور دلائل سے گفتگو کی جائے، تو کوئی وجہ نہیں کہ دوریاں کم نہ ہوں، غنیمت ہے کہ عالمی سطح پر یہ احساس بے دار ہو رہا ہے۔

یکم ربیع الاول ۱۴۰۹ھ مطابق ۱۹۸۸ء کو جدہ میں عالم اسلام کے وزراء کے اطلاعیات کی ایک اہم کانفرنس مؤتمر اسلام کے زیر اہتمام منعقد ہوئی، جس میں خادم الحرمین شریفین شاہ فہد نے خطاب کرتے ہوئے یہ وضاحت کی:

”یہ بات اگرچہ آپ کے نزدیک زیادہ اہمیت نہیں رکھتی، تاہم اس موقع کو غنیمت جانتے ہوئے میں وزارت اطلاعات سے متعلق اپنے بھائیوں اور قلم کاروں کے علم میں یہ بات لانا چاہتا ہوں کہ اس جگہ (سعودی عرب میں) وہابی نام کی کوئی چیز نہیں ہے۔“

جب کوئی شخص سعودی عرب اور یہاں کے باشندوں کی توہین کرنا چاہتا ہے تو انھیں وہابی کہہ کر یاد کرتا ہے، اگر ہم اس نام کو قبول کر لیتے ہیں تو اس کا مطلب یہ ہوگا کہ ہمارا مذہب، اسلامی عقیدے سے الگ ہے۔

انبیاء کرام۔ علیہم الصلاة والسلام۔ اور عظام کی ذوات کو اللہ تعالیٰ کی بارگاہ میں وسیلہ بنانا اور محفل میلاد کا منعقد کرنا دنیا بھر کے مسلمانوں کا معمول ہے، بعض متشدد قسم کے علماء اسے شرک و کفر قرار دیتے ہیں، چند سال قبل سعودی عرب کے مفتی اعظم شیخ عبدالعزیز بن باز کے حوالے سے یہ فتویٰ شائع ہوا کہ محفل میلاد منعقد کرنا کفر ہے، اس کی انھوں نے باقاعدہ تردید کی، جدہ سے شائع ہونے والے روزنامہ ”المدینہ“ میں یہ بیان اس طرح شائع ہوا۔

”ابن باز ینفی تکفیر الاحتفال بالمولد النبوی وقال سماحه إن مقاله الذی نشر وانیع من قبل أجهزة الاعلام السعودية قبل أيام لم يتضمن هذا الحكم“۔ (المدینہ، جدہ، شمارہ: ۶، صفر ۱۴۰۲ھ)

ابن باز نے محفل میلاد منعقد کرنے کو کفر نہیں قرار دیا، شیخ نے کہا کہ وزارت اطلاعات کی طرف سے چند دن پہلے سعودی ذرائع ابلاغ کی طرف سے نشر کیے جانے والے میرے بیان میں یہ بات (کہ محفل میلاد منکر ہے) نہیں تھی۔

شیخ عبداللہ بن باز نے اپنے ایک اور بیان میں کہا:

”التوسل بحیاء فلان أو ببرکة فلان أو بحق فلان هذا بدعة ولیس بشرک“۔ (الرائطہ، مکہ مکرمہ، صفر ۱۴۰۹ھ، ص: ۶۰)

فلاں کی زندگی فلاں کی برکت یا بحق فلاں سے توسل بدعت ہے اور شرک نہیں ہے۔ ان بیانات سے ظاہر ہوتا ہے کہ تشدد کی بجائے اعتدال کی طرف سفر جاری ہے، جو خوش آئند بھی ہے، اور وقت کا تقاضا بھی۔



بعض لوگوں کا مشغلہ ہی اختلافات کی آگ کو تیز تر کرنا ہے، وہ ملت اسلامیہ کی بھلائی اسی میں تصور کرتے ہیں کہ افتراق کی خلیج کو وسیع سے وسیع تر کر دیا جائے، اس کی نمایاں ترین مثال لاہور کے احسان الہی ظہیر کی تالیف ”البریلویہ“ ہے جو غیر ملکی سرمائے کے بل بوتے پر عربی، اردو اور انگریزی میں شائع کر کے وسیع پیمانے پر دنیا بھر میں مفت تقسیم کی گئی اور غلط بیانی کی بنیاد پر فرقہ واریت کو فروغ دیا گیا۔

احسان الہی ظہیر نے نہ صرف امام اہل سنت و جماعت مولانا احمد رضا بریلوی - رحمہ اللہ تعالیٰ کی شخصیت کو مجروح کرنے کی کوشش کی، بلکہ یہ تاثر دینے کی کوشش کی ہے کہ وہ ایک نئے فرقے کے بانی تھے، حالانکہ ان کی تصانیف کی کثیر تعداد مطبوعہ حالت میں موجود ہے، جن کے مطالعے سے کوئی بھی انصاف پسند صاحب قلم اس حقیقت کو تسلیم کرنے پر مجبور ہوگا کہ انھوں نے تمام زندگی قرآن و حدیث اور ارشادات ائمہ دین کی روشنی میں مسلک اہل سنت اور مذہبِ حنفی کی تائید اور تبلیغ میں صرف کی۔

امام احمد رضا بریلوی کے علم و فضل اور وسعتِ نظر کا اعتراف عرب و عجم کے علما اور دانشوروں نے کیا۔

احسان الہی ظہیر اس امر کے اعتراف اور اظہار کے لیے بھی تیار نہیں ہیں، آئندہ سطور میں چند اہل علم و دانش اور مشاہیر کی آرا پیش کی جاتی ہیں۔

علامہ اقبال - رحمہ اللہ تعالیٰ - نے امام احمد رضا بریلوی کے بارے میں یہ رائے ظاہر کی:

”وہ بے حد ذہین اور باریک بین عالم دین تھے، فقہی بصیرت میں ان کا مقام بہت بلند تھا، ان کے فتاویٰ کے مطالعے سے اندازہ ہوتا ہے کہ وہ کس قدر اعلیٰ اجتہادی صلاحیتوں سے بہرہ ور تھے، اور ہندوستان کے کیسے نابغہ روزگار تھے، ہندوستان کے اس دور متاخرین میں، ان جیسا طباع اور ذہین فقہیہ نہایت مشکل سے ملے گا۔“

ابوالاعلیٰ مودودی نے ۲۸ مئی ۱۹۶۸ء کو ایک پیغام میں کہا:

”مولانا احمد رضا خان صاحب کے علم و فضل کا میرے دل میں بڑا احترام ہے، فی الواقع وہ علوم دینیہ پر بڑی وسیع نظر رکھتے تھے، اور ان کی اس فضیلت کا اعتراف ان لوگوں کو بھی ہے جو ان

سے اختلاف رکھتے تھے۔“

پروفیسر ڈاکٹر ظہور احمد اظہر صدر شعبہ عربی، پنجاب یونیورسٹی ایک مقالے میں لکھتے ہیں:

”فاضل بریلوی، دیگر مفتیان برصغیر پاک و ہند میں ایک نہایت بلند اور منفرد مقام رکھتے ہیں، اور ان کے یہ فتاویٰ اپنی عظیم افادیت کے ساتھ ساتھ ایک ایسی انفرادیت بھی رکھتے ہیں جو تنوع ایجاد، جامعیت اور باریک بینی کے علاوہ ایک مصنف کے کمال حسن، وسعت نظر، عمیق بصیرت، ظرافت طبع اور جزئیات میں کلیات، اور کلیات میں جزئیات کو ایک خاص رنگ میں پیش کرنے کی فقیہانہ مہارت سے قاری کی قوت فیصلہ اور قلب و روح کو متاثر کرتی نظر آتی ہے، یہ وہ انفرادیت و امتیاز ہے جو بر عظیم، پاک و ہند کے مفتیان عظام کے حصے میں بہت کم کم آیا ہے، مگر فتاویٰ رضویہ کے مصنف کے یہاں کثرت و مقدار وافر کے ساتھ میسر ہے۔“

فتاویٰ رضویہ کی ایک انفرادیت یہ بھی ہے کہ ان کا فاضل مصنف، کوئی عام عالم دین یا محض مفتی و فقیہ نہیں، بلکہ ایک کثیر الجوانب عبقری، یعنی در سائل جیننس ہے، اس لیے نہ تو ان کی نظر محض فقہی پہلو پر محدود موزر رہتی ہے، اور نہ ان کی بات میں کسی پہلو کی تشنگی یا اسے نظر انداز کرنے کا احساس ہوتا ہے، بلکہ ان کے انداز بیان سے منقولات اور معقولات کے ہر علم و فن کے تقاضوں کی تسکین ہوتی ہے۔“ (نوائے وقت، لاہور، ۲ دسمبر ۱۹۹۳)

امام اہل سنت شاہ احمد رضا بریلوی - رحمہ اللہ تعالیٰ - کے مخالفین نے انصاف و دیانت کو بالائے طاق رکھتے ہوئے، غلط بیانی سے بھی گریز نہیں کیا، کبھی کہا گیا کہ وہ نبی اکرم صلی اللہ علیہ وسلم کو صرف نور مانتے ہیں بشر نہیں مانتے، حالانکہ یہ بات دین کا معمولی فہم رکھنے والا شخص بھی نہیں کہہ سکتا، شاہ احمد رضا بریلوی تو علوم دینیہ کے یکتا روزگار فاضل تھے، انھوں نے تصریح کی ہے:

”جو مطلقاً حضور سے بشریت کی نفی کرے وہ کافر ہے، قال تعالیٰ: قُلْ سُبْحٰنَ رَبِّیْٓ هَلْ کُنْتُ اِلَّا بَشَرًا رَّسُوْلًا“۔ (فتاویٰ رضویہ، ج: ۶، ص: ۶۷۰)

کبھی یہ کہا گیا کہ وہ قبروں کو سجدہ کرنا جائز قرار دیتے تھے، حالانکہ انھوں نے ایک سو سے زائد صفحات پر مشتمل رسالہ لکھا، جس کا نام ”الزبدۃ الزکیۃ فی حرمة سجدہ التحیۃ“ ہے، جس میں قرآن پاک کی آیت کریمہ، چالیس احادیث اور ڈیڑھ سو تصریحات فقہانہ

سے ثابت کیا کہ اللہ تعالیٰ کے سوا کسی کو بھی تعظیماً سجدہ کرنا حرام ہے اور مخالفین کے شبہات کی دھجیاں بکھیر دیں۔

قبر کو سجدہ کرنا، اس کے گرد طواف کرنا تو ایک طرف، وہ تو حضور سید عالم صلی اللہ علیہ وسلم کے مزار اقدس کو ہاتھ لگانے سے بھی منع کرتے ہیں، ملاحظہ ہو! فرماتے ہیں:

”خبردار! جالی شریف کو بوسہ دینے یا ہاتھ لگانے سے بچو؛ کہ خلاف ادب ہے، بلکہ چار ہاتھ فاصلے سے زیادہ قریب نہ جاؤ، یہ ان کی رحمت کیا کم ہے؟ کہ تم کو اپنے حضور بلا یا اور اپنے مواجہ اقدس میں جگہ بخشی“۔ (فتاویٰ رضویہ، ج: ۴، ص: ۷۶۶)

احسان الہی ظہیر نے اہل سنت و جماعت (بریلویت) کے چند عقائد بڑے مضحکہ خیز انداز میں اپنی کتاب ”البریلویہ“ میں پیش کیے ہیں، اور یہ تاثر دینے کی کوشش کی ہے کہ معاذ اللہ! ان عقائد کا قرآن و حدیث اور عقل و نقل سے کوئی تعلق نہیں ہے، یہ بریلویوں کے خود ساختہ عقائد ہیں، الحمد للہ! راقم نے یہ مسائل قرآن و حدیث اور ائمہ دین کے ارشادات بلکہ ان کی اور علمائے دیوبند کی مسلم شخصیات کے حوالے سے پیش کیے ہیں، ان عقائد کے بارے میں زیادہ سے زیادہ کوئی شخص یہ کہہ سکتا ہے کہ میں انھیں تسلیم نہیں کرتا، لیکن کوئی بھی صاحب علم اور صاحب انصاف و دیانت، ان کے ماننے والے کو کافر اور مشرک قرار نہیں دے سکتا، بشرطے کہ غیر جانب دارانہ سوچ کے ساتھ ان مقالات کا مطالعہ کرے۔

پیش نظر کتاب ”عقائد و نظریات“ کے ابتدا میں دنیائے عرب کے عظیم محقق اور بین الاقوامی دینی و مذہبی اسکالر علامہ سید یوسف سید ہاشم رفاعی۔ مدظلہ۔ کا مقالہ ”العلامة الكبير الشيخ احمد رضا خان في الميزان“ شامل کیا جا رہا ہے۔ اس کے بعد حضرت علامہ پیر محمد کرم شاہ ازہری۔ رحمہ اللہ تعالیٰ۔ جسٹس سپریم کورٹ، کا ایک مقالہ شامل کیا گیا ہے، نیز محقق رضویات حضرت پروفیسر ڈاکٹر محمد مسعود احمد مدظلہ، کا ایک مقالہ ”امام احمد رضا اور رد بدعات“ شامل کیا گیا ہے۔

عقائد اہل سنت کے سلسلے میں راقم کے درج ذیل مقالات بصورت ابواب شامل کتاب ہیں

- الحیاء الخالدة: انبیاء کرام اور اولیاء عظام کی بعد از وصال، زندگی۔

• المعجزة و کرامات الاولیاء: انبیاء کرام علیہم السلام۔ اور اولیاء کرام۔ رحمہم اللہ تعالیٰ۔ کو دی ہوئی قدرت اور تصرفات کی تفصیل۔

• حول مبحث التوسل: مسئلہ توسل کی تحقیق اور مدینہ منورہ میں رہنے والے شیخ ابو بکر جابر جزائری کے، حضرت بلال بن حارث۔ رضی اللہ عنہ۔ کی حدیث توسل پر اعتراضات کے جوابات۔

• التوسل والاستعانة: اللہ تعالیٰ کے محبوب بندوں سے توسل اور استعانت کی تحقیق۔

• مدینة العلم: نبی اکرم صلی اللہ علیہ وسلم کے خداداد علوم غیبیہ، اور اولیاء کرام کے علوم کی بحث۔

• سیدنا محمد ﷺ نور الحق و اول الخلق: نبی اکرم صلی اللہ علیہ وسلم کی نورانیت، بشریت اور اول مخلوق ہونے کا بیان، نیز سرکارِ دو عالم صلی اللہ علیہ وسلم کے جسد اقدس کے بے سایہ ہونے کی تحقیق۔

• الحبيب في رحاب الحبيب حاضر و شاهد علی اعمال الأمة: روح اعظم صلی اللہ علیہ وسلم کی کائنات میں جلوہ گری۔

اللہ تعالیٰ اس کوشش کو شرف قبولیت عطا فرمائے اور اہل سنت و جماعت کے مخالفین کے پھیلائے ہوئے پروپیگنڈے اور اختلاف و انتشار کو دور کرنے کا ذریعہ بنائے، آمین۔

یاد رہے کہ پاک و ہند اور بنگلہ دیش ہی نہیں، دنیا بھر کے مسلمانوں کی اکثریت مسلک اہل سنت و جماعت سے وابستہ ہے، ائمہ اربعہ کے مقلدین کی اسلامی دنیا میں غالب اکثریت ہے، انھیں نظر انداز کر کے اور طعن و تشنیع کا نشانہ بنا کر، اتحاد عالم اسلامی کا خواب کبھی شرمندہ تعبیر نہیں ہو سکتا۔ اور کون نہیں جانتا کہ آج ہم اپنی صفوں کے افتراق اور انتشار کو دور کر کے ہی اسلام اور مسلمانوں کے خلاف دنیائے کفر کی یلغار کو روک سکتے ہیں، اس لیے ضروری ہے کہ احسان الہی ظہیر جیسے مخالف پر اعتماد کر کے بریلویوں کو کافر و مشرک قرار دینے کی بجائے براہ راست ان کے لٹریچر کا مطالعہ کیا جائے اور دیانت دارانہ رائے قائم کی جائے۔

احسان الہی ظہیر نے ۲۰۰۳ء میں ”البریلویۃ“ نامی کتاب لکھی اور اس کے

مقدمہ میں لکھا:

”میں بریلویوں کے بارے میں کچھ لکھنا نہیں چاہتا تھا؛ کیوں کہ یہ فرقہ جہالت کی پیداوار ہے، جو علم پھیلے گا اور جہالت کا خاتمہ ہوگا اس فرقے کی کوششیں دم توڑ جائیں گی، لیکن میں نے دیکھا کہ ان کی مستعدی اور کوششوں میں تیزی آرہی ہے اور تین سال قبل انھوں نے ایک بڑی کانفرنس منعقد کی، جس میں دنیا کے اکثر ممالک سے بدعت کے حامیوں نے شرکت کی۔“

یہ کانفرنس جمعیت العلماء پاکستان نے دبیلے ہال، لندن میں منعقد کی تھی، احسان الہی ظہیر نے بڑی چابک دستی سے فائدہ اٹھایا اور سعودی عرب کے آل شیخ سے تعلق رکھنے والے شیوخ کو یہ تاثر دیا کہ یہ لوگ تمہارے دشمن ہیں، اس طرح مفادات کے حصول کی راہ ہموار کی، علمائے اہل سنت و جماعت کی ذمہ داری ہے کہ عربی میں لٹریچر شائع کریں اور انہیں بتائیں کہ تم تو اپنے آپ کو جنابی کہلاتے ہو اور یہ لوگ تقلید کو شرک قرار دیتے ہیں، تمہارے اور ان کے درمیان کیا قدر مشترک ہے؟

یکم ربیع الثانی ۱۴۱۵ھ

محمد عبدالکیم شرف قادری  
شیخ الحدیث: جامعہ نظامیہ رضویہ، لاہور۔

۸ ستمبر ۱۹۹۴ء

## تعارف مصنف

ڈاکٹر ممتاز احمد سیدی (جامعہ ازہر، قاہرہ، مصر)

نام	:	محمد عبدالکیم شرف قادری
ولدیت	:	مولوی اللہ داتا بن صوفی نور بخش رحمہما اللہ تعالیٰ
مسلک و مذہب	:	اہل سنت و جماعت، حنفی، ماتریدی
مشرب	:	قادری
تاریخ پیدائش	:	۲۴ شعبان ۱۳۶۳ھ مطابق ۱۳ اگست ۱۹۴۴ء
جائے پیدائش	:	مرزا پور، ضلع ہوشیار پور، (مشرقی پنجاب، انڈیا)
تعلیم	:	

پرائمری : ۱۹۵۵ء تا ۱۹۵۷ء جامعہ رضویہ، فیصل آباد

متوسط کتب درس نظامی : ۱۹۵۸ء تا ۱۹۶۱ء جامعہ نظامیہ رضویہ، لاہور

منتہی کتب درس نظامی : ۱۹۶۱ء تا ۱۹۶۴ء جامعہ امدادیہ مظہریہ، بندیال، ضلع خوشاب میں

درج ذیل علوم کی تحصیل کی، تفسیر، حدیث، فقہ، اصول فقہ، عقائد، منطق، فلسفہ، ہیئت، ہندسہ، نجوم۔

اسی دوران ۱۹۶۳ء میں تین ماہ دارالعلوم ضیاء شمس الاسلام، سیال شریف میں سراجی،

حماسہ، اور شرح و قافیہ پڑھیں، آئندہ سطور میں ہم حضرت موصوف کے جلیل القدر اساتذہ کرام کی

مختصر فہرست پیش کرتے ہیں۔

• استاذ الاساتذہ ملک المدرسین حضرت علامہ عطا محمد چشتی گولڑوی رحمہ اللہ تعالیٰ

• استاذ العلماء شارح بخاری حضرت علامہ مولانا غلام رسول رضوی رحمہ اللہ تعالیٰ

• مناظر اسلام حضرت علامہ مولانا اشرف سیالوی مدظلہ العالی

• حضرت علامہ مولانا مفتی محمد عبدالقیوم ہزاروی رحمہ اللہ تعالیٰ

- حضرت علامہ مولانا حافظ احسان الحق رحمہ اللہ تعالیٰ
- حضرت علامہ مولانا سید منصور حسین شاہ رحمہ اللہ تعالیٰ
- حضرت علامہ مولانا مفتی محمد امین نقشبندی مدظلہ العالی
- حضرت علامہ مولانا محمد شمس الزماں قادری رحمہ اللہ تعالیٰ

## علمی خدمات

صاحب تذکرہ نے متعدد علمی، تاریخی اور ادبی موضوعات پر معرکتہ آرا تصانیف قلم بند کی ہیں، مثلاً عقائد، حدیث، اخلاق، سیرت و فضائل، افتاء، نحو، منطق، تاریخ، تنقید اور اسلام کی عظیم الشان شخصیات کا تذکرہ، اور مختلف تصانیف۔ علاوہ ازیں اردو میں نہایت دل پسند اور عام فہم تراجم بھی تحریر فرمائے ہیں۔

علامہ نبہانی کی کتاب ”الشرف المؤبد“ کا ترجمہ ”برکات آل رسول“، علامہ عبدالغنی نابلسی کے رسالہ مبارکہ ”کشف النور عن اصحاب القبور“ کا ترجمہ ”مزارات اولیا پر چادر چڑھانا“، حضرت علامہ سید یوسف سید ہاشم رفاعی۔ مدظلہ العالی۔ کویت، کی تصنیف ”أدلة اهل السنة والجماعة“ کا ترجمہ ”اسلامی عقائد“ کے نام سے کیا ہے۔

شیخ محقق علامہ شاہ عبدالحق محدث دہلوی کی فارسی تصنیف ”اشعة اللمعات شرح مشکاۃ“ کی تیسری، چوتھی جلد کا اردو ترجمہ کیا ہے، حضرت شیخ ہی کی غیر مطبوعہ تصنیف ”تحصیل التعرف فی معرفة الفقه والتصوف“ کا اردو ترجمہ ”تعارف فقہ و تصوف“ کے نام سے کیا ہے، جو ممتاز پبلی کیشنز، لاہور کی طرف سے شائع ہو گیا ہے۔ حضرت شیخ محمد صالح فرفور، دمشق۔ رحمہ اللہ تعالیٰ۔ کی تصنیف لطیف ”من نفعات الخلود“ کا اردو ترجمہ ”زندہ جاوید خوش بوئیں“ کے نام سے کیا ہے اور حال ہی میں حضرت کی ایک دوسری کتاب ”من رشحات الخلود“ کا اردو ترجمہ ”سدا بہار خوش بوئیں“ اور تیسری کتاب ”من نسمات الخلود“ کا اردو ترجمہ ”ولولہ انگیز خوش بوئیں“ کے نام سے مکمل کیا گیا ہے، یہ کتابیں مکتبہ قادریہ، لاہور سے شائع ہو چکی ہیں۔ علاوہ ازیں حضرت علامہ محمد مہدی فاسی۔ رحمہ اللہ تعالیٰ۔ کی عربی تصنیف لطیف

”مطالع المسرات شرح دلائل الخیرات“ کا ترجمہ مکمل کر لیا ہے، اس کے علاوہ دلائل الخیرات شریف کا اردو ترجمہ بھی مکمل ہو کر منظر عام پر آ گیا ہے۔

حضرت علامہ فضل حق خیر آبادی کی فارسی تصنیف ”تحقیق الفتوی فی ابطال الطغوی“ کا اردو ترجمہ ”شفاعت مصطفیٰ صلی اللہ علیہ وسلم“ کے نام سے کیا ہے۔

نیز آپ نے علامہ محمد فضل حق خیر آبادی۔ رحمہ اللہ تعالیٰ۔ کی منطق میں مشہور درسی کتاب ”المرقاۃ“ پر ”المرضاۃ“ کے نام سے عربی حاشیہ بھی لکھا ہے۔

ان کے علاوہ فقہ و اخلاق سے متعلق فارسی کی بعض کتابوں پر اردو میں حواشی لکھے ہیں:

سید یوسف حسینی راجا کی کتاب ”تحفہ مشائخ“

شیخ علی رضا کی کتاب ”بدائع منظوم“

شیخ شرف الدین سعدی شیرازی کی کتاب ”کریمیا“

شیخ شرف الدین سعدی شیرازی کی کتاب ”نام حق“

نحو کی مشہور کتاب ”نحو میر“ (تصنیف: میر سید شریف جرجانی) پر بھی آپ نے اردو میں

حاشیہ لکھا ہے۔

پیش نظر کتاب ”عقائد و نظریات“ خود حضرت علامہ مولانا محمد عبدالحکیم شرف قادری

۔ دامت برکاتہم العالیہ۔ کی عربی تصنیف ”من عقائد اهل السنة“ کا اردو ترجمہ ہے۔

مشہور غیر مقلد احسان الہی ظہیر نے ”البریلویہ“ نامی کتاب لکھی تو ہمارے ممدوح

علامہ محمد عبدالحکیم شرف قادری۔ مدظلہ العالی۔ نے اس کے جواب میں اردو تصنیف ”اندھیرے سے

اجالے تک“ (یہ کتاب بزم فیضانِ رضا، دارالعلوم محبوب سبحانی کی جانب سے ۱۹۹۸ء شائع ہو چکی

ہے، مہمانی لکھی ہے، جس میں اعلیٰ حضرت امام احمد رضا بریلوی۔ رحمہ اللہ تعالیٰ۔ پر لگائے گئے

اتہامات کا علمی اور تحقیقی انداز میں جواب دیا ہے۔ ”شیشے کے گھر“ لکھ کر بتایا کہ غیر مقلدین کے اکابر

کس طرح انگریز نوازی میں غرق تھے۔ اور بعد میں ان دونوں کتابوں کو یکجا کر کے ”البریلویہ کا

تحقیقی اور تنقیدی جائزہ“ کے نام سے شائع کیا۔

”من عقائد اهل السنة“ لکھ کر اہل سنت و جماعت کے ان عقائد کو قرآن و

حدیث اور سلف صالحین کے ارشادات کی روشنی میں مدلل طور پر بیان کیا ہے، جن کو احسان الہی ظہیر نے ”البریلویۃ“ میں تنقید کا نشانہ بنایا تھا۔ اب اس کتاب ”من عقائد اہل السنۃ“ کا اردو ترجمہ ”عقائد و نظریات“ کے نام سے شائع کیا جا رہا ہے۔ اللہ رب العزت اسے عوام و خواص کے لیے باعث نفع اور مخالفین کے لیے باعث ہدایت بنائے، روشن اور سیدھی راہ پر چلنے کی توفیق عطا فرمائے۔ (آمین) اللہ تعالیٰ مصنف کی اس کتاب اور دیگر تصانیف کو اپنی بارگاہ بے کس پناہ میں شرف قبولیت عطا فرمائے۔ آمین۔

## علمی مصروفیات

آپ محدث، محقق، مدرس، مصنف اور شارح کی بلند پایہ مسند پر فائز ہیں، تحصیل علوم سے فراغت کے بعد مختلف مدارس میں درس و تدریس کے فرائض انجام دیے ہیں، آخر میں اہل سنت و جماعت کے عظیم الشان دارالعلوم جامعہ نظامیہ رضویہ، لاہور تشریف لے آئے، آپ عرصہ تینتیس سال سے درس و تدریس میں ہمہ تن مصروف ہیں اور اس طویل عرصے میں حدیث، تفسیر، فقہ، عقائد، اصول فقہ، صرف و نحو، منطق، فلسفہ، ہیئت، بلاغت، قدیم ادب عربی اور فارسی پڑھانے میں مصروف ہیں۔

اللہ تعالیٰ ہمیں آپ کی علمی، عملی، ادبی اور مجاہدانہ خدمات سے استفادہ کرنے کی توفیق عطا فرمائے اور آپ کا سایہ صحت و تندرستی کے ساتھ ہمارے سروں پر دراز فرمائے۔ آمین  
صلی اللہ تعالیٰ علی حبیبہ محمد و علی آلہ واصحابہ وسلم

آپ کے دریائے علم سے فیض حاصل کرنے والا

۲ ربیع الاول، ۱۴۱۵ھ، ۲۹۹۳ء، ممتاز احمد سیدی

نوٹ: یہ مقالہ حضرت شرف ملت کی حیات میں لکھا گیا تھا، ۱۸ شعبان ۱۴۲۸ھ، یکم ستمبر ۲۰۰۷ء کو اہل سنت و جماعت کا یہ عظیم محسن اس دنیا سے رخصت ہو گیا، اور اپنے پیچھے کبھی نہ پڑ ہونے والا خلا چھوڑ گیا۔  
اناللہ وانا الیہ راجعون، ۱۲ مہائی

عظیم المرتبت حضرت علامہ

## شیخ احمد رضا خان کا علمی اور روحانی مقام

عالمی مبلغ اسلام فضیلۃ الشیخ سید یوسف سید ہاشم رفاعی مدظلہ العالی، کویت

امام احمد رضا بریلوی - رحمہ اللہ تعالیٰ - ۱۲۷۲ھ / ۱۸۵۶ء میں پیدا ہوئے، وہ نوعمری میں ہی علوم دینیہ پڑھنے میں مصروف ہو گئے اور مرتبہ کمال کو پہنچے، یہاں تک کہ نوعمری میں ہی فتویٰ دینے لگے، اور یہ اس لیے تھا کہ آپ ایک دینی گھرانے میں پیدا ہوئے تھے، آپ کے والد اور آپ کے دادا اکابر علما اور اصحاب زہد و تقویٰ میں سے تھے۔

## حباے ولادت

آپ کی پیدائش شہر بریلی، یوپی، ہندوستان میں ہوئی، اسی شہر کی نسبت سے آپ کو بریلوی کہا جاتا ہے، جیسے کہ ہندوستان کے شہروں میں علما اور معروف شخصیات کی عادت ہے۔

## دینی خدمات

علامہ - رحمہ اللہ تعالیٰ - جب مختلف علوم شرعیہ سے فارغ ہو گئے تو تصنیف و تدریس، وعظ و ارشاد، افتاء و امت مسلمہ کی اصلاح کے فرائض انجام دینے لگے۔

آپ کو سلسلہ قادریہ کے علاوہ سلسلہ عالیہ، چشتیہ، نقشبندیہ، سہروردیہ میں بھی خلافت حاصل تھی۔

## گراں قدر تصانیف

امام احمد رضا خان - رحمہ اللہ تعالیٰ - نے عربی، اردو اور فارسی میں ایک ہزار کے قریب چھوٹی بڑی کتابیں لکھیں، الحمد للہ! ان میں سے اکثر طبع ہو چکی ہیں، آپ بلند صلاحیت رکھنے والے، عالی دماغ اور سربل القلم عالم دین تھے، اللہ تعالیٰ جل جلالہ کی امداد اور رسول اللہ صلی اللہ علیہ وسلم کی برکت

سے آپ پر علوم و معارف کی بارش ہوتی رہتی تھی، اس حقیقت کے بہت سے شواہد ہیں، جن کو ان کی کثیر التعداد اور مفید تصانیف کا مطالعہ کرنے والا، واضح طور پر محسوس کرتا ہے۔

شیخ - رحمہ اللہ تعالیٰ - اعلیٰ اخلاق اور معزز آداب کے حامل تھے، وہ اللہ رب العزت کے لیے محبت کرتے تھے اور اللہ رب العزت کے لیے ہی ناراض ہوتے تھے، اللہ تعالیٰ کی صفات اور رسول اللہ ﷺ کے خصوصیات کے بارے میں شدید غیرت رکھتے تھے۔

### محبت مصطفیٰ ﷺ

امام احمد رضا بریلوی، سرکارِ دو عالم نور مجسم ﷺ کے عظیم محب تھے، نبی اکرم ﷺ کی شدید محبت اور اتباع کی بنا پر آپ نے اپنا لقب عبدالمصطفیٰ قرار دیا، وہ ذکر و فکر اور مواظب کی مجالس کو، نبی اکرم ﷺ کی تعریف اور آپ کے مقام کے بیان پر مشتمل اپنے مشہور سلام پر ختم کرتے تھے۔

مصطفیٰ جانِ رحمت پہ لاکھوں سلام شمعِ بزمِ ہدایت پہ لاکھوں سلام

### تصوف میں مقام

جیسا کہ ہم نے بیان کیا ہے کہ حضرت شیخ - رحمہ اللہ تعالیٰ - نے اپنے زمانے کے اکابر مشائخ اور ارباب معرفت کی بیعت کی، جنہوں نے اپنی رحلت کے بعد انہیں خلافت، تربیت اور تزکیہ کا مستحق قرار دیا، انہوں نے اس اہم ذمہ داری کو بہترین انداز میں ادا کیا۔

وہ بیک وقت شریعت و طریقت کے بارے میں غیور واقع ہوئے تھے، اور ان دونوں کے درمیان تفریق کا رد کرتے تھے، وہ کہتے تھے کہ شریعت اصل ہے اور طریقت اس کی فرع ہے، شریعت سرچشمہ ہے اور طریقت اس سے پھوٹنے والا چشمہ ہے۔

وہ یہ بھی فرماتے تھے کہ شریعت پر چلے بغیر اللہ تعالیٰ تک رسائی ممکن نہیں ہے، اور جس شخص نے شریعت کے علاوہ کوئی اور راستہ اختیار کیا، وہ ہلاک ہو گیا اور راہِ حق سے بھٹک گیا، حضرت شیخ - رحمہ اللہ تعالیٰ - کا یہ مسلک ان کے دشمنوں کے جھوٹ اور فتراک پر پردہ چاک کر دیتا ہے، جنہوں نے اللہ تعالیٰ کے اس فرمان کی مخالفت کی ہے:

”اے ایمان والو! اگر تمہارے پاس کوئی فاسق خبر لائے، تو تحقیق کرو، ایسا نہ ہو کہ تم کسی قوم کو جہالت کی بنا پر نقصان پہنچا دو اور اپنے کیے پر شرم سار ہو۔“

وہ حضور نبی کریم ﷺ کی کامل محبت رکھتے تھے، اور شریعتِ مبارکہ کی مکمل پے روی کرتے تھے۔

### جہاد

جب برطانوی استعمار سے ہندوستان کی آزادی کی تحریک شروع ہوئی، تو حضرت شیخ - رحمہ اللہ تعالیٰ - نے ہندوؤں اور انگریزوں کی محبت کے ناجائز ہونے کا فتویٰ دیا، انہوں نے فتویٰ دیا کہ ہر مشرک کی محبت مطلقاً حرام ہے، اگرچہ وہ فرماں بردار ذمی، باپ، بھائی، بیٹا یا قریبی عزیز ہی ہو۔

### تقویٰ اور پرہیزگاری

حضرت شیخ - رحمہ اللہ تعالیٰ - ہمیشہ پانچ نمازیں باجماعت ادا کرنے والے متقی اور پرہیزگار تھے، اور وہ ہر حال میں اللہ تعالیٰ کا ذکر کرتے تھے۔

انہوں نے فریضہ حج اور اللہ تعالیٰ کے حبیب ﷺ کے مزار پر انوار کی زیارت کرنے کے لیے ۱۲۹۵ھ / ۱۸۷۸ء میں حرمین شریفین کا سفر کیا، انہوں نے اس فرصت کو غنیمت جانا اور ان مقدس بلاد میں علما، عارفین اور محدثین سے ملاقات کر کے علوم شرعیہ، سلوک اور تصوف میں اجازتوں کا تبادلہ کیا، اس کے بعد بھی ایک دفعہ ۱۳۲۳ھ میں حج زیارت اور علمی و روحانی فوائد حاصل کرنے کے لیے حرمین شریفین کا سفر کیا۔

### مقام و مرتبہ

بہت سے علما حضرت شیخ - رحمہ اللہ تعالیٰ - کو ملت اسلامیہ، خصوصاً ہندوستان میں اپنے زمانے کا مجدد کہتے ہیں، اور انہیں ”مجدد الامۃ“ کا لقب دیتے ہیں۔

نبی اکرم ﷺ کا فرمان ہے:

بے شک اللہ تعالیٰ ہر صدی کے ابتدا میں اس امت کے لیے ایسا شخص بھیجے گا، جو امت مسلمہ کے لیے دین کی تجدید کرے گا۔

پاکستان، ہندوستان اور بنگلہ دیش کے سوا اہل سنت و جماعت آج بھی اپنا امام اور مرشد مانتے ہیں، اور ان کا ترجمہ قرآن کریم ”کنز الایمان“ ذوق و شوق سے پڑھتے ہیں اور اپنی مجلسوں اور محفلوں میں خاص طور پر محافل میلاد میں نبی اکرم ﷺ کی بارگاہ میں حضرت موصوف کی پیش کی ہوئی پر خلوص اور روح پرور نعتیں پڑھتے ہیں۔

حضرت شیخ دین کی تجدید، اسلامی روح اور غیرت بے دار کرنے اور رسول اللہ ﷺ کی محبت مسلمانوں کے دل و دماغ میں راسخ کرنے کے بعد اللہ رب العزت کی بارگاہ میں حاضر ہو گئے، اللہ تعالیٰ انھیں وسیع جنتوں میں اعلیٰ مقام عطا فرمائے اور مسلمانوں کو ان کے علوم و فنون اور مخلصانہ فیوض و برکات سے نفع عطا فرمائے۔

(آمین)

سید یوسف سید ہاشم رفاعی

ص۔ ب۔ ۴۲۰۔ الصفاة۔ الکویت۔

مفسر قرآن

حضرت علامہ پیر محمد کرم شاہ ازہری رحمہ اللہ تعالیٰ

کا پرسوز: مہتالہ

تمام تعریفیں، پاک پروردگار سب سے بہتر بنانے والے کے لیے، اور صلاۃ و سلام ہو اس ذات مقدس پر جنھیں تمام جہانوں کے لیے رحمت بنا کر بھیجا گیا، اور آپ کی طیب و طاہر آل پر اور تمام ہدایت کے ستارے صحابہ کرام پر۔

امت محمدیہ۔ علی صاحبہا الصلاۃ والسلام۔ نے اپنی طویل تاریخ، پرانگندہ اور پریشان کن حالات میں گزاری ہے، ان خوف ناک حالات میں امت مسلمہ شدید حملوں اور تیز آندھیوں کے درمیان مضبوط چٹان کی طرح ثابت قدم رہی ہے، چنانچہ تمام طاعنوتی قوتیں، اسلام اور مسلمانوں کے قلعے کی دیواروں کو نقصان نہیں پہنچا سکیں، امت مسلمہ اپنے ایمان کی قوت اور صفوں کے اتحاد کے سبب کامیاب اور کامران رہی، گویا کہ وہ ایک مضبوط عمارت تھی، اختلاف اور دشمنی کو اس کی صفوں کی طرف کوئی راستہ نہیں ملا۔

لیکن آج امت مسلمہ کی حالت بہت تکلیف دہ اور رسوا کن ہو چکی ہے، مسلمان تمام دنیا خصوصاً اسرائیل، مقبوضہ کشمیر، بوسنیا، چیچنیا میں مظلوم ہیں، یہاں تک کہ اسلام اور مسلمانوں کے دشمن اخلاق، شرم و حیا اور انسانیت سے عاری ہو چکے ہیں، ایک طرف وہ مسلمان بیٹیوں اور بہنوں کی عزتوں کو کشمیر اور چیچنیا میں رسوا و پامال کر رہے ہیں، اور دوسری طرف ان کا یہ دعویٰ ہے کہ وہ ترقی یافتہ اور تہذیب و ثقافت کے حامل ہیں، کتنے تعجب کی بات ہے کہ وہ ان سب باتوں کے باوجود انسانی حقوق کے دعوے دار اور پاسباں بنے ہوئے ہیں۔

یہ درپے مصائب کیوں ہیں؟ دن رات مسلمانوں کو ذبح کرنے کا یہ لامتناہی سلسلہ

کیوں اور کب تک جاری رہے گا؟ یہ خطرات، مصائب و آلام مسلمانوں کے شہروں کی سلامتی کے لیے کیوں چیلنج بنے ہوئے ہیں؟ یہ سب کیا ہے؟

شدید افسوس کے ساتھ کہنا پڑتا ہے کہ امت مسلمہ فرقوں میں بٹ گئی، اور آج تک افتراق کا یہ سلسلہ جاری ہے، ان جھگڑوں اور اختلافات نے ملت اسلامیہ کو ریت کا ٹیلہ بنا دیا ہے، جو کسی وقت اپنے دشمنوں کے درمیان مضبوط قلعہ کی حیثیت رکھتی تھی، شدید اختلافات ہی ان مصائب و بلیات کا سبب ہیں۔

اس کا علاج صرف اور صرف یہ ہے کہ امت مسلمہ اسلامی جھنڈے کے نیچے متحد ہو جائے اور اللہ تعالیٰ کی رسی کو مضبوطی سے تھام لے۔

یہ حقیقت بڑی تکلیف دہ ہے کہ ایک فرقہ مسلمانوں کے دلوں میں دشمنی اور اختلاف کے بیج بونے میں مصروف ہے، یہ لوگ اپنے رب پر ایمان رکھنے والے اور اپنے خالق کے احکام کو تسلیم کرنے والے فرقوں میں اختلاف کی خلیج کو وسیع کرنے میں مصروف عمل ہیں، ان تکلیف دہ اور پرخطر حالات اور ناسازگار ماحول میں۔ جب کہ امت مسلمہ اپنی سلامتی کی جنگ لڑ رہی ہے اور اسے اتحاد کی سخت ضرورت ہے۔ اس فرقے نے اسلام کے قلعے کی فصیلوں میں شگافوں کو وسیع کرنے میں مسلمان دشمنوں کی خدمات سرانجام دی ہیں۔

بد قسمتی یہ ہے کہ یہ فرقہ اس بات پر مصر ہے کہ دوسری جماعت شرک اور بدعات کی مرتکب ہے، اس صورت میں ان کے درمیان اتحاد اور محبت کا رابطہ کیسے ہو سکتا ہے؟ وہ لوگ جو اپنے آپ کو موحد کہتے ہیں ان کے، اور ان مسلمانوں کے درمیان اتحاد ناممکن ہے، جن پر شرک اور بدعات کی تہمت لگائی گئی ہے۔

جیسے اندھیرے اور اجالے، رات اور دن میں اتحاد نہیں ہو سکتا، اسی طرح ان حالات میں ان غلط رجحانات کے ہوتے ہوئے دونوں گروہوں کے درمیان اتحاد کی کوششیں وقت ضائع کرنے کے مترادف ہیں، وہ لوگ جو واقعی دل کی گہرائی سے اس بات کی آرزو رکھتے ہیں کہ امت کے اختلاف کو اسلامی بھائی چارے میں تبدیل کر دیں، ان کے لیے ضروری ہے کہ وہ پہلے دیانت داری سے اس بات کی تحقیق کریں کہ مسلمانوں پر جو شرک و بدعت کی تہمت لگائی گئی ہے وہ سچی ہے یا

جھوٹی؟ جن لوگوں پر شرک کی تہمت لگائی گئی ہے اگر انہیں واقعی مشرک پائیں تو پہلے انہیں کفر اور شرک کے اندھیروں سے نکالیں، پھر انہیں اخوت و محبت کی لڑی میں پروئیں، اور اگر وہ محسوس کریں کہ ہم نے غلط بیانیوں پر اعتقاد کیا تھا، تو انہیں اتحاد اسلامی کی دعوت دینے سے پہلے، دوسرے فرقے پر شرک، کفر اور بدعتوں کی تہمت واپس لینی ہوگی۔

ہمیں حضرت اسامہ بن زید۔ رضی اللہ تعالیٰ عنہما۔ کا وہ واقعہ نہیں بھولنا چاہیے جو حدیث شریف میں واقع ہے اور صحیح بخاری اور مسلم وغیرہ کتب حدیث کے مطابق اس طرح ہے:

حضرت اسامہ بن زید۔ رضی اللہ تعالیٰ عنہما۔ فرماتے ہیں:

”ہمیں رسول اللہ ﷺ نے قوم ”جھینہ“ کی طرف بھیجا، ہم نے ان کے ساتھ جنگ کی اور انہیں شکست دی، ان میں سے ایک شخص ایسا بھی تھا جو مسلمانوں میں سے جسے چاہتا اسے قتل کر دیتا، میں نے اور ایک انصاری صحابی نے اس کا تعاقب کیا، جب ہم اس کے سر پر پتھر تو اس نے کہا:

”لا الہ الا اللہ“ انصاری نے تو اپنے ہاتھ روک لیے، لیکن میں نے اس پر نیزے کا وار کیا اور اسے قتل کر دیا، جب ہم واپس آئے تو رسول اللہ ﷺ کو یہ اطلاع پہنچی، آپ نے فرمایا کہ اے اسامہ! کیا تو نے اسے ”لا الہ الا اللہ“ کہنے کے باوجود قتل کر دیا؟ میں نے عرض کیا کہ یا رسول اللہ ﷺ اس نے ہتھیار کے خوف سے کلمہ پڑھا تھا، آپ نے فرمایا: کیا تو نے اس کے دل کو چیرا تھا؟“

رسول اللہ ﷺ کی بارگاہ میں اس شخص کی توحید کی شہادت تلواریں کے سائے میں بھی مقبول تھی، تو ان لوگوں کا کیا حال ہے؟ جو اپنے آپ کو علوم قرآنیہ اور معارف نبویہ کے حامل گمان کرتے ہیں اور مسلمانوں پر شرک کی تہمت لگاتے ہیں اور اس تہمت میں غلو بھی کرتے ہیں، حالانکہ ان مسلمانوں نے مسلمان ماؤں اور مسلمان آبا کی آغوش میں پرورش پائی ہے، ارکان اسلام پر عمل پیرا ہیں، اور دینی فرائض باقاعدگی سے ادا کرتے ہیں۔

ہم شک و شبہ کے مریضوں کے سامنے بار بار اپنے عقائد کا اعلان کرتے ہیں، لیکن وہ ہمارے اقرار اور اعلان کو نظر انداز کر دیتے ہیں، ہم نہیں جانتے کہ کفر اور مشرک قرار دینے کا اختیار



جو جلیل القدر صحابی اسامہ بن زید۔ رضی اللہ تعالیٰ عنہما۔ کو حاصل نہیں تھا، وہ ان لوگوں کو کہاں سے حاصل ہو گیا۔

اللہ تعالیٰ ہماری طرف سے اور تمام اہل سنت و جماعت کی طرف سے حضرت فاضل علامہ محمد عبد الحکیم شرف قادری کو انصاف پسند لوگوں کے سامنے اہل سنت و جماعت کے عقائد کی وضاحت اور تشہیر پر جزاے خیر عطا فرمائے، اللہ تعالیٰ کی بارگاہ بے کس پناہ میں ہماری دعا ہے کہ ہماری ناگفتہ بہ حالت زار پر رحم فرمائے اور ہمیں اتحاد کی دولت نصیب فرمائے، اور ہمیں اتحاد اسلامی کے لیے اخلاص عطا فرمائے، یہاں تک کہ شکوک و شبہات دور ہو جائیں اور امت مسلمہ دور سعادت و خوش بختی کی طرف لوٹ جائے۔

خادم العلماء: محمد کرم شاہ

۲۰ رمضان ۱۴۱۱ھ

مطابق ۲۱ فروری ۱۹۹۱ء

## مقالہ

پروفیسر ڈاکٹر محمد مسعود احمد مدنی حفظہ اللہ تعالیٰ  
سابق سیکریٹری وزارت تعلیم سندھ، پاکستان

ہم اللہ تعالیٰ کی تعریف کرتے ہیں۔۔۔ اور درود و سلام بھیجتے ہیں اس کے رسول کریم ﷺ۔۔۔ آپ کی آل اور تمام اصحاب پر۔۔۔

امام احمد رضا بریلوی۔ رحمہ اللہ تعالیٰ۔ محقق عالم دین تھے۔ جیسا کہ پروفیسر ڈاکٹر محی الدین الوائلی نے اشارہ کیا (صوت الشرق، قاہرہ، ص: ۱۲، شماره: فروری، ۱۹۷۰ء)۔ ڈاکٹر صاحب نے جامع ازہر، مصر سے ڈاکٹریٹ کی ڈگری حاصل کی۔ اسی طرح اس حقیقت کی طرف ابوالحسن علی ندوی۔ جنہیں پندرہویں صدی کے ابتدا میں حکومت سعودیہ کی طرف سے شاہ فیصل ایوارڈ دیا گیا۔ نے فقہ حنفی میں امام احمد رضا بریلوی۔ رحمہ اللہ تعالیٰ۔ کے بلند مقام کی طرف اشارہ کرتے ہوئے لکھا ہے:

”شیخ (امام احمد رضا بریلوی رحمہ اللہ تعالیٰ) نے اپنے والد سے علم حاصل کیا اور طویل مدت تک ان سے اکتساب علم کرتے رہے، یہاں تک کہ آپ نے علم میں بلند مرتبہ حاصل کیا، اور بہت سے فنون خصوصاً فقہ اسلامی میں اپنے معاصرین پر فوقیت لے گئے، انہوں نے کئی مرتبہ حرمین شریفین کا سفر کیا اور بعض علمی اور اعتقادی مسائل میں علمائے حجاز سے مذاکرہ کیا، حرمین شریفین میں قیام کے دوران بعض رسائل لکھے جو حرمین شریفین کے علما کے سامنے پیش کیے گئے، بعض مسائل کا جواب دیا تو علمائے حرمین شریفین ان کے علم کی فراوانی، متون فقہیہ اور اختلافی مسائل پر ان کی وسیع نظر، ان کی تحریر کی تیزی اور ذکاوت پر حیران رہ گئے۔“ (مقدمہ نزہۃ الخواطر، ج: ۸، ص: ۴۲)

استاد ندوی اس حقیقت کی طرف اشارہ کرتے ہوئے کہتے ہیں:

”وہ وسیع مطالعہ اور اطلاع والے تبحر عالم دین تھے، تصنیف و تالیف میں ان کا قلم تیز رفتار اور فکر بلند ہے، بعض سوانح نگاروں کے مطابق ان کی تصنیفات کی تعداد پانچ سو ہے، ان کی سب سے

بڑی تصنیف فتاویٰ رضویہ ہے۔“

فقہ حنفی اور اس کی جزئیات پر آگاہی میں، ان کے زمانے میں، ان کی نظیر شاید ہی ملے، اس پر ان کے فتاویٰ اور ان کی تصنیف ”کفل الفقیہ الفاہم فی أحكام قرطاس الدراہم“ شاہد ہے، یہ کتاب انھوں نے مکہ معظمہ میں ۱۳۲۳ھ میں لکھی، ان کی نظر بہت گہری، علوم ریاضیہ، ہیئت، نجوم اور توحیدیت میں نہایت وسیع تھی۔“ (ایضاً، ج: ۸، ص: ۲۴)

ایک اختلافی مسئلے کی نشان دہی مدینہ منورہ کے ایک عالم دین سید احمد علی کے مکتوب سے ہوتی ہے، انھوں نے مجلہ ”البیان“ (طرابلس) کے ایڈیٹر کو ارسال کیا، انھوں نے اپنے مکتوب میں تحریر کیا: اس زمانے میں نبی اکرم ﷺ کے علم شریف کے مسئلے میں بکثرت بحث ہو رہی ہے اور اقوال مختلف ہیں، اس لیے علمائے اسلام کھڑے ہو گئے اور انھوں نے اس مسئلے کی تحقیق میں رسائل لکھے، ان میں سے ایک امام، علامہ، فاضل، مقتدا، ہمارے شیخ مولانا احمد رضا خان قادری ہندی ہیں۔ اللہ تعالیٰ ہمیں امام علامہ کی درازی عمر کے ساتھ نفع کثیر عطا فرمائے۔ آپ نے ایک خوب صورت رسالہ لکھا ”الدولة المکیة بالمادة الغیبیة“ پھر اسے عرب و عجم کے علما کے سامنے پیش کیا اور مشرق و مغرب کے علما سے اس پر تصدیقات طلب کیں، چنانچہ حرمین شریفین، مشرق و مغرب، شام اور اراکین شریف کے اکثر علما نے اس کو قبول کیا اور اس پر تصدیقات لکھیں جن کی تعداد پچاس سے زائد ہے۔ (مجلہ: البیان، ص: ۹۱، شماره: ربیع الاول، ۱۳۳۱ھ)

علامہ یوسف بن اسماعیل مہمانی نے ”الدولة المکیة بالمادة الغیبیة“ پر تقریظ لکھتے ہوئے جو گفتگو کی ہے، وہ ابوالحسن علی ندوی کی رائے کی تصدیق کرتی ہے۔ علامہ مہمانی فرماتے ہیں: ”میں جب اس سال (۱۳۳۱ھ) کو مدینہ منورہ حضور سید المرسلین ﷺ کے قدموں میں مجاور ہونے کے شرف سے محروم ہوا، تو مجھ سے مدینہ منورہ کے اہل بیت میں سے بعض افاضل علمائے اہل سنت نے مطالبہ کیا کہ میں اس کتاب پر تقریظ لکھوں، جس کا نام ”الدولة المکیة بالمادة الغیبیة“ ہے، اور امام علامہ شیخ احمد رضا خان ہندی کی تالیف ہے۔

اس سے پہلے شیخ فاضل، عالم کامل، شیخ کریم اللہ ہندی نے اسی مقصد کے لیے مجھے بیروت مکتوب ارسال کیا تھا، اس دفعہ جب وہ کتاب سید عبدالباری - حفظہ اللہ تعالیٰ - نے ارسال کی تو میں نے

اسے اول تا آخر پڑھا، اسے دینی کتب میں مفید ترین پایا۔

اللہ تعالیٰ ان کی درازی عمر کے ساتھ ہمیں نفع عطا فرمائے، اس کا لہجہ بہت سچا اور دلیل نہایت مضبوط پائی، ایسی کتاب بڑے امام اور بابر عالم ہی کی تحریر ہو سکتی ہے، اللہ تعالیٰ اس کے مؤلف سے راضی ہو، اسے راضی کرے اور ہر خیر سے ان کا مقصد پورا کرے۔ (ایضاً، ص: ۹۲)

امام احمد رضا بریلوی - رحمہ اللہ تعالیٰ - کے بارے میں مولوی عبدالرحمن لکھنوی کا یہ قول گزرا چکا ہے کہ فقہ حنفی اور اس کی جزئیات پر آگاہ ہونے میں، ان کے زمانے میں، ان کی نظیر شاید ہی ملے، تو جو فقہ میں باکمال ہو گا وہ ضرور حدیث شریف کا بھی بڑا عالم ہو گا۔

شیخ خالد حامدی نے ”نور الہند فی نشر الحدیث“ کے عنوان سے ڈاکٹریٹ کا مقالہ لکھا ہے، اور امام احمد رضا بریلوی - رحمہ اللہ تعالیٰ - کی کتب، رسائل، حواشی اور تعلیقات کی بنیاد پر علم حدیث میں ان کی خدمات بیان کرنے کے لیے ایک باب مخصوص کیا ہے، اس باب کے چالیس سے زیادہ ماخذ ہیں۔ ملک العلماء علامہ محمد ظفر الدین بہاری (۱۳۰۳ھ - ۱۳۸۰ھ) نے ان احادیث کو ابواب کی صورت میں ترتیب دیا ہے جن کا ذکر امام احمد رضا بریلوی - رحمہ اللہ تعالیٰ - نے اپنی تصنیفات میں کیا ہے، اس مجموعے کا نام ”صحیح البہاری“ رکھا، جو چھ ضخیم جلدوں میں ہے، اس کی دوسری جلد نو ہزار دو سو چھیالیس (۹۲۸۶) احادیث پر مشتمل ہے، اور حیدرآباد، سندھ سے دوبارہ چھپ چکی ہے، اس کی پہلی جلد ان شاء اللہ العزیز رضا فاؤنڈیشن، لاہور کی طرف سے چھپی گی۔

علم حدیث میں اتنا بلند مقام رکھنے والا عالم بدعات کی تائید نہیں کر سکتا، امام احمد رضا بریلوی - رحمہ اللہ تعالیٰ - بدعات و منکرات کے شدید مخالف تھے، فاضل علامہ سید محمد فاروق القادری، پاکستان اور حضرت علامہ محمد یسین مصباحی، انڈیا نے امام احمد رضا اور بدعات و منکرات“ کے عنوان پر مشتمل کتاب لکھی ہے، نہ معلوم بعض اہل علم کیوں اس شبہ میں مبتلا ہو گئے ہیں کہ امام احمد رضا بریلوی - رحمہ اللہ تعالیٰ - نے بدعات کے پھیلانے میں کوشش کی ہے، ڈاکٹر ظہور احمد اطہر - چیرمین شعبہ عربی اورینٹل کالج، پنجاب یونیورسٹی، لاہور - نے ایک مجلے کے ایڈیٹر کو انٹرویو دیتے ہوئے کہا کہ مکہ معظمہ میں ایک سعودی پروفیسر سے ملاقات ہوئی، تو سعودی پروفیسر نے امام احمد رضا بریلوی - رحمہ اللہ تعالیٰ - کا ذکر کرتے ہوئے کہا کہ وہ قبروں کو سجدہ کرنے کا حکم دیتے ہیں! ڈاکٹر ظہور احمد نے کہا ہرگز نہیں! بلکہ وہ

تو قبر کو بوسہ دینے سے بھی منع کرتے تھے، سعودی پروفیسر نے حیران ہوتے ہوئے کہا کہ ہمیں تو اسی طرح بتایا گیا ہے۔ (نداے اہل سنت، لاہور، شمارہ: ۱۶، ۳۱ جنوری ۱۹۹۴ء) اور اس میں کوئی شک نہیں ہے کہ امام احمد رضا بریلوی۔ رحمہ اللہ تعالیٰ۔ نے قبروں کو بوسہ دینے سے منع کیا ہے، اولیائے کرام اور ان کی قبروں کو سجدہ کرنے کی حرمت پر ایک مبسوط رسالہ لکھا ہے۔

ابوالحسن علی ندوی اس رسالے پر حیرت کا اظہار کرتے ہوئے لکھتے ہیں:

انہوں نے اولیاء اللہ اور اہل قبور سے استعانت اور استمداد کے بارے میں رسائل لکھے، لیکن اس کے باوجود سجدہ تعظیمی کو حرام قرار دیتے ہیں اور انہوں نے اس بارے میں ایک رسالہ ”الزبدۃ الزکیۃ لتحریم سجود التحیۃ“ لکھا یہ ایک جامع رسالہ ہے جو ان کے علم کی وسعت اور استدلال کی قوت پر دلالت کرتا ہے۔ (مقدمہ نزہۃ الخواطر، ج: ۸، ص: ۴۰)

عظیم اسلامی شاعر ڈاکٹر علامہ محمد اقبال۔ رحمہ اللہ تعالیٰ۔ نے کہا ہے:


وہ (امام احمد رضا بریلوی رحمہ اللہ تعالیٰ) بے حد ذہین اور باریک بین عالم دین تھے، فقہی بصیرت میں ان کا مقام بہت بلند تھا، ان کے فتاویٰ کے مطالعے سے اندازہ ہوتا ہے کہ وہ کس قدر اعلیٰ اجتہادی صلاحیتوں سے بہرہ ور اور ہندوستان کے کیسے نابغہ روزگار فقیہ تھے، ہندوستان کے اس دور متاخرین میں ان جیسا طباع اور ذہین فقیہ بہ مشکل ملے گا۔ (مقالات یومِ رضا، ج: ۳، ص: ۱۰)

شیخ امام احمد رضا بریلوی۔ رحمہ اللہ تعالیٰ۔ نے ندوۃ العلماء لکھنؤ کے ناظم اعلیٰ مولانا محمد علی مونگیری کو امام ربانی مجدد الف ثانی۔ رحمہ اللہ تعالیٰ۔ کا یہ ارشاد ارسال کیا:

”بدعتی کی صحبت سو کافروں سے زیادہ بری ہے۔“ (مکتوباتِ امام احمد رضا، ص: ۹۱)

یہ تکلیف دہ حقیقت ہے کہ بعض جاہل جو اپنے آپ کو اعلیٰ حضرت امام احمد رضا بریلوی۔ رحمہ اللہ تعالیٰ۔ کے مجاہدین قرار دیتے ہیں، وہی ان بدعتوں کا ارتکاب کرتے ہیں اور وہی شبہات کو ہوا دیتے ہیں، امام احمد رضا بریلوی۔ رحمہ اللہ تعالیٰ۔ اور ان کے سچے پیروکار ایسے لوگوں سے بری ہیں، امام احمد رضا بریلوی۔ رحمہ اللہ تعالیٰ۔ اپنے دور کے اکابر مصلحین اور مفکرین میں سے تھے، موجودہ تشویش ناک حالات میں دنیاے اسلام، ان کی آرا اور افکار سے استفادہ کر سکتی ہے۔

## باب نمبر ۱



## حیاتیہ باودانی

نحمدہ و نصلی و نسلم علی رسولہ الکریم و علی آلہ و اصحابہ اجمعین

## موت کے بعد زندگی

ارشاد باری تعالیٰ ہے:

”كُلُّ نَفْسٍ ذَائِقَةُ الْمَوْتِ“۔ ہر جان موت کا ذائقہ چکھنے والی ہے۔

(ال عمران: ۱۸۵)

یہ قطعی اور یقینی حقیقت ہے اس میں کسی شک و شبہ کی گنجائش نہیں ہے، البتہ اس میں اختلاف ہے کہ موت کے بعد انسان میں ثواب کی لذت اور عذاب کی تلخی کے ادراک کی صلاحیت ہوتی ہے یا نہیں، بعض معتزلہ اور وائض کہتے ہیں کہ انسانی جسم ادراک سے محروم اور بے جان لاشہ سے زیادہ کچھ نہیں ہوتا۔

علامہ تفتازانی فرماتے ہیں:

بعض معتزلہ اور وائض نے عذاب قبر کا انکار کیا ہے؛ کیوں کہ میت زندگی اور ادراک سے

عاری محض بے جان جسم ہے، لہذا اسے عذاب دینا محال ہے۔ (شرح عقائد، ص: ۷۷)

اہل سنت کے نزدیک اسے ایک قسم کی زندگی دی جاتی ہے، جس کے ذریعے وہ ثواب و

عقاب کا ادراک کرتا ہے۔

علامہ ابن قیم کہتے ہیں:

شیخ الاسلام کہتے ہیں کہ احادیث متواترہ سے ثابت ہے کہ سوال کے وقت رُوح بدن کی

طرف لوٹتی ہے، ایک جماعت یہ کہتی ہے کہ بے رُوح جسم سے سوال کیا جاتا ہے، لیکن جمہور نے اس

کا انکار کیا ہے۔ (کتاب الروح، ص: ۸۴)

إِنَّ اللَّهَ حَرَّمَ عَلَى الْأَرْضِ أَنْ تَأْكُلَ أَجْسَادَ الْأَنْبِيَاءِ فَنَبِيُّ اللَّهِ حَيُّ يَرْزُقُ.

(مرقاۃ المفاتیح، ج: ۳، ص: ۲۴۱)

اللہ تعالیٰ نے زمین پر حرام کر رکھا ہے کہ وہ انبیاء کے

جسموں کو کھائیں؛ لہذا اللہ کے نبی زندہ ہیں انھیں رزق ملتا رہتا ہے۔

علامہ ابن تیمیہ کہتے ہیں:

میت کا قراءت وغیرہ آوازوں کو سُننا حق ہے، امام احمد بن حنبل کے اصحاب اور دیگر علما نے کہا ہے کہ میت کے پاس جو گناہ کیے جاتے ہیں، ان سے اسے اذیت ہوتی ہے، یہی قول انھوں نے امام احمد سے نقل کیا ہے اور اس بارے میں متعدد آثار روایت کیے ہیں، یہ بھی کہا جاتا ہے کہ میت کو تلاوت قرآن اور اللہ تعالیٰ کا ذکر سننے سے راحت حاصل ہوتی ہے۔ (اقتضاء الصراط المستقیم، ص: ۷۹)

قاضی شوکانی کہتے ہیں:

مطلق اور اک، علم اور سننا تمام مردوں کے لیے ثابت ہے۔

(نبیل الاوطار، ج: ۳، ص: ۲۸۲)

انھوں نے ہر میت کے لیے علم اور سننے کے ثبوت کو تسلیم کیا ہے، خواہ وہ مسلمان ہو یا کافر۔

علامہ ابن قیم سماع موتی پر احادیث سے استدلال کرتے ہوئے کہتے ہیں:

نبی اکرم ﷺ سے ثابت ہے کہ جب لوگ میت کو دفن کر کے واپس جاتے ہیں، تو وہ ان کے جوتوں کی آہٹ سنتی ہے، نبی اکرم ﷺ نے اپنی امت کو تعلیم دی ہے کہ وہ اہل قبور کو خطاب کرتے ہوئے سلام کریں اور کہیں ”السلام علیکم دار قوم مومنین“ تم پر سلام ہو اے مومن قوم کے گھر والو! ظاہر ہے کہ یہ خطاب اس شخص سے ہے جو سننے والا اور سمجھ رکھنے والا ہو، ورنہ لازم آئے گا کہ کسی بے جان اور معدوم سے خطاب کیا ہو۔ (کتاب الروح، ص: ۴)

نوٹ: اس دلیل پر اعتراض کرتے ہوئے احسان الہی ظہیر کہتے ہیں کہ یہ حدیث دلیل نہیں بنتی کیوں کہ بسا اوقات ایسی چیزوں سے خطاب کیا جاتا ہے جو سنتی نہیں، جیسا کہ رسول اللہ ﷺ نے چاند کو دیکھ کر اس سے خطاب کرتے ہوئے فرمایا ”میرا اور تیرا رب اللہ ہے“۔ ترمذی (البریلو، ص: ۷۸) اب قارئین خود ہی فیصلہ کر لیں کہ ظہیر صاحب کی بات مانی جائے یا ان کے امام ابن قیم کی؟ (۱۲- قادری)

ان عبارات سے یہ حقیقت واضح ہوگئی کہ جاننا اور سننا تمام اموات کے لیے ثابت ہے اور

یہ کہ صاحب قبر، تلاوت اور سلام کہنے والے کی آواز سنتا ہے، ہمارا یہ دعویٰ نہیں ہے کہ ہر میت کی زندگی دنیا جیسی ہے، حتیٰ کہ اسے کھانے اور پینے کی ضرورت ہو؛ کیوں کہ جسم کے ساتھ رُوح کے تعلقات کئی قسم کے ہیں۔

علامہ ابن قیم کہتے ہیں:

روح کے جسم کے ساتھ پانچ قسم کے تعلقات ہیں اور ان کے احکام الگ الگ ہیں (تین تعلقات بیان کرنے کے بعد کہتے ہیں) جسم کے ساتھ روح کا چوتھا تعلق، برزخ میں ہے؛ کیوں کہ روح اگر چہ جسم سے الگ ہو چکی ہے لیکن وہ بالکل جدا نہیں ہوئی، کہ جسم کی طرف اس کی توجہ نہ رہے، ہم نے جواب کے ابتدا میں وہ احادیث اور آثار ذکر کیے ہیں جن سے پتہ چلتا ہے کہ جب سلام کہنے والا سلام کہتا ہے تو روح جسم کی طرف لوٹائی جاتی ہے، یہ خاص قسم کا لوٹانا ہے جس سے یہ لازم نہیں آتا کہ جسم قیامت سے پہلے (مکمل طور پر) زندہ ہو جائے گا۔ (کتاب الروح، ص: ۷۱-۷۲) ان کی کتاب کا پہلا مسئلہ یہ ہے کہ اصحاب قبور، زندوں کی زیارت اور ان کے سلام کو جانتے ہیں یا نہیں؟ پھر جواب میں متعدد ایسی حدیثیں پیش کی ہیں جن سے معلوم ہوتا ہے کہ اصحاب قبور زیارت کرنے والوں کو پہچانتے ہیں اور ان کے سلام کا جواب بھی دیتے ہیں، انھوں نے یہاں تک تصریح کی ہے:

سلف صالحین کا اس پر اجماع ہے اور ان سے تو اتر کے ساتھ ایسے اقوال مروی ہیں کہ میت کو زیارت کرنے والے کا علم بھی ہوتا ہے اور وہ زائر خوش بھی ہوتا ہے۔ (کتاب الروح، ص: ۴)

اولیاء کاملین کے دیکھنے اور سننے کی قوت

حضرت ابو ہریرہ - رضی اللہ تعالیٰ عنہ - سے روایت ہے کہ رسول اللہ ﷺ نے فرمایا: اللہ تعالیٰ فرماتا ہے:

جس نے میرے ولی سے دشمنی رکھی میری طرف سے اس کے لیے اعلان جنگ ہے، میرے بندے نے فرائض سے زیادہ محبوب کسی بھی چیز کے ساتھ میرا قرب حاصل نہیں کیا، اور میرا

بندہ نوافل کے ذریعے میرا قرب حاصل کرتا رہتا ہے یہاں تک کہ میں اسے محبوب بنا لیتا ہوں، تو میں اس کا کان ہوتا ہوں جس سے وہ سنتا ہے، اس کی آنکھ ہوتا ہوں جس سے وہ دیکھتا ہے، اس کا ہاتھ ہوتا ہوں جس سے وہ پکڑتا ہے اور اس کا پاؤں ہوتا ہوں جس سے وہ چلتا ہے، اگر وہ مجھ سے مانگے تو میں اسے ضرور دوں گا، اور اگر مجھ سے پناہ مانگے تو میں اسے ضرور پناہ دوں گا۔ (صحیح بخاری، کتاب الرقاق، باب: التواضع، ج: ۲، ص: ۹۶۳)

امام رازی آیت کریمہ ”أَمْرٌ حَسِبْتُمْ أَنَّ أَصْحَابَ الْكَهْفِ وَالْقَوْمِ كَانَ نُؤْمِنًا أَيَاتِنَا عَجَبًا“ کی تفسیر میں فرماتے ہیں:

اسی طرح انسان جب نیکیوں کا پابند ہو جاتا ہے تو اس مقام کو پہنچ جاتا ہے کہ اللہ تعالیٰ فرماتا ہے: میں اس کے کان اور اس کی آنکھیں ہوتا ہوں۔ بات صاف ہے جب اللہ تعالیٰ کے جلال کا نور اس کا کان ہوتا ہے تو وہ دور اور نزدیک سے سنتا ہے، اور جب وہ نور اس کی آنکھ ہوتا ہے تو وہ مشکل اور آسان قریب اور بعید میں تصرف پر قادر ہوتا ہے۔ (تفسیر کبیر، ج: ۲، ص: ۸۹۱)

فاضل محقق ملا علی قاری، حدیث شریف ”إِنَّ اللَّهَ حَرَّمَ عَلَى الْإِنْسَانِ أَنْ يَأْكُلَ أَجْسَادَ الْأَنْبِيَاءِ“ کی شرح میں فرماتے ہیں:

اسی لیے کہا گیا ہے کہ اولیا اللہ مرتے نہیں، بلکہ دنیا سے برزخ کی طرف انتقال کرتے ہیں۔ (مرقاۃ المفاتیح، ج: ۳، ص: ۲۲۱)

نیز حدیث شریف ”وَصَلُّوا عَلٰی فَا ن صَلَاتُكُمْ تَبْلُغُنِي“ کی شرح میں قاضی عیاض کا یہ ارشاد نقل فرماتے ہیں:

ایسا ہے کہ جب پاکیزہ اور مقدس نفوس جسمانی تعلقات سے جدا ہوتے ہیں، تو انھیں عروج حاصل ہوتا ہے، اور وہ عالم بالا سے جا ملنے ہیں اور ان کے لیے کوئی پردہ باقی نہیں رہتا، تو وہ ہر چیز کو ایسے دیکھتے ہیں جیسے کہ وہ ان کے سامنے ہوں، یا فرشتے انھیں خبر دیتے ہیں، اور اس میں ایک راز ہے، جسے حاصل ہوتا ہے وہی اسے جانتا ہے۔ (مرقاۃ المفاتیح، ج: ۲، ص: ۲۴۲)

ایسی ہی تصریح محدث جلیل شاہ ولی اللہ محدث دہلوی نے ”تفہیمات الہیہ“ کی دوسری جلد میں کی ہے، فرماتے ہیں:

شیخ عبدالقادر جیلانی کو تمام جہان میں سرایت کرنے کی قدرت حاصل ہے؛ کیوں کہ جب ان کا وصال ہو گیا تو ملاء اعلیٰ کی صفت کے ساتھ موصوف ہو گئے اور تمام جہان میں سرایت کرنے والا وجود ان میں منقش ہو گیا، اس بنا پر ان کے طریقے میں روح پیدا ہو گئی۔ (حاشیہ لمعات، ص: ۶۲)

اہل حدیث کے پیشوا نواب صدیق حسن بھوپالی کہتے ہیں:

اولیا کو دنیا میں معزول کیے جانے اور خاتمے کا خوف دامن گیر رہتا ہے، لیکن جب وہ ایمان کے ساتھ دنیا سے رخصت ہو جاتے ہیں تو صاحب ایمان بھی ہوتے ہیں اور صاحب ولایت بھی۔ (بغیۃ الراشد فی شرح العقائد، ص: ۸۷-۸۸)

ان علما کے اقوال سے معلوم ہوا کہ اللہ تعالیٰ نے اولیاءے کرام کو جو قوتیں عطا فرمائی تھیں، وہ دنیا کی زندگی کے ساتھ مخصوص نہیں ہوتیں بلکہ وصال کے بعد بھی حاصل رہتی ہیں؛ کیوں کہ جب ان کی ولایت باقی ہے تو اس کے آثار بھی باقی ہوں گے۔

### حیاتِ شہدا رضی اللہ تعالیٰ عنہم

حیاتِ شہدا قرآن پاک کی نص سے ثابت ہے، ارشاد ربانی ہے:

”وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا. بَلْ أَحْيَاءٌ عِنْدَ رَبِّهِمْ يُرْزَقُونَ“ (ال عمران: ۱۶۹)

وہ لوگ جو اللہ کی راہ میں قتل کیے گئے انھیں ہرگز مردہ گمان نہ کرنا، بلکہ وہ اپنے رب کے پاس زندہ ہیں، رزق دیے جاتے ہیں۔

قاضی شوکانی اس آیت کی تفسیر میں لکھتے ہیں:

جمہور کے نزدیک اس کا معنی یہ ہے کہ شہدا حقیقی زندگی کے ساتھ زندہ ہیں، پھر ان میں اختلاف ہے بعض علما کہتے ہیں کہ قبروں میں ان کی روئیں ان کی طرف لوٹا دی جاتی ہیں تو وہ نعمتوں سے لطف اندوز ہوتے ہیں، جلیل القدر تابعی حضرت مجاہد۔ رحمہ اللہ تعالیٰ۔ فرماتے ہیں کہ انھیں جنت کے پھل دیے جاتے ہیں، یعنی انھیں ان کی خوش بومسوس ہوتی ہے، حالانکہ وہ جنت میں نہیں

ہوتے، جمہور کے علاوہ بعض علما نے کہا ہے کہ یہ زندگی مجازی ہے، مطلب یہ ہے کہ وہ اللہ تعالیٰ کے حکم میں جنت کی نعمتوں سے متمتع ہونے کے مستحق ہیں، پہلا قول صحیح ہے، اور مجاز کی طرف رجوع کرنے کا کوئی باعث نہیں ہے۔ (تفسیر فتح القدير، ج: ۱، ص: ۳۹۹)

اللہ تعالیٰ کے فرمان ”عِنْدَ رَبِّهِمْ يُرْزَقُونَ“ کی تفسیر میں لکھتے ہیں:

اس جگہ رزق سے مراد وہی رزق ہے جو عادتاً معروف ہے، یہی جمہور کا مذہب ہے، جیسا کہ اس سے پہلے بیان ہوا، جمہور کے علاوہ بعض علما کہتے ہیں اس سے مراد اچھی تعریف ہے، حالاں کہ کتاب اللہ میں واقع عربی کلمات میں تحریف اور بغیر کسی سبب متقاضی کے، بعد مجازات پر محمول کرنے کی کوئی وجہ نہیں ہے۔ (ایضاً)

## حیاتِ انبیاء علیہم السلام

اس سے پہلے بیان کیا جا چکا ہے کہ اللہ تعالیٰ کے ارشاد ”بَلْ أَحْيَاءُ عِنْدَ رَبِّهِمْ يُرْزَقُونَ“ (الآیۃ) کا مطلب یہ ہے کہ شہدائے کرام حقیقتاً زندہ ہیں اور انھیں معروف رزق دیا جاتا ہے، ماننا پڑے گا کہ انبیاء کرام بھی حقیقتاً زندہ ہیں اور انھیں معروف رزق دیا جاتا ہے؛ کیوں کہ شہید اس بلند مقام اور دائمی زندگی تک اُن کی پے روی کے سبب ہی پہنچتا ہے؛ لہذا انبیاء کرام اس زندگی کے زیادہ حق دار ہیں، بلکہ ان کی زندگی تو شہدائے کرام سے بھی ارفع و اعلیٰ ہے۔ قاضی ثناء اللہ پانی پتی فرماتے ہیں:

علما کی ایک جماعت کا موقف ہے کہ یہ زندگی شہدائے کرام کے ساتھ خاص ہے، میرے نزدیک حق یہ ہے کہ یہ زندگی ان کے ساتھ خاص نہیں ہے، بلکہ انبیاء کرام کی زندگی ان سے زیادہ قوی ہے اور خارج میں اس کے آثار زیادہ ظاہر ہیں، یہی وجہ ہے کہ نبی اکرم صلی اللہ علیہ وسلم کے وصال کے بعد آپ کی ازواج مطہرات سے نکاح جائز نہیں ہے، جب کہ شہید کی بیوہ سے (اس کی عدت کے بعد) نکاح کیا جاسکتا ہے۔ صدیقین بھی شہدائے کرام سے بلند مرتبہ رکھتے ہیں اور صالحین یعنی اولیاء کرام ان کے ساتھ ملحق ہیں جیسے کہ اللہ تعالیٰ کے اس فرمان میں موجود ترتیب دلالت کر رہی ہے ”مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ“؛ اسی لیے صوفیائے کرام فرماتے ہیں کہ

ہماری روحیں، ہمارے جسم ہیں اور ہمارے جسم، ہماری روحیں ہیں۔ بہت سے اولیاء کرام سے بتواتر منقول ہے کہ وہ اپنے دوستوں کی امداد کرتے ہیں اور اپنے دشمنوں کو خائب و خاسر کرتے ہیں اور اللہ تعالیٰ جسے چاہے، اسے ہدایت دیتے ہیں۔ (تفسیر مظہری، ج: ۱، ص: ۱۵۱)

حضرت قاضی ثناء اللہ پانی پتی نے اس عبارت میں وصال کے بعد انبیاء کرام، صدیقین اور اولیاء کی حیات بھی ثابت کی ہے اور یہ بھی بیان کر دیا ہے کہ ان حضرات کی نصرت و اعانت، اللہ تعالیٰ کے اذن سے جاری ہے۔ قاضی شوکانی کہتے ہیں:

شہدائے کرام میں قرآن پاک کی نص وارد ہے کہ وہ زندہ ہیں، رزق دیے جاتے ہیں، اور ان کی زندگی جسمانی ہے، انبیاء و مرسلین کا کیا مقام ہوگا؟ حدیث میں ثابت ہے کہ انبیاء اپنی قبروں میں زندہ ہیں، یہ حدیث امام منذری نے روایت کی ہے اور امام بیہقی نے اسے صحیح قرار دیا ہے۔ (نبیل الاوطار، ج: ۳، ص: ۲۸۲)

دوسری بات یہ ہے کہ اللہ تعالیٰ نے نبی اکرم صلی اللہ علیہ وسلم کو معنوی شہادت سے نوازا ہے؛ کیوں کہ آپ کا وصال اس زہر کے اثر سے ہوا جو خیبر کی یہودی عورت نے آپ کو کھلایا تھا۔ امام بخاری اور امام بیہقی، ام المؤمنین حضرت عائشہ صدیقہ۔ رضی اللہ تعالیٰ عنہا۔ سے راوی ہیں کہ نبی اکرم صلی اللہ علیہ وسلم مرض وصال میں فرمایا کرتے تھے کہ میں نے جو کھانا خیبر میں کھایا تھا اس کی تکلیف ہمیشہ محسوس کرتا رہا ہوں اور اس وقت اس زہر کے اثر سے میری انتڑیاں کٹ گئی ہیں۔ (الحاوی للفقہاء، ج: ۲، ص: ۱۳۹)

علامہ جلال الدین سیوطی فرماتے ہیں:

نبی اکرم صلی اللہ علیہ وسلم کا قبر انور میں زندہ ہونا نص قرآن سے ثابت ہے، یا تو لفظ کے عموم سے یا مفہوم موافقت سے۔ (ایضاً)

یعنی اگر شہادت معنویہ کا اعتبار کیا جائے تو آپ کی حیات اقدس عموم قرآن سے ثابت ہوگی؛ کیوں کہ آپ بھی شہید ہیں اور شہید زندہ ہوتے ہیں، اور اگر شہادت معنویہ کا اعتبار نہ کیا جائے تو مفہوم موافقت سے حیات ثابت ہوگی؛ کہ جب شہید زندہ ہوتے ہیں تو نبی اکرم صلی اللہ علیہ وسلم بطریق

اولیٰ زندہ ہوں گے۔

امام علامہ محمد بن عبدالباقی زرقانی، علامہ ابن عقیل جنبلی سے نقل کرتے ہیں کہ انھوں نے قسم کھا کر کہا کہ نبی اکرم ﷺ قبر انور میں ازواج مطہرات کے ساتھ شبِ باشی فرماتے ہیں اور اس پر علامہ زرقانی نے فرمایا کہ یہ ظاہر ہے اور اس سے کوئی مانع نہیں ہے۔ (شرح مواہب لدنیہ، ج: ۶، ص: ۱۹۶) یاد رہے کہ ابن عقیل جنبلی اُن ائمہ میں سے ہیں جن کے اقوال علامہ ابن تیمیہ بطور حوالہ نقل کرتے ہیں۔

حیرت ہے کہ بعض لوگ اس قول پر اعتراض کرتے ہیں، حالانکہ حدیث شریف میں ہے کہ قبر، جنت کے باغوں میں سے ایک باغ ہے، یا آگ کے گڑھوں میں سے ایک گڑھا۔ قرآن پاک میں ہے ”وَلَهُمْ فِيهَا اَزْوَاجٌ مُّطَهَّرَةٌ“ (البقرہ: ۲۵) اور ان کے لیے ان باغوں میں ستھری بیویاں ہیں، نبی اکرم ﷺ کے روضہ مقدسہ سے بڑھ کر کس کی قبر جنت کا باغ ہوگی؟

احادیث مبارکہ

قاضی شوکانی کہتے ہیں: حدیث صحیح میں ہے۔ ”الانبياء احياء في قبورهم“ انبیا اپنی قبروں میں زندہ ہیں۔ امام بیہقی نے اس حدیث کو صحیح قرار دیا اور اس مسئلے پر ایک رسالہ ”حیات الانبياء“ تصنیف کیا ہے۔ (نیل الاوطار، ج: ۵، ص: ۱۰۸)

حضرت ابودرداء۔ رضی اللہ تعالیٰ عنہ۔ سے روایت ہے کہ رسول اللہ ﷺ نے فرمایا:

جمعہ کے دن مجھ پر کثرت سے درود بھیجو؛ کہ یہ دن ہے جس میں فرشتے حاضر ہوتے ہیں، اور مجھ پر جو بھی درود بھیجے گا اس کا درود مجھ پر پیش کیا جائے گا، یہاں تک کہ اس سے فارغ ہو جائے، فرماتے ہیں کہ میں نے عرض کیا: وصال کے بعد بھی؟ فرمایا: اللہ تعالیٰ نے زمین پر حرام کر دیا ہے کہ وہ انبیاء کے جسموں کو کھائے۔ ”فنبی اللہ حی یرزق“ اللہ کا نبی زندہ ہے، رزق دیا جاتا ہے۔ (سنن ابن ماجہ، ص: ۱۱۸)

اس حدیث کو امام ابن ماجہ نے کتاب الجنائز کے آخری باب میں روایت کیا ہے، ابن قیم، امام طبرانی کے حوالے سے حضرت ابودرداء۔ رضی اللہ تعالیٰ عنہ۔ سے یہی حدیث نقل کرنے کے

بعد روایت کرتے ہیں کہ رسول اللہ ﷺ نے فرمایا:

”لیس من عبدی صلی علی الا بلغنی صوتہ حیث کان“۔ (جلاء الافہام، ص: ۶۳۔ و الجوہر المنظم، ص: ۲۱) جو بھی بندہ مجھ پر درود بھیجے گا اس کی آواز مجھے پہنچے گی چاہے وہ کہیں بھی ہو۔ قاضی شوکانی کہتے ہیں:

احادیث سے معلوم ہوتا ہے کہ جمعہ کے دن نبی اکرم ﷺ پر کثرت سے درود بھیجنا چاہیے، درود شریف آپ کی خدمت میں پیش کیا جاتا ہے اور یہ بھی ثابت ہے کہ آپ قبر میں زندہ ہیں۔ (نیل الاوطار، ج: ۳، ص: ۲۸۲)

مزید کہتے ہیں:

محققین کی ایک جماعت اس طرف گئی ہے کہ رسول اللہ ﷺ وصال کے بعد زندہ ہیں، اور اپنی امت کی نیکیوں سے مسرور ہوتے ہیں اور یہ کہ انبیاء کرام کے جسموں کو زمین نہیں کھاتی، جب کہ مطلق ادا رک مثلاً علم اور سننا تمام مردوں کے لیے ثابت ہے۔ (ایضاً)

حضرت ملا علی قاری حدیث شریف ”فنبی اللہ حی یرزق“ کی شرح میں فرماتے ہیں: نبی اللہ سے جنس انبیا بھی مراد ہو سکتی ہے (جو تمام انبیا کو شامل ہے)، اور یہ بھی ہو سکتا ہے کہ صرف کامل ترین فرد (نبی اکرم ﷺ) مراد ہوں، پہلا احتمال متعین ہے؛ کیوں کہ نبی اکرم ﷺ نے حضرت موسیٰ۔ علیہ السلام۔ کو قبر میں کھڑے ہو کر نماز پڑھتے ہوئے ملاحظہ فرمایا، اسی طرح حضرت ابراہیم۔ علیہ السلام۔ کو، جیسا کہ مسلم شریف کی حدیث میں ہے، صحیح حدیث میں آیا ہے کہ انبیاء کرام اپنی قبروں میں زندہ ہیں، نماز پڑھتے ہیں۔ امام بیہقی نے فرمایا کہ انبیاء کرام کا مختلف اوقات میں متعدد جگہوں میں تشریف لے جانا عقلاً جائز ہے جیسا کہ نبی صادق ﷺ کی حدیث وارد ہے۔ (مرقاۃ المفاتیح، ج: ۳، ص: ۲۴۱)

یہ حدیث معراج کی طرف اشارہ ہے، جس میں وارد ہے کہ نبی اکرم ﷺ نے حضرت موسیٰ۔ علیہ السلام۔ کو قبر میں نماز پڑھتے ہوئے ملاحظہ فرمایا، پھر انھیں بیت المقدس اور اس کے بعد آسمانوں میں دیکھا۔



شواہد

حدیث، تفسیر اور سیرت کی کتابوں میں اس حقیقت کے بکثرت شواہد ملتے ہیں کہ نبی اکرم صلی اللہ علیہ وسلم زندہ ہیں۔

شیخ محقق شاہ عبدالحق محدث دہلوی فرماتے ہیں:

(تدفین کے وقت) نبی اکرم صلی اللہ علیہ وسلم کی قبر انور سے، سب سے آخر میں نکلنے والے صحابی نے فرمایا کہ میں نے نبی اکرم صلی اللہ علیہ وسلم کو قبر میں دیکھا کہ آپ ہونٹ ہلا رہے تھے، میں نے سننے کے لیے کان قریب کیا تو آپ فرما رہے تھے ”رب امتی، رب امتی“ یا اللہ! میری امت کو بخش دے، یا اللہ میری امت کو بخش دے۔ (مدارج النبوة، ج: ۲، ص: ۴۴۲)

امام ابو نعیم اصہبانی حضرت سعید بن مسیب سے روایت کرتے ہیں:

واقعہ حرہ (جب یزید کی فوجوں نے مدینہ طیبہ پر چڑھائی کی تھی) کے موقع پر مسجد نبوی میں میرے سوا کوئی نہیں تھا، جب بھی نماز کا وقت آتا تو میں قبر انور سے اذان کی آواز سنتا تھا، پھر میں تکبیر کہ کر نماز پڑھتا تھا، اہل شام گروہ درگروہ مسجد میں داخل ہوتے اور کہتے اس بوڑھے مجنوں کو دیکھو۔ (دلائل النبوة، ص: ۲۰۶)

امام دارمی حضرت سعید بن عبد العزیز سے روایت کرتے ہیں:

حرہ کے زمانے میں تین دن تک مسجد نبوی میں اذان اور تکبیر نہیں کہی گئی تھی، حضرت سعید بن مسیب تینوں دن مسجد ہی میں تھے، انھیں نبی اکرم صلی اللہ علیہ وسلم کے روضہ انور سے اذان کی آواز سن کر ہی نماز کے وقت کا پتہ چلتا تھا۔ (سنن الدارمی، ج: ۱، ص: ۴۳)

ابن تیمیہ کہتے ہیں:

ایک جماعت نے نبی اکرم صلی اللہ علیہ وسلم یا دیگر اولیا کی قبروں سے سلام کا جواب سنا، اور سعید بن مسیب، حرہ کی راتوں میں قبر سے اذان سنا کرتے تھے۔ یہ، اور اس قسم کے دوسرے واقعات یہ سب حق ہیں۔ (اقتضاء الصراط المستقیم، ص: ۱۷۱)

امام علامہ نسفی فرماتے ہیں:

ایک بدوی، نبی اکرم صلی اللہ علیہ وسلم کی تدفین کے بعد حاضر ہوا، اور اس نے اپنے آپ کو آپ کی قبر انور پر گر دیا، اور روضہ اقدس کی خاک پاک اپنے سر پر ڈالی، اور کہا: یا رسول اللہ صلی اللہ علیہ وسلم! آپ نے فرمایا اور ہم نے سنا، اور آپ پر جو نازل ہوا اس میں یہ بھی تھا ”وَلَوْ أَنَّهُمْ دَبَّحُوا بِأَنفُسِهِمْ“ (الآیت) اور میں اللہ تعالیٰ سے اپنے گناہوں کی مغفرت طلب کرتے ہوئے آپ کی خدمت میں حاضر ہوا ہوں؛ لہذا آپ اللہ تعالیٰ سے میری مغفرت کی دعا فرمائیں، اسے قبر انور سے ندا دی گئی کہ تمہیں بخش دیا گیا۔ (تفسیر نسفی، ج: ۱، ص: ۲۳۴)

یہی روایت امام قرطبی نے اپنی تفسیر میں معمولی اختلاف کے ساتھ بیان کی۔ (الجامع لاحکام القرآن، ج: ۵، ص: ۲۶۵)

امام فخر الدین رازی فرماتے ہیں:

حضرت ابو بکر صدیق - رضی اللہ تعالیٰ عنہ - کی ایک کرامت یہ ہے کہ جب آپ کا جنازہ روضہ نبوی کے دروازے پر لایا گیا اور عرض کیا گیا: یا رسول اللہ! آپ پر سلام ہو! یہ ابو بکر دروازے پر حاضر ہیں، اچانک دروازہ کھل گیا، اور اندر سے آواز آئی ”ادخلوا الحبیب الی الحبیب“ حبیب کو حبیب کے پاس لے آؤ۔ (التفسیر الکبیر، ج: ۲۱، ص: ۸۶)

ائمہ اسلام کے ارشادات

نبی اکرم صلی اللہ علیہ وسلم کی حیات طیبہ کے بارے میں ائمہ اسلام کے ارشادات اتنے زیادہ ہیں جن کا احاطہ نہیں کیا جاسکتا، ذیل میں چند اقوال پیش کیے جاتے ہیں۔

امام علامہ ابن الحاج فرماتے ہیں:

ہمارے علما فرماتے ہیں کہ روضہ رسول کی زیارت کرنے والا یہ خیال کرے کہ نبی اکرم صلی اللہ علیہ وسلم با حیات ہیں، اور میں آپ کے سامنے حاضر ہوں؛ کیوں کہ آپ کی حیات طیبہ اور وصال فرمانے میں فرق نہیں ہے۔ یعنی امت کے مشاہدہ کرنے، ان کے احوال، نیتوں، عزائم اور خیالات کے پچھاننے میں، یہ سب آپ کے نزدیک ظاہر ہے، اس میں کوئی خفا نہیں ہے۔ (المدخل، ج: ۱، ص: ۲۵۲)

شراح بخاری علامہ قسطلانی نے بھی بعینہ یہی تصریح فرمائی ہے۔

(مواہب لدنیہ، ج: ۸، ص: ۳۴۸)

علامہ امام جلال الدین سیوطی فرماتے ہیں:

ان عبارات اور احادیث کے مجموعے سے ثابت ہو گیا کہ نبی اکرم ﷺ جسمانی اور روحانی طور پر زندہ ہیں، آپ تصرف فرماتے ہیں، اطراف زمین اور عالم بالا میں، جہاں چاہتے ہیں تشریف لے جاتے ہیں، آپ اسی حالت میں ہیں جو آپ کے وصال سے پہلے تھے، آپ کی کسی چیز میں تبدیلی نہیں آئی، اور آپ ہماری نگاہوں سے پوشیدہ ہیں، جیسے فرشتے جسمانی طور پر زندہ ہونے کے باوجود نظروں سے پوشیدہ کیے گئے ہیں۔ جب اللہ تعالیٰ کسی شخص کو آپ کی زیارت سے مشرف فرمانا چاہتا ہے تو اس کے لیے پردے اٹھا دیتا ہے، تو وہ آپ کی ہو بہو اسی حالت میں زیارت کرتا ہے جو آپ کو حاصل ہے، اس سے کوئی امر مانع نہیں ہے اور یہ کہنے کا بھی کوئی سبب نہیں ہے کہ مثال کی زیارت ہوتی ہے۔ (الحاوی للفتاویٰ، ج: ۲، ص: ۲۶۵)

حضرت علامہ ملا علی قاری، حدیث شریف ”مامن مسلم یسلم علی“ کی شرح میں فرماتے ہیں:

معنی یہ ہے کہ نبی اکرم ﷺ (اللہ تعالیٰ کے انوار و تجلیات کے مشاہدے میں) محو ہیں، اللہ تعالیٰ آپ کی روح شریف کو متوجہ فرماتا ہے، تاکہ آپ سلام عرض کرنے والے کے دل ناتواں کی پاس داری کے لیے سلام کا جواب عنایت فرمائیں، ورنہ معتمد عقیدہ یہ ہے کہ نبی اکرم ﷺ اپنی قبر اطہر میں زندہ ہیں، جیسے کہ دیگر انبیاء کرام اپنی قبروں میں اپنے رب کی بارگاہ میں زندہ ہیں، اور ان کی ارواح مقدسہ کا دنیا اور عالم بالا سے تعلق ہے، جیسے کہ دنیاوی زندگی میں تھا، وہ قلب کے اعتبار سے عرش ہی اور جسمانی طور پر زمین پر تشریف فرما ہیں۔ (شرح شفا، ج: ۳، ص: ۴۹۹)

علامہ سید محمود الوسی فرماتے ہیں:

مکمل حدیث امام طبرانی نے روایت کی ہے کہ جو نبی بھی رحلت فرماتے ہیں، وہ چالیس صبح اپنی قبر میں ٹھہرتے ہیں، یہاں تک کہ ان کی روح ان کی طرف لوٹا دی جاتی ہے، اور میں شب معراج میں حضرت موسیٰ علیہ السلام کے پاس سے گزرا، تو وہ اپنی قبر میں کھڑے نماز پڑھ رہے

تھے۔ اس حدیث کا یہ مطلب نہیں ہے کہ وہ اپنی قبر میں مقیم نہیں رہتے، بلکہ وہاں سے چلے جاتے ہیں، اس کا مطلب یہ ہے کہ انبیاء دوسرے مردوں کی طرح چالیس صبح سے زیادہ بحالت میت نہیں رہتے، بلکہ ان کی روح ان کی طرف لوٹا دی جاتی ہے، اور وہ زندہ ہوتے ہیں، اس مطلب کا، چالیس دن کے بعد قبر سے نکلنے کے دعوے کے ساتھ کیا تعلق؟ قبر میں زندہ ہونے کو باہر نکلنا لازم نہیں ہے۔ میں انبیاء کرام علیہم السلام کی حیات کا قائل ہوں۔ (روح المعانی، ج: ۲۲، ص: ۳۶)

اس مدت کے سلسلے میں مختلف روایات ہیں۔

علامہ امام جلال الدین سیوطی فرماتے ہیں:

امام الحرمین نے نہایہ میں پھر امام رافعی نے اس کی شرح میں فرمایا: مروی ہے کہ نبی اکرم ﷺ نے فرمایا: میں اپنے رب کی بارگاہ میں اس سے زیادہ عزت والا ہوں کہ مجھے تین دن کے بعد قبر میں چھوڑ دے، امام الحرمین نے اتنا اضافہ فرمایا ہے: ”ایک روایت میں ہے کہ دودن سے زیادہ“ ابوالحسن بن زغونی حنبلی نے اپنی بعض کتابوں میں بیان کیا ہے کہ اللہ تعالیٰ کسی نبی کو ان کی قبر میں آدھ دن سے زیادہ نہیں چھوڑتا۔ (الحاوی للفتاویٰ، ج: ۲، ص: ۲۶۴)

شیخ محقق شاہ عبدالحق محدث دہلوی فرماتے ہیں:

انبیاء کرام کی زندگی اتفاقی مسئلہ ہے، کسی کا اس میں اختلاف نہیں ہے، اور یہ جسمانی، دنیاوی اور حقیقی زندگی ہے، شہدائی طرح معنوی اور روحانی نہیں ہے۔ (اشعۃ اللمعات، ج: ۱، ص: ۵۷۴)

شاہ ولی اللہ محدث دہلوی فرماتے ہیں:

میں نے محسوس کیا کہ آپ کی خصوصیت یہ ہے کہ آپ اپنی روح کو اپنے جسم کی صورت میں قائم کر سکتے ہیں، اسی طرف نبی اکرم ﷺ نے اشارہ فرمایا ہے: انبیاء کرام کو (حقیقی) موت نہیں آتی، وہ اپنی قبروں میں ہوتے ہوئے نماز پڑھتے ہیں، حج کرتے ہیں اور وہ زندہ ہیں۔ وغیرہ ذالک (فیض الحرمین، ص: ۸۴)

اعلیٰ حضرت امام احمد رضا بریلوی فرماتے ہیں:

فقیر غفرلہ المولیٰ القدر۔ نے اس رسالہ (حیات الموات) میں یہ التزام بھی رکھا ہے کہ

جو آثار و احادیث و اقوالِ علمائے قدیم و حدیث، خاص حضور پر نور سید عالم، جی، باقی، روح مجسم ﷺ کی حیاتِ عالی و علمِ عظیم و سمیعِ جلیل و بصیرِ کریم میں وارد ہیں، انھیں ذکر نہ کرے، تین وجہ سے: اولاً: مسلمانوں پر نیک گمان؛ کہ خاص حضور اقدس ﷺ کو، کوئی کلمہ گوشل سائرا موات نہ جانے گا۔ ثانیاً: واللہ! فقیر کو حیا آئی کہ حضور پر نور ﷺ کا نام ایسی بحث ”لا“ و ”نعم“ میں بطور خود شامل کرے، ہاں دوسرے کی طرف سے ابتدا ہو، تو اظہارِ حق میں مجبوری ہے۔

ثالثاً: وہاں دلائل کی وہ کثرت کہ نطق، بیان سے عاجز، پھر انھی اقوال پر قناعت بس؛ کہ جس سرکار کے غلام ایسے۔ العظمتہ للہ۔ اس کا پوچھنا ہی کیا ہے؟ آخر انھیں یہ مدارج و معارج کس نے عطا کیے؟ اسی سرکار ابد قرار نے ﷺ۔ (فتاویٰ رضویہ، ج: ۴، ص: ۳۰۵)

مکہ معظمہ سے

مکہ معظمہ کے جلیل القدر عالم، عظیم محدث، علامہ سید محمد علوی مالکی فرماتے ہیں: برزخی زندگی، حقیقی زندگی ہے، اس پر واضح آیات اور احادیث صحیحہ مشہورہ، دلالت کرتی ہیں۔

یہ حقیقی زندگی اس بات کے منافی نہیں ہے کہ انھیں موت کے ساتھ موصوف کیا گیا ہے، جیسے کہ قرآن پاک میں ہے: ”وما جعلنا للبشر من قبلك الخلد“ اے حبیب! ہم نے آپ سے پہلے کسی انسان کو ہمیشہ کی زندگی نہیں دی۔ ”انك ميت وانهم ميتون“ بے شک آپ پر موت آنے والی ہے اور وہ بھی مرنے والے ہیں۔ (منافات اس لیے نہیں کہ ہر ذی روح پر ایک دفعہ موت آتی ہے، اس کے بعد اسے زندگی دی جاتی ہے۔ ۱۲۔ شرف قادری)

ہم نے جو کہا ہے کہ برزخی زندگی، حقیقی زندگی ہے، تو اس کا مقصد یہ ہے کہ وہ زندگی خیالی یا مثالی نہیں ہے، جیسا کہ بعض ملحدین گمان کرتے ہیں، جن کی عقلوں میں صرف چشم دید چیزوں پر ایمان لانے کی گنجائش ہے، انسانی تصور سے ماورا امورِ غیبیہ پر ایمان لانے کے لیے وہ تیار نہیں ہوتے، اور نہ ہی اللہ تعالیٰ کی قدرت کی کیفیت کو ماننے کے لیے آمادہ ہوتے ہیں۔

ہم جو کہتے ہیں کہ، برزخی زندگی حقیقی ہے، اس کے مطلب میں معمولی سوجھ بوجھ والا آدمی

چند لمحے غور کرے تو اسے ذرہ برابر اشکال نہیں رہے گا، حقیقی زندگی کا مطلب اس کے سوا اور کچھ نہیں کہ وہ زندگی باطل اور وہی نہیں ہے، جیسا کہ بعض اوقات عالم برزخ اور عالم آخرت اور دوسرے جہانوں کے احوال، مثلاً حشر و نشر اور حساب و کتاب کے احوال کے بارے میں شکوک و شبہات میں مبتلا ذہنوں میں یہ خیال پیدا ہوتا ہے۔ احادیث و آثار کثیرہ اس پر دلالت کرتے ہیں کہ مردہ خواہ وہ مومن ہو یا کافر، سنتا ہے، محسوس کرتا ہے اور پہچانتا ہے۔ (مفہم بزم، ص: ۱۵۹)

آپ نے تصریح فرمائی ہے:

انبیاء کرام کی زندگی بہت بلند و بالا ہے، ہمیں اس کے ثابت کرنے کی حاجت نہیں ہے۔ ہم اس سے پہلے بیان کر چکے ہیں کہ برزخی زندگی، حقیقی زندگی ہے، اور نصوص ثابتہ سے معلوم ہوتا ہے کہ میت، مومن ہو یا کافر سنتا، محسوس کرتا ہے اور جانتا ہے، اور یہ کہ زندگی، رزق اور روحوں کا جنت میں داخل ہونا، شہید کے ساتھ خاص نہیں ہے، یہی وہ صحیح مذہب ہے جس کے ائمہ دین اور جمہور اہل سنت قائل ہیں، اس لیے انبیاء کرام۔ علیہم السلام۔ کی زندگی کا بیان کرنا ضروری نہیں ہے، یہ آفتاب سے زیادہ روشن حقیقت ہے اور محتاج اثبات نہیں ہے، بلکہ صحیح یہ ہے کہ بیان کیا جائے کہ ان کی زندگی بلند و بالا اور کامل و مکمل ہے، جیسے کہ روے زمین پر رہنے والے لوگوں کی زندگیوں کے مراتب، مقامات اور درجات مختلف ہیں۔ (ایضاً، ص: ۱۶۵)

حیاتِ انبیاء۔ علیہم السلام۔ پر دلالت کرنے والی متعدد احادیث نقل کرنے کے بعد آپ فرماتے ہیں: احادیث مذکورہ اور دیگر احادیث سے قطعی طور پر ثابت ہوتا ہے کہ انبیاء کرام کی وفات کا مطلب یہ ہے کہ وہ ہم سے غائب کر دیے گئے ہیں اور ہم ان کا ادراک نہیں کر سکتے، اگرچہ وہ موجود اور زندہ ہیں، جیسے کہ فرشتے زندہ اور موجود ہیں لیکن ہم انھیں دیکھ نہیں سکتے۔ (ایضاً، ص: ۱۷۱)

علمائے دیوبند

المہند، ایک مختصر رسالہ ہے جس پر مولوی اشرف علی تھانوی، مولوی محمود حسن وغیرہ چوبیس اکابر علمائے دیوبند کے تائیدی دستخط ہیں، اس میں مولوی خلیل احمد انبٹھوی لکھتے ہیں:

ہمارے نزدیک اور ہمارے مشائخ کے نزدیک رسول ﷺ اپنی قبر شریف میں زندہ

ہیں، اور آپ کی زندگی دنیاوی ہے، لیکن آپ مکلف نہیں ہیں، اور یہ زندگی نبی اکرم صلی اللہ علیہ وسلم، تمام انبیاء۔ صلوات اللہ علیہم۔ اور شہداء کے ساتھ مختص ہے اور برزخی نہیں ہے، جو کہ تمام مومنوں بلکہ تمام انسانوں کو حاصل ہے۔ (المہند، ص: ۱۳)

مولوی محمد قاسم نانوتوی، بانی دارالعلوم دیوبند، اپنی منفرد تحقیق پیش کرتے ہوئے لکھتے ہیں:

حیاتِ نبوی بوجہ ذاتیت، قابلِ زوال نہیں اور حیاتِ مومنین بوجہ عرضیت، قابلِ زوال ہے، اس لیے وقتِ موت حیاتِ نبوی صلعم (نوٹ: نبی اکرم صلی اللہ علیہ وسلم کے نام مبارک کے ساتھ پورا درود شریف لکھنا پڑھنا چاہیے، اختصار کے طور پر ص یا صلعم لکھنا جائز نہیں ہے۔ ۱۲ شرف قادری) زائل ہو جاوے گی، سو، در صورتِ تقابلِ عدم و ملکہ اس استتارِ حیات میں رسول اللہ صلعم کو تو مثل آفتاب سمجھیے کہ وقتِ کسوفِ قمر، بے اوٹ میں حسبِ مزعم حکما اس کا نور مستور ہو جاتا ہے، زائل نہیں ہوتا۔ (آبِ حیات، ص: ۲۰۹-۲۰۸)

## حرفِ آخر

بعض معاندین یہ پروپیگنڈہ کرتے ہیں کہ اہل سنت و جماعت کے نزدیک انبیاء کرام۔ علیہم السلام۔ پر موت طاری ہی نہیں ہوتی، یہ محض افتراء ہے، حقیقت کے ساتھ اس کا کوئی تعلق نہیں ہے۔ غزالی زماں حضرت علامہ سید احمد سعید کاظمی۔ رحمہ اللہ تعالیٰ۔ فرماتے ہیں:

جو شخص انبیاء۔ علیہم السلام۔ کے حق میں موت اور قبض روح کا مطلقاً انکار کرے وہ نصوص قرآنیہ اور احادیث متواترہ کا منکر اور دائرہ اسلام سے خارج ہے۔


اعلیٰ حضرت امام احمد رضا بریلوی فرماتے ہیں:۔

انبیاء کو بھی اجل آتی ہے  
لیکن ایسی کہ فقط آتی ہے  
پھر اسی آن کے بعد ان کی حیات  
مثل سابق وہی جسمانی ہے  
روح تو سب کی ہے زندہ ان کا  
جسم پر نور بھی روحانی ہے  
اس کی ازواج کو جائز ہے نکاح  
اس کا ترکہ بٹے جو فانی ہے  
یہ ہیں ہی ابدی ان کو رضا  
صدق وعدہ کی قضا مانی ہے

(حدائقِ بخشش، حصہ: ۲، ص: ۵۲)

بِسْمِ اللّٰهِ الرَّحْمٰنِ الرَّحِیْمِ

## باب نمبر ۲



## معجزات و کرامات

تمام تعریفیں اللہ تعالیٰ کے لیے جس نے ہر شے کو پیدا کیا، پھر ہدایت عطا فرمائی، اور کائنات میں وہی حقیقی متصرف ہے، صلاۃ و سلام ہو تمام مخلوق سے افضل اور رسولوں کے سردار پر جنہیں اللہ تعالیٰ نے روشن معجزے اور غالب دلائل عطا فرمائے، اور آپ کی آل پاک، صحابہ کرام اور اولیائے امت پر جو برکتوں اور بلند کرامتوں والے ہیں۔

### انسانی اختیار

بندوں کے اختیاری افعال کے بارے میں مختلف مذاہب ہیں، ان میں تین مشہور مذاہب یہ ہیں:

- معتزلہ کہتے ہیں کہ بندہ اپنے اختیاری افعال کا خالق ہے۔
- جبریہ کہتے ہیں کہ یہ افعال، محض اللہ تعالیٰ کے پیدا کرنے سے ہیں، بندوں کا ان میں دخل ہے اور نہ اختیار، ان کے نزدیک بندہ پتھر کی حیثیت رکھتا ہے۔
- امام اہل سنت شیخ ابوالحسن اشعری فرماتے ہیں کہ بندے کا فعل اللہ تعالیٰ کا پیدا کیا ہوا ہے، بندے کو اللہ تعالیٰ نے قدرت عطا فرمائی ہے، جب وہ اس قدرت کو فعل کی طرف پھیر دیتا ہے، تو اللہ تعالیٰ اس فعل کو پیدا فرماتا ہے؛ لہذا اللہ تعالیٰ، اس فعل کا خالق اور بندہ، کا سب ہے۔

(نبراس، ص: ۲۷۲)

### خلق اور کسب

علامہ سعد الدین تفتازانی - رحمہ اللہ تعالیٰ - خلق اور کسب میں فرق بیان کرتے ہوئے فرماتے ہیں:

بندے کا اپنے ارادے اور قدرت کو فعل کی طرف پھیرنا کسب ہے، اور اس کے بعد اللہ

قَالَ الَّذِي عِنْدَهُ عِلْمٌ مِّنَ الْكِتَابِ أَنَا آتِينكَ بِهِ قَبْلَ أَنْ يَرْتَدَّ إِلَيْكَ طَرْفًا.  
(النمل: ۴۰)

اس نے عرض کی جس کے پاس کتاب کا علم تھا کہ

میں اسے حضور میں حاضر کر دوں گا ایک پل مارنے سے پہلے۔

(کنز الایمان)

تعالیٰ کا فعل کو پیدا کرنا خلق ہے، ایک مقدر، دو قدرتوں کے تحت داخل ہے، لیکن دو مختلف جہتوں سے، پس فعل، اللہ تعالیٰ کی قدرت کے تحت داخل ہے ایجاد کے اعتبار سے، اور بندے کی قدرت کے تحت داخل ہے کسب کے اعتبار سے۔ (شرح عقائد، ص: ۶۶-۶۵)

اگر کسی کو وہم ہو کہ یہ تو شرک ہے؛ کیوں کہ اللہ تعالیٰ بھی اس فعل پر قادر ہے اور بندہ بھی قادر ہے، تو ہم کہتے ہیں کہ دونوں قدرتوں میں فرق ظاہر ہے (اللہ تعالیٰ کی قدرت ایجاد سے متعلق ہے اور بندے کی قدرت کسب سے) نیز بندے کی قدرت اللہ تعالیٰ کی عطا اور تخلیق سے ہے، تو شرک کس طرح لازم آیا؟ اسی طرح اگر کوئی شخص یہ کہے کہ جب بندے کی قدرت اور اس کا اختیار تسلیم کر لیا گیا، تو لازم آئے گا کہ اللہ تعالیٰ (معاذ اللہ!) معزول اور معطل ہو جائے، تو اس کا یہ قول قابل توجہ نہیں، اس لیے کہ اگر ہم انسان کی قدرت کا سرے سے انکار کر دیں تو ہمیں جبر یہی کا مذہب اور یہ قول اختیار کرنا پڑے گا کہ انسان محض پتھر ہے (اور یہ مذہب باطل محض، بلکہ کفر ہے)

### خلافِ عادات افعال کی قسمیں

انسان سے اکثر و بیشتر افعال، معمول کے مطابق صادر ہوتے ہیں لیکن بعض افعال معمول کے خلاف ہوتے ہیں، جنہیں خوارق کہا جاتا ہے، ان کی متعدد قسمیں ہیں، یہ افعال کس مدعی کے ہاتھ پر ظاہر ہوتے ہیں؟ اور ان افعال کی کتنی قسمیں ہیں اس کی تفصیل امام فخر الدین رازی سے سنیے! وہ فرماتے ہیں:

• کوئی شخص خدا ہونے کا دعویٰ کرے، ہمارے اصحاب کہتے ہیں کہ اس کے ہاتھ پر بلا مقابلہ خوارق ظاہر ہو سکتے ہیں، جیسے منقول ہے کہ فرعون الوہیت کا دعویٰ دار تھا، اس کے ہاتھ پر خوارق ظاہر ہوتے تھے، اسی طرح دجال کے بارے میں بھی منقول ہے، ہمارے اصحاب نے فرمایا کہ یہ اس لیے جائز ہے کہ اس کی شکل اور اس کا مخلوق ہونا، اس کے جھوٹے ہونے کی دلیل ہے؛ لہذا اس کے ہاتھ پر خوارق کا ظاہر ہونا کسی التباس کا باعث نہیں ہوگا (یعنی اس سے اس کی سچائی کا شبہ پیدا نہیں ہوگا؛ کیوں کہ اس کا جھوٹا ہونا آفتاب سے زیادہ روشن ہے)

• کوئی شخص نبوت کا دعویٰ کرے، اگر وہ سچا ہے تو اس کے ہاتھ پر خوارق کا ظاہر ہونا

واجب ہے، انبیاء کرام کی نبوت کا اقرار کرنے والے جتنے علما ہیں، وہ سب اس پر متفق ہیں۔  
• اگر وہ دعویٰ نبوت میں جھوٹا ہے تو اس کے ہاتھ پر خوارق کا ہونا جائز نہیں ہے، اور اگر بالفرض ظاہر ہو تو اس کا مقابلہ ضرور کیا جائے گا۔

• کوئی شخص ولایت کا دعویٰ کرے تو کرامات اولیا کے قائلین کا اس میں اختلاف ہے کہ کیا یہ جائز ہے کہ کرامتوں کا دعویٰ کیا جائے، اور دعویٰ کے مطابق کرامتیں ظاہر ہوں، یا نہیں؟  
• ایک شخص جادو اور شیطان کی اطاعت کا دعویٰ کرے، تو ہمارے اصحاب (اہل سنت و جماعت) کے نزدیک اس کے ہاتھ پر خوارق کا ظاہر ہونا جائز ہے، معتزلہ کے نزدیک جائز نہیں۔  
• ایک عام آدمی جو کوئی بھی دعویٰ نہیں کرتا اس کے ہاتھ پر خوارق ظاہر ہوں، تو اگر وہ اللہ تعالیٰ کا پندیدہ بندہ (متع، شریف اور ولی) ہے تو یہ کرامات اولیا کی صورت ہے، تو ہمارے اصحاب (اہل سنت و جماعت) اسے جائز قرار دیتے ہیں، ابوالحسین بصری اور اس کے شاگرد محمود خوارزمی کے علاوہ، معتزلہ اس کا انکار کرتے ہیں (معتزلہ کرامات اولیا کو نہیں مانتے)

• اللہ تعالیٰ کی اطاعت سے منحرف شخص کے ہاتھ پر خلاف معمول افعال ظاہر ہوں، تو اسے استدراج کہا جاتا ہے۔ (تفسیر کبیر، ج: ۲۱، ص: ۸۵)  
علامہ عبدالعزیز پرہاروی نے خوارق کی تقسیم ایک دوسرے انداز میں کی ہے، وہ فرماتے ہیں:  
خوارق کی سات قسمیں ہیں (۱) معجزہ: انبیاء کرام کے لیے (۲) کرامت: اولیاء کرام کے لیے (۳) معونت: عام مومن کے لیے، جو فاسق ہے اور نہ ہی ولی (۴) ارہاس: نبی کے لیے اعلانِ نبوت سے پہلے، جیسے پتھر نبی اکرم صلی اللہ علیہ وسلم کو سلام کیا کرتے تھے، بعض نے اسے کرامت میں شامل کیا ہے، اور بعض نے اسے مجازاً معجزے میں داخل کیا ہے (۵) استدراج: کافر اور نافرمان فاسق کے لیے، جب کہ اس کی غرض کے مطابق ہو، اسے استدراج اس لیے کہا گیا ہے کہ یہ اس شخص کو آہستہ آہستہ آگ تک پہنچاتا ہے (۶) اہانت: کافر کے لیے، جب کہ اس کی غرض کے خلاف ہو، جیسے مسیلمہ کذاب سے ظاہر ہوا، اس نے پانی میں کلی کی تو کھارا ہو گیا، اور بھینگے کی آنکھ کو چھوا تو وہ اندھا ہو گیا (۷) جادو: شریف نفس، شیطانوں کی مدد سے مخصوص کام کرتا ہے۔ (نیراس، ص: ۴۳۰)

## سیدنا عیسیٰ علیہ السلام کے محبذات

اللہ تعالیٰ ارشاد فرماتا ہے:

اور رسول ہو گا بنی اسرائیل کی طرف (اور یہ کہے گا کہ) میں تمہارے پاس تمہارے رب کی طرف سے ایک نشانی لایا ہوں، کہ میں تمہارے لیے مٹی سے پرندے جیسی صورت بناتا ہوں، پھر اس میں پھونک مارتا ہوں، تو وہ اللہ تعالیٰ کے حکم سے اڑنے لگے گا اور میں مادر زاد اندھے اور برص والے کو تندرست کرتا ہوں، اور اللہ کے حکم سے مردوں کو زندہ کرتا ہوں۔ (آل عمران: ۴۹)

### موت کے فرشتے

اللہ تبارک و تعالیٰ نے فرمایا:

یہاں تک کہ جب تم میں سے کسی کو موت آجائے، تو ہمارے بھیجے ہوئے فرشتے اسے قبض کرتے ہیں۔ (الانعام: ۶۱)

### منتظم فرشتے

اللہ تعالیٰ کا ارشاد ہے: قسم ہے ان فرشتوں کی جو سختی کے ساتھ (کافر کی) جان کھینچیں، اور جو نرمی سے بند کھولیں اور (زمین و آسمان کے درمیان) تیریں اور (اطاعت کے لیے) تیزی سے آگے بڑھیں، اور جو کام کی تدبیر کریں۔ (النازعات: ۵-۱)

### جبرائیل علیہ السلام نے بیٹا عطا کیا

حضرت جبرائیل علیہ السلام۔ صحت مند انسان کی صورت میں حضرت مریم۔ رضی اللہ تعالیٰ عنہا۔ کے سامنے آئے اور فرمایا کہ میں تیرے رب کا بھیجا ہوا ہوں، تاکہ تمہیں پاکیزہ بیٹا عطا کروں۔ (المريم: ۱۹)

ان آیات میں غور کیجیے! حضرت عیسیٰ علیہ السلام۔ کی طرف پرندے کے پیدا کرنے کی نسبت کی گئی، انھوں نے پھونک ماری اور وہ اڑنے لگا، مادر زاد نابینے، اور برص کے بیمار کو شفا دینے کی نسبت ان کی طرف کی گئی، ساتھ ہی یہ تصریح فرمادی کہ یہ سب اللہ تعالیٰ کی اجازت سے تھا، اسی

طرح روح کے قبض کرنے، مارنے اور نظام عالم کی تدبیر کی نسبت فرشتوں کی طرف، اور بیٹا دینے کی نسبت حضرت جبرائیل علیہ السلام۔ کی طرف کی گئی۔ حالاں کہ یہ سب اللہ تعالیٰ کا فعل ہے، اب اگر اللہ تعالیٰ کے فعل کی نسبت مخلوق کی طرف مطلقاً شرک ہو تو کیا کوئی شخص یہ کہہ سکتا ہے کہ قرآن پاک شرک پر مشتمل ہے؟ واللہ! ہرگز نہیں، حقیقت یہ ہے کہ یہ افعال مجازاً مخلوق کی طرف منسوب ہیں، اور اس کے ساتھ اذن الہی کی قید بھی ہے، تو یہ نسبت ہرگز شرک نہیں ہو سکتی۔

ابن تیمیہ کہتے ہیں:

اس آیت اور دوسری آیات میں بیان کیا گیا ہے کہ یہ دونوں حق، لازم و ملزوم ہیں اور یہ کہ اللہ تعالیٰ اور اس کے رسول گرامی کی عزت و حرمت کی وجہ ایک ہے، پس جس نے رسول اللہ صلی اللہ علیہ وسلم کو اذیت دی، اس نے اللہ تعالیٰ کو اذیت دی، جس نے آپ کی اطاعت کی، اس نے اللہ تعالیٰ کی اطاعت کی؛ کیوں کہ امت اپنے اور اپنے رب کے درمیان رسول اللہ صلی اللہ علیہ وسلم کے واسطے کے بغیر تعلق قائم نہیں کر سکتی، آپ کے علاوہ کسی امتی کے لیے کوئی راستہ اور ذریعہ نہیں ہے، اللہ تعالیٰ نے امر، نبی، خبر اور بیان میں آپ کو اپنا قائم مقام بنایا ہے؛ لہذا ان امور میں سے کسی امر میں اللہ تعالیٰ اور اس کے رسول مکرم کے درمیان، فرق نہ کرنا جائز نہیں ہے۔ (الصارم المسلول، ص: ۴۱)

یہ بھی لکھتے ہیں:

بے شک اللہ تعالیٰ نے ہمیں اپنے نبی محمد مصطفیٰ صلی اللہ علیہ وسلم کے ذریعے ہدایت عطا فرمائی، اور آپ کی بدولت اندھیروں سے نور کی طرف نکالا، آپ کی رسالت و سفارت کی برکت سے ہمیں دنیا اور آخرت کی بھلائی عطا فرمائی، اپنے رب کی بارگاہ میں آپ کا وہ بلند مرتبہ ہے جس کو پہچاننے اور بیان کرنے سے عقلمیں اور زبانیں قاصر ہیں۔ (ایضاً، ص: ۲)

احسان الہی ظہیر کہتے ہیں:

جب تک شیخ عبدالقادر مازون و مختار، متصرف، محی، ممیت (زندگی اور موت دینے والے) معطی اور موصل رہیں گے، تو اللہ تعالیٰ سے دعا کیوں مانگی جائے گی اور اس سے استمداد، استعانت اور اس پر توکل کیوں ہوگا؟ انسان کو جو کچھ مانگنا ہے، شیخ عبدالقادر جیلانی سے مانگ لے گا، معاذ اللہ! (البریلویہ، ص: ۷۳)

اس منطق کے مطابق تو کوئی شخص یہ کہہ سکتا ہے کہ جب تک حضرت عیسیٰ - علیہ السلام - بیماریوں سے شفا دینے والے، مردوں کو زندہ کرنے والے اور فرشتہ موت دینے والا، روح قبض کرنے والا، کائنات کی تدبیر کرنے والا، اور جبرائیل امین - علیہ السلام - بیٹا دینے والے رہیں گے، تو اللہ تعالیٰ سے دعا اور استعانت کی ضرورت ہی نہیں رہے گی، انسان جو کچھ مانگنا چاہے حضرت عیسیٰ - علیہ السلام - یا فرشتوں سے مانگ لے۔ کیا کوئی شخص یہ کہہ سکتا ہے کہ معاذ اللہ! قرآن پاک بھی شرک سے بھرا ہوا ہے؟

حقیقت یہ ہے کہ اللہ تعالیٰ نے حضرت مریم - رضی اللہ تعالیٰ عنہا - کو بیٹا عطا فرمایا، لیکن حضرت جبرائیل - علیہ السلام - کے واسطے سے، جیسے غزوہ بدر میں صحابہ کرام کی امداد فرشتوں کے واسطے سے فرمائی۔ ارشاد باری تعالیٰ ہے:

کیوں نہیں! اگر تم صبر کرو، اللہ کی نافرمانی سے بچتے رہو اور دشمن تم پر فوری طور پر حملہ آور ہو جائیں، تو تمہارا رب تمہیں پانچ ہزار نشان والے فرشتوں کے ذریعے امداد دے گا۔

(ال عمران: ۱۲۵)

پس حقیقت میں امداد کرنے والا اللہ تعالیٰ ہے، لیکن اس کی امداد فرشتوں کے ہاتھوں ظاہر ہوئی۔۔۔ کیا کوئی عقل مند یہ کہہ سکتا ہے؟ کہ ہمارے لیے فرشتوں کی امداد کافی ہے، اللہ تعالیٰ کی امداد کی کیا ضرورت ہے؟

اسی طرح اگر کسی انسان کا مقصد اللہ کے ولی کی دعا، یا اس کے ہاتھوں، پورا ہو جائے تو یہ اللہ تعالیٰ کی امداد ہے، لیکن ولی کے واسطے سے، اور اگر ولی کے ”قم باذن اللہ“ کہنے سے کوئی مردہ زندہ ہو جائے یا کوئی گستاخ، سراپا عناد، ولی کے قہر و غضب کا نشانہ بن کر ہلاک ہو جائے، تو حقیقتاً زندہ کرنے والا اور مارنے والا اللہ تعالیٰ ہی ہے، ولی تو اس کی زندگی یا موت کا سبب بنا ہے اور سبب کی طرف نسبت مجازِ عقلی ہے، جو قرآن پاک میں بکثرت واقع ہے۔

اس بحث کے ابتدا میں گزر چکا ہے کہ بندہ اپنے افعالِ اختیارِ یہ کا، کاسب ہے، اور کسب یہ ہے کہ بندہ اپنے ارادے اور قدرت کو فعل کی طرف پھیر دیتا ہے، اس کے بعد وہ فعل اللہ تعالیٰ کے

پیدا کرنے سے موجود ہوتا ہے، اسی لیے درحقیقت التجا، استعانت اور استمداد اللہ تعالیٰ ہی سے ہوتی ہے، اگرچہ بظاہر اس کی مخلوق اور بندوں سے ہو، یہ وہ گہرا راز ہے، جس تک ناقص عقل والوں کی رسائی نہیں ہوتی۔

سراج الہند شاہ عبدالعزیز محدث دہلوی اپنی تفسیر میں فرماتے ہیں، ان کی فارسی عبارت کا خلاصہ یہ ہے: اللہ تعالیٰ کی مخلوق سے اس طرح مدد طلب کرنا کہ اسے اللہ تعالیٰ کی امداد کا مظہر سمجھا جائے، حرام ہے، اور اگر توجہ محض اللہ تعالیٰ کی امداد کی طرف ہو، نظام اسباب اور اللہ تعالیٰ کی حکمت پر نظر کرتے ہوئے اس غیر کو اللہ تعالیٰ کی امداد کا مظہر قرار دیا جائے اور اس سے ظاہر کے اعتبار سے مدد طلب کی جائے، تو راہ عرفان سے بعید نہیں ہے، اور شریعت میں جائز ہے، مخلوق سے ایسی استعانت انبیا اور اولیاء کی ہے، اور حقیقت میں یہ استعانت اللہ تعالیٰ سے ہے، نہ کہ اس کے غیر سے۔ (تفسیر عزیزی، ج: ۱، ص: ۸)

یہ ایک کھلی حقیقت ہے کہ اگر کوئی پاکستانی اپنے حقوق اور مقاصد کے حاصل کرنے کے لیے ہندوستان کے وزیر اعظم سے مدد طلب کرے تو وہ سزا کے لائق ہے، اور اسے ملک کا غدار قرار دیا جائے گا، لیکن اگر کسی صوبے کے وزیر اعلیٰ یا گورنر سے مدد طلب کرے، تو یہ حکومت پاکستان ہی کی طرف رجوع ہوگا، کوئی سچا پاکستانی اس بات کو پسند نہیں کرے گا کہ اپنے مقاصد کی تکمیل کے لیے پاکستان کے دشمنوں کی طرف رجوع کرے، پس اللہ واحد تھا رہی اس بات کو پسند نہیں فرمائے گا کہ اس کا کوئی بندہ شیطانوں یا بتوں سے مدد طلب کرے؛ کیوں کہ یہ اللہ تعالیٰ کے دشمن ہیں، لیکن اگر کوئی شخص اس کے انبیا اور اولیاء سے مدد طلب کرتا ہے، تو اللہ تعالیٰ اس پر ناراض نہیں ہوگا؛ کیوں کہ وہ شخص درحقیقت اللہ تعالیٰ ہی سے مدد طلب کرتا ہے۔

نبی اکرم ﷺ کا عجز اور تصرف و اختیار

نبی اکرم ﷺ کے معجزات حد شمار سے باہر ہیں، علمائے اسلام نے آپ کے معجزات کے بیان کے لیے کثیر کتابیں لکھی ہیں، ان میں سے بعض تو کئی کئی جلدوں میں ہیں، ان معجزات کا احاطہ کرنا بہت مشکل ہے، ہم چند معجزات کا ذکر کرتے ہیں۔



## چار وزیر

امام ابو نعیم ”حلیۃ الاولیاء“ میں اور امام طبرانی حضرت ابن عباس - رضی اللہ تعالیٰ عنہما - سے روایت کرتے ہیں کہ نبی اکرم ﷺ نے فرمایا: بے شک اللہ تعالیٰ نے ہمیں چار وزیروں سے تقویت عطا فرمائی ہے، آسمان والوں میں سے دو جبرائیل و میکائیل ہیں۔ اور زمین والوں میں سے دو ابوبکر و عمر ہیں۔ (الصواعق المحرقة، ص: ۷۸)

وزرا تو بادشاہ کے ہوتے ہیں، تو یہ حدیث اس بات کی دلیل ہے کہ اللہ تعالیٰ نے نبی اکرم ﷺ کو آسمانوں اور زمینوں کا بادشاہ بنا دیا ہے؛ کیوں نہ ہو، جب کہ آپ ﷺ اللہ تعالیٰ کے خلیفہ اعظم ہیں۔

امام بیہقی حضرت عبد اللہ بن سلام سے روایت کرتے ہیں: اللہ تعالیٰ کی مخلوق میں سے اس کے نزدیک سب سے زیادہ معزز ابوالقاسم ﷺ ہیں۔ (الخصائص الکبریٰ، ج: ۲، ص: ۱۹۸)

امام حاکم نیشاپوری نے فرمایا: یہ حدیث صحیح ہے۔ (المستدرک، ج: ۴، ص: ۵۶۸)

## چابیاں عطا کی گئیں

حضرت ابو ہریرہ - رضی اللہ تعالیٰ عنہ - سے روایت ہے کہ رسول اللہ ﷺ نے فرمایا: ہمیں جوامع الکلم (جن کے الفاظ مختصر لیکن معانی بہت وسیع) کے ساتھ بھیجا گیا ہے، ہمیں رعب کے ساتھ مدد دی گئی ہے، ہم مخواب تھے کہ زمین کی چابیاں لا کر ہمارے ہاتھ میں دے دی گئیں۔ (مسلم شریف، ج: ۱، ص: ۱۹۹)

حضرت عقبہ بن - عامر رضی اللہ تعالیٰ عنہ - سے روایت ہے کہ رسول اللہ ﷺ نے برسر منبر ارشاد فرمایا: بے شک ہمیں زمین کے خزانوں کی چابیاں دے دی گئی ہیں۔ (متفق علیہ، مشکاة المصابیح، ص: ۵۴۷)

امام ترمذی اور امام دارمی حضرت انس - رضی اللہ تعالیٰ عنہ - سے روایت کرتے ہیں کہ رسول اللہ ﷺ نے فرمایا: قیامت کے دن عزت و کرامت اور چابیاں ہمارے ہاتھ میں ہوں گی اور اس دن لواء الحمد (حمد کا جھنڈا) ہمارے ہاتھ میں ہوگا۔ (ایضاً، ص: ۵۱۴)

رسول اللہ ﷺ کو تین دعائیں عطا کی گئیں، جو یقیناً قبول ہوں گی، آپ ﷺ فرماتے ہیں: میں نے عرض کیا! اے اللہ! میری امت کو بخش دے، اے اللہ! میری امت کو بخش دے اور تیسری دعا ہم نے اس دن کے لیے محفوظ کر لی ہیں جس دن تمام مخلوق یہاں تک کہ ابراہیم - علیہ السلام - ہماری طرف رجوع کریں گے۔ (مسلم شریف، ج: ۱، ص: ۲۷۳)

حدیث شریف میں ہے: ”اللہ کی قسم! ہم کسی کو عطا نہیں کرتے اور ہم کسی کو انکار نہیں کرتے، ہم تو صرف تقسیم کرنے والے ہیں، ہم اس جگہ مال رکھتے ہیں، جہاں ہمیں حکم دیا گیا ہے۔“ اس حدیث کی شرح میں ابن قیم لکھتے ہیں:

پس آپ ان خزانوں میں خالص امر کے تحت تصرف کرتے ہیں، اس خالص عبد کی طرح جس کا وظیفہ اپنے آقا کے احکام کو نافذ کرنا ہے۔ (طریق البحر تین، ص: ۱۷)

ایک حدیث شریف میں ہے کہ ہمیں زمین کے خزانوں کی چابیاں دی گئیں، اس حدیث کی شرح میں علامہ مناوی فرماتے ہیں:

یا تمام جہان کے خزانے مراد ہیں، لوگ جتنی مقدار کے مستحق ہیں، انہیں عطا فرماتے ہیں، پس جہاں میں جو کچھ ظاہر ہوتا ہے اسے اللہ تعالیٰ کے اذن سے وہ عطا فرماتے ہیں جن کے ہاتھ میں چابی ہے، جس طرح علم غیب کلی کی چابیاں اللہ تعالیٰ کے ساتھ مخصوص ہیں، انہیں وہی جانتا ہے، اس نے اپنے حبیب ﷺ کو خاص طور پر عطیات کے خزانوں کی چابیاں عطا فرمائی ہیں؛ لہذا ان میں سے جو چیز بھی ملتی ہے، آپ ہی کے ہاتھ ملتی ہے۔ (فیض القدر شرح جامع صغیر، ج: ۱، ص: ۵۶۴)

یہ بھی فرماتے ہیں:

اللہ تعالیٰ نے نبی اکرم ﷺ کو اختیار دیا کہ نبی عبد بنیں، یا بادشاہ نبی بنیں، آپ نے پہلے مرتبے کو اختیار کیا اور زمین کے خزانوں میں تصرف کو ترک فرمایا، اس کے عوض آپ کو آسمان کے خزانوں میں تصرف عطا کیا گیا، غروب کے بعد سورج لوٹا دیا گیا، چاند دو ٹکڑے کیا گیا، شیطانوں کو شہاب مارے گئے، آسمانوں کے دروازے کھل گئے، بارش عطا کی گئی اور روک دی گئی، ہوائیں چلائی گئیں، اور روک دی گئیں، بادل نے سایہ کیا، اور دیگر خوارق ظاہر ہوئے۔ (ایضاً، ج: ۱، ص: ۱۴۸)

امام ابو نعیم حضرت عبادہ بن صامت - رضی اللہ تعالیٰ عنہ - سے روایت کرتے ہیں کہ

ہمارے پاس رسول اللہ ﷺ تشریف لائے اور فرمایا:

ہمارے پاس جبرائیل امین تشریف لائے، انھوں نے ہمیں خوش خبری دی کہ اللہ تعالیٰ نے ہمیں فرشتوں سے امداد دی، ہمیں فتح و نصرت عطا فرمائی، ہمارے آگے رعب رکھ دیا، اور ہمیں سلطنت اور حکومت عطا فرمائی۔ (الخصائص الکبریٰ، ج ۲: ص: ۱۹۴)

نبی اکرم ﷺ کے مقام شریف کے یہی لائق ہے؛ کیوں کہ آپ دنیا اور آخرت میں تمام مخلوق کے بجاو ماویٰ ہیں، حدیث شریف میں ہے کہ ہم قیامت کے دن تمام لوگوں کے سید (سردار) ہیں، اس کی شرح میں امام نووی۔ رحمہ اللہ تعالیٰ۔ فرماتے ہیں:

قاضی عیاض فرماتے ہیں: سید اسے کہا جاتا ہے جو اپنی قوم پر فائق (بلند و بالا) ہو، جس کی طرف مشکلات میں رجوع کیا جائے، نبی اکرم ﷺ دنیا و آخرت میں تمام انسانوں کے سید (بجاو ماویٰ) ہیں، قیامت کے دن کی تخصیص اس لیے کی گئی ہے کہ اس دن آپ کے علاوہ کسی کی سرداری نہیں ہوگی اور سب آپ کو تسلیم کریں گے۔ (شرح مسلم، ج ۱: ص: ۱۱۱)

مطلب یہ ہے کہ دنیا میں تو اگرچہ منکرین نے نبی اکرم ﷺ کی سیادت کا انکار کیا ہے، لیکن قیامت کے دن انکار نہیں کر سکیں گے، اس دن آپ ہی سب کے مرجع اور ماویٰ ہوں گے۔ امام احمد رضا بریلوی فرماتے ہیں:۔

آج لے ان کی پناہ، آج مدد مانگ ان سے کل نہ مانیں گے قیامت میں اگر مان گیا قصیدہ بردہ میں ہے:۔

نبینا الأمر الناهی فلاحد ابرفی قول لامنه ولانعم

• ہمارے نبی ﷺ امر (حکم دینے والے) بھی ہیں اور ناهی (منع کرنے والے) بھی پس کوئی شخص ”ہاں“ یا ”نہیں“ کہنے میں آپ سے زیادہ سچا نہیں ہے۔

علامہ شہاب الدین خفاجی اس کی شرح میں کہتے ہیں:

اس شعر کا معنی یہ ہے کہ (مخلوق میں) آپ کے سوا کوئی حاکم نہیں ہے، تو آپ ہی حاکم ہیں، آپ پر (مخلوق میں سے) کوئی حاکم نہیں ہے، پس جب آپ کسی معاملے میں ”ہاں“ یا ”نہیں“ فرمادیں، اور آپ جو بھی فرمائیں گے وہ درست اور اللہ کی رضا کے موافق ہی ہوگا، اس وقت آپ کی

مخالفت کوئی مانع ہی کر سکتا ہے، حالاں کہ آپ کے سوا کوئی حاکم نہیں ہے، جو آپ کے حکم کو روک سکے، اور آپ کے حکم کو رد کر سکے، لہذا آپ جو فرماتے ہیں اس میں سب سے زیادہ سچے ہیں۔ (نسیم الریاض، ج ۲: ص: ۳۵)

محدث جلیل علامہ احمد بن حجر کی فرماتے ہیں:

نبی اکرم ﷺ اللہ تعالیٰ کے وہ خلیفہ ہیں کہ اس نے اپنے کرم کے خزانے اور نعمتوں کے دسترخوان آپ کے ہاتھ میں دے دیے ہیں، اور آپ کے ارادے کے ماتحت بنا دیے ہیں، آپ ان میں سے جسے چاہیں، عطا فرمائیں اور جسے چاہیں، منع فرمادیں۔ (الجبہ المُنظَّم، ص: ۴۲)

شارح بخاری علامہ قسطلانی فرماتے ہیں:

آپ، راز کا خزانہ اور حکم کے نافذ کرنے کا مرکز ہیں؛ لہذا جو حکم نافذ ہوگا آپ ہی سے ہوگا اور جو بھلائی بھی منتقل ہوگی آپ ہی کے ذریعے ہوگی۔ (مواہب لدنیہ، ج ۱: ص: ۳۴)

امام علامہ زرقانی مالکی فرماتے ہیں:

جب آپ کسی امر کا ارادہ فرمائیں، تو اس کے خلاف نہیں ہوگا، کائنات میں اس امر کو روکنے والا کوئی نہیں۔ (شرح مواہب لدنیہ، ج ۱: ص: ۳۵)

یہ بھی فرماتے ہیں: مسلم شریف میں نبی اکرم ﷺ کے اسمائے مبارکہ میں سے ایک نام ”شانی“ بھی ہے، یعنی آپ بیماری، تکلیف اور امت پر نازل ہونے والی ہر مصیبت کو دور کرنے والے ہیں۔ (ایضاً، ج ۳: ص: ۱۵۲)

غالباً اسی حدیث شریف کے پیش نظر درود تاج میں کہا گیا ہے: ”دافع البلاء و الوباء والقحط والمرض والالم“۔

ان احادیث اور اقوالِ ائمہ سے اہل ایمان موحدین کی آنکھیں ٹھٹھری ہوتی ہیں، اور حضور سید المرسلین ﷺ کے محب مسلمانوں کے دل، راحت کی خنکی محسوس کرتے ہیں، بعض لوگ شانِ مصطفیٰ ﷺ کی رفعت سے متعلق ان تصریحات سے چپیں بہ چپیں ہوتے ہیں، اور انھیں عقیدہ توحید اور اسلام کے منافی قرار دیتے ہیں، ایسی فکر سے اللہ تعالیٰ کی پناہ!

یہ ہیں ان کے امام مولوی محمد اسماعیل دہلوی، جو کائنات میں اللہ تعالیٰ کے خلیفہ اعظم کے

اختیار اور آپ کی قدرت کی سرے سے نفی کرتے ہوئے کہتے ہیں: جس کا نام محمد یا علی ہے وہ کسی چیز کا مختار نہیں۔ (تقویۃ الایمان، ص: ۷۷)

ان کا خیال ہے کہ وہ پرچمِ توحید بلند کر رہے ہیں، انھیں خبر نہیں کہ رسالت کی تنقیص کرنے سے پرچمِ توحید قائم ہی نہیں رہتا۔

آئیے! آپ کو سرکارِ دو عالم ﷺ کے اختیار کی وسعت دکھائیں، اگر آپ سنی خفی ہیں، تو امام علامہ ملا علی قاری اور شیخِ محقق کی تصریحات ملاحظہ فرمائیں! اور اگر آپ غیر مقلد ہیں تو اہل حدیث کے سردار نواب صدیق حسن بھوپالی کی عبارت پڑھیں!

حضرت ربیعہ - رضی اللہ تعالیٰ عنہ - کی حدیث میں ہے کہ رسول اللہ ﷺ نے انھیں فرمایا: سَلِّ (مانگو) اس کی شرح میں ملا علی قاری فرماتے ہیں:

یعنی ہم سے کوئی سی حاجت طلب کرو؛ کیوں کہ یہی سخیوں کی شان ہے، نبی اکرم ﷺ سے زیادہ سخی کوئی نہیں ہے، نبی اکرم ﷺ نے انھیں بغیر کسی قید کے مطلقاً مانگنے کا حکم دیا، اس سے معلوم ہوتا ہے کہ اللہ تعالیٰ نے آپ کو قدرت عطا فرمائی ہے کہ آپ اللہ تعالیٰ کے خزانوں میں سے جو چاہیں عطا فرمائیں، اسی لیے ہمارے ائمہ نے نبی اکرم ﷺ کی خصوصیات میں سے ایک خصوصیت یہ شمار کی ہے کہ آپ جسے چاہیں جس چیز کے ساتھ چاہیں مخصوص فرمادیں، جیسے آپ نے تہا حضرت خزیمہ بن ثابت کی گواہی، دو گواہوں کے برابر قردی، اسے امام بخاری نے روایت کیا ہے، اور آپ نے ام عطیہ کو خاص طور پر آل فلاں کے بارے میں نوحہ کرنے کی اجازت عطا فرمائی، اسے امام مسلم نے روایت کیا ہے۔

امام نووی فرماتے ہیں کہ شارع - علیہ السلام - کے لیے جائز ہے کہ آپ عموم میں سے جو چاہیں خاص فرمادیں، جیسے ابو بردہ بن نیار کو اجازت دے دی کہ وہ چھ ماہ کے بکری کے بچے کی قربانی کر سکتے ہیں۔

ابنِ سبع و غیرہ نے آپ کی یہ خصوصیت بیان کی ہے کہ اللہ تعالیٰ نے جنت کی زمین آپ کو عطا فرمادی ہے، آپ اس میں سے جتنی چاہیں اور جسے چاہیں عطا فرمادیں۔

(مرقاۃ المفاتیح، ج: ۲، ص: ۳۲۳)

نواب صدیق حسن بھوپالی لکھتے ہیں:

نبی اکرم ﷺ نے جو حضرت ربیعہ کو فرمایا: سَلِّ (مانگو) تو اس کا مطلب یہ ہے کہ دنیا اور آخرت کی جو بھلائی چاہو، مانگ لو! نبی اکرم ﷺ نے جو مطلقاً فرمایا کہ مانگو! اور کسی خاص مطلوب کی قید نہیں لگائی، تو اس سے معلوم ہوتا ہے کہ تمام معاملہ نبی اکرم ﷺ کے دستِ ہمت و کرامت میں ہے، جو چاہیں اور جسے چاہیں اپنے رب کی اجازت سے عطا فرمائیں۔

فان من جودك الدنيا و ضررتها و من علومك علم اللوح والقلم

• دنیا اور آخرت آپ کی سخاوت کا ایک حصہ ہے، اور لوح و قلم کا علم آپ کے علوم کا بعض ہے۔

اگر خیریت دنیا و عقبی آرزو داری بدرگاہش بیا و ہرچہ می خواہی تمنا کن

• اگر تم دنیا اور آخرت کی خیریت کی آرزو رکھتے ہو تو آپ کی بارگاہ میں آؤ اور جو چاہو آرزو کرو۔ (مسک الختام، ج: ۱، ص: ۲۷۶)

یہ یعنی وہی عبارت ہے جو شیخِ محقق شاہ عبدالحق محدث دہلوی - رحمہ اللہ تعالیٰ - نے ”اشعۃ اللمعات شرح مشکاۃ“ میں بیان کی ہے۔ (اشعۃ اللمعات، ج: ۱، ص: ۳۹۶)

## باطن میں تصرف

نبی اکرم ﷺ کے تصرف کی روشن ترین مثال وہ ہے جو امام مسلم نے حضرت ابی بن کعب - رضی اللہ تعالیٰ عنہ - سے روایت کی ہے، وہ فرماتے ہیں:

میں مسجد میں تھا، ایک شخص مسجد میں داخل ہو کر نماز پڑھنے لگا، اس نے ایسی قراءت کی جو میرے لیے اجنبی تھی، پھر ایک دوسرا شخص داخل ہوا، اس نے پہلے شخص کی بنسبت مختلف قراءت کی، جب میں نے نماز پوری کر لی، تو ہم سب رسول اللہ ﷺ کی بارگاہ میں حاضر ہوئے، میں نے عرض کیا: اس شخص نے جو قراءت کی وہ مجھے اجنبی محسوس ہوئی، پھر دوسرا شخص آیا، اس نے پہلے سے مختلف قراءت کی، رسول اللہ ﷺ نے ان دونوں کو حکم دیا، انھوں نے قراءت کی، آپ نے ان دونوں کے حال کی تحسین فرمائی، میرے دل میں ایسا انکار پیدا ہوا جو دور جاہلیت میں بھی کبھی پیدا نہ ہوا تھا، رسول اللہ ﷺ نے جب مجھ پر طاری ہونے والی کیفیت ملاحظہ فرمائی تو آپ ﷺ نے میرے

سینے پر دستِ اقدس رکھ دیا، میں پسینے میں نہا گیا، اور میری حالت یہ ہو گئی کہ گویا میں اللہ تعالیٰ کو دیکھ رہا ہوں۔ (صحیح مسلم، ج: ۱، ص: ۲۷۳)

ایک دوسری روایت ملاحظہ کیجیے! ابن ہشام روایت کرتے ہیں:

فضالہ بن عمیر لیش نے، فتح مکہ کے سال ہیٹھ اللہ شریف کا طواف کرتے ہوئے نبی اکرم صلی اللہ علیہ وسلم کو شہید کرنے کا ارادہ کیا (وہ نومسلم تھے اور ابھی باطن کا مکمل تزکیہ نہیں ہوا تھا) جب رسول اللہ صلی اللہ علیہ وسلم ان کے قریب ہوئے تو آپ نے فرمایا: کیا تم فضالہ ہو؟ عرض کیا: جی ہاں! فضالہ ہوں، یا رسول اللہ! آپ نے فرمایا: تم دل میں کیا سوچ رہے تھے؟ عرض کیا: کچھ نہیں، میں تو اللہ تعالیٰ کا ذکر کر رہا تھا، نبی اکرم صلی اللہ علیہ وسلم نے مسکراتے ہوئے فرمایا: اللہ تعالیٰ سے مغفرت کی دعا کرو، پھر اپنا دستِ اقدس ان کے سینے پر رکھ دیا، تو ان کا دل پرسکون ہو گیا، حضرت فضالہ کہا کرتے تھے: اللہ کی قسم! میرے سینے سے دست مبارک اٹھانے سے پہلے یہ حالت ہو گئی کہ اللہ تعالیٰ کی تمام مخلوق سے کوئی چیز مجھے آپ سے زیادہ محبوب نہ تھی۔ (السیرۃ النبویہ مع الروض الانف، ج: ۲، ص: ۲۷۶۔ و فقہ السیرت، ص: ۲۶۳)

ایسی بہت سی مثالیں ہیں جو تھوڑی سی تلاش سے جمع کی جاسکتی ہیں۔

## کلمہ کن سے تصرف

یہ نبی اکرم صلی اللہ علیہ وسلم کے معجزات میں سے ایک معجزہ ہے کہ آپ نے کسی شخص کو فرمایا کہ تو اس طرح ہو جا! تو وہ اسی طرح ہو گیا۔

امام حاکم نے یہ حدیث روایت کی اور اسے صحیح قرار دیا، امام بیہقی اور امام طبرانی حضرت عبد الرحمن بن ابوبکر صدیق سے روایت کرتے ہیں کہ حکم بن ابوالعاص، حضور نبی اکرم صلی اللہ علیہ وسلم کے پاس بیٹھا کرتا تھا، جب آپ گفتگو فرماتے تو وہ نقل اتارا کرتا تھا، حضور نبی اکرم صلی اللہ علیہ وسلم نے فرمایا: اسی طرح ہو جا! تو اس کا چہرہ مرنے تک اسی طرح بگڑا رہا۔ (الخصائص الکبری، ج: ۲، ص: ۷۹)

امام بیہقی، حضرت ابن عمر رضی اللہ تعالیٰ عنہما سے روایت کرتے ہیں کہ ایک دن نبی اکرم صلی اللہ علیہ وسلم نے خطبہ ارشاد فرمایا: ایک شخص آپ کے پیچھے بیٹھا ہوا منہ بگاڑ کر نقلیں اتار رہا تھا،

نبی اکرم صلی اللہ علیہ وسلم نے فرمایا تو اسی طرح ہو جا! (تو وہ بے ہوش ہو کر گر پڑا) اس کے گھر والے اسے اٹھا کر لے گئے، دو ماہ اس کی یہی حالت رہی، جب بھی اسے افاقہ ہو تو اس کا چہرہ اسی حالت میں تھا جس حالت میں وہ رسول صلی اللہ علیہ وسلم کی نقلیں اتارتا تھا۔ (ایضاً)

امام علامہ شعرانی فرماتے ہیں کہ نبی اکرم صلی اللہ علیہ وسلم نے صحابہ کرام کے سامنے غزوہ تبوک میں کلمہ کن استعمال فرمایا، ایک تو جواز کے بیان کرنے کے لیے، دوسری وجہ یہ تھی کہ آپ کو معجزات کے ظاہر کرنے کی اجازت تھی، یہ مسئلہ اسی قبیل سے ہے، نبی اکرم صلی اللہ علیہ وسلم نے فرمایا: تو ابوذر ہو جا! تو وہ ابوذر ہو گئے، کھجور کی شاخ کو فرمایا: تو تلوار ہو جا! تو وہ تلوار بن گئی۔

(الیواقیت والجوہر، ج: ۱، ص: ۱۷۷)

سیدنا شیخ عبدالقادر جیلانی۔ قدس سرہ۔ فرماتے ہیں:

پھر تجھ پر تکوین وارد ہوگی، تو یہ صریح اور بے غبار اذن سے ہوگی، راہ نمایاں سورج کی طرح ظاہر ہوں گی، اور اللہ تعالیٰ کے کلام سے ہوگی، جو ہر لذیذ سے زیادہ لذیذ ہے، اور ایسے سچے لہام سے ہوگی جو تلبیس سے خالی، نفس کے خیالات فاسدہ اور شیطان لعین کے وسوسوں سے پاک ہوگا۔ اللہ تعالیٰ نے اپنی بعض کتابوں میں فرمایا: اے ابن آدم! میں اللہ ہوں، میرے سوا کوئی معبود نہیں، میں کسی چیز کو کہتا ہوں کہ ہو جا تو وہ پیدا ہو جاتی ہے، تو میری اطاعت کر، میں تجھے یہ مرتبہ عطا کروں گا کہ تو کسی چیز کو کہے گا کہ ہو جا تو وہ پیدا ہو جائے گی، اللہ تعالیٰ نے یہ مرتبہ اپنے بہت سے انبیاء، اولیا اور خاص انسانوں کو عطا فرمایا ہے۔ (فتوح الغیب علی ہامش القلائد، مقالہ: ۱۶، ص: ۳۱)

علامہ سید محمود الوسی فرماتے ہیں:

شیخ اکبر۔ قدس سرہ۔ نے فرمایا کہ آصف بن برخیا نے تخت بلقیس میں تصرف کیا، اسے اس کی جگہ سے معدوم کیا، اور اس طرح حضرت سلیمان۔ علیہ السلام۔ کے پاس اسے موجود کیا کہ کسی کو اس کا احساس نہ ہو سکا، سوائے اس کے جو ہر آن میں حاصل ہونے والی جدید تخلیق کو جانتا تھا، اس کے وجود کا بعینہ وہی زمانہ تھا، جو اس کے عدم کا زمانہ تھا، اور ان میں سے ہر ایک، ایک آن میں تھا، آصف کا قول اور فعل زمانے کے اعتبار سے ایک ہی تھا، اس لیے کہ کامل کا قول اللہ تعالیٰ کے کن کے منزلے میں ہے۔

## قیامت کے دن نبی اکرم صلی اللہ علیہ وسلم کا تصرف

رسول اللہ صلی اللہ علیہ وسلم نے فرمایا:

سنو! ہم اللہ تعالیٰ کے حبیب ہیں اور یہ بات بطور فخر نہیں کہتے۔ اس حدیث کو امام ترمذی اور دارمی نے روایت کیا ہے۔ (مشکاۃ المصابیح، ص: ۵۱۳)

نبی اکرم صلی اللہ علیہ وسلم کی محبوبیت کا مظاہرہ یہ تھا کہ اللہ تعالیٰ نے حضرت جبرائیل علیہ السلام سے فرمایا: ہمارے حبیب کے پاس جاؤ اور انہیں کہو: ہم آپ کو آپ کی امت کے بارے میں راضی کر دیں گے اور آپ کو غمگین نہیں کریں گے۔ (صحیح مسلم، ج: ۱، ص: ۱۱۳)

ام المؤمنین حضرت عائشہ صدیقہ رضی اللہ تعالیٰ عنہا فرماتی ہیں: اللہ کی قسم! میں یہی دیکھتی ہوں کہ اللہ تعالیٰ آپ کی خواہش کو جلد پورا فرمادیتا ہے۔ (ایضاً، ج: ۱، ص: ۴۳)

مسلم شریف میں حضرت انس بن مالک رضی اللہ تعالیٰ عنہ کی روایت کردہ طویل حدیث ہے، جس کا خلاصہ یہ ہے کہ لوگ قیامت کے دن حضرت آدم، حضرت ابراہیم، حضرت موسیٰ اور حضرت عیسیٰ علیہم الصلوٰۃ والسلام کی خدمت میں حاضر ہو کر عرض کریں گے کہ اللہ تعالیٰ کی بارگاہ میں ہماری سفارش فرمائیں، سب یہی فرمائیں گے کہ یہ سفارش ہمارا کام نہیں ہے، آخر میں تمام لوگ سیدنا و مولانا محمد مصطفیٰ صلی اللہ علیہ وسلم کی خدمت میں حاضر ہوں گے، نبی اکرم صلی اللہ علیہ وسلم فرماتے ہیں کہ ہم فرمائیں گے: ہم اس شفاعت کے لیے ہیں، یہ شفاعت کبریٰ ہے جو ہمارے آقا و مولانا صلی اللہ علیہ وسلم کے ساتھ مخصوص ہے۔ (ایضاً، ج: ۱، ص: ۱۱۰)

حضرت ابو ہریرہ رضی اللہ تعالیٰ عنہ سے روایت ہے کہ نبی اکرم صلی اللہ علیہ وسلم نے فرمایا: ہم روانہ ہو کر عرش مجید کے نیچے آئیں گے، اور اپنے رب کریم کی بارگاہ میں سجدہ ریز ہو جائیں گے، پھر اللہ تعالیٰ ہم پر اپنی وہ حمدیں اور عمدہ ثنا کھول دے گا اور اہلہا فرمائے گا، جو ہم سے پہلے کسی پر منکشف نہیں فرمائی، پھر فرمائے گا: اپنا سر اٹھائیے، اے حبیب! آپ مانگیے! آپ کو دیا جائے گا، آپ شفاعت کیجیے! آپ کی شفاعت قبول کی جائے گی، ہم سر اٹھائیں گے اور عرض کریں گے: اے میرے رب میری امت کو بخش دے، میری امت کو بخش دے، تو کہا جائے گا: اے

حبیب! اپنی امت کے ان لوگوں کو جن پر حساب نہیں ہے، جنت کے دائیں دروازے سے جنت میں داخل کریں، آپ کے امتی دوسرے دروازوں میں دوسرے لوگوں کے شریک ہیں۔

(صحیح مسلم، ج: ۱، ص: ۱۱۱)

نبی اکرم صلی اللہ علیہ وسلم نے فرمایا: ہم نے اپنی دعا اپنی امت کی شفاعت کے لیے محفوظ کر رکھی ہے، ان شاء اللہ تعالیٰ یہ دعا ہماری امت کے ان لوگوں کو حاصل ہوگی، جو اللہ تعالیٰ کے ساتھ کسی شے کو شریک نہیں ٹھہراتے۔ (ایضاً، ج: ۱، ص: ۱۱۳)

نبی اکرم صلی اللہ علیہ وسلم نے یہ بھی فرمایا کہ قیامت کے دن ہم جنت کے دروازے پر آئیں گے اور دروازہ کھولنے کا حکم دیں گے، خازن جنت کہے گا: آپ کون ہیں؟ ہم کہیں گے: محمد (صلی اللہ علیہ وسلم) تو وہ کہے گا: مجھے آپ ہی کے لیے دروازہ کھولنے کا حکم دیا گیا ہے، اور میں آپ سے پہلے کسی کے لیے دروازہ نہیں کھولوں گا۔ (ایضاً، ج: ۱، ص: ۱۱۲)

ایک روایت میں ہے: پھر ہم شفاعت کریں گے، تو اللہ تعالیٰ ہمارے لیے حد مقرر فرمادے گا، ہم انہیں آگ سے نکال کر جنت میں داخل کریں گے۔ (ایضاً، ج: ۱، ص: ۱۰۹)

یہ اللہ تعالیٰ کے محبوب صلی اللہ علیہ وسلم کے تصرفات کی ایک جھلک ہے، قیامت کے دن آپ کی سیادت اس طرح ظاہر ہوگی کہ کسی کے لیے آپ کی قدرت اور تصرف، اللہ تعالیٰ کی بارگاہ میں آپ کے مقام و مرتبے کے انکار کی جرات نہیں رہے گی، یہ سب اللہ تعالیٰ کی عطا، اس کے اذن اور اختیار دینے سے ہوگا، اللہ تعالیٰ نے تمام انبیاء کرام کو خرق عادت بہت سے تصرفات عطا فرمائے ہیں۔

## انبیاء کرام علیہم السلام کی قدرت اور تصرف

اللہ تعالیٰ کا فرمان ہے: "أُولَئِكَ الَّذِينَ أَنْتِنَاهُمُ الْكِتَابَ وَالْحِكْمَ وَالنُّبُوَّةَ" یہ وہ لوگ ہیں جنہیں ہم نے کتاب، حکمت اور نبوت دی۔ اس کی تفسیر میں امام فخر الدین رازی فرماتے ہیں:

یاد رہے کہ مخلوق کے احکام کی تین قسمیں ہیں (دو قسمیں بیان کرنے کے بعد فرمایا) تیسری قسم انبیاء کرام ہیں، جنہیں اللہ تعالیٰ نے ایسے علوم و معارف عطا فرمائے ہیں جن کی بنا پر وہ

مخلوق کے باطنوں اور روحوں میں تصرف کرتے ہیں، نیز انھیں وہ قدرت اور اختیار عطا فرمایا، جس کی بنا پر وہ مخلوق کے ظواہر میں تصرف کرتے ہیں، چوں کہ وہ ان دونوں صفتوں کے جامع ہیں، اس لیے وہ حاکم علی الاطلاق ہیں (یعنی ظاہر و باطن میں تصرف کرتے ہیں)

(تفسیر کبیر، ج: ۱۳، ص: ۶۸-۶۷)

امام، محدث، علامہ ابن حجر کی فرماتے ہیں کہ پھر میں نے دیکھا کہ ابن عربی نے وہی تصریح کی ہے جو ہم نے بیان کیا ہے کہ نبی اکرم صلی اللہ علیہ وسلم کی ذات اقدس کی زیارت روح اور جسم کے ساتھ ناممکن نہیں ہے؛ کیوں کہ نبی اکرم صلی اللہ علیہ وسلم اور دیگر انبیاء کرام زندہ ہیں، رحلت کے بعد ان کی روحوں ان کی طرف لوٹا دی گئی ہیں، اور انھیں (قبروں سے نکلنے اور عالم بالا و اسفل میں تصرف کرنے کی اجازت دی گئی ہے اور اس بات سے کوئی مانع نہیں ہے کہ بہت سے لوگ ایک ہی وقت میں آپ کی زیارت کریں؛ کیوں کہ آپ سورج کی طرح ہیں۔ (سورج کو بیک وقت بہت سے لوگ دیکھتے ہیں) (فتاویٰ حدیثیہ، ص: ۵۶۱-۲ و الحاوی للفتاویٰ، ج: ۲، ص: ۲۶۳)

انور شاہ کشمیری دیوبندی کہتے ہیں:

”قوله ففقا عينه“ (حضرت موسیٰ علیہ السلام۔ نے حضرت عزرائیل کی آنکھ پھوڑ دی) ان کی صرف آنکھ نکل گئی تھی؛ کیوں کہ وہ ملک الموت تھے، ورنہ آپ کے غضب کے تھپڑ سے ساتوں آسمان پارہ پارہ ہو جاتے۔ (فیض الباری، ج: ۲، ص: ۶۷۷)

کرامات کے بارے میں مذاہب

علامہ سعد الدین تفتازانی فرماتے ہیں:

”جمہور مسلمانوں کے نزدیک اولیا کی کرامت جائز ہے، اکثر معتزلہ اس کا انکار کرتے ہیں، استاد ابواسحاق کامیٹان بھی ان کے مذہب کے قریب ہے، اسی طرح امام الحرمین نے فرمایا:

کرامات کو جائز قرار دینے والوں کے کئی مذاہب ہیں (۱) کرامت، ولی کے قصد و اختیار سے نہیں ہو سکتی (۲) کرامت، دعویٰ کے مقتضا کے مطابق نہیں ہو سکتی، یہاں تک کہ اگر ولی ولایت کا دعویٰ کرے اور خرق عادت امور (کرامات) کا عقیدہ رکھے تو جائز نہیں، اور کرامت واقع بھی

نہیں ہوگی، بلکہ بعض اوقات مرتبہ ولایت ہی ساقط ہو جاتا ہے۔ (۳) کرامت، نبی کے معجزے کی جنس سے نہیں ہو سکتی، جیسے دریا کا پھٹ جانا، عصا کا سانپ بن جانا اور مردوں کو زندہ کرنا۔ ان علمائے کہا ہے کہ اس اعتبار سے کرامت معجزات سے جدا ہوتی ہے۔

امام الحرمین نے فرمایا کہ یہ سب مذاہب ناپسندیدہ ہیں، ہمارے نزدیک پسندیدہ مذہب یہ ہے کہ کرامات کے میدان میں تمام خوارق عادت جائز ہیں، معجزات سے کرامات کا فرق یہ ہے کہ وہ نبوت کے دعویٰ سے خالی ہوتی ہیں، یہاں تک کہ اگر ولی نبوت کا دعویٰ کرے، تو وہ اللہ تعالیٰ کا دشمن ہو جائے گا اور کرامت کا نہیں بلکہ لعنت اور اہانت کا مستحق ہوگا۔

(شرح مقاصد، ج: ۲، ص: ۲۰۳)

علامہ تفتازانی نے یہ بھی فرمایا:

ہاں! کبھی بعض معجزات کے بارے میں نص قطعی وارد ہو جاتی ہے کہ کوئی شخص اس کی مثل نہیں لاسکتا، جیسے کہ قرآن پاک، لیکن یہ اس بات کے منافی نہیں ہے کہ نبی ہر معجزہ ولی کی کرامت بن سکتا ہے۔ (ایضاً)

اولیاء سابقین کی کرامات

علامہ سعد الدین تفتازانی فرماتے ہیں:

کرامت کے واقع ہونے پر ہمارے پاس دو قسم کی دلیلیں ہیں، پہلی دلیل حضرت عیسیٰ علیہ السلام۔ کی ولادت کے وقت حضرت مریم کا واقعہ، اور یہ کہ جب حضرت زکریا علیہ السلام۔ ان کے پاس عبادت گاہ میں جاتے تو ان کے پاس رزق پاتے، انھوں نے فرمایا: ”قال یا مریم انی لک هذا“ اے مریم! یہ تمہارے لیے کہاں سے ہے؟ حضرت مریم نے کہا: ”هو من عند اللہ“ اللہ تعالیٰ کی طرف سے ہے، اسی طرح اصحاب کھف کا واقعہ اور ان کا غار میں کئی سال کھانے پینے کے بغیر ٹھہرنا اور آصف بن برخیا کا واقعہ اور ان کا تخت بلقیس کو آنکھ چھپکنے سے پہلے لانا ہے۔ یہ ساری باتیں نص سے ثابت ہیں۔ (ایضاً، ج: ۲، ص: ۲۰۴-۲۰۳)

## کراماتِ صحابہ رضی اللہ تعالیٰ عنہم

صحابہ کرام کی کرامات بہت ہیں، ان کی سب سے بڑی کرامت یہ ہے کہ انھیں ایمان کے ساتھ حضور سید عالم صلی اللہ علیہ وسلم کی صحبت میسر ہوئی، انھوں نے ہر ممکن طریقے سے دین متین کی خدمت اور اشاعت کی اور سید المرسلین صلی اللہ علیہ وسلم کے نقش قدم پر چلے، آئندہ سطور میں ان کی چند کرامات بیان کی جاتی ہیں۔

امام علامہ جلال الملک والدین سیوطی فرماتے ہیں:

کرامات کے ثابت کرنے کی دلیل وہ آثار ہیں، جو صحابہ کرام، تابعین اور ان کے بعد والے اولیا سے منقول ہیں۔

صحابہ کرام میں سے امام ابو بکر صدیق رضی اللہ تعالیٰ عنہ۔ ہیں، انھوں نے حضرت عائشہ رضی اللہ تعالیٰ عنہا کو فرمایا کہ (تمہارے علاوہ) میرے وارث تمہارے دو بھائی اور دو بہنیں ہیں، ام المؤمنین نے عرض کیا: میرے دو بھائی تو محمد اور عبد الرحمن ہیں، دو بہنیں کون سی ہیں؟ میری تو ایک ہی بہن اسما ہیں، فرمایا: دوسری بنت خارجہ (حضرت صدیق اکبر کی اہلیہ) کے پیٹ میں ہے، میرے دل میں القا کیا گیا ہے کہ وہ لڑکی ہے، تو ام کلثوم پیدا ہوئیں۔

صحابہ میں سے عمر بن خطاب رضی اللہ تعالیٰ عنہ۔ ہیں، انھوں نے خطبہ دیتے ہوئے فرمایا: یا ساریۃ الجبل، الجبل، اے ساریہ! پہاڑ کی طرف توجہ دو، پہاڑ کی طرف توجہ دو!، اللہ تعالیٰ نے نہاوند میں ان کا کلام حضرت ساریہ کو سنا دیا۔ ان کا ایک واقعہ یہ ہے کہ انھوں نے مصر کے دریائے نیل کے نام مکتوب ارسال کیا، تو وہ بند ہو جانے کے بعد جاری ہو گیا۔

صحابہ میں سے حضرت عثمان غنی رضی اللہ تعالیٰ عنہ۔ ہیں، عبد اللہ بن سلام فرماتے ہیں کہ حضرت عثمان غنی رضی اللہ تعالیٰ عنہ۔ کا محاصرہ کیا ہوا تھا، میں انھیں سلام کرنے کے لیے حاضر ہوا، تو انھوں نے فرمایا: بھائی! خوش آمدید، میں نے اس کھڑکی میں رسول اللہ کی زیارت کی، آپ صلی اللہ علیہ وسلم نے فرمایا کہ عثمان! ان لوگوں نے تمہارا محاصرہ کیا ہوا ہے؟ میں نے عرض کیا: جی ہاں! فرمایا: انھوں نے تمہیں پیاس سے دوچار کر دیا ہے؟ عرض کیا: جی ہاں! آپ نے ڈول لٹکا یا جس میں پانی تھا،

میں نے سیر ہو کر پانی پیا، یہاں تک کہ میں نے اس کی ٹھنڈک اپنے سینے اور کندھوں کے درمیان محسوس کی، پھر فرمایا: اگر چاہو تو تمہیں امداد دی جائے اور اگر چاہو تو ہمارے پاس افطار کرو، میں نے آپ کے پاس افطار کرنے کو پسند کیا، تو اسی دن آپ کو شہید کر دیا گیا۔

(الحیاتی لفظناوی، ج: ۲، ص: ۲۶۲)

علامہ سعد الدین تفتازانی فرماتے ہیں:

کرامت کے واقع ہونے کی دوسری دلیل صحابہ کرام، تابعین اور بعد کے اولیا کی کرامات ہیں، جن کا (قدر مشترک) معنی تو اتر ہے، اگرچہ تفصیلات خبر واحد کے ساتھ مروی ہیں، مثلاً حضرت عمر فاروق رضی اللہ تعالیٰ عنہ۔ نے منبر پر تشریف فرما ہوتے ہوئے، نہاوند میں اپنا لشکر ملاحظہ فرمایا، یہاں تک کہ دو دفعہ ارشاد فرمایا: اے ساریہ! پہاڑ کی طرف توجہ دو، حضرت ساریہ نے ان کا کلام سنا، اسی طرح حضرت خالد بن ولید رضی اللہ تعالیٰ عنہ۔ نے زہر پی لیا، اور زہر نے انھیں کوئی نقصان نہیں پہنچایا، حضرت علی مرتضیٰ رضی اللہ تعالیٰ عنہ۔ کی کرامات تو ان گنت ہیں۔

مختصر یہ کہ کرامات اولیا کا ظہور انبیاء کرام کے معجزات کے ظہور کے قریب ہے، خواہش نفس کے بندے اہل بدعت، اگر کرامات کا انکار کرتے ہیں، تو کوئی عجیب بات نہیں ہے؛ کیوں کہ انھوں نے اپنی ذوات سے کبھی کرامت کا صدور نہیں دیکھا، اور نہ ہی اپنے پیشواؤں سے کرامت کا صادر ہونا سنا، جن کے بارے میں ان کا گمان ہے کہ وہ کسی مرتبے پر فائز ہیں، اگرچہ یہ لوگ عبادتوں کے ادا کرنے اور گناہوں سے اجتناب کرنے میں کوشاں رہتے ہیں، یہ لوگ، اصحاب کرامت اولیاء اللہ پر اعتراض کرتے ہیں، ان کی کھال ادھیڑتے ہیں، اور ان کے گوشت کھاتے (غیبت کرتے) ہیں، انھیں جاہل صوفیا کا نام دیتے ہیں اور انھیں بدعتیوں کی صف میں شمار کرتے ہیں۔

(شرح مقاصد، ج: ۲، ص: ۲۰۴)

حضرات گرامی! آپ اللہ تعالیٰ کے ولیوں پر ہرگز اعتراض نہ کریں؛ کیوں کہ یہ زہر قاتل ہے، اس سے اللہ تعالیٰ کی پناہ!

علامہ ابن عابدین شامی فرماتے ہیں:

مشائخ عارفین اور وارثان نبی اکرم صلی اللہ علیہ وسلم ائمہ کا فرمان ہے: اولیاء کرام کے منکر کی

پہلی سزا یہ ہے کہ ان کی برکت سے محروم کیا جاتا ہے، یہ بھی فرمایا: اس بات کا خوف ہے کہ اس کا خاتمہ برا ہو۔ برے خاتمے سے ہم اللہ تعالیٰ کی پناہ مانگتے ہیں۔ (رسائل ابن عابدین، ج: ۲، ص: ۳۱۷) امام ابو سعید عبد الملک بن ابوعثمان، حضرات شیخین کریمین۔ رضی اللہ تعالیٰ عنہما۔ کی کرامت بیان کرتے ہوئے فرماتے ہیں:

ہمیں یہ روایت ابن عباس۔ رضی اللہ تعالیٰ عنہما۔ سے پہنچی ہے کہ رسول اللہ ﷺ نے فرمایا کہ جب قیامت کا دن ہوگا اور اللہ تعالیٰ اولین و آخرین کو جمع فرمائے گا تو نور کے دو منبر لائے جائیں گے، ایک عرش مجید کی دائیں جانب اور دوسرا بائیں جانب رکھا جائے گا، اور اس پر دو شخص کھڑے ہوں گے۔ عرش کی دائیں جانب والا اعلان کرے گا: اے مخلوق کے گروہ! جو مجھے پہچانتا ہے وہ تو پہچانتا ہے، اور جو مجھے نہیں پہچانتا وہ جان لے کہ میں جنت کا خازن، رضوان ہوں، بے شک اللہ تعالیٰ نے مجھے حکم دیا ہے کہ میں جنت کی چابیاں ابو بکر اور عمر (رضی اللہ تعالیٰ عنہما) کے سپرد کر دوں؛ تاکہ وہ اپنے مجین کو جنت میں داخل کریں، خبردار! سن لو۔ پھر عرش کی بائیں جانب والا پکارے گا: اے گروہ مخلوقات! جس نے مجھے پہچان لیا اس نے پہچان لیا، اور جو مجھے نہیں پہچانتا وہ جان لے کہ میں جہنم کا داروغہ، مالک ہوں، بے شک اللہ تعالیٰ نے مجھے حکم دیا ہے کہ میں دوزخ کی چابیاں محمد مصطفیٰ ﷺ کے سپرد کر دوں، اور حضور ﷺ نے مجھے حکم دیا ہے کہ میں یہ چابیاں ابو بکر و عمر (رضی اللہ تعالیٰ عنہما) کے سپرد کر دوں، سنو! تم گواہ ہو جاؤ۔ (شرف النبی، ص: ۲۹۷-۲۹۶) یہ وہ امام ابو سعید نیشاپوری ہیں، جن سے امام، حافظ، حاکم ابو عبد اللہ نیشاپوری اور ابو محمد حسن بن محمد خلّال، ابو القاسم ازہری اور ابو القاسم تنوخی وغیر ہم روایت کرتے ہیں۔

(پیش گفتار، شرف النبی، ص: ۱۵)

خاتم المحققین علامہ ابن عابدین شامی، امام ابو سعید کی اس کتاب کے حوالے سے فرماتے ہیں: ابو سعید ”شرف النبوة“، میں عبد العزیز سے اپنی سند کے ساتھ روایت کرتے ہیں کہ نبی اکرم ﷺ نے فرمایا: ہم اور ہمارے اہل بیت دنیا میں جنتی درخت اور اس کی شاخیں ہیں، جس نے انھیں تھام لیا اس نے اللہ تعالیٰ کی بارگاہ کا راستہ حاصل کر لیا۔

(رسائل ابن عابدین، ج: ۱، ص: ۴)

امام ابو سعید، اپنی سیرت میں، دیلمی اور ان کے صاحب زادے حضرات عمران بن حصین۔ رضی اللہ تعالیٰ عنہ۔ سے روایت کرتے ہیں کہ رسول اللہ ﷺ سے مروی ہے کہ میں نے اپنے رب سے درخواست کی کہ میرے اہل بیت میں سے کسی کو آگ میں داخل نہ فرمائے، تو اللہ تعالیٰ نے میری درخواست قبول فرمائی۔ (ایضاً، ص: ۵)

کیا صحابہ کرام کی کرامت کے منکر کے لیے ممکن ہے کہ زور زبان سے امام ابو سعید عبد الملک کی روایت کو موضوع قرار دے، جیسے احسان الہی ظہیر نے کیا ہے؟ (البریلویہ، ص: ۷۰) واللہ! ایسا نہیں کیا جاسکتا، یہ رسول اللہ ﷺ کی احادیث کے بارے میں قبیح جرات ہے، اور انکا حدیث کا دروازہ کھولنے کے مترادف ہے، ان پر لازم تھا کہ حدیث کے ماہرین اور مستند ائمہ سے اس کا موضوع ہونا، نقل کرتے۔ علامہ ابن حجر مکی۔ رحمہ اللہ تعالیٰ۔ فرماتے ہیں:

امام دارقطنی روایت کرتے ہیں کہ حضرت علی مرتضیٰ۔ رضی اللہ تعالیٰ عنہ۔ نے ان چھ (بلکہ پانچ) حضرات صحابہ سے کو فرمایا جنہیں حضرت عمر فاروق۔ رضی اللہ تعالیٰ عنہ۔ نے مجلس شوریٰ کے طور پر مقرر فرمایا تھا، انھوں نے اپنی طویل گفتگو میں فرمایا کہ میں آپ کو اللہ تعالیٰ کا واسطہ دے کر پوچھتا ہوں کہ آپ حضرات میں کوئی ایسا ہے؟ جسے میرے علاوہ رسول اللہ ﷺ نے فرمایا ہو: اے علی! تم قیامت کے دن جنت اور نار کے تقسیم کرنے والے ہو، ان سب حضرات نے کہا: اللہ اکبر! نہیں۔ اور اس کے ہم معنی وہ روایت ہے جسے عشرہ نے حضرت علی۔ رضی اللہ تعالیٰ عنہ۔ سے بیان کیا کہ نبی اکرم ﷺ نے حضرت علی مرتضیٰ کو فرمایا کہ تم جنت اور نار کے تقسیم کرنے والے ہو، قیامت کے دن دوزخ کہے گی یہ میرے لیے اور یہ آپ کے لیے ہے، ابن سماک روایت کرتے ہیں کہ حضرت ابو بکر صدیق۔ رضی اللہ تعالیٰ عنہ۔ نے حضرت علی مرتضیٰ۔ رضی اللہ تعالیٰ عنہ۔ کو بتایا کہ میں نے رسول اللہ ﷺ کو فرماتے ہوئے سنا کہ پل صراط سے وہی گزرے گا جسے علی مرتضیٰ (اجازت نامہ) لکھ کر دیں گے۔ (الصواعق المحرقة، ص: ۱۲۶)

امام علامہ قاضی عیاض۔ رحمہ اللہ تعالیٰ۔ فرماتے ہیں:

احادیث صحیحہ کے راویوں اور ائمہ نے وہ کچھ روایت کیا ہے جو نبی اکرم ﷺ نے صحابہ



کرام کو بتایا، آپ نے ان سے وعدہ کیا کہ ہم اپنے دشمنوں پر غالب آئیں گے۔ اور یہ بھی بتایا کہ اس امت کا بد بخت ترین آدمی علی مرتضیٰ کو شہید کرے گا، جو اس جگہ سے اس جگہ تک یعنی سر مبارک سے لے کر داڑھی مبارک تک خون سے رنگ دے گا، اور یہ علی مرتضیٰ آگ کے قسیم ہیں، اپنے دوستوں کو جنت میں اور دشمنوں کو جہنم میں داخل کریں گے۔ (الشفاء، ج: ۱، ص: ۲۲۳)

علامہ شہاب الدین خفاجی۔ رحمہ اللہ تعالیٰ۔ فرماتے ہیں:

ابن اثیر نے نہایہ میں کہا ہے کہ حضرت علی مرتضیٰ۔ رضی اللہ تعالیٰ عنہ۔ نے فرمایا کہ میں آگ کا قسیم (مقابل) ہوں، یعنی لوگ دو گروہ میں ہوں گے، ایک گروہ میرے ساتھ ہوگا وہ ہدایت پر ہوگا، دوسرا گروہ میرے مخالف ہوگا، وہ گم راہ ہوگا، آدھے میرے ساتھ جنت میں ہوں گے، آدھے میرے مخالف آگ میں ہوں گے (انتہا) میں کہتا ہوں کہ ابن اثیر ثقہ ہیں، اور جو کچھ حضرت علی مرتضیٰ۔ رضی اللہ تعالیٰ عنہ۔ نے بیان کیا ہے، وہ اپنی رائے سے نہیں کہا جاسکتا، لہذا یہ مرفوع کے حکم میں ہے؛ کیوں کہ اس میں اجتہاد کی مجال نہیں ہے۔ (نسیم الریاض، ج: ۳، ص: ۱۶۳)

امام احمد رضا قادری بریلوی۔ رحمہ اللہ تعالیٰ۔ فرماتے ہیں:

شاذان فضلی نے حضرت علی مرتضیٰ۔ رضی اللہ تعالیٰ عنہ۔ کا یہ قول ”جزء رد الشمس“ میں روایت کیا۔ (الامن والعلی، ص: ۵۹)

جو شخص یہ کہے کہ یہ روایت موضوع ہے، اس کا قول، دلیل اور مستند ائمہ سے نقل کے بغیر، اس لائق نہیں کہ اس کی طرف توجہ کی جائے۔

سراج الہند حضرت شاہ عبدالعزیز محدث دہلوی۔ رحمہ اللہ تعالیٰ۔ فرماتے ہیں:

تمام امت مسلمہ، سیدنا علی مرتضیٰ اور ان کی طیب و طاہر اولاد کو پیروں اور مرشدوں کی طرح مانتی ہے اور امورِ تکوینیہ کو ان سے متعلق مانتی ہے، فاتحہ، صدقات اور نذریں ان کے نام سے رائج اور معمول ہیں، جیسا یہ معاملہ اللہ تعالیٰ کے اولیا کے لیے جاری ہے۔ (تحفہ اثنا عشریہ، ص: ۲۱۴)

**امت مسلمہ کے اولیا کی کرامات**

اس سے پہلے آصف بن برخیا کی کرامت کا ذکر ہو چکا ہے، وہ مملکہ بلقیس کا تخت ملکہ سبا

سے پلک جھپکنے میں لے آئے، جس کا تذکرہ اللہ تعالیٰ نے فرمایا: ”قَالَ الَّذِي عِنْدَهُ عِلْمٌ مِّنَ الْكِتَابِ اَنَا اَتِيَنَّكَ بِهِ قَبْلَ اَنْ يَّسْتَدَّ اِلَيْكَ طَرْفُكَ“ (نمل: ۴۰) جس کے پاس کتاب کا علم تھا، اس نے کہا: میں آپ کے پاس تخت بلقیس آپ کی پلک جھپکنے سے پہلے لے آؤں گا۔ وہ حضرت سلیمان۔ علیہ السلام۔ کی امت کے ولی تھے، آپ کا سیدنا و مولانا محمد مصطفیٰ

صلی اللہ علیہ وسلم کی امت کے اولیا کے بارے میں کیا گمان ہے؟

اللہ تعالیٰ نے اس امت کو مخاطب کرتے ہوئے فرمایا:

”كُنْتُمْ خَيْرَ اُمَّةٍ اُخْرِجَتْ لِلنَّاسِ“ (ال عمران: ۱۱۰)

تم بہترین امت ہو جسے تمام انسانوں کے لیے پیش کیا گیا۔

ملت اسلامیہ کے اولیا کے کرامات کی کرامات کتنی شمار سے باہر ہیں، خصوصاً غوث صمدانی

حضرت شیخ سید عبدالقادر جیلانی کی کرامات بکثرت ہیں۔

ابوالحسن علی ندوی لکھتے ہیں:

سیدنا عبدالقادر جیلانی۔ رضی اللہ تعالیٰ عنہ۔ کی کرامات کی کثرت پر مؤرخین متفق ہیں، شیخ

الاسلام عز الدین بن عبدالسلام اور امام ابن تیمیہ کہتے ہیں کہ شیخ کی کرامات حد تو اترو کو پہنچی ہوئی ہیں۔

(تاریخ دعوت و عزیمت، ج: ۱، ص: ۲۵۸)

امام ربانی مجدد الف ثانی۔ رحمہ اللہ تعالیٰ۔ فرماتے ہیں:

جب معاملہ شیخ عبدالقادر جیلانی۔ قدس سرہ۔ تک پہنچا تو یہ منصب (قطبیت) آپ کے

سپر کر دیا گیا، اور یہ بات سمجھ میں آتی ہے کہ قطاب اور نجبا تک فیوض و برکات، قرب ولایت کے

راستے میں، آپ کے واسطے سے پہنچتے ہیں؛ کیوں کہ یہ مرکزیت کسی دوسرے کو حاصل نہیں ہوئی؛

اسی لیے آپ نے فرمایا:۔

افلت شمس الاولین و شمسنا ابداء علی افق العلی لا تغرب

• اگلوں کے سورج ڈوب گئے اور ہمارا سورج ہمیشہ بلندی کے افق پر رہے گا اور کبھی

غروب نہیں ہوگا۔

شمس سے مراد ہدایت و ارشاد کے فیض کا سورج ہے اور ڈوبنے سے مراد فیض مذکور کا

معلوم ہونا ہے، وہ معاملہ جو پہلے حضرات سے متعلق تھا آپ کے جلوہ گر ہونے پر آپ سے متعلق ہو گیا، اور آپ، رشد و ہدایت تک پہنچنے کا واسطہ بن گئے، جیسا کہ آپ سے پہلے متقدمین واسطہ تھے، نیز جب تک فیض کا واسطہ ہونے کا معاملہ جاری رہے گا، وہ آپ ہی کے وسیلے اور واسطے سے ہوگا؛ اس لیے یہ فرمان صحیح ہے کہ اگلوں کے سورج ڈوب گئے اور ہمارا سورج نصف النہار پر رہے گا۔ (مکتوبات امام ربانی فارسی، ج: ۲، ص: ۵۸۵، مکتوب: ۱۲۳)

یہ بھی فرماتے ہیں:

بندہ اس مقام میں حضرت شیخ کے قائم مقام ہے، اور حضرت شیخ کے نائب ہونے کی حیثیت سے ان کے ساتھ معاملہ وابستہ ہے، جیسے کہا گیا ہے کہ چاند سورج کے نور سے مستفاد ہے۔ (ایضاً)

### ایک اعتراض

بعض منکرین سیدنا غوث اعظم رضی اللہ تعالیٰ عنہ کے قصیدہ غوثیہ کے بعض اشعار پر اعتراض کرتے ہیں، اور کہتے ہیں کہ درج ذیل اشعار ان کی طرف غلط منسوب کر دیے گئے ہیں۔ ان اشعار کا ترجمہ درج ذیل ہے:

• اور اللہ تعالیٰ نے مجھے تمام اقطاب پر حکمراں بنایا ہے، اور میرا حکم ہر حال میں نافذ ہے۔

• میرے مرید! کسی نلتہ چلیں سے نہ ڈر؛ کیوں کہ میں جنگ کے وقت، پختہ عزم والا اور دشمن کو قتل کرنے والا ہوں۔

• زمین و آسمان میں میرے ڈنکے بجائے گئے ہیں، اور سعادت کے نقیب میرے لیے ظاہر ہوئے ہیں۔

• اللہ تعالیٰ کے شہر، میرا ملک اور میرے حکم کے ماتحت ہیں، اور میرے اوقات میرے دل کے لیے صاف اور شفاف ہیں۔

• میں نے اللہ تعالیٰ کے تمام شہروں کو اس طرح دیکھا جیسے میری ہتھیلی پر رانی کا دانہ ہو۔

• میں جیلان کا رہنے والا ہوں، میرا لقب محی الدین ہے اور میرے جھنڈے پہاڑوں کی چوٹیوں پر لہرا رہے ہیں۔ (البریلویہ، ص: ۷۲)

### جواب

یہ قصیدہ مبارکہ مشرق و مغرب میں بغیر کسی انکار کے مشہور ہے، مصر میں ”بیتہ الاسرار“ کے حاشیے پر چھپا ہوا ہے، پاکستان، ہندوستان اور ایران میں بار بار چھپ چکا ہے، جلیل القدر علما کی ایک جماعت نے اس کی شروحات لکھی ہیں۔

شاہ ولی اللہ محدث دہلوی لکھتے ہیں:

اسی لیے حضرت غوث اعظم نے ایسے کلمات لکھے ہیں، جن سے فخر اور عظمت کا اظہار ہوتا ہے، اور ان سے جہاں کو مسخر کرنے کا عمل ظاہر ہوا۔ (ہمععات، فارسی، ص: ۸۴-۸۳)

شاہ عبدالعزیز محدث دہلوی، حضرت شیخ زروق کے تذکرے میں لکھتے ہیں:

قصیدہ غوثیہ کے انداز پر ان کا بھی ایک قصیدہ ہے۔ (بستان المحدثین، ص ۳۲۲)

قصیدہ غوثیہ کے اشعار کی تکذیب کسی دوسرے کی طرف نہیں، بلکہ سیدنا غوث اعظم رضی اللہ تعالیٰ عنہ کی طرف راجع ہے، اور یہ ناقابل معافی جسارت ہے، سیدنا غوث اعظم رضی اللہ تعالیٰ عنہ نے تصریح کی ہے کہ انھیں یہ تمام فضائل اللہ تعالیٰ کے اذن اور اس کی قدرت سے حاصل ہوئے ہیں، تو شرک کا شائبہ کہاں رہا؟

شاہ ولی اللہ محدث دہلوی فرماتے ہیں اور یہ ان کی فارسی عبارت کا ترجمہ ہے:

امت مسلمہ کے اولیائے کرام میں سے راہ جذب کو مکمل کرنے کے بعد جس ہستی نے نسبت اویسیہ کی طرف قوی اور مضبوط طریقے سے رجوع کیا ہے وہ حضرت شیخ سید عبدالقادر جیلانی ہیں؛ اسی لیے اولیائے کرام فرماتے ہیں کہ وہ اپنی قبر انور میں زندوں کی طرح تصرف فرماتے ہیں۔

(ہمععات، فارسی، ص: ۶۱)

یہ بھی انھی کا ارشاد ہے:

مشائخ نقشبندیہ کے عجیب تصرفات ہیں، وہ اپنی توجہ کسی مقصد پر مرکوز کر دیتے ہیں تو وہ

مقصد، ان کی توجہ کے مطابق برآتا ہے، وہ طالب پر اثر انداز ہوتے ہیں، بیمار کی بیماری دور ہو جاتی ہے، گناہ گار کو توبہ کی توفیق مل جاتی ہے، وہ لوگوں کے دلوں میں تصرف کرتے ہیں تو لوگ ان کے گرویدہ ہو جاتے ہیں اور ان کی تعظیم کرتے ہیں، ان کی عقولوں میں تصرف کرتے ہیں، یہاں تک کہ ان کی عقولوں میں عظیم واقعات نقش ہو جاتے ہیں، اللہ تعالیٰ کے زندہ اور اہل قبور اولیا کی نسبت پر آگاہی حاصل ہوتی ہے، لوگوں کے خیالات، دلوں کے خطرات اور آنے والے واقعات ان پر منکشف ہو جاتے ہیں، اور آنے والی مصیبتیں دور ہو جاتی ہیں، اور اسی طرح کے دیگر فوائد حاصل ہوتے ہیں۔ (القول الجلیل، ۱۰۳-۱۰۲)

شاہ صاحب میر سید ابوعلی اکبر آبادی - رحمہ اللہ تعالیٰ - کا تذکرہ کرتے ہوئے فرماتے ہیں:

وہ ایک دن خواجہ غریب نواز شیخ سید معین الدین اجمیری - رحمہ اللہ تعالیٰ - کے مزار پر انوار کی طرف متوجہ تھے، انھوں نے مزار کے اندر سے آواز سنی کہ آپ کے گھر والوں کی طرف سے اتنا نذرانہ آیا ہے اور ان لوگوں نے آپ کے بچے کی عافیت طلب کی ہے اور ایک دوسرے بیٹے کی درخواست کی ہے اور ان کی فرمائش پوری کر دی گئی ہے۔ (انفاس العارفين، ص: ۲۰)

بعض بدعتی کہتے ہیں:

ان لوگوں کے یہ عقائد ہیں، اولیا، صالحین اور انبیاء و مرسلین کے بارے میں، جس طرح نصاریٰ اور یہودیوں کے عقائد، حضرت عیسیٰ، عزیر اور موسیٰ - علیہم السلام - کے بارے میں ہیں، اور جس طرح مشرکین اور پرانے بت پرستوں کا عقیدہ لات، ہبل، عزلی، منات، یغوث، یعوق، نسر وغیرہ اللہ تعالیٰ کے صالح بندوں کے بارے میں ہے، جنھیں انھوں نے اللہ تعالیٰ کا شریک قرار دیا۔ (البریلویہ، ص: ۵۵-۷۴)

دیکھیے! یہ کس طرح بے دھڑک اہل سنت کو سب و شتم کرتے ہیں؟ کون سی گالی ہے، جسے یہ روا نہیں رکھتے؟ کیا غیر مقلدین ایسے ظالمانہ اور مجرمانہ فتوے، شاہ ولی اللہ محدث دہلوی - رحمہ اللہ تعالیٰ - کے بارے میں بھی دیں گے؟ کیوں کہ وہ ”ہمععات“، ”القول الجلیل“ اور ”انفاس العارفين“ میں وہ کچھ کہ گئے ہیں جو ان لوگوں کے نزدیک شرکِ جلی ہے، اگر شاہ صاحب کو مشرک قرار دیا جائے، تو غیر مقلدین سب کے سب مشرک قرار پائیں گے؛ کیوں کہ وہ انھیں اپنا امام اور

مقتدا مانتے ہیں، اور اگر وہ شاہ صاحب کو مشرک قرار نہ دیں اور انھیں مومن موحد تسلیم کریں، تو انھیں بتانا پڑے گا کہ شاہ صاحب اور عام اہل سنت و جماعت میں کیا فرق ہے؟ جب کہ شاہ صاحب بھی وہی کچھ کہتے ہیں جو اہل سنت کہتے ہیں۔

## برکاتِ ابدال

امیر المؤمنین حضرت علی مرتضیٰ - رضی اللہ تعالیٰ عنہ - فرماتے ہیں:

میں نے رسول اللہ ﷺ کو فرماتے ہوئے سنا کہ ابدال شام میں ہوتے ہیں، یہ چالیس مرد ہیں، جب ان میں سے کوئی فوت ہو جاتا ہے تو اللہ تعالیٰ اس کی جگہ کسی دوسرے مرد کو مقرر فرما دیتا ہے، ان کے صدقے میں بارش عطا کی جاتی ہے، دشمنوں پر فتح دی جاتی ہے، اور ان کی بدولت شام والوں سے عذاب دور کیا جاتا ہے، اس حدیث کو امام احمد نے روایت کیا ہے۔

(مشکاۃ المصابیح، ص: ۵۸۳)

حضرت ابن مسعود - رضی اللہ تعالیٰ عنہ - کی روایت میں ہے کہ رسول اللہ ﷺ نے فرمایا:

اللہ تعالیٰ کی مخلوق میں تین سو بندے ہیں، جن کے دل آدم - علیہ السلام - کے دل کے مشابہ ہیں۔۔۔ جب ان تین سو میں سے کوئی فوت ہو جاتا ہے، تو اللہ تعالیٰ عوام میں سے کسی کو اس کی جگہ مقرر فرما دیتا ہے، انھی کی بدولت اللہ تعالیٰ زندگی اور موت عطا فرماتا ہے اور بلائیں دفع فرماتا ہے۔ حضرت عبداللہ بن مسعود - رضی اللہ تعالیٰ عنہ - سے پوچھا گیا کہ اللہ تعالیٰ ان کی بدولت کس طرح زندگی اور موت عطا فرماتا ہے؟ آپ نے فرمایا: وہ اللہ تعالیٰ سے دعا مانگتے ہیں کہ بندوں کی کثرت فرما، اللہ تعالیٰ انھیں کثرت عطا فرماتا ہے، وہ ظالموں اور جاہلوں کے خلاف دعا کرتے ہیں، تو اللہ تعالیٰ انھیں ہلاک فرما دیتا ہے، وہ بارش کی دعا مانگتے ہیں، تو بارش عطا کی جاتی ہے، وہ دعا کرتے ہیں، تو زمین سرسبز ہو جاتی ہے، وہ دعا کرتے ہیں تو ان کے طفیل طرح طرح کی بلائیں دور کی جاتی ہیں، اس حدیث کو ابن عساکر نے روایت کیا ہے۔ (الحاوی للفتاویٰ، ج: ۲، ص: ۲۴۷)

ایک روایت میں ہے کہ ان کے طفیل زمین والوں سے بلائیں دور کی جاتی ہیں، ایک روایت میں ہے کہ ان میں ابدال ہیں، جن کی بدولت تمھیں فتح و نصرت عطا کی جاتی ہے، اور ان کے

طفیل تمھیں رزق دیا جاتا ہے۔

ایک روایت میں ہے کہ ان کے صدقے تمھیں امداد دی جاتی ہے، ان کے طفیل تمھیں رزق دیا جاتا ہے اور ان کے وسیلے سے تمھیں بارش عطا کی جاتی ہے۔


(ایضاً، ج: ۲، ص: ۲۳۸/۲۳۷)

علامہ ابن عابدین شامی، حضرت معاذ بن جبل۔ رضی اللہ تعالیٰ عنہ۔ سے روایت کرتے ہیں کہ رسول اللہ ﷺ نے فرمایا: جس شخص میں تین خصلتیں ہوں، وہ ابدال میں سے ہے، جن کی بدولت دنیا اور اہل دنیا کی بقا ہے ① اللہ تعالیٰ سے راضی ہونا ② اللہ تعالیٰ کی حرام کی ہوئی چیزوں سے باز رہنا ③ اللہ تعالیٰ کے لیے ناراض ہونا۔ (رسائل ابن عابدین ج: ۲، ص: ۲۳۷)

ابن تیمیہ کہتے ہیں:


انبیا اور مومنوں کا اللہ تعالیٰ پر حق ہے؛ اس لیے کہ اللہ تعالیٰ نے ان سے سچا وعدہ فرمایا، نیز اس کے کلماتِ تامہ اور ان پر رحمت کی بدولت، اور وہ حق یہ ہے کہ ان کی امداد فرمائے گا، انھیں بے یار و مددگار نہیں چھوڑے گا، انھیں نعمتیں عطا فرمائے گا، انھیں عذاب نہیں دے گا، اور وہ اس کی بارگاہ میں معزز ہیں، اللہ تعالیٰ ان کی شفاعت اور دعا اس قدر قبول فرماتا ہے جس قدر دوسروں کی دعا قبول نہیں فرماتا۔ (اقتضاء الصراط المستقیم، ص: ۴۱۰)

یہ ہے انبیاء کرام۔ علیہم الصلوٰۃ والسلام۔ اور اولیاء کرام کے بارے میں اہل سنت و جماعت کا عقیدہ، اور انھی میں سے امام احمد رضا قادری افغانی بریلوی بھی ہیں، اس گفتگو کے ابتدا میں بیان کیا جا چکا ہے کہ خلق اور ایجاد اللہ تعالیٰ کے ساتھ خاص ہے، بندے کے لائق صرف کسب ہے اور توجہ کا صرف کرنا، اہل سنت و جماعت انبیا و اولیا سے صرف دعا، توجہ کا صرف کرنا، اور مقصد پورا کرنے کا ارادہ طلب کرتے ہیں، حقیقت میں حاجتوں کا پورا کرنے والا صرف اللہ تعالیٰ ہے، اس کے باوجود اگر کوئی شخص انھیں شرک اکبر کا مرتکب قرار دیتا ہے، تو وہ ایمان و اسلام اور توحید سے بے خبر ہے۔ اللہ تعالیٰ ہمیں ایمان اور صراطِ مستقیم پر قائم و دائم رکھے، آمین۔



بِسْمِ اللّٰهِ الرَّحْمٰنِ الرَّحِیْمِ

## باب نمبر ۳



حدیثِ توسل کا تحقیقی جائزہ

لوگ حضرتِ عمر - رضی اللہ تعالیٰ عنہ - کے زمانے میں قحط میں مبتلا ہو گئے، تو حضرت بلال بن حارث - رضی اللہ تعالیٰ عنہ - نبی اکرم صلی اللہ علیہ وسلم کے روضہ انور پر حاضر ہوئے، اور عرض کیا: یا رسول اللہ صلی اللہ علیہ وسلم! آپ کی امت ہلاک ہوا چاہتی ہے، آپ اس کے لیے بارش کی دعا فرمائیں، اس صحابی کو خواب میں کہا گیا کہ عمر کو جا کر سلام کہو، اور انھیں بتاؤ کہ تمہیں بارش عطا کی جائے گی، اور یہ بھی کہو کہ (امورِ خلافت ادا کرنے میں مزید) بے دار مغزی سے کام لو، انھوں نے حضرت عمر - رضی اللہ تعالیٰ عنہ - کو اطلاع دی، تو آپ رو پڑے، اور عرض کیا: اے میرے رب! جہاں تک مجھ سے ہو سکتا ہے، میں اس میں کوتاہی نہیں کرتا۔“

(مصنّف، ج: ۱۲، ص: ۳۲-۳۱)

اللہ تعالیٰ کے مقبول اور محبوب بندوں سے تو سبب ابتدا سے آج تک امت مسلمہ کا معمول رہا ہے۔ تو سبب کی دو صورتیں ایسی ہیں، جنہیں ابن تیمیہ نے بھی جائز قرار دیا ہے:

- نبی اکرم صلی اللہ علیہ وسلم کی اطاعت و فرماں برداری کو وسیلہ بنانا، یہ ایسا فرض ہے جس کے بغیر ایمان مکمل نہیں ہوتا۔
- نبی اکرم صلی اللہ علیہ وسلم کی حیاتِ طیبہ بظاہرہ میں اور قیامت کے دن آپ کی دعا اور شفاعت کو وسیلہ بنانا۔

ابن تیمیہ کہتے ہیں:

ان دو قسموں کے جائز ہونے پر امت مسلمہ کا اجماع ہے۔

(مجموعۃ الفتاویٰ، ج: ۱، ص: ۲۰۱)

تیسری قسم یہ ہے کہ وصال کے بعد نبی اکرم صلی اللہ علیہ وسلم سے دعا اور شفاعت کی درخواست کی جائے، اس قسم کے جائز یا ناجائز ہونے میں اختلاف تو کیا جاسکتا ہے، لیکن اسے شرک اور اصول توحید کے مخالف قرار دینے کا قطعاً کوئی جواز نہیں ہے؛ کیوں کہ شرک بہ ہر حال شرک ہے، اگر کسی ہستی کو وصال کے بعد اللہ تعالیٰ کا شریک نہیں بنایا جاسکتا، تو اس ہستی کو دنیا یا آخرت میں بھی اللہ تعالیٰ کا شریک نہیں بنایا جاسکتا، کہنا یہ ہے کہ کسی ہستی سے دعا اور شفاعت کی درخواست کرنا اگر وصال کے بعد شرک ہے، تو دنیا کی زندگی میں بھی شرک ہوگا اور آخرت میں بھی شرک ہوگا، دراصل کسی سے دعا اور شفاعت طلب کرنے کا یہ مطلب ہرگز نہیں ہے کہ اسے اللہ تعالیٰ کا شریک بنا دیا گیا ہے؛ کیوں

کہ دعا کرنا بندے ہی کی شان ہے، اللہ تعالیٰ کے شایانِ شان کسی طرح بھی دعا کرنا نہیں ہے۔ ہاں! اس پر غور کیا جاسکتا ہے کہ وصال کے بعد شفاعت اور دعا کی درخواست کرنا جائز ہے یا نہیں؟

جلیل القدر محدث حافظ ابن ابوشیبہ کی ایک روایت ملاحظہ ہو:

”ہمیں ابو معاویہ نے حدیث بیان کی اعمش سے، انھوں نے ابوصالح سے، انھوں نے مالک الدار سے، ابوصالح نے فرمایا کہ مالک الدار، حضرت عمر - رضی اللہ تعالیٰ عنہ - کے خازنِ طعام تھے، انھوں نے فرمایا کہ لوگ حضرت عمر - رضی اللہ تعالیٰ عنہ - کے زمانے میں قحط میں مبتلا ہو گئے، تو ایک شخص (حضرت بلال بن حارث رضی اللہ تعالیٰ عنہ) نبی اکرم ﷺ کے روضہ انور پر حاضر ہوئے، اور عرض کیا: یا رسول اللہ ﷺ! آپ کی امت ہلاک ہوا چاہتی ہے، آپ اس کے لیے بارش کی دعا فرمائیں، اس صحابی کو خواب میں کہا گیا کہ عمر کو جا کر سلام کہو، اور انھیں بتاؤ کہ تمہیں بارش عطا کی جائے گی، اور یہ بھی کہو کہ (امورِ خلافت ادا کرنے میں مزید) بے دار مغزی سے کام لو، اس صحابی نے حضرت عمر - رضی اللہ تعالیٰ عنہ - کو اطلاع دی، تو آپ رو پڑے، اور عرض کیا: اے میرے رب! جہاں تک مجھ سے ہو سکتا ہے، میں اس میں کوتاہی نہیں کرتا۔“

(مصنّف، ج: ۱۲، ص: ۳۲-۳۱)

حافظ ابن حجر عسقلانی فرماتے ہیں کہ سیف بن عمر نے فتوح میں فرمایا کہ خواب دیکھنے والے حضرت بلال بن حارث مزنی - رضی اللہ تعالیٰ عنہ - صحابی ہیں۔ نیز علامہ عسقلانی نے اس سند کو صحیح قرار دیا ہے:

وروی ابن ابی شیبہ باسناد صحیح۔

(فتح الباری، ج: ۲، ص: ۴۱۲)

انھی الفاظ میں علامہ احمد بن محمد قسطلانی نے اس سند کی تصحیح کی ہے۔

(مواہب لدنیہ، ج: ۸، ص: ۷۷)

علامہ زرقانی نے شرح مواہب میں اس تصحیح کو برقرار رکھا۔

(شرح مواہب لدنیہ، ج: ۸، ص: ۷۷)

حافظ ابن کثیر نے بھی اس سند کو صحیح کہا ہے، ان کی سند ملاحظہ ہو:

”وقال الحافظ ابو بکر البیهقی: أخبرنا ابو نصر بن قتادة وأبو بکر الفارسی قالاً: حدثنا ابو عمر بن مطر حدثنا ابرہیم بن علی الذہلی حدثنا یحیی بن یحیی حدثنا ابو معاویة عن ابی صالح عن مالک قال اصاب الناس قحط“

البتان کی روایت میں یہ تصریح ہے: ”فأتاه رسول اللہ ﷺ فی المنام“ کہ رسول اللہ ﷺ خواب میں اس صحابی کے پاس تشریف لائے۔ حافظ ابن کثیر کہتے ہیں: ”وہذا اسناد صحیح“۔

(البدایہ والنہایہ، ج: ۷، ص: ۹۲-۹۱)

علامہ ابن کثیر ایک دوسری سند سے راوی ہیں:

”سیف بن عمر، مبشر بن فضیل سے راوی ہیں، انھوں نے جبیر بن صخر سے، انھوں نے عاصم بن عمر سے روایت کی، عامِ رمادہ (۱۸ھ) میں قبیلہ مزیّیہ کے ایک شخص سے ان کے گھر والوں نے بکری ذبح کرنے کا مطالبہ کیا، انھوں نے فرمایا: بکریوں میں کچھ نہیں ہے، ان کے اصرار پر انھوں نے بکری ذبح کی، تو دیکھا کہ اس کی ہڈیاں سرخ ہیں، تو انھوں نے کہا: یا محمد! رات کو انھوں نے خواب میں دیکھا کہ رسول اللہ ﷺ انھیں فرما رہے ہیں کہ تمہیں زندگی مبارک ہو، تم عمر کے پاس جاؤ اور انھیں میری طرف سے سلام کہو۔“

(ایضاً، ج: ۷، ص: ۹۱)

یہی علامہ، ایک تیسری سند سے راوی ہیں کہ سن سترہ کے آخر اور سن اٹھارہ کے ابتدا میں، مدینہ طیبہ میں سخت قحط واقع ہوا، جس سے بہت سے لوگ ہلاک ہو گئے، یہاں تک کہ حضرت بلال بن حارث مزنی - رضی اللہ تعالیٰ عنہ - حضرت عمر - رضی اللہ تعالیٰ عنہ - کی خدمت میں حاضر ہوئے اور انھیں نبی اکرم ﷺ کا پیغام دیا۔ حضرت عمر - رضی اللہ تعالیٰ عنہ - نے لوگوں کو جمع کر کے دو رکعت نماز پڑھائی، اور اس کے بعد لوگوں سے پوچھا کہ میں تمہیں خدا کا واسطہ دے کر پوچھتا ہوں: تم مجھ سے کوئی ایسا معاملہ دیکھتے ہو کہ اس کا غیر اس سے بہتر ہو؟ حاضرین نے کہا: نہیں، آپ

نے فرمایا: بلال بن حارث اس اس طرح کہتے ہیں، حاضرین نے کہا انھوں نے سچ کہا۔ (ایضاً) ان احادیث مبارکہ سے واضح طور پر ثابت ہوتا ہے کہ ایک صحابی حضرت بلال بن حارث مزنی۔ رضی اللہ تعالیٰ عنہ۔ نے، نبی اکرم صلی اللہ علیہ وسلم کی بارگاہ میں آپ کے وصال مبارک کے بعد فریاد پیش کی، اور بارش کی دعا کی درخواست کی، نبی اکرم صلی اللہ علیہ وسلم نے انھیں خواب میں بشارت دی، اور حضرت عمر۔ رضی اللہ تعالیٰ عنہ۔ کے نام پیغام دیا۔ حضرت عمر نے صحابہ اور تابعین کے مجمع عام میں اس واقعہ کا تذکرہ کیا، حاضرین میں سے کسی نے یہ نہیں کہا کہ یہ تو شرک ہے، بلکہ انھوں نے حضرت بلال بن حارث۔ رضی اللہ تعالیٰ عنہ۔ کی تصدیق کی اور فرمایا: صدق بلال، صحابہ کرام اور تابعین کا یہ وہ اجماع ہے جسے جھٹلایا نہیں جاسکتا، حاضرین نے بالاتفاق نبی اکرم صلی اللہ علیہ وسلم سے آپ کے وصال کے بعد استعانت و استغاثہ اور دعا کی درخواست کو جائز قرار دیا۔

### اس روایت پر پہلا اعتراض

ابوبکر جابر جزائری، واعظ مسجد نبوی جو توسل کو جائز قرار دینے والے علما پر زبانِ طعن دراز کرنے میں احتیاط کی حدوں سے گزر گئے ہیں، کہتے ہیں:

”حضرت بلال بن حارث کی روایت جسے امام بیہقی نے دلائل النبوة میں، امام بخاری نے تاریخ کبیر میں اور حافظ ابن حجر نے فتح الباری میں ذکر کیا ہے، اس نے مجھے واقعی حیران کر دیا۔ (وجاؤ ایر کضون، ص: ۲۳)

پھر باعث حیرت یوں بیان کرتے ہیں:

یہ روایت کیسے صحیح ہو سکتی ہے؟ جب کہ یہ دین کے سب سے بڑے اصل کے مخالف ہے، اور وہ اصل یہ ہے کہ قصد اور طلب کا تعلق صرف اللہ تعالیٰ سے ہونا چاہیے، اور اس روایت میں نبی اکرم صلی اللہ علیہ وسلم سے جب کہ آپ قبر میں ہیں۔ سوال کیا گیا کہ امت کے لیے بارش کی دعا فرمائیں۔ (ایضاً)

### جواب

اللہ اکبر! اگر یہی توحید ہے تو نبی اکرم صلی اللہ علیہ وسلم سے آپ کی حیات میں دعا اور شفاعت کی

درخواست کرنا بھی اصولِ دین کے مخالف ہوگا؛ کیوں کہ بیان مذکور کے مطابق دین کی سب سے بڑی اصل یہ ہے کہ جو مانگنا ہے، اللہ تعالیٰ سے مانگو اور مخلوق سے مانگنا توحید کے منافی ہے، اب اگر کسی ہستی سے وصال کے بعد مانگیں، تو بھی توحید کے منافی اور اگر ان کی زندگی میں مانگیں تو بھی توحید کے منافی، یہ کیسی توحید ہے کہ کسی مخلوق سے وفات کے بعد سوال کیا جائے، تو اس کے تقاضے مجروح ہو جاتے ہیں اور زندگی میں مانگیں تو جائز ہے!!؟

ابن تیمیہ کہتے ہیں:

نبی اکرم صلی اللہ علیہ وسلم کی دعا اور شفاعت کو وسیلہ بنانا، جیسا کہ قیامت کے دن لوگ آپ سے درخواست کریں گے کہ ہمارے لیے شفاعت فرمائیں اور جیسا کہ صحابہ، استنقا وغیرہ میں آپ کی شفاعت کو وسیلہ بناتے تھے۔۔۔ تو یہ تیسری قسم ہے، کہ اللہ تعالیٰ اپنی بارگاہ میں آپ کی عزت و کرامت کے سبب آپ کی دعا اور شفاعت قبول فرماتا ہے؛ لہذا جس کے لیے رسول اللہ صلی اللہ علیہ وسلم شفاعت اور دعا فرمائیں، وہ اس شخص سے مختلف ہے جس کے لیے آپ دعا اور شفاعت نہ فرمائیں۔ (مجموعۃ الفتاویٰ، ج: ۱، ص: ۲۴۸)

یہ امر بھی لائق توجہ ہے کہ بقول جزائری اس حدیث کو امام بخاری، امام بیہقی اور حافظ ابن حجر نے بیان کیا ہے، اور اس سے پہلے گزر چکا ہے کہ اس حدیث کو حافظ ابن ابوشیبہ نے ”مصنف“ میں، سیف بن عمر نے ”فتوح“ میں روایت کیا ہے، اور حافظ ابن کثیر نے ”البدایہ والنہایہ“ میں، حافظ ابن حجر نے ”فتح الباری“ میں علامہ قسطلانی نے ”مواہب لدنیہ“ میں، اس کی سند کو صحیح قرار دیا ہے، علامہ زرقانی نے ”شرح مواہب“ میں اس سند کی تصحیح کو برقرار رکھا ہے۔

اس سے پہلے حافظ ابن کثیر کی ایک روایت بیان کی گئی ہے کہ ایک شخص نے بکری ذبح کی، تو کھال اتارنے پر سرخ ہڈیاں نمودار ہوئیں، یہ حدیث اسی سند کے ساتھ علامہ ابو جعفر محمد بن جریر طبری نے اپنی تاریخ میں بیان کی ہے۔ (تاریخ الامم والملوک، ج: ۴، ص: ۲۲۴)

یہی روایت ابن اثیر نے ”الکامل“ میں بیان کی ہے۔

(الکامل فی التاريخ، ج: ۲، ص: ۵۵۶)

حضرت بلال بن حارث۔ رضی اللہ تعالیٰ عنہ۔ کی حدیث کے چند حوالے مزید ملاحظہ ہوں:

ابن ابوشیثمہ نے یہ حدیث روایت کی جسے علامہ ابن حجر نے ’الاصابہ‘ میں نقل کیا۔ ابن عبدالبر نے ’استیعاب‘ ج: ۲، ص: ۶۴، حرف: عمر میں بیان کیا۔ امام تقی الدین سبکی نے ’شفاء السقام‘ میں ص: ۷۴ پر نقل کیا۔ عالم اسلام کے ان جلیل القدر محدثین کرام کی روایت، تصحیح اور استناد کے باوجود، اگر اس قسم کی تنقیدات کا دروازہ کھول دیا جائے کہ یہ حدیث تو اصول دین ہی کے خلاف ہے، تو کہنے دیجیے کہ دنیا کا اعتقاد صرف ان ائمہ دین ہی سے نہیں، دین سے بھی اٹھ جائے گا۔ ابن تیمیہ کہتے ہیں:

والبخاری من اعرف خلق الله بالحدیث و علله مع فقہہ فیہ  
(مجموعۃ الفتاویٰ، ج: ۱، ص: ۲۵۶)

امام بخاری، حدیث اور اس کی علل کی معرفت میں، مخلوق خدا میں سب سے زیادہ معرفت رکھنے والوں میں سے ہیں، اور حدیث کی ثقاہت بھی رکھتے ہیں۔ یہ کیسے ممکن ہے کہ اتنا جلیل القدر امام اور دیگر ائمہ ایسی حدیث روایت کر جائیں جو اصول دین کے منافی ہو، اور وہ کنایہ اور اشارہ بھی اس کی تضعیف نہ کریں۔

## دوسرا اعتراض

ابوبکر جزائری نے دوسرا اعتراض یہ کیا ہے کہ یہ روایت خواب سے زیادہ کچھ حقیقت نہیں رکھتی، اور خوابوں سے احکام شرعیہ ثابت نہیں کیے جاسکتے، ہاں! انبیاء کی خوابیں دلیل بن سکتی ہیں؛ کہ وہ وحی ہیں۔ (وجاؤ ایر کضون، ص: ۲۴)

## جواب

اس روایت سے استدلال اس بنا پر ہے کہ ایک صحابی بے داری میں نبی اکرم صلی اللہ علیہ وسلم کی بارگاہ میں دعا کی درخواست کرتے ہیں، آپ نے انھیں خواب میں بارش کی بشارت دی، انھوں نے یہ واقعہ حضرت عمر رضی اللہ تعالیٰ عنہ کی خدمت میں بیان کیا، حضرت عمر رضی اللہ تعالیٰ عنہ نے صحابہ اور تابعین کے سامنے اسے بیان کیا۔ اگر حضور اکرم صلی اللہ علیہ وسلم کے وصال کے بعد آپ کی بارگاہ

میں دعا کی درخواست کرنا شرک ہوتا، تو حضرت بلال بن حارث رضی اللہ تعالیٰ عنہ جیسے صحابی اس کا ارتکاب کیوں کرتے؟ پھر حضرت عمر رضی اللہ تعالیٰ عنہ یا صحابہ کرام میں سے کسی نے بھی یہ اعتراض نہیں کیا کہ یہ تو شرک تھا، آپ نے ایسا کیوں کیا؟ گویا صحابہ کرام کا یہ واضح ترین اجماع تھا کہ ان کا عمل نہ شرک تھا اور نہ ہی حرام، بلکہ آج تک مسلم ائمہ دین میں سے کسی نے بھی اسے شرک قرار نہیں دیا، تو اگر آج کوئی شخص صحابی کے اس عمل کو شرک یا حرام قرار دیتا ہے، تو اس کا قول اجماع صحابہ اور ائمہ دین کے مقابل کیا حیثیت رکھتا ہے؟

## تیسرا اعتراض

ابوبکر جزائری کا تیسرا اعتراض اس حدیث کی سند پر جرح ہے، ان کا کہنا ہے کہ اس سند میں آعمش ہیں جو مدلس ہیں، لہذا جب تک سماع کی تصریح نہ کریں، ان کی روایت قابل استدلال نہیں ہے۔ (وجاؤ ایر کضون، ص: ۲۳)

## جواب

ائمہ محدثین سے پوچھیے کہ آعمش کون ہیں؟ وہ جلیل القدر تابعی اور ائمہ فتنہ و حدیث کے استاد ہیں، امام الائمہ امام اعظم ابوحنیفہ اور امیر المؤمنین فی الحدیث حضرت شعبہ کے استاد حدیث ہیں۔ صحیحین بلکہ صحاح ستہ کے راویوں میں سے ہیں۔ امام مسلم اپنی صحیح کے مقدمے میں فرماتے ہیں:

جب تو ان مذکورہ حضرات، عطا، یزید اور لیث کا منصور بن معتمر، سلیمان آعمش اور اسماعیل بن ابوخالد سے حدیث کے ضبط اور استقامت میں موازنہ کرے، تو پہلے تین حضرات کو موخر الذکر حضرات سے الگ پائے گا، یہ ان کے مقام کے قریب بھی نہیں ہیں، علمائے حدیث کے نزدیک یہ حقیقت بلاشک و شبہ ثابت ہے؛ کیوں کہ منصور، آعمش اور اسماعیل کے حافظے کی صحت اور ان کا حدیث کو محفوظ کرنا مشہور و معروف ہے۔

غور کیجیے! اول الذکر، تین حضرات مستورا لعیب ہیں، صادق اور صاحب علم ہیں، اس کے باوجود وہ امام مسلم کے نزدیک موخر الذکر حضرات کے مقام کو نہیں پہنچتے، جن میں امام آعمش بھی ہیں،



اس سے اندازہ کیجیے کہ امام مسلم کے نزدیک امام اعمش کا مقام کیا ہے؟

ابن ابوحاتم، امام اعمش کے بارے میں فرماتے ہیں:

ان سے سفیان ثوری اور شعبہ نے روایت کی ہے، یحییٰ بن معین سے مروی ہے کہ سلیمان اعمش، ثقہ ہیں، جریر جب اعمش سے روایت کرتے تو کہتے کہ یہ دیباچہ (قیمتی روایت) ہے اور وہ اہل کوفہ کے استاد ہیں، عبدالرحمن کہتے ہیں کہ میں نے ابوزرعہ کو کہتے ہوئے سنا کہ سلیمان اعمش، امام ہیں۔ (کتاب الجرح والتعديل ج: ۴، ص: ۱۴۷-۱۴۶)

امام احمد رضا بریلوی فرماتے ہیں:

یہ امام اعمش، امام اجل، ثقہ، مثبت، حجت، حافظ، کبیر القدر، جلیل الفخر، اجلہ ائمہ تابعین و رجال صحاح ستہ سے ہیں، جن کی وثاقت، عدالت، جلالت، آفتاب نیم روز سے روشن تر ہے، ان کا اسم مبارک سلیمان ہے۔۔۔ اسی تقریب میں تھا: ”سلیمان بن مهران الاعمش ثقہ، حافظ، عارف، بالقراءۃ ورع“۔

(فتاویٰ رضویہ ج: ۲، ص: ۹)

رہا یہ مسئلہ کہ وہ مدلس ہیں تو دیکھنا یہ ہے کہ تدلیس کیا ہے؟ کیا مدلس کی روایت مقبول ہی نہیں ہوتی؟ شارح مسلم امام نووی فرماتے ہیں کہ تدلیس کی ایک قسم یہ ہے کہ راوی اپنے کسی معاصر سے وہ حدیث روایت کرے جو اس سے سنی نہیں ہے، اور انداز ایسا ہو کہ سننے والے کو گمان ہو کہ اس سے حدیث سنی ہے، مثلاً کہے: قال فلان، فلاں نے اس طرح کہا یا: عن فلان، فلاں سے روایت ہے، بعض علما نے کہا کہ ایسے شخص کی روایت مقبول نہیں ہے، اگرچہ سماع کی تصریح بھی کر دے۔

امام نووی فرماتے ہیں:

صحیح وہ ہے جو جمہور محدثین نے فرمایا کہ اگر مدلس ایسے لفظ سے روایت کرے جو احتمال رکھتا ہو، اور سماع کی تصریح نہ کرے، تو وہ مرسل ہے اور جس میں سماع کی تصریح کر دے، مثلاً کہے سَمِعْتُ، حَدَّثَنَا یا أَخْبَرَ لَوْ غَيْرَهُ تو وہ حدیث صحیح اور مقبول ہے اور قابل استدلال ہے۔ صحیحین وغیرہما کتب اصول میں، اس قسم کی ان گنت حدیثیں ہیں، جیسے قتادہ، اعمش، دونوں سفیان

(سفیان ثوری اور سفیان بن عیینہ) اور ہشیم وغیرہم، اور اس کی دلیل یہ ہے کہ تدلیس جھوٹ نہیں

ہے۔ (مقدمہ شرح صحیح مسلم، ص: ۱۸)

غور کیجیے! امام نووی شارح مسلم فرماتے ہیں کہ تدلیس جھوٹ نہیں ہے اور مدلس اگر سماع کی تصریح نہیں کرتا، تو اس کی روایت مرسل ہے۔ اور حدیث مرسل کے بارے میں امام نووی ہی کا بیان ملاحظہ ہو! فرماتے ہیں:

پھر امام شافعی اور محدثین یا جمہور محدثین اور فقہاء کی ایک جماعت کا مذہب یہ ہے کہ مرسل سے استدلال نہیں کیا جائے گا، امام ابوحنیفہ، امام مالک، امام احمد اور اکثر فقہاء فرماتے ہیں، مرسل سے استدلال کیا جائے گا۔ امام شافعی کا مذہب یہ ہے کہ جب کوئی دوسری روایت مرسل کو تقویت دینے والی مل جائے تو اس سے استدلال کیا جائے گا، مثلاً وہ حدیث دوسری سند سے مسنداً یا مرسلماً مروی ہو، یا اس پر بعض صحابہ یا اکثر علما کا عمل ہو۔

(ایضاً، ص: ۱۷)

حدیث مذکور میں ایک راوی اگر مدلس ہیں اور انھوں نے سماع کی تصریح نہیں کی، تو وہ حدیث مرسل ہے اور حدیث مرسل امام ابوحنیفہ، امام مالک اور امام احمد کے نزدیک غیر مشروط طور پر حجت ہے، ہم ’البدایہ والنہایہ‘ کے حوالے سے دو روایتیں دوسری سند سے نقل کر چکے ہیں؛ لہذا بجایا طور پر کہا جاسکتا ہے کہ یہ حدیث چاروں اماموں کے نزدیک حجت ہے۔

یہ امر بھی لائق توجہ ہے کہ امام اعمش تابعی ہیں، اور ابن تیمیہ کہتے ہیں:

مکہ، مدینہ، شام اور بصرہ کے تابعین میں عمداً جھوٹ بولنا معروف نہیں ہے، بخلاف شیعہ کے؛ کہ ان میں جھوٹ معروف ہے، ان کے بعد مختلف گروہوں میں جھوٹ معروف ہے۔

(مجموعۃ الفتاویٰ، ج: ۱، ص: ۲۰۵)

## چوہتا اعتراض

دوسرے راوی سیف جنتی ہیں، جن پر جزا زری صاحب نے تنقید کی ہے، وہ کہتے ہیں، سیف جنتی، وہ شخص ہیں جنہوں نے ذکر کیا کہ ایک شخص حضور نبی اکرم صلی اللہ علیہ وسلم کی قبر انور پر حاضر

ہوئے (اس کے بعد حدیث کا کچھ حصہ بیان کیا) اور سیفِ جنتی پر زندقہ ہونے کی تہمت ہے، ان کے بارے میں ابن ابی حاتم نے کہا کہ ان پر زندقہ ہونے کی تہمت ہے اور ان کی احادیث، منکر ہیں۔

(وجاؤ ایر کضون، ص: ۲۴)

جواب

ہم اس سے پہلے اشارہ کر چکے ہیں کہ استدلال کا دار مدار حافظ ابن ابی شیبہ کی روایت پر ہے، اور وہ بلاشبہ صحیح ہے، اس میں سیفِ جنتی نام کے کسی راوی کا ذکر نہیں ہے۔ حافظ ابن کثیر کی باقی دو روایتیں محض تائید و تقویت کے لیے ذکر کی گئی ہیں۔

پانچواں اعتراض

تیسرے راوی حضرت مالک الدار ہیں، جن کے بارے میں جزائری کہتے ہیں:

مالک الدار جن پر اس روایت کا مدار ہے، مجہول ہیں، امام بخاری اور ابن ابی حاتم ان کے ذکر سے خاموش ہیں اور علمائے حدیث کے نزدیک قاعدہ ہے کہ جس کے ذکر سے امام بخاری اور ابن ابی حاتم خاموش ہوں، وہ مجہول اور غیر معروف ہے۔ (ایضاً)

جواب

یہ قاعدہ کس مسلم محدث نے بیان کیا ہے؟ اور کس کتاب میں؟ اسے تو کوئی صاحب علم تسلیم نہیں کرے گا کہ جو کچھ آپ کہ دیں، وہ قاعدہ بن جائے، اصول حدیث کی اصلاح کے مطابق راوی کے مجہول ہونے کا سبب یہ ہوتا ہے کہ اس کا نام ہی نہیں لیا جاتا، مثلاً کہا جائے کہ مجھے ایک شیخ نے بیان کیا، یا اس کے متعدد اوصاف میں سے غیر مشہور وصف کا ذکر کر دیا جائے، اور اگر راوی کا نام بیان کیا گیا ہے، تو اس کی دو صورتیں ہیں:

• ان سے صرف ایک راوی روایت کرتا ہے، اسے مجہول العین کہتے ہیں۔

• اس راوی سے دو یا دو سے زیادہ حضرات روایت کرتے ہیں، مگر اس راوی کی توثیق

نہیں کی گئی ہوتی، ایسے راوی کو مجہول الحال کہتے ہیں۔

(نزہۃ النظر فی توضیح منجیۃ الفکر، ص: ۸۷-۸۵)

اس تفصیل کی روشنی میں دیکھا جائے، تو مالک الدار نہ تو مجہول العین ہیں، کیوں کہ اس روایت میں ان کا نام ذکر کیا گیا ہے، اور نہ ہی مجہول الحال ہیں؛ کیوں کہ ان سے روایت کرنے والے متعدد حضرات ہیں، نیز ان کی توثیق بھی کی گئی ہے، بقول ابن تیمیہ: تابعین جان بوجھ کر جھوٹ نہیں بولتے۔ حضرت مالک الدار تو حضرت عمر فاروق۔ رضی اللہ تعالیٰ عنہ۔ کے خازن تھے، اگر ان کی امانت، دیانت اور صداقت، شک و شبہ سے بالانہ ہوتی، تو حضرت عمر فاروق۔ رضی اللہ تعالیٰ عنہ۔ انھیں خازن مقرر نہ فرماتے، اور حضرت عثمان۔ رضی اللہ تعالیٰ عنہ۔ انھیں تقسیم کے کام پر مقرر نہ فرماتے۔

ابن سعد فرماتے ہیں:

مالک الدار، حضرت عمر بن خطاب۔ رضی اللہ تعالیٰ عنہ۔ کے آزاد کردہ غلام ہیں، یہ لوگ قبیلہ حمیر کی شاخ جبیلان کی طرف منسوب تھے، مالک الدار نے حضرت ابو بکر اور عمر۔ رضی اللہ تعالیٰ عنہما۔ سے روایت کی اور ان سے ابوصالح سمان نے روایت کی اور وہ معروف تھے۔

(طبقات ابن سعد، ج: ۵، ص: ۱۲)

ابن سعد جیسے جلیل القدر محدث اور اسمائے رجال کے ماہر کہتے ہیں کہ مالک الدار معروف تھے، ان کے مقابل جزائری کی بات کون مانے گا کہ وہ مجہول تھے، جب کہ جزائری کا مبلغ علم خود ان کے بیان کے مطابق یہ ہے:

مجھے اس روایت نے واقعی حیران کر دیا، میں نے محدث مدینہ شیخ حماد انصاری سے رابطہ کیا، تو انھوں نے کہا: میں نے اس حدیث کے ماخذ کا مطالعہ کیا ہے، یہ حدیث نہ تو سند کے اعتبار سے مقبول ہے اور نہ متن کے اعتبار سے۔

(ملخصاً، وجاؤ ایر کضون، ص: ۲۳)

اس کے بعد وہ اعتراضات بیان کیے ہیں، جن کا بے بنیاد ہونا اس سے پہلے واضح کیا جا چکا ہے، اس تفصیل سے شیخ انصاری کے علمی پائے کا راز بھی طشت از بام ہو گیا۔ نیز اس سے

جزاڑی کے علمی مقام کا بھی اندازہ کیا جاسکتا ہے، جو شیخ انصاری سے کوسوں پیچھے ہیں۔

اب ذرا لگے ہاتھوں حضرت مالک الدار کا تعارف علامہ زرقانی مالکی کی زبانی بھی سن لیجیے! وہ فرماتے ہیں:

مالک الدار، حضرت عمر کے خازن تھے، یہ مالک بن عیاض، حضرت عمر - رضی اللہ تعالیٰ عنہ - کے آزاد کردہ غلام تھے، انھوں نے نبی اکرم ﷺ کا زمانہ مبارک پایا، وہ شیخین (حضرت ابوبکر اور حضرت عمر رضی اللہ تعالیٰ عنہما)، حضرت معاذ اور حضرت ابوعبیدہ - رضی اللہ تعالیٰ عنہما - سے روایت کرتے ہیں، ان سے ان کے دو بیٹوں - عبداللہ اور عرف - کے علاوہ ابوصالح اور عبدالرحمن بن سعید مخزومی نے روایت کیا، ابوعبیدہ کہتے ہیں کہ حضرت عمر - رضی اللہ تعالیٰ عنہ - نے انھیں اپنے عیال کے لیے غلے کی پیمائش پر مقرر کیا اور حضرت عثمان غنی نے اپنے زمانے میں انھیں تقسیم پر مامور کیا۔ (شرح مواہب لدنیہ، ج: ۸، ص: ۷۷)

علامہ زرقانی نے حضرت مالک الدار سے روایت کرنے والے چار حضرات کے نام گنائے ہیں، کیا کوئی صاحب علم اب بھی انھیں مجہول کہنے کی جرأت کر سکتا ہے؟ مگر برا ہو بے جا تعصب اور تنگ نظری کا کہ جس شخص پر حضرت عمر اور حضرت عثمان غنی - رضی اللہ تعالیٰ عنہما - نے مکمل اعتماد کیا، آج انھیں ناقابل اعتماد قرار دیا جا رہا ہے۔

پھر دیدہ حیرت سے یہ واقعہ بھی ملاحظہ ہو کہ حضرت مالک الدار کا ذکر امام بخاری نے بھی کیا ہے اور ابن ابوحاتم نے بھی، امام بخاری فرماتے ہیں:

مالک بن عیاض الدار راوی ہیں کہ حضرت عمر - رضی اللہ تعالیٰ عنہ - نے فرمایا: اے میرے رب! میں کو تا ہی نہیں کرتا، سوائے اس کے کہ میں عاجز ہو جاؤں، یہ قول علی نے محمد بن کازم سے، انھوں نے ابوصالح سے اور انھوں نے مالک الدار سے روایت کیا۔

(کتاب التاریخ الکبیر، ج: ۷، ص: ۳۰۵ - ۳۰۴)

ابن ابوحاتم فرماتے ہیں:

مالک بن عیاض، حضرت عمر بن خطاب کے آزاد کردہ غلام ہیں، انھوں نے حضرت ابوبکر صدیق اور حضرت عمر بن خطاب - رضی اللہ تعالیٰ عنہما - سے روایت کی ہے، ان سے ابوصالح سمان

نے روایت کی ہے، وہ کہتے ہیں، میں نے انھیں کہتے ہوئے سنا۔

(کتاب الجرح والتعدیل، ج: ۸، ص: ۲۱۳)

اب دو ہی صورتیں ہیں:

• شیخ حماد انصاری اور ابوبکر جزاڑی نے - یہ جاننے کے باوجود کہ امام بخاری اور ابن ابوحاتم نے حضرت مالک الدار کا ذکر کیا ہے - اس حقیقت کا انکار کیا ہے، تو یہ انصاف و دیانت کا خون کرنے کے مترادف ہے۔

• انھیں اس حقیقت کا علم ہی نہیں ہے، تو پھر انھیں کیا حق پہنچتا ہے؟ کہ جس حدیث کو ائمہ محدثین نے صحیح قرار دیا ہے، اسے محض ہوائے نفس کے تحت، نہ صرف ضعیف، بلکہ باطل قرار دیں۔ آخر میں یہ بھی عرض کر دوں کہ اہل سنت و جماعت کے نزدیک انبیاء کے کرام وصال کے

بعد بھی زندہ ہیں، تو ان کی بارگاہ میں دعا اور شفاعت کی درخواست کرنے سے کون سی چیز مانع ہے؟ اگر آپ کسی دوسرے عالم اور امام کی بات نہیں مانتے تو اپنے امام علامہ ابن تیمیہ ہی کی سن لیجیے:

اسی طرح انبیاء اور صالحین اگر چہ اپنی قبروں میں زندہ ہیں، اگر چہ فرض کر لیا جائے کہ وہ زندوں کے لیے دعا کرتے ہیں، اگر چہ آثار اس بارے میں وارد بھی ہوں، تاہم کسی کے لیے جائز نہیں کہ ان سے دعا کی درخواست کرے اور سلف میں سے کسی نے ایسا نہیں کیا؛ کیوں کہ یہ انھیں (اللہ تعالیٰ کا) شریک بنانے اور اللہ تعالیٰ کے سوا ان کی عبادت کا ذریعہ ہے، برخلاف اس کے کہ ان کی زندگی میں درخواست کی جائے تو یہ شرک تک نہیں پہنچاتی، نیز انبیاء اور صالحین وصال کے بعد اور فرشتے جو کچھ کرتے ہیں، وہ امر کونی کے تحت ہے بلکہ اس میں سوال کرنے والوں کا سوال اثر نہ کرے گا۔ (مجموعۃ الفتاویٰ، ج: ۱، ص: ۲۳۰)

علامہ ابن تیمیہ کی یہ رائے کہ وصال کے بعد دعا کی درخواست کرنا شرک تک پہنچاتا ہے، جمہور علمائے اسلام کے خلاف ہے، اگر وہ جمہور علمائے اختلاف کر سکتے ہیں تو ان سے بھی اختلاف کیا جاسکتا ہے۔ ابھی گزرا ہے کہ صحابی رسول حضرت بلال بن حارث مزی - رضی اللہ تعالیٰ عنہ - نے حضور کی بارگاہ میں آپ کے وصال کے بعد دعا کی درخواست کی؛ لہذا یہ فرق قابل تسلیم نہیں کہ زندگی میں دعا کی درخواست شرک تک نہیں پہنچاتی اور وصال کے بعد شرک تک پہنچا دے گی،


تاہم انھوں نے مندرجہ ذیل امور کو تسلیم کیا ہے:

- انبیا و صالحین اپنی اپنی قبروں میں زندہ ہیں۔
  - زندوں کے لیے دعا کر سکتے ہیں اور اس بارے میں آثار بھی وارد ہیں۔
  - وصال کے بعد انبیا و اولیا مختلف افعال انجام دیتے ہیں۔
- امید کی جاتی ہے کہ انصاف پسند اہل حق اس تحقیق سے اتفاق کریں گے۔ اللہ تعالیٰ اسے عوام و خواص کے لیے فائدہ بخش بنائے۔ آمین۔

محمد عبدالحکیم شرف قادری

بِسْمِ اللّٰهِ الرَّحْمٰنِ الرَّحِیْمِ

## باب نمبر ۴



ندائے یارسول اللہ صلی اللہ علیہ وسلم



## توسل

لغت میں کسی شے کو مقصد کے حاصل کرنے کا ذریعہ بنانا، توسل کہلاتا ہے۔ شرعی طور پر ایسی چیز کو دعا کی قبولیت کا ذریعہ بنانا توسل ہے، جو اللہ تعالیٰ کی بارگاہ میں قدر و منزلت رکھتی ہے، بارگاہ الہی میں اعمالِ صالحہ اور ذواتِ صالحہ دونوں ہی مقبول اور محبوب ہیں؛ لہذا دونوں کو وسیلہ بنایا جاسکتا ہے۔

ضیاء مدینہ حضرت مولانا ضیاء الدین احمد مدنی، خلیفہ امام احمد رضا بریلوی۔ قدس سرہما۔ سے ایک شخص نے پوچھا: توسل کے جواز پر کیا دلیل ہے؟ انھوں نے فرمایا کہ اللہ تعالیٰ فرماتا ہے: ”يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ. (المائدة: ۳۵) اے ایمان والو! اللہ تعالیٰ سے ڈرو، اور اس کی طرف وسیلہ تلاش کرو۔ اس شخص نے کہا: آیت میں تو وسیلہ سے مراد اعمالِ صالحہ ہیں؟

حضرت نے فرمایا: ہمارے اعمال مقبول ہیں یا مردود؟ اس نے کہا: مجھے کیا معلوم؟ حضرت نے فرمایا: حضور سید عالم صلی اللہ علیہ وسلم بارگاہِ خداوندی میں مقبول ہیں یا نہیں؟ اس نے کہا: یقیناً مقبول ہیں۔ آپ نے فرمایا: جب اعمالِ صالحہ کو وسیلہ بنایا جاسکتا ہے، جن کی قبولیت مشکوک ہے، تو حضور اکرم صلی اللہ علیہ وسلم کو وسیلہ کیوں نہیں بنایا جاسکتا، جو یقیناً مقبول ہیں؟

اللہ تعالیٰ کی بارگاہ میں مقبول اعمال اور ذوات کو وسیلہ بنانا ترمذی شریف میں ہے، حضور اکرم صلی اللہ علیہ وسلم نے فرمایا:

جنگ یمامہ میں مسیلمہ کذاب کے ساتھ فوج کی تعداد ساٹھ ہزار تھی، جب کہ مسلمانوں کی تعداد کم تھی، مقابلہ بہت شدید تھا، ایک وقت نوبت یہاں تک پہنچی کہ مسلمان مجاہدین کے پاؤں اکھڑنے لگے، حضرت خالد بن ولید۔ رضی اللہ تعالیٰ عنہ۔ سپہ سالار تھے، انھوں نے حالت دیکھی: ”ناذی بشعار المسلمین وکان شعارهم یومئذیا محمد اہ!“ تو انھوں نے مسلمانوں کی علامت کے ساتھ ندا کی، اس دن مسلمانوں کی علامت تھی ”یا محمد اہ!“۔

(البدایہ والنہایہ: ج: ۶ ص: ۳۲۴)

”انزل الله على أمانين وما كان الله ليعذبهم وأنت فيهم وما كان الله معذبهم وهم يستغفرون“ (ترمذی شریف، ابواب التفسیر، ص: ۴۳۹)

اللہ تعالیٰ نے مجھ پر دو تحفظ نازل فرمائے ہیں:

(۱) وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ (اللہ تعالیٰ ان کو عذاب نہیں دے گا، جب تک اے حبیب! آپ ان میں موجود ہیں)۔

(۲) وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ. (اللہ تعالیٰ ان کو عذاب دینے والا نہیں، جب تک وہ استغفار کرتے ہیں)۔

اس آیت کے پہلے حصے میں عذاب سے محفوظ رہنے کا وسیلہ، نبی اکرم صلی اللہ علیہ وسلم کی ذات کو اور دوسرے حصے میں عمل استغفار کو قرار دیا گیا ہے۔

• حضرت ابو ہریرہ۔ رضی اللہ تعالیٰ عنہ۔ فرماتے ہیں:

”رب أشعث مدفوع بالأبواب لو أقسم على الله لأبره“

(مشكاة المصابيح، ص: ۴۲۶، بحوالہ صحیح المسلم)

بہت پراگندہ بالوں والے جنھیں دروازوں سے واپس کر دیا جاتا ہے، اگر قسم دے کر اللہ تعالیٰ سے درخواست کریں، تو اللہ تعالیٰ ان کی قسم کو پورا فرمادے گا۔

• حضرت مصعب بن سعد۔ رضی اللہ تعالیٰ عنہما۔ فرماتے ہیں کہ رسول اللہ صلی اللہ علیہ وسلم نے

فرمایا: ”هل تنصرون وترزقون الا بضعفائكم“

(ایضاً: ص: ۴۲۶، بحوالہ صحیح البخاری)

تمہیں رزق اور فتح و نصرت صرف تمہارے ضعیف افراد کی بنا پر دی جاتی ہے۔

• حضرت علی مرتضیٰ۔ رضی اللہ تعالیٰ عنہ۔ فرماتے ہیں کہ میں نے رسول اللہ صلی اللہ علیہ وسلم کو

فرماتے ہوئے سنا:

”أبدال شام میں ہوں گے، وہ چالیس مرد ہوں گے، جب ان میں سے ایک فوت ہو جائے گا، تو اللہ تعالیٰ اس کی جگہ دوسرا مقرر فرمادے گا“۔

”يسقى بهم الغيث وينتصر بهم على الأعداء و يصرف عن أهل

الشام بهم العذاب“ (ایضاً: ص: ۵۸۳-۵۸۲)

ان کی برکت سے بارش دی جائے گی، ان کے وسیلے سے دشمنوں پر مدد حاصل کی جائے گی اور ان کی بدولت اہل شام سے عذاب دفع کیا جائے گا“۔

• حضرت ابو دردا۔ رضی اللہ تعالیٰ عنہ۔ فرماتے ہیں حضور سید عالم رسول اکرم صلی اللہ علیہ وسلم نے فرمایا: ”ابغونی فی ضعفائکم فانما ترزقون أو تنصرون بضعفائکم“ (ایضاً: ص: ۴۲۷، بحوالہ سنن ابو داؤد)

”تم اپنے ضعیفوں میں میری رضا طلب کرو؛ کیوں کہ تمہیں ضعیفوں کی بدولت ہی رزق دیا جاتا ہے، یا فرمایا کہ تمہیں امداد دی جاتی ہے۔

ایک تو وہ ضعیف ہیں، جو ناداری کا شکار ہیں، دوسرے وہ جو عبادت و ریاضت کی کثرت کی وجہ سے لاغر و نزار ہیں، دوسری قسم کے لوگ (اولیاء کرام) وسیلہ نصرت و رحمت بننے کے زیادہ مستحق ہیں۔

• حضرت امیہ بن خالد۔ رضی اللہ تعالیٰ عنہ۔ نبی اکرم صلی اللہ علیہ وسلم سے راوی ہیں:

”انه كان يستفتح بصعاليك المهاجرين“ (ایضاً: ص: ۴۲۷، بحوالہ شرح السنّة) ”نبی اکرم صلی اللہ علیہ وسلم فقراے مہاجرین کے وسیلے سے فتح و نصرت کی دعا مانگا کرتے تھے۔“

• حضرت ملا علی قاری اس حدیث کے تحت فرماتے ہیں:

”ابن الملک فرماتے ہیں کہ حضور نبی اکرم صلی اللہ علیہ وسلم اس طرح دعا مانگتے تھے: اے اللہ! اپنے فقیر اور مہاجر بندوں کے طفیل ہمیں دشمنوں کے خلاف مدد عطا فرما“۔

(مرقاة المفاتیح، ج: ۱۰، ص: ۱۳)

حضور نبی اکرم صلی اللہ علیہ وسلم اللہ تعالیٰ کی محبوب ترین ہستی ہیں، فقراے مہاجرین کا وسیلہ پیش کرنے کا باعث ہرگز یہ نہیں کہ آپ وسیلے کے محتاج ہیں، بلکہ یہ شکستہ خاطر اور ستم رسیدہ صحابہ مہاجرین کی عزت افزائی ہے، اور امت مسلمہ کو یہ بتانا ہے کہ بارگاہ الہی میں دعا کرتے وقت میرے غلاموں کا وسیلہ بھی پیش کر سکتے ہو، سبحان اللہ! جس ذات اقدس کے غلاموں سے توسل کیا جاسکتا

ہے، خود اس ذاتِ مکرم سے توسل کیوں جائز نہ ہوگا؟ اس گفتگو سے یہ حقیقت واضح ہوگئی کہ بارگاہِ الہی میں صرف اعمالِ صالحہ کا وسیلہ پیش کرنا جائز نہیں ہے، بلکہ مقبول بارگاہِ صالحین کا وسیلہ پیش کرنا بھی جائز ہے۔

## سید عالم محبوب رب العالمین صلی اللہ علیہ وسلم سے توسل

حضور نبی اکرم صلی اللہ علیہ وسلم سے توسل آپ کی ولادت باسعادت سے پہلے، ولادت مبارکہ کے بعد، حیاتِ طیبہ ظاہرہ میں، وصال کے بعد، عالم برزخ کی مدت میں، اور میدانِ قیامت میں جائز اور واقع ہے۔ (مشارق الانوار فی فوائذ اہل الاعتبار، ص: ۵۹)

ابن قیم کہتے ہیں:

”دنیا و آخرت میں سعادت و فلاح رسولانِ گرامی کے ہاتھوں ہی مل سکتی ہے، اور اللہ تعالیٰ کی رضا بھی انھی کی بدولت میسر آسکتی ہے۔“ (زاد المعاد، ج: ۱، ص: ۲۸)

## ولادت باسعادت سے پہلے توسل

حضرت فاروق اعظم۔ رضی اللہ تعالیٰ عنہ۔ فرماتے ہیں کہ رسول اللہ صلی اللہ علیہ وسلم نے فرمایا کہ جب حضرت آدم۔ علیہ السلام۔ سے لغزش سرزد ہوئی، تو انھوں نے دعا مانگی: ”یا رب استئذک بحق محمد لما غفرت لی“ اے میرے رب! میں تجھ سے محمد مصطفیٰ صلی اللہ علیہ وسلم کے وسیلے سے دعا مانگتا ہوں کہ میری مغفرت فرما، اللہ تعالیٰ نے فرمایا: یا آدم و کیف عرفت محمداً ﷺ ولم أخلقہ؟ اے آدم! تم نے محمد مصطفیٰ کو کیسے پہچانا؟ حالاں کہ میں نے انھیں ابھی (وجودِ عنصری کے ساتھ) پیدا بھی نہ کیا، عرض کیا: میرے رب! جب تو نے میرا جسم اپنے دستِ قدرت سے بنایا، اور میرے اندر روحِ خاص پھونکی، تو میں نے سراٹھایا، کیا دیکھتا ہوں کہ عرش کے پایوں پر لا الہ الا اللہ محمد رسول اللہ لکھا ہوا ہے، پس میں نے جان لیا کہ تو نے اپنے نام کے ساتھ اس ہستی کا نام لکھا ہوا ہے جو تجھے تمام مخلوق سے زیادہ محبوب ہے، اللہ تعالیٰ نے فرمایا: اے آدم! تم نے سچ کہا، وہ مجھے تمام مخلوق سے زیادہ محبوب ہیں، تم مجھ سے ان کے وسیلے سے دعا مانگو، میں نے تمھاری مغفرت فرمادی، اگر محمد مصطفیٰ صلی اللہ علیہ وسلم نہ ہوتے، تو میں تمھیں پیدا نہ فرماتا، اس حدیث کی سند صحیح

ہے۔ (المستدرک، کتاب التاریخ، ج: ۲، ص: ۶۱۵)

اہل کتاب، حضور سید عالم صلی اللہ علیہ وسلم کی تشریف آوری سے پہلے، آپ کے وسیلے سے فتح و ظفر کی دعائیں مانگا کرتے تھے، اور اپنی مرادیں پاتے تھے۔

ابن قیم لکھتے ہیں:

”حضرت ابن عباس۔ رضی اللہ تعالیٰ عنہما۔ سے مروی ہے: خیبر کے یہودی قبیلہ غطفان کے ساتھ حالتِ جنگ میں رہتے تھے، ایک مقابلے میں یہودی شکست کھا گئے تو انھوں نے یہ دعا مانگی: ”اے اللہ! ہم تجھ سے نبی امی محمد مصطفیٰ صلی اللہ علیہ وسلم کے طفیل دعا مانگتے ہیں، جنھیں تو نے آخری زمانے میں ہمارے پاس بھیجے کا وعدہ کیا تھا، تو غطفان کے خلاف ہماری مدد فرما، وہ ہمیشہ مقابلے کے وقت یہ دعا مانگتے تھے، چنانچہ انھوں نے غطفان کو شکست دے دی، جب نبی اکرم صلی اللہ علیہ وسلم مبعوث ہوئے، تو انھوں نے آپ کا انکار کر دیا، اللہ تعالیٰ نے یہ آیت نازل فرمائی: ”وَكَانُوا مِنْ قَبْلُ يَسْتَفْتِحُونَ عَلَى الَّذِينَ كَفَرُوا“ یہودی اس سے پہلے کافروں کے خلاف فتح کی دعائیں مانگا کرتے تھے، یعنی اے محمد! صلی اللہ علیہ وسلم آپ کے وسیلے سے۔

(ہدایۃ الحیاری فی اجوبۃ الیہود والصابیہ، ص: ۴۹۳)

## حیاتِ ظاہرہ میں توسل

امام طبرانی، معجم کبیر اور معجم اوسط میں، حضرت انس بن مالک۔ رضی اللہ تعالیٰ عنہ۔ سے راوی ہیں کہ حضرت علی مرتضیٰ کی والدہ ماجدہ حضرت فاطمہ بنتِ اسد۔ رضی اللہ تعالیٰ عنہا۔ کے وصال پر حضور سید عالم صلی اللہ علیہ وسلم نے حضرت اسامہ بن زید، حضرت ابویوب انصاری۔ رضی اللہ تعالیٰ عنہما۔ اور ایک سیاہ فام غلام کو، قبر کھودنے کا حکم دیا، جب لحد تک پہنچے، تو حضور انور صلی اللہ علیہ وسلم نے بنفس نفیس لحد کھودی اور اپنے ہاتھوں سے مٹی نکالی، جب فارغ ہوئے تو اس قبر میں لیٹ گئے، پھر یہ دعا مانگی:

”اللہ تعالیٰ زندگی اور موت دیتا ہے، وہ زندہ ہے اس کے لیے موت نہیں، میری ماں فاطمہ بنتِ اسد کو بخش دے، اپنے نبی اور مجھ سے پہلے نبیوں کے طفیل اس کی قبر کو وسیع فرما، بے شک

تو سب سے بڑا رحم والا ہے‘ (وفاء الوفاء، ج: ۳، ص: ۸۹۹)

اس حدیث سے نبی اکرم ﷺ کی حیات میں اور دیگر انبیاء کے وصال کے بعد بارگاہ الہی میں وسیلہ پیش کرنا ثابت ہوتا ہے۔

علامہ نور الدین سہودی فرماتے ہیں:

”نبی اکرم ﷺ سے توسل کبھی اس طرح ہوتا ہے کہ ایک چیز آپ سے طلب کی جاتی ہے، مطلب یہ ہوتا ہے کہ آپ بارگاہ الہی میں دعا اور شفاعت کے ذریعے سبب بننے پر قادر ہیں، اس کا مال یہ ہوگا کہ آپ سے دعا کی درخواست ہے، اگرچہ الفاظ مختلف ہیں، اسی قسم سے صحابی رسول (حضرت ربیعہ) کی درخواست ہے: أسألك مرافقتك في الجنة (الحدیث) میں آپ سے جنت میں آپ کی رفاقت کی درخواست کرتا ہوں، اس کا مقصد یہی ہے کہ آپ اس مقصد کے لیے سبب اور سفارش بنیں۔“ (ایضاً، ج: ۴، ص: ۱۳۷۵-۱۳۷۴)

حضرت سواد بن قارب - رضی اللہ تعالیٰ عنہ - عرض کرتے ہیں:۔

وإنك أدنى المرسلين وسيلة إلى الله يا ابن الأكرميين الأطلبيب  
وكن لي شفيعا يوم لا ذو شفاعاة بمغن فتيلاعن سواد بن قارب  
• طیب و مکرم حضرات کے فرزند! آپ اللہ تعالیٰ کی بارگاہ میں تمام رسولوں سے زیادہ قریب وسیلہ ہیں۔

• آپ اس دن میرے شفیق ہوں گے جس دن کوئی شفاعت کرنے والا سواد بن قارب کو کچھ بھی بے نیاز نہیں کر سکے گا۔ (مختصر سیرۃ الرسول، ص: ۶۹)

حضور اکرم ﷺ طائف سے واپسی پر جعرانہ تشریف فرما ہوئے، اس وقت قبیلہ ہوا زن کے بچوں اور عورتوں میں سے چھ ہزار قیدی آپ کے ہمراہ تھے، اونٹوں اور بکریوں کا تو کوئی شمار ہی نہ تھا، ہوازن کا ایک وفد مشرف بہ اسلام ہو کر حاضر بارگاہ ہوا، انھوں نے درخواست کی کہ ہم پر احسان فرمائیں، آپ نے فرمایا: قیدیوں اور اموال میں سے ایک چیز پسند کر لو۔ انھوں نے عرض کیا: ہمیں قیدی محبوب ہیں، آپ نے فرمایا کہ جو قیدی میرے ہیں، یا بنو عبد المطلب کے ہیں، وہ تمہارے ہیں، باقی جو تقسیم ہو چکے ہیں، ان کے لیے یہ طریقہ اختیار کرو:

”اذما أنا صليتك الظهر بالناس فقوموا فقولوا أنا نستشفع برسول الله ﷺ إلى المسلمين وبالمسلمين إلى رسول الله ﷺ في أبائنا ونسائنا فسأعطيك عند ذلك وأسأل لكم“. (السيرة النبوية، ج: ۲، ص: ۳۰۶)

’جب میں لوگوں کے ساتھ ظہر کی نماز پڑھ لوں، تو تم کھڑے ہو کر کہنا: ہم رسول اللہ ﷺ سے درخواست کرتے ہیں کہ مسلمانوں سے ہماری شفاعت (سفارش) فرمائیں، اور مسلمان ہماری شفاعت رسول اللہ ﷺ سے کریں، ہمارے بیٹوں اور عورتوں کے حق میں، تو میں تمہیں اس وقت، عطا کروں گا، اور تمہاری سفارش کروں گا۔‘

چنانچہ انھوں نے ایسا ہی کیا، اکثر صحابہ نے عرض کیا: جو کچھ ہمارے پاس ہے، وہ حضور کا ہے، باقی صحابہ سے آپ نے وعدہ فرمایا کہ ہر قیدی کے بدلے، پہلے مال غنیمت سے چھ اونٹنیاں دی جائیں گی، اس طرح ہوازن کو تمام قیدی واپس مل گئے۔

اسی موقع پر حضرت زبیر بن مرد - رضی اللہ تعالیٰ عنہ - (صحابی) نے عرض کیا:

امن علينا رسول الله في كرم فانك المرء نرجوه وننتظر  
(الروض الانف، ج: ۲، ص: ۳۰۶)

• یا رسول اللہ ﷺ! ہم پر احسان اور کرم فرمائیں، آپ وہ انسان ہیں، جن کے احسان کی ہم توقع رکھتے ہیں اور منتظر ہیں۔

قبیلہ بنو بکر اور خزاعہ کی جنگ، اسلام سے پہلے چلی آرہی تھی، صلح حدیبیہ کے موقع پر بنو بکر، قریش کے حلیف بن گئے، اور خزاعہ نبی اکرم ﷺ کے، بعد ازاں بنو بکر نے صلح کا یہ موقع غنیمت جانا اور قریش کی مدد سے خزاعہ پر حملہ کر دیا، اور لوٹ مار کی، عمر بن سالم خزاعی چالیس افراد کو ساتھ لے کر نبی اکرم ﷺ سے امداد حاصل کرنے کے لیے مدینہ طیبہ کی جانب روانہ ہوئے۔ امام طبرانی، معجم صغیر میں راوی ہیں کہ ام المؤمنین حضرت میمونہ - رضی اللہ تعالیٰ عنہا - فرماتی ہیں: ’رسول اللہ ﷺ نے وضو خانے میں تین مرتبہ لبیک کہا اور تین مرتبہ نصرت (تمہاری امداد کی گئی) فرمایا، میں نے عرض کیا: یا رسول اللہ ﷺ! میں نے آپ کو تین مرتبہ لبیک اور تین مرتبہ نصرت فرماتے ہوئے سنا، جیسے آپ کسی انسان سے گفتگو فرما رہے ہوں، کیا وضو خانے میں کوئی



آپ کے ساتھ تھا؟ آپ نے فرمایا: یہ بنو کعب کا، رجز خواں مجھے مدد کے لیے پکار رہا تھا، اور اس کا کہنا ہے کہ قریش نے ان کے خلاف بنو بکر کی امداد کی ہے، تین دن کے بعد آپ نے صحابہ کو صبح کی نماز پڑھائی، تو میں نے سنا کہ رجز خواں اشعار پیش کر رہا تھا۔ (مختصر سیرۃ الرسول، ص: ۳۳۳)

یہ بھی صحابی ہیں جنہوں نے تین دن کی مسافت سے، بارگاہ رسالت میں فریاد کی اور ان کی فریاد سنی گئی۔

حضرت عثمان بن حنیف۔ رضی اللہ تعالیٰ عنہ۔ راوی ہیں: ایک نابینا صحابی، بارگاہ رسالت میں حاضر ہو کر درخواست کرتے ہیں کہ میرے لیے بینائی کی دعا فرمائی جائے، حضور اکرم صلی اللہ علیہ وسلم نے فرمایا: اگر چاہو تو میں تمہارے لیے دعا کرتا ہوں اور چاہو تو صبر کرو، اور صبر تمہارے لیے بہتر ہے، انہوں نے عرض کیا: دعا فرمادیں، آپ نے فرمایا کہ اچھی طرح وضو کر کے دو رکعت ادا کرو اور یہ دعا مانگو: اللھم! إني أسئلك وأتوجه إليك بمحمدٍ نبي الرحمة يا محمداه! إني توجّهت بك إلی ربی فی حاجتی هذه لتقضی، اللھم! فشفه فی۔

(مسند امام احمد بن حنبل، ج: ۴، ص: ۱۳۸ و المسند رک، ج: ۱، ص: ۵۱۹)

’اے اللہ! میں تجھ سے سوال کرتا ہوں، اور تیری طرف نبی رحمت محمد مصطفیٰ صلی اللہ علیہ وسلم کے وسیلے سے متوجہ ہوتا ہوں، یا محمد صلی اللہ علیہ وسلم! میں آپ کے وسیلے سے اپنی اس حاجت میں اپنے رب کی طرف توجہ کرتا ہوں تاکہ میری حاجت پوری کر دی جائے، اے اللہ! میرے حق میں حضور کی شفاعت قبول فرما۔‘ (شفاء السقام، ص: ۱۶۷)

امام طبرانی کی روایت میں ہے کہ ابھی ہم وہیں بیٹھے ہوئے تھے، زیادہ دیر نہیں گزری تھی کہ وہ صاحب تشریف لائے، ان کی بینائی بحال ہو چکی تھی، یوں معلوم ہوتا تھا کہ انہیں کبھی کوئی تکلیف ہوئی ہی نہ تھی۔

’اہل مدینہ قحط میں مبتلا ہو گئے، تو انہوں نے بارگاہ رسالت میں حاضر ہو کر اس کی شکایت کی، رسول اللہ صلی اللہ علیہ وسلم منبر پر تشریف فرما ہوئے اور بارش کی دعا فرمائی۔ تھوڑی دیر گزری تھی کہ زور دار بارش شروع ہو گئی، مدینہ منورہ کے آس پاس کے لوگوں نے حاضر ہو کر شکایت کی کہ ہم تو ڈوب جائیں گے، آپ نے دعا کی: اے اللہ! ہمارے ارد گرد بارش ہو، ہم پر نہ ہو، چنانچہ بادل آس

پاس سے اس طرح ہٹ گیا جیسے تاج ہو، حضور اکرم صلی اللہ علیہ وسلم نے فرمایا: ”لو أدرك أبو طالب هذا اليوم لسره، فقال له بعض أصحابه يا رسول الله ﷺ! أردت قوله وأبيض يستسقى الغمام بوجهه ثمال اليتامى عصمة للأرامل فقال أجل! (السيرۃ النبویہ، ج: ۱، ص: ۱۷۹)

’اگر آج ابو طالب ہوتے، تو انہیں خوشی ہوتی، ایک صحابی نے عرض کیا: حضور! آپ کا اشارہ ان کے اس شعر کی طرف ہے:

• گورے رنگ والے، جن کے چہرے کے وسیلے سے بارش کی دعا مانگی جاتی ہے، یتیموں اور ناداروں کے بچاؤ والی ہیں۔ رسول اللہ صلی اللہ علیہ وسلم نے فرمایا: ہاں!

وصال کے بعد تو سئل

• امام تہطانی، ابن منیر سے نقل کرتے ہیں کہ جب حضرت ابو بکر صدیق۔ رضی اللہ تعالیٰ عنہ۔ کو حضور سید عالم صلی اللہ علیہ وسلم کے وصال کی اطلاع ملی، تو روتے ہوئے حاضر ہوئے، اور چہرہ انور سے کپڑا اٹھا کر یوں عرض کرنے لگے: ”ولو أن موتك كان اختياراً لجدنا لموتك بالنفوس، أذكرنا يا محمد! عند ربك ولنكن من بالک“۔

(مواہب لدنیہ، ج: ۸، ص: ۳۲۲)

اگر آپ کی موت میں ہمیں اختیار دیا جاتا، تو ہم آپ کے وصال کے لیے اپنی جانیں قربان کر دیتے، حضور! اپنے رب کے پاس ہمیں یاد کرنا اور ہمارا خیال ضرور رکھنا۔“

• ایک صاحب کسی مقصد کے لیے حضرت عثمان غنی۔ رضی اللہ تعالیٰ عنہ۔ سے ملاقات کرنا چاہتے تھے، لیکن کامیابی نہ ہوئی، انہوں نے حضرت عثمان بن حنیف۔ رضی اللہ تعالیٰ عنہ۔ سے تذکرہ کیا، انہوں نے فرمایا کہ وضو کر کے مسجد میں دو رکعت نماز پڑھو اور اس کے بعد یہ دعا مانگو: ”اللھم انی أسئلك..“ (الخ)

انہوں نے یہ عمل کیا، تو نہ صرف حضرت عثمان غنی۔ رضی اللہ تعالیٰ عنہ۔ سے ملاقات ہو گئی اور انہوں نے ان کی حاجت پوری کر دی بلکہ یہ بھی فرما دیا کہ جب کوئی کام ہو تو میرے پاس آ جانا، یہ

صاحب واپسی پر حضرت عثمان بن حنیف - رضی اللہ تعالیٰ عنہ - سے ملے اور شکر یہ ادا کیا، کہ آپ کی سفارش سے میرا کام ہو گیا، انھوں نے فرمایا: میں نے سفارش بالکل نہیں کی، میں نے تو تمہیں وہ عمل بتایا تھا جو حضور نبی اکرم صلی اللہ علیہ وسلم نے نابینا صحابی کو تعلیم فرمائی تھی۔ (ملخصاً) (ص: ۱۰۳)

• حضرت مالک الدار (حضرت عمر رضی اللہ تعالیٰ عنہ کے خازن) راوی ہیں کہ حضرت عمر فاروق - رضی اللہ تعالیٰ عنہ - کے دور میں قحط واقع ہو گیا، ایک صاحب (صحابی رسول حضرت بلال بن حارث مزنی رضی اللہ تعالیٰ عنہ) حضور سرور عالم صلی اللہ علیہ وسلم کے مزار انور پر حاضر ہوئے اور عرض کی: ”یا رسول اللہ استسق لاً ممتک فانہم قد ہلکوا“۔ یا رسول اللہ! اپنی امت کے لیے بارش کی دعا فرمائیے؛ کیوں کہ وہ لوگ ہلاک ہوئے جا رہے ہیں۔

خواب میں نبی اکرم صلی اللہ علیہ وسلم ان کے پاس تشریف لائے اور فرمایا کہ عمر کے پاس جاؤ اور انہیں کہو کہ لوگوں کے لیے بارش کی دعا کریں، انہیں بارش دی جائے گی اور انہیں کہو کہ احتیاط کا دامن مضبوطی سے پکڑے رہو، وہ صاحب حضرت عمر فاروق - رضی اللہ تعالیٰ عنہ - کے پاس آئے، اور ماجرا بیان کیا، حضرت عمر رو دیے، اور کہا: یا اللہ! میں اپنی بساط بھر کو تباہی نہیں کرتا۔

(الاستیعاب ج: ۲، ص: ۴۶۴)

• حضرت فاروق اعظم - رضی اللہ تعالیٰ عنہ - کے دورِ خلافت ۱۸ھ میں پھر قحط واقع ہوا، جسے ”عام الرمادہ“ کہتے ہیں، حضرت بلال بن حارث مزنی - رضی اللہ تعالیٰ عنہ - سے ان کی قوم بنو مزینہ نے کہا: ہم مرے جا رہے ہیں، کوئی بکری ذبح کیجیے۔ فرمایا: بکریوں میں کچھ نہ رہا، اصرار بڑھا تو انہوں نے بکری ذبح کی، جب اس کی کھال اتاری تو نیچے سے سرخ ہڈی نکلی، یہ دیکھ کر حضرت بلال مزنی - رضی اللہ تعالیٰ عنہ - نے فریاد کی ”یا محمد! رات ہوئی تو انہوں نے خواب میں دیکھا کہ رسول اللہ صلی اللہ علیہ وسلم انہیں فرما رہے ہیں کہ تمہیں زندگی مبارک ہو۔

(البدایہ والنہایہ، ج: ۷، ص: ۱۹)

• جنگ یمامہ میں مسلمانوں کے ساتھ فوج کی تعداد ساٹھ ہزار تھی، جب کہ مسلمانوں کی تعداد کم تھی، مقابلہ بہت شدید تھا، ایک وقت نوبت یہاں تک پہنچی کہ مسلمان مجاہدین کے پاؤں اکھڑنے لگے، حضرت خالد بن ولید - رضی اللہ تعالیٰ عنہ - سپہ سالار تھے، انہوں نے حالت دیکھی:

”ناذی بشعار المسلمین وکان شعارہم یومئذ یا محمد!“

(ایضاً: ج: ۶، ص: ۳۲۴)

تو انہوں نے مسلمانوں کی علامت کے ساتھ ندا کی، اس دن مسلمانوں کی علامت تھی ”یا محمد!“۔

• حضرت ابو عبیدہ بن عامر جراح - رضی اللہ تعالیٰ عنہ - نے حضرت کعب بن زمرہ - رضی اللہ تعالیٰ عنہ - کو، ایک ہزار افراد کے ہم راہ حلب کا جائزہ لینے کے لیے روانہ کیا، جب وہ حلب کے قریب پہنچے تو ”یوقتا“ نے پانچ ہزار افراد کے ساتھ حملہ کر دیا، مسلمان جم کر لڑنے لگے، اتنے میں پیچھے چھپے ہوئے پانچ ہزار افراد کے لشکر نے حملہ کر دیا، اس خطرناک صورت حال نے مسلمانوں کو بے حد پریشان کر دیا، حضرت کعب بن زمرہ - رضی اللہ تعالیٰ عنہ - نے جھنڈا اٹھا کر ہوئے بلند آواز سے پکارا: ”یا محمد! یا محمد! یا نصر اللہ! انزل“۔ یا محمد! یا محمد! اے اللہ کی امداد، نازل فرما، مسلمان ان کے گرد جمع ہو گئے، اور کمالِ ثابِت قدمی سے دشمن کا مقابلہ کیا۔

(فتوح الشام، ج: ۱، ص: ۱۹۶-۱۹۵)

• فتح یمامہ کے موقع پر ایک دفعہ جب رات بھر جنگ ہوتی رہی، اس وقت مسلمانوں کا شعار (علامتی نشان) ”یا محمد! یا محمد! یا نصر اللہ! انزل“ تھا۔

(ایضاً، ج: ۲، ص: ۲۱۸)

• ابو جراح حضرت اوس بن عبد اللہ فرماتے ہیں: ایک دفعہ مدینہ طیبہ میں سخت قحط پڑا، اہل مدینہ نے ام المومنین حضرت عائشہ صدیقہ - رضی اللہ تعالیٰ عنہا - سے شکایت کی، آپ نے فرمایا: ”نبی اکرم صلی اللہ علیہ وسلم کے مزار مبارک کو دیکھو، اور آسمان کی طرف اس کا روشن دان کھول دو، تاکہ اس کے اور آسمان کے درمیان چھت حائل نہ رہے، انہوں نے ایسا ہی کیا، تو اتنی بارش ہوئی کہ سبزہ اُگا، اونٹ موٹے ہو گئے، اور چربی کی زیادتی کی وجہ سے ان کے جسم پھٹ گئے، چنانچہ اس کا نام ہی ”عام الفتن“ رکھ دیا گیا۔ (سنن دارمی، ج: ۱، ص: ۴۳)

• سیدنا حضرت عبد اللہ بن عمر - رضی اللہ تعالیٰ عنہما - کا پاؤں مبارک سو گیا۔

فقال له رجل: أذكر أحب الناس إليك فقال يا محمد! ﷺ

فكأنما نشط من عقال. (الادکار، ص: ۲۷۱)

’ایک شخص نے انہیں کہا: اس ہستی کو یاد کرو، جو تمہیں تمام انسانوں سے زیادہ محبوب ہو، انہوں نے کہا: ’یا محمد صلی اللہ علیہ وسلم! وہ اسی وقت چنگے بھلے ہو گئے، گویا وہ قید سے آزاد کر دیے گئے ہوں‘۔

• اسی طرح حضرت ابن عباس - رضی اللہ تعالیٰ عنہما - کے پاس ایک شخص کا پاؤں سو گیا، تو آپ نے اسے فرمایا کہ اس ہستی کو یاد کرو جو تمہیں سب انسانوں سے زیادہ محبوب ہیں، اس نے کہا: یا محمد صلی اللہ علیہ وسلم! اس کا پاؤں صحیح ہو گیا۔ (ایضاً)

• پیتم بن عدی کہتے ہیں کہ بنو عامر نے بصرہ میں اپنے جانور کھیتی میں چرائے، انہیں طلب کرنے کے لیے حضرت موسیٰ اشعری، حضرت عثمان غنی - رضی اللہ تعالیٰ عنہ - کی طرف سے بھیجے گئے، بنو عامر نے بلند آواز سے اپنی قوم آل عامر کو بلایا، تو صحابی رسول حضرت نابغہ جعدی - رضی اللہ تعالیٰ عنہ - اپنے رشتے داروں کی ایک جماعت کے ساتھ نکلے، انہیں حضرت ابو موسیٰ کے پاس لایا گیا، آپ نے پوچھا: آپ کیوں نکلے ہیں؟ انہوں نے فرمایا کہ میں نے اپنی قوم کی پکار سنی تھی، حضرت ابو موسیٰ اشعری - رضی اللہ تعالیٰ عنہ - نے انہیں تازیانے لگائے، اس پر صحابی رسول حضرت نابغہ - رضی اللہ تعالیٰ عنہ - نے کہا:

فان تك لابن عفان امينا فلم يبعث بك البر الامينا

ويا قبر النبي وصاحبه ألا يا غوثنا لو تسمعونا

(الاستيعاب، ج: ۳، ص: ۵۸۶)

• اگر تو ابن عفان کا امین ہے، تو انہوں نے تجھے احسان کرنے والا امین بنا کر نہیں بھیجا۔

• اے نبی اور آپ کے دو صاحبوں کی قبر! اے ہمارے فریاد رس! کاش آپ ہماری

فریاد سن لیں!

• حضرت امام حسین - رضی اللہ تعالیٰ عنہ - کی ہمشیرہ حضرت زینب - رضی اللہ تعالیٰ عنہا -

جب حراست میں میدانِ جنگ سے گزریں، تو روتے ہوئے بے ساختہ فریاد کیں:

’اے بہت ہی تعریف کیے ہوئے! امداد، امداد، اللہ تعالیٰ آپ پر رحمتیں نازل فرمائے

اور آسمانی فرشتے درود بھیجیں، یہ حسین، میدان میں ہیں، خون میں نہائے ہوئے، اعضا کٹے ہوئے، یا محمد صلی اللہ علیہ وسلم! امداد، آپ کی بیٹیاں حراست میں ہیں، آپ کی اولاد شہید کر دی گئی، باد صبا، ان پر مٹی اڑا رہی ہے۔

راوی کہتے ہیں کہ ان کی پرسوز فریاد نے ہر اپنے اور بیگانے کو رُلا دیا۔ (البدایہ والنہایہ،

ج: ۸، ص: ۱۹۳)

## امتِ مسلمہ اور توسل

### اجماعِ صحاب

امام بخاری - رحمہ اللہ تعالیٰ - راوی ہیں کہ حضرت عمر فاروق - رضی اللہ تعالیٰ عنہ - بارش کی دعا اس طرح مانگا کرتے تھے: حضرت انس بن مالک - رضی اللہ تعالیٰ عنہ - فرماتے ہیں کہ جب لوگ قحط میں مبتلا ہو جاتے، تو حضرت عمر فاروق، حضرت عباس - رضی اللہ تعالیٰ عنہما - کے وسیلے سے بارش کی دعا کرتے اور عرض کرتے: بار الہا! ہم تیری بارگاہ میں تیرے نبی کے محترم چچا کا وسیلہ پیش کرتے ہیں، تو ہمیں سیراب فرما۔ یوں دعا مانگتے ہی انہیں بارش عطا کر دی جاتی۔

(صحیح بخاری ج: ۱، ص: ۱۳۷)

ابن تیمیہ اور ان کے مقلدین کہتے ہیں کہ حضرت عمر فاروق - رضی اللہ تعالیٰ عنہ - نے حضور نبی اکرم صلی اللہ علیہ وسلم کی بجائے، حضرت عباس - رضی اللہ تعالیٰ عنہ - کا وسیلہ پیش کیا، اس سے معلوم ہوا کہ رسول اللہ صلی اللہ علیہ وسلم کے وصال کے بعد توسل جائز نہیں۔ یہ کھلا ہوا مغالطہ ہے۔

• اس حدیث سے ثابت ہو گیا کہ بارگاہِ الہی میں صرف اعمالِ صالحہ کا وسیلہ پیش کرنا ہی

جائز نہیں، بلکہ ذواتِ صالحین کا وسیلہ پیش کرنا بھی جائز ہے، اور اس پر صحابہ کرام کا اجماع ہے؛

کیوں کہ یہ دعا صحابہ کرام کے اجتماع میں مانگی گئی، اور کسی نے اس پر اعتراض نہیں کیا، جب کہ تمہیں

اس سے انکار ہے۔

• اگرچہ حضرت عباس - رضی اللہ تعالیٰ عنہ - وہ برگزیدہ ہستی ہیں کہ خود ان کا وسیلہ بھی پیش کیا جاسکتا تھا، لیکن حضرت عمر فاروق - رضی اللہ تعالیٰ عنہ - نے یوں عرض کیا کہ یا اللہ! ہم تیرے نبی کے بچا کا وسیلہ پیش کرتے ہیں، تو دراصل یہ حضور اکرم صلی اللہ علیہ وسلم ہی کا وسیلہ ہے۔

علامہ بدر الدین عینی کی نقل کردہ روایت میں ہے کہ حضرت عمر فاروق - رضی اللہ تعالیٰ عنہ - نے منبر پر حضرت عباس - رضی اللہ تعالیٰ عنہ - کے وسیلے سے دعا مانگی، پھر حضرت عباس نے - جو ان کے ساتھ منبر پر تشریف فرما تھے - ان الفاظ میں دعا کی: ”اے اللہ! بلا، گناہوں کے سبب ہی نازل ہوتی ہے، اور توبہ ہی سے دور ہوتی ہے، یہ لوگ میرے وسیلے سے تیری طرف متوجہ ہوئے ہیں، کہ میرا تعلق تیرے نبی سے ہے“۔ (عمدة القاری، ج: ۷، ص: ۳۲)

حافظ ابن عبد البر، حضرت عباس - رضی اللہ تعالیٰ عنہ - کے تذکرے میں لکھتے ہیں:

”ہمیں حضرت عمر - رضی اللہ تعالیٰ عنہ - سے متعدد روایات پہنچی ہیں کہ وہ حضرت عباس - رضی اللہ تعالیٰ عنہ - کے ہم راہ استسقا کے لیے نکلے اور دعا کی: اے اللہ! ہم تیرے نبی صلی اللہ علیہ وسلم کے بچا کے وسیلے سے تیرا قرب چاہتے ہیں، ان کو شفع بنا تے ہیں، پس تو ان میں اپنے نبی صلی اللہ علیہ وسلم کی رعایت فرما، جیسے تو نے دو بچوں کی ان کے باپ کی نیکی کے طفیل، حفاظت فرمائی (کہ ان کی گرتی دیوار سیدھی کر دی)۔ (الاستیعاب، ج: ۳، ص: ۹۹)

اس سے ثابت ہوا کہ حضرت عباس - رضی اللہ تعالیٰ عنہ - کے وسیلے سے دعا کرنا، دراصل نبی اکرم صلی اللہ علیہ وسلم کی ذات اقدس ہی سے توسل ہے۔

• بارگاہِ خداوندی میں، حضور نبی اکرم صلی اللہ علیہ وسلم کا وسیلہ پیش کرنا تو مسلم تھا ہی، حضرت فاروق اعظم - رضی اللہ تعالیٰ عنہ - نے حضرت عباس - رضی اللہ تعالیٰ عنہ - کا وسیلہ پیش کر کے بتلادیا کہ توسل حضور نبی اکرم صلی اللہ علیہ وسلم کے ساتھ خاص نہیں ہے، بلکہ آپ کے قرابت دار اور اہل صلاح امتیوں کا وسیلہ بھی پیش کیا جاسکتا ہے؛ تا کہ کسی کو یہ کہنے کا موقع نہ رہے کہ حضور نبی اکرم صلی اللہ علیہ وسلم کو وسیلہ بنایا جاسکتا ہے، امتی کو وسیلہ نہیں بنا سکتے۔

حضرت سلیم بن عامر خبازی راوی ہیں:

”بارش نہیں ہوئی تو، حضرت معاویہ - رضی اللہ تعالیٰ عنہ - اور اہل دمشق بارش کی دعا کے

لیے باہر نکلے، جب حضرت امیر معاویہ منبر پر بیٹھے، تو فرمایا: یزید بن اسود جرتی کہاں ہیں؟ لوگوں نے انہیں بلا یا، تو وہ پھلانگتے ہوئے تشریف لائے، حضرت امیر معاویہ - رضی اللہ تعالیٰ عنہ - کے حکم پر وہ منبر پر چڑھے، اور ان کے قدموں میں بیٹھ گئے، حضرت امیر معاویہ نے دعا مانگی: ”اے اللہ! آج ہم بہتر اور افضل شخصیت کی سفارش پیش کرتے ہیں، اے اللہ! ہم تیری بارگاہ میں یزید بن اسود جرتی کی سفارش پیش کرتے ہیں“۔ یزید! اللہ تعالیٰ کی بارگاہ میں ہاتھ اٹھاؤ، انہوں نے ہاتھ اٹھائے، لوگوں نے بھی ہاتھ اٹھائے (اور دعا کی) اچانک مغرب کی طرف سے ایک بادل اٹھا، ہوا چلنے لگی اور زوردار بارش شروع ہو گئی، یہاں تک کہ لوگوں کا، گھروں تک پہنچنا مشکل ہو گیا“۔

(الطبقات، ج: ۷، ص: ۴۴۴)

اس اجتماع میں صحابہ کرام بھی موجود ہیں، تابعین بھی حاضر ہیں، ان میں سے کسی نے ایک مرد صالح کے وسیلے سے دعا مانگنے پر اعتراض نہیں کیا۔ یہ بھی ان حضرات کا جواز توسل پر اجماع ہے۔

### توسل اور ائمہ اربعہ

• حضرت امام اعظم ابوحنیفہ - رضی اللہ تعالیٰ عنہ - عرض کرتے ہیں:

یا مالکی کن شافعی فی فاقتی انی فقیر فی الری لغناک  
یا اکرمر الثقلین یا کنز الوری جدلی بجدک وارضنی برضاک  
انا طامع بالجد منك ولم یکن لأبی حنیفة فی الانا مر سواک  
(قصیدہ نعمانیہ مع الخیرات الحسان، ص: ۲۰۰)

• اے میرے مالک! آپ میری حاجت میں شفع ہوں۔ میں تمام مخلوق میں آپ کے غنا کا فقیر ہوں۔

• اے جن وانس سے زیادہ کریم! اے مخلوق کے خزانے! مجھ پر احسان فرمائیں، اور اپنی رضا سے مجھے راضی فرمادیں۔

• میں آپ کی بخشش کا امیدوار ہوں، اور آپ کے سوا مخلوق میں ابوحنیفہ کا کوئی نہیں۔

✽ حضرت امام مالک - رحمہ اللہ تعالیٰ - مسجد نبوی میں تشریف فرما ہیں، منصور (بنو عباس کے خلیفہ ثانی) نے حضور نبی اکرم صلی اللہ علیہ وسلم کے مزار انور کی زیارت کے لیے حاضری دی تو حضرت امام مالک - رحمہ اللہ تعالیٰ - سے پوچھا: ”اے ابو عبد اللہ! میں قبلہ رخ ہو کر دعا کروں یا رسول اللہ کی طرف رخ کروں؟“ امام مالک نے فرمایا کہ ”تم اپنا چہرہ حضور نبی اکرم صلی اللہ علیہ وسلم سے کیوں پھیرتے ہو؟ حالاں کہ آپ صلی اللہ علیہ وسلم اللہ تعالیٰ کی بارگاہ میں تیرا، اور تیرے جد امجد سیدنا آدم - علیہ السلام - کا، وسیلہ ہیں، بلکہ آپ کی طرف رخ کر، آپ سے شفاعت کی درخواست کر، اللہ تعالیٰ تیرے بارے میں آپ کی شفاعت قبول فرمائے گا۔“ (الشفاء، ج: ۲، ص: ۳۳)

تعب ہے کہ مکہ مکرمہ اور مدینہ طیبہ میں، بہت سے لوگوں کو کعبہ شریف کی طرف پاؤں پھیلا کر سوتے ہوئے دیکھا گیا ہے، انھیں کوئی منع نہیں کرتا، لیکن بارگاہ رسالت میں صلاۃ و سلام عرض کرنے والوں کو باصرار کہا جاتا ہے کہ قبلہ کی طرف منہ کر کے دعا مانگو، اور اللہ تعالیٰ کے محبوب کریم صلی اللہ علیہ وسلم کی طرف پشت کر لو۔ فیما للعجب! والی اللہ المشتکی۔

✽ حضرت امام شافعی - رضی اللہ تعالیٰ عنہ - فرماتے ہیں:

آل النبی ذریعتی وهم الیہ وسیلتی  
أرجو بہم أعطی غدا بیدی الیمین صحیفتی

(الصواعق المحرقة، ص: ۱۸۰)

• آل نبی میرا ذریعہ ہیں، اور وہ اللہ تعالیٰ کی طرف میرا وسیلہ ہیں۔

• مجھے امید ہے کہ ان کے وسیلے سے مجھے قیامت کے دن نامہ اعمال دائیں ہاتھ میں دیا

جائے گا۔

✽ امام احمد بن حنبل - رضی اللہ تعالیٰ عنہ - نے امام شافعی - رضی اللہ تعالیٰ عنہ - کے وسیلے

سے دعا مانگی، تو ان کے صاحب زادے حضرت عبد اللہ کو تعجب ہوا، امام احمد نے فرمایا:

امام شافعی کی مثال ایسی ہے جیسے لوگوں کے لیے سورج اور بدن کے لیے صحت۔

(شواہد الحق، ص: ۱۶۶)

## توسل اور ائمہ اعلام

مسئلہ توسل کے بارے میں علمائے اسلام کے اقوال اور واقعات کو جمع کیا جائے تو ایک مبسوط کتاب تیار ہو سکتی ہے، اختصار کے پیش نظر چند علمائے اسلام کے ارشادات نقل کیے جاتے ہیں:

امام غزالی - رحمہ اللہ تعالیٰ - آداب السفر میں فرماتے ہیں:

سفر کی دوسری قسم میں انبیاء کرام - علیہم السلام - صحابہ، تابعین اور دیگر علماء اولیاء کے مزارات کی زیارت بھی داخل ہے، زندگی میں جس کی زیارت سے برکت حاصل کی جاسکتی ہے، وفات کے بعد بھی اس کی زیارت سے برکت حاصل کی جاسکتی ہے۔“

(احیاء العلوم، ج: ۲، ص: ۲۴۷)

امام ابن الحاج جو علمائے متشددین میں شمار ہوتے ہیں، انھوں نے اولیاء کرام، انبیاء عظام اور خصوصاً حضور سید الانام صلی اللہ علیہ وسلم سے توسل اور استغاثہ کا طریقہ شرح و بسط سے بیان کیا ہے، ذیل میں ان کے چند اقتباسات نقل کیے جاتے ہیں:

اگر میت عوام الناس میں سے ہے تو اس کی قبر کی زیارت کا طریقہ یہ ہے کہ قبلہ کی جانب بیٹھ کر میت کی طرف رخ کرے، پہلے اللہ تعالیٰ کی حمد و ثنا کرے، پھر نبی اکرم صلی اللہ علیہ وسلم پر درود شریف پڑھے، پھر جہاں تک ممکن ہو، میت کے لیے دعا کرے۔

اسی طرح ان قبور کے پاس جا کر دعا کرے، جب زائر پر، یا دوسرے مسلمانوں پر کوئی مصیبت نازل ہو، تو اللہ تعالیٰ کی بارگاہ میں گڑ گڑائے کہ اس مصیبت کو زائر اور مسلمانوں سے دور فرمادے۔“ (المدخل، ج: ۱، ص: ۲۴۸)

”پھر اپنی حاجتوں کے برآنے اور گناہوں کی مغفرت کے لیے اولیاء کرام کا وسیلہ پیش کرے، پھر اپنے لیے، والدین، مشائخ اور اقربا کے لیے، ان کے اہل قبور کے لیے، اور زندہ اور مردہ عام مسلمانوں اور قیامت تک آنے والی ان کی اولادوں کے لیے اور ان کے جو بھائی غائب ہیں، ان سب کے لیے دعا کرے۔“

اور ان اولیاء کرام کے پاس کھڑا ہو کر عاجزانہ بارگاہِ الہی میں دعا کرے، اور کثرت سے ان کا وسیلہ پیش کرے؛ کیوں کہ اللہ تعالیٰ نے انہیں منتخب فرمایا ہے، اور انہیں شرافت و کرامت سے نوازا ہے، جس طرح دنیا میں ان کے ذریعے نفع عطا فرمایا ہے، آخرت میں اس سے بھی زیادہ نفع ہے، جو شخص کسی حاجت کا ارادہ کرے، تو وہ ان حضرات کے پاس جائے اور ان کا وسیلہ پیش کرے؛ کیوں کہ وہ اللہ تعالیٰ، اور اس کی مخلوق کے درمیان واسطہ ہیں۔

شریعت میں ثابت اور معلوم ہے کہ اللہ تعالیٰ ان حضرات کی کتنی عزت افزائی فرماتا ہے، اور یہ بکثرت ہے اور مشہور ہے، علمائے مشرق و مغرب کے عظیم اکابر، مزارات اولیاء کی زیارت سے برکت حاصل کرتے رہے ہیں، اور حسی اور معنوی طور پر اس کی برکت پاتے رہے ہیں۔“

(ایضاً، ج: ۱، ص: ۲۳۹)

پھر شیخ امام ابو عبد اللہ بن نعمان - رحمہ اللہ تعالیٰ - کا ارشاد نقل کرتے ہیں:

”ارباب بصیرت و اعتبار کے نزدیک ثابت ہے کہ اولیاء کرام کے مزارات کی زیارت، برکت اور عبرت حاصل کرنے کے لیے محبوب ہے؛ کیوں کہ اولیاء کرام کی برکت ان کی (ظاہری) زندگی کی طرح وصال کے بعد بھی جاری ہے، اولیاء کرام کی قبروں کے پاس دعا کرنا، اور ان کو وسیلہ بنانا ہمارے علمائے محققین، ائمہ دین کا معمول ہے۔“ (ایضاً)

اس کے بعد انبیا و مرسلین - علیہم الصلوٰۃ والسلام - کے مزارات پر حاضری دینے کے بارے میں فرماتے ہیں:

”زائر، انبیا و مرسل - علیہم الصلوٰۃ والسلام - کی عظیم بارگاہ میں حاضر ہو، اور اس پر لازم ہے کہ دور دراز سے ان کا قصد کرے، جب ان کی بارگاہ میں حاضر ہو تو عاجزی، انکساری، فقر و فاقہ، حاجت و اضطراب اور فروتنی سے موصوف ہو، اپنے دل اور خیال کو ان کی بارگاہ میں حاضر کرے، اور سر کی آنکھ سے نہیں، دل کی آنکھ سے ان کی زیارت کی طرف متوجہ ہو؛ کیوں کہ انبیاء کرام کے اجسام مبارکہ میں بوسیدگی اور تغیر پیدا نہیں ہوتا، پھر اللہ تعالیٰ کے شایان شان حمد و ثنا کرے، انبیاء کرام پر درود بھیجے، ان کے اصحاب کے لیے رضاے الہی کی دعا کرے، اور قیامت تک اصحاب کے نقشے قدم پر چلنے والوں کے لیے دعائے رحمت کرے، پھر اپنی حاجتوں کے بر آنے اور

گناہوں کی مغفرت کے لیے اللہ تعالیٰ کی بارگاہ میں انبیاء کرام کا وسیلہ پیش کرے، ان کی بدولت امداد کی درخواست کرے اور اپنی حاجتیں ان سب سے طلب کرے، اور یقین کرے کہ ان کی برکت سے دعا مقبول ہوگی، اور اس سلسلے میں تمام تر حسن ظن سے کام لے؛ کیوں کہ یہ حضرات، اللہ تعالیٰ کا کھلا ہوا دروازہ ہیں۔

اللہ تعالیٰ کی عادتِ کریمہ جاری ہے کہ ان کے سبب اور ان کے ہاتھوں پر حاجتیں بر لاتا ہے، جو شخص ان کی بارگاہ میں حاضر نہ ہو سکے، وہ ان کی بارگاہ میں سلام بھیجے، اور اپنی حاجتوں اور گناہوں کی مغفرت اور عیوب کی پوشیدگی وغیرہ کا ذکر کرے؛ کیوں کہ یہ حضرات سادات کرام ہیں، اور کریم حضرات، سوال کرنے والے، وسیلہ پکڑنے والے، قصد کرنے اور پناہ لینے والے کو رد نہیں کرتے۔“ (ایضاً، ج: ۱، ص: ۲۵۲-۲۵۱)

حضور سید الانبیاء صلی اللہ علیہ وسلم سے توسل اور امام ابن الحاج

”حضور سید الاولین و الاخرین صلی اللہ علیہ وسلم کی زیارت کرنے میں مذکورہ بالا امور یعنی عاجزی، انکساری اور مسکنت میں کئی گنا اضافہ کرے؛ کیوں کہ آپ وہ مقبول الشفاعت شفیع ہیں، جن کی شفاعت رد نہیں کی جاتی، آپ کا قصد کرنے والا، آپ کے دربار میں حاضر ہونے والا، آپ سے استعانت و استغاثہ کرنے والا، محروم نہیں لوٹا یا جاتا؛ کیوں کہ حضور اکرم صلی اللہ علیہ وسلم دائرہ کمال کے قطب اور ملک الہی کے دو لہا ہیں۔

جو شخص آپ کا وسیلہ پکڑتا ہے، آپ کے ذریعے مدد طلب کرتا ہے، یا اپنی حاجتیں طلب کرتا ہے، وہ محروم نہیں کیا جاتا، مشاہدہ اور آثار اس پر شاہد ہیں، آپ کی زیارت میں کامل ادب کی ضرورت ہے، ہمارے علمائے رحمہم اللہ تعالیٰ - فرماتے ہیں کہ زائر، یوں محسوس کرے کہ میں آپ کے سامنے کھڑا ہوں، جیسے کہ آپ کی حیات ظاہرہ میں تھا؛ کیوں کہ آپ کی موت اور حیات میں فرق نہیں ہے، آپ امت کا مشاہدہ فرماتے ہیں اور ان کے احوال، نیتوں، ارادوں اور خیالات کو ملاحظہ فرماتے ہیں، اور یہ آپ کے نزدیک ظاہر ہے، اس میں کوئی خفا نہیں ہے۔“ (ایضاً، ج: ۱، ص: ۲۵۲)

ابھی امام ابن الحاج کی یہ عبارت گزری ہے: ”جو شخص کسی حاجت کا ارادہ کرے، وہ

اولیائے کرام کے مزارات پر جائے اور ان کا وسیلہ پکڑے؛ کیوں کہ وہ اللہ تعالیٰ اور اس کی مخلوق کے درمیان واسطہ ہیں۔“ (ایضاً، ج: ۱، ص: ۲۴۹)

حضرت ملا علی قاری۔ رحمہ اللہ تعالیٰ۔ فرماتے ہیں:

”قیل اذا تحیرتم فی الامور فاستعینوا من اهل القبور“۔ (شرح مسند امام اعظم، ص: ۱۱۴) کہا گیا کہ جب تم مختلف امور میں حیران ہو جاؤ تو اہل قبور سے استعانت کرو۔ یعنی اہل قبور کے وسیلے سے دعا کرو، اللہ تعالیٰ مرادیں برلائے گا۔

امام علامہ نقی الدین سبکی۔ رحمہ اللہ تعالیٰ۔ فرماتے ہیں:

نبی اکرم ﷺ سے توسل، استعانت اور اللہ تعالیٰ کی بارگاہ میں شفاعت کی درخواست جائز اور مستحسن ہے، اس کا جواز اور حسن، ان امور میں سے ہے جو ہر مومن کو معلوم ہے، اور انبیاء و مرسلین، سلف صالحین، علماء اور علمتہ المسلمین کا طریقہ ہے، کسی دین والے نے اس کا انکار نہیں کیا، اور نہ ہی کسی زمانے میں یہ انکار سنا گیا، یہاں تک کہ ابن تیمیہ آیا اور اس نے اس میں کلام کیا، ضعیف اور ناواقف لوگوں کے لیے تلبیس سے کام لیا۔“ (شفاء السقام، ص: ۱۶۰)

علامہ ابن حجر عسقلانی بارگاہ رسالت میں عرض کرتے ہیں:

• میرے آقا! اے اللہ کے رسول! آپ کی مدح میں کہے ہوئے میرے قصیدے شرافت والے ہو گئے ہیں۔

• آج میں نے آپ کی نعت کہی اور کل مجھے آپ سے شفاعت کی امید ہے، وہاں مجھے بھی نظر میں رکھیے۔

• بندہ گناہ گار نے آپ کا وسیلہ پکڑا ہے، اسے امید ہے کہ لغزشیں معاف فرمادی جائیں گی، خوف کے سبب اس کی پلکوں سے آنسو بہ رہے ہیں۔ (المجموعۃ النہانی، ج: ۲، ص: ۳۹۱)

حضرت شاہ ولی اللہ محدث دہلوی۔ رحمہ اللہ تعالیٰ۔ تقریباً ہر طبقے میں احترام کی نگاہ سے دیکھے جاتے ہیں، وہ فرماتے ہیں:

نبی اکرم ﷺ نے مجھ پر اسرار ظاہر فرمائے اور مجھے خود ان چیزوں کی پہچان کرائی، اور میری بہت بڑی اجمالی امداد فرمائی، اور مجھے بتایا کہ اپنی حاجتوں میں آپ سے کس طرح مانگوں۔

(فیوض الحرمین، ص: ۸۶)

اپنے قصیدہ ”اطیب النعم“ کی شرح میں فرماتے ہیں:

پہلی فصل میں بطور تشبیہ، زمانے کے حوادث بیان کیے جاتے ہیں، جن میں حضور اکرم ﷺ کی روح انور سے استمداد ضروری ہے۔ (اطیب النعم، ص: ۲)

”قصیدہ اطیب النعم“ میں عرض کرتے ہیں:

• اللہ تعالیٰ آپ پر رحمتیں نازل فرمائے، اے تمام مخلوق سے بہتر! اے بہترین امید! اور اے بہترین عطا فرمانے والے!

• اور اے وہ بہترین ذات! کہ مصیبت دور کرنے کی جن سے امید کی جاتی ہے، اور جن کی سخاوت بادلوں سے بلند و بالا ہے۔

• آپ مصیبتوں کے وقت پناہ دینے والے ہیں، جب وہ اپنے بدترین پنچے دل میں گاڑ دیں۔ (ایضاً، ص: ۲۲)

توسل اور اہل حدیث کے مسلم علم

اس سے پہلے جن اکابر علماء کے ارشادات نقل کیے گئے ہیں، ان کی حیثیت ہر مکتب فکر کے نزدیک محترم اور مستند ہے، ذیل میں خصوصیت کے ساتھ چند اقتباسات ان علماء کے پیش کیے جاتے ہیں، جن کی غیر مقلدین حضرات کے نزدیک بڑی وقعت ہے۔

علامہ ابن قیم لکھتے ہیں:

دنیا و آخرت میں سعادت و فلاح صرف رسولانِ گرامی کے ہاتھوں ہے، اور اللہ تعالیٰ کی رضا بھی انھی کے ہاتھوں ہے۔ (زاد المعاد، ج: ۱، ص: ۱۵)

ابن تیمیہ اپنے رسالے ”التوسل والوسیلہ“ میں لکھتے ہیں:

صحابہ مہاجرین و انصار کی موجودگی میں، حضرت عمر فاروق۔ رضی اللہ تعالیٰ عنہ۔ کی دعا صحیح اور اہل علم کے نزدیک بالاتفاق ثابت ہے، حضرت عمر فاروق اعظم۔ رضی اللہ تعالیٰ عنہ۔ نے، حضرت عباس۔ رضی اللہ تعالیٰ عنہ۔ کے وسیلے سے دعا مانگی۔

یہ وہ دعا ہے، جسے تمام صحابہ نے برقرار رکھا، اور کسی نے اس پر انکار نہیں کیا، حالاں کہ یہ دعا مشہور ہے، یہ واضح ترین اجماع اقراری ہے، ایسی ہی دعا حضرت امیر معاویہ - رضی اللہ تعالیٰ عنہ - نے اپنے دور خلافت میں مانگی تھی۔

(تحفۃ الاحوذی شرح ترمذی، ج: ۴، ص: ۲۸۲، بحوالہ کتاب مذکور)

قاضی شوکانی اپنے رسالہ 'الدر الغضید' میں لکھتے ہیں:

حضور اکرم صلی اللہ علیہ وسلم سے توسل آپ کی حیات میں بھی ہے اور وصال کے بعد بھی، آپ کی بارگاہ میں بھی ہے اور بارگاہ سے دور بھی، حضور اکرم صلی اللہ علیہ وسلم کی حیات مبارکہ میں آپ سے توسل ثابت ہے، آپ کے وصال کے بعد دوسروں سے توسل باجماع صحابہ ثابت ہے۔

(ایضاً، بحوالہ کتاب مذکور)

نواب صدیق حسن خاں بھوپالی بارگاہ رسالت میں عرض کرتے ہیں:

• اے میرے آقا! اے میرے سہارے! میرے وسیلے! سختی اور نرمی میں میرے کام آنے والے!

• میں آپ کے دروازے پر اس حال میں حاضر ہوا کہ میں ذلیل ہوں، گڑگڑا رہا ہوں، اور میری سانس پھولی ہوئی ہے۔

• آپ کے سوا میرا کوئی نہیں ہے، جس سے مدد مانگی جائے، اے رحمۃ اللعالمین! میری آہ و بکا پر رحم فرمائیے۔ (حاشیہ ہدیۃ المہدی، ص: ۲۰)

نواب وحید الزماں لکھتے ہیں:

جب کتاب و سنت سے اللہ تعالیٰ کی بارگاہ میں اعمالِ صالحہ کا وسیلہ پیش کرنا جائز ہے، تو اس پر اولیائے کرام کے توسل کو قیاس کیا جائے گا، علامہ جزری "حصن حصین" میں فرماتے ہیں، دعا کا ایک ادب یہ ہے کہ اللہ تعالیٰ کی بارگاہ میں انبیاء و اولیاء کا وسیلہ پیش کیا جائے۔ (ایضاً، ص: ۴۸)

توسل اور علمائے دیوبند

مولوی محمد قاسم نانوتوی بانی دارالعلوم دیوبند، اپنے قصائد قاسمی میں عرض کرتے ہیں:۔

شنا کر اس کی، اگر حق سے کچھ لیا چاہے تو اس سے کہہ اگر اللہ سے ہے کچھ درکار

یہ ہے اجازت حق کو تیری دعا کا لحاظ قضا و مبرم و مشروط کی سنیں نہ پکار

مدد کر اے کرم احمد کہ تیرے سوا نہیں ہے قاسم بے کس کا کوئی حامی کار

(قصائد قاسمی، ص: ۸-۷-۵)

مولوی رشید احمد گنگوہی سے پوچھا گیا کہ ان اشعار کا ورد کیسا ہے؟

یا رسول اللہ أنظر حالنا یا حبیب اللہ إسمع قالنا  
أنتی فی بحرہم مغرق خذیدی سہل لنا اشکالنا  
یا أکرم الخلق مالی من ألوذبه سواک عند حلول الحادث الغم

اس کے جواب میں لکھتے ہیں:

ایسے کلمات کو نظم یا نثر میں ورد کرنا مکروہ تخریبی ہے، کفر و فسق نہیں ہے۔

(فتاویٰ رشیدیہ، ص: ۶۹)

مولوی اشرف علی تھانوی دیوبندی اپنے پیرومرشد حاجی امداد اللہ مہاجر کی صاحب کو لکھتے ہیں:

اے میرے مرشد! میرے مولیٰ! میری وحشت کے انیس

میری دنیا کے، میرے دین کے اے جائے پناہ!

اے میرے فریاد رسا! مجھ پر ترس کھاؤ کہ میں آپ کی حُب کے سوار کھتا نہیں کوئی توخہ راہ

خلق فائز ہو شہا آپ سے، اور میں حیران رحم کی، ہادی من اب تو ادھر کو بھی نگاہ

میرے سردار! خدا واسطے کچھ تو دیجیے آپ معطی ہیں میرے، میں ہوں سوالی اللہ

یہ ترجمہ تذکرۃ الرشید کے حاشیے سے لیا گیا ہے۔ (تذکرۃ الرشید، ج: ۱، ص: ۱۱۴)

تھانوی صاحب بارگاہ رسالت میں عرض کرتے ہیں:

• اے اللہ کے محبوب! میری دستگیری فرمائیں، میرے عجز کا آپ کے سوا کوئی ٹھکانہ

نہیں۔



• آپ میری لغزش پر رحم فرمائیں، اور اے مخلوق کی شفاعت کرنے والے! اللہ تعالیٰ کی بارگاہ میں شفاعت فرمائیں۔

• آقا! آپ کے دربار کے علاوہ میرا کوئی سہارا نہیں۔

آخر میں صحابہ و تابعین کی بارگاہ میں التجا کرتے ہیں:

• عاجز و مضطر کے لیے (اللہ تعالیٰ سے) مدد طلب کریں، اور مدد کے لیے تیار ہو جائیں۔

(ضمان التکمیل فی زمان التعجیل، ص: ۱۷۲)

## توسل اور عالمِ اسلام کے موجودہ علم

فاضل علامہ مولانا محمد عاشق الرحمن قادری الہ آبادی نے اپنی تالیف ”مجاہد ملت کا حرفِ حقانیت“ میں پاک و ہند اور دیگر ممالک کے علماء سے حاصل کردہ توسل سے متعلق فتاویٰ جمع کر دیے ہیں، اس کتاب کے چند اقتباسات ذیل میں پیش کیے جاتے ہیں:

### علمائے بغداد

حضرت سیدنا غوث اعظم شیخ سید عبدالقادر جیلانی۔ رضی اللہ تعالیٰ عنہ۔ کی جامع مسجد بغداد کے امام اور مدرس، مولانا عبدالکریم محمد، توسل کے جائز ہونے پر دلائل پیش کرنے کے بعد فرماتے ہیں:

”پس رسولانِ گرامی۔ علیہم السلام۔ کی ذواتِ مبارکہ سے توسل کے انکار کی گنجائش کیسے رہ جائے گی؟ ان سے، اولیائے کرام، ان کے اعمالِ صالحہ سے اور دعا کرنے والے کے اپنے اعمال سے توسل، سب حق اور مشروع ہے، اس کا انکار وہ جاہل اور غبی ہی کرے گا جو راہِ ہدایت اور مسلمانوں کے اجماع سے برگشتہ ہو، جس کام کو مسلمان اچھا سمجھیں، وہ اللہ تعالیٰ کے نزدیک بھی اچھا ہے“۔ (مجاہد ملت کا حرفِ حقانیت، ص: ۴۲-۴۰)

اس جواب پر جن علمائے تصدیقی دستخط فرمائے ہیں، ان کے اسماء یہ ہیں:

• مولانا محمد نمر، خطیب جامع مسجد قادریہ، بغداد شریف۔

• مولانا نوری سیاب، امام جامع مسجد قادریہ، بغداد شریف۔

• مولانا رشید حسن، بغداد شریف۔

• مولانا محمد شیخ عبدالقادر، امام و خطیب مقام ابو شیخ، بغداد شریف۔

کلینیہ الشریعہ، بغداد شریف کے استاد علامہ احمد حسن طافر ماتے ہیں:

”ہر شے میں مؤثر اللہ تعالیٰ ہی ہے، اس عقیدے کی بنا پر انبیاء۔ علیہم السلام۔ سے توسل میں شرعاً ہرگز کوئی مانع نہیں ہے، بلکہ شفاعت کی طرح توسل بھی توحید کے منافی نہیں ہے۔ (ایضاً: ص ۴۶-۴۴)

### علمائے حماة، شام

☆ حماة، شام کے جلیل القدر عالم مولانا محمد علی تحریر فرماتے ہیں:

جب اعمالِ صالحہ سے توسل جائز ہے اور اس کا کوئی مخالف نہیں ہے، حالانکہ یہ مخلوق ہیں اور ہمیں معلوم نہیں کہ وہ اعمالِ مقبول ہیں یا نہیں، تو حضور نبی اکرم صلی اللہ علیہ وسلم سے توسل کیوں جائز نہ ہوگا، جب کہ آپ اللہ تعالیٰ کی بارگاہ میں ہر مخلوق سے افضل ہیں، اپنی ظاہری حیات میں بھی اور وصال کے بعد بھی؛ کیوں کہ آپ زندہ ہیں اور ہمارے اعمال آپ کے سامنے ہمیشہ پیش کیے جاتے ہیں، جیسے کہ احادیث میں وارد ہے“۔ (ایضاً: ص: ۴۲)

حماة، شام کے علامہ عبدالعزیز طہماز، مدرس و خطیب جامع سلطان فرماتے ہیں:

جب شفاعت شرک نہیں ہے، تو وسیلہ بھی شرک نہیں ہے؛ کیوں کہ ان دونوں کا ایک ہی مطلب ہے، وسیلے کا مطلب اس کے علاوہ کچھ نہیں کہ وہ بندہ، اللہ تعالیٰ کی بارگاہ میں ایک مقام رکھتا ہے، اللہ تعالیٰ اپنے عبدِ مکرم پر احسان کو ظاہر کرنے کے لیے اس کے مقام کی بدولت، جس بندے پر چاہتا ہے فضل فرماتا ہے، اللہ تعالیٰ سورۃ انبیاء میں حضرت موسیٰ۔ علیہ السلام۔ کے بارے میں فرماتا ہے: ”وَكَانَ عِنْدَ اللَّهِ وَجِيهًا“ کیا انبیاء و رسل کے خاتم، اللہ تعالیٰ کی بارگاہ میں معزز نہیں ہوں گے؟ (ایضاً: ص: ۵۲)

☆ حماة، شام کے مفتی علامہ صالح العثمان، خطیب جامع مدفن لکھتے ہیں:

توسل کے جائز ہونے پر امت کا اجماع ہے، بشرطے کہ عقیدہ صحیح ہو، اور اجماع امت حجت شرعیہ ہے، جیسا کہ نبی اکرم صلی اللہ علیہ وسلم نے فرمایا: میری امت گم راہی پر متفق نہ ہوگی، بعض غالی وہابی جو دعویٰ کرتے ہیں کہ توسل شرک ہے، تو اس پر شرعی یا عقلی کوئی دلیل نہیں ہے۔

(ایضاً، ص: ۵۶)

## فاضل دمشق

دمشق کی جامع النجارین کے امام، علامہ ابوسلیمان زبئی نے مسئلہ توسل پر تفصیلی گفتگو فرمائی ہے، اور اپنا موقف ان الفاظ میں بیان کیا ہے:

انبیاء و مرسلین اور ان اولیاء صالحین سے توسل کرنا جن کی فضیلت، تقویٰ اور عدالت و ولایت پر اتفاق ہے، ایمان ہے، کفر نہیں ہے، اور میرے نزدیک جائز ہے، ممنوع نہیں ہے۔ اور جو شخص اپنی حاجتوں کے حصول کے لیے اللہ تعالیٰ کی بارگاہ میں ان حضرات کا وسیلہ پیش کرتا ہے، وہ مومن موحد ہے، مشرک نہیں اور اس کی تمام عبادتیں صحیح ہیں۔ (ایضاً، ص: ۶۰)

## مفتی لبنان

جمہوریہ لبنان، بیروت کے مفتی شیخ حسن خالد فرماتے ہیں:

”صحابہ کرام۔ رضی اللہ تعالیٰ عنہم۔ کے کلام میں نبی اکرم صلی اللہ علیہ وسلم سے توسل اور آپ کی طرف متوجہ ہونے سے ان کی مراد آپ کی دعا اور شفاعت کو وسیلہ بنانا ہے، امت مسلمہ انبیا و اولیا سے ان کی ظاہری حیات میں اور وصال کے بعد، ہر دور میں توسل کرتی رہی ہے۔ (ایضاً، ص: ۷۲)

## صدر مجلس اتحاد مبلغین، انڈونیشیا

بکارتہ، انڈونیشیا کی مرکزی مجلس اتحاد مبلغین کے صدر شیخ احمد شینوف فرماتے ہیں:

میں کہتا ہوں کہ نبی اکرم صلی اللہ علیہ وسلم سے توسل ہر حال میں جائز ہے، آپ کی ولادت باسعادت سے پہلے، ولادت کے بعد حیات ظاہری میں، وصال کے بعد، جب تک کہ آپ عالم برزخ میں

رہیں گے اور قبروں سے اٹھائے جانے کے بعد قیامت اور جنت کے میدانوں میں۔“

(ایضاً، ص: ۷۸)

## ندوة العلماء لکھنؤ

ندوة العلماء لکھنؤ کے ناظم مجلس تحقیقات شرعیہ مولوی محمد برہان الدین نے، شیخ ابوالحسن علی ندوی کے ایما پر ایک استفتا کے جواب میں یہ فتویٰ صادر کیا:

انبیاء سے توسل کا عقیدہ رکھنا شرک نہیں ہے، لہذا وسیلہ پکڑنے والا مشرک نہیں ہے، ہمیں امید ہے کہ اللہ تعالیٰ اس کے اعمال صالحہ، نماز حج وغیرہ کو قبول فرمائے گا۔

(ایضاً، ص: ۱۶۲)

## دارالعلوم دیوبند

دارالعلوم دیوبند کے دارالافتاء سے شیخ نظام الدین نے متعدد احادیث نقل کرنے کے بعد لکھا: ان عبارتوں سے معلوم اور واضح ہوا کہ یہ لوگ نہ تو مشرک ہیں، اور نہ ہی یہ فعل شرک ہے، ان کے روزے، نماز، حج، زکاۃ سب مثل دیگر مسلمانوں کے، جائز اور صحیح ہیں۔

(ایضاً، ص: ۱۶۸)

## سعودی عرب کے شیخ عبدالعزیز بن باز

سعودی عرب کے ادارہ بحوث اسلامیہ وافتا کے رئیس شیخ عبدالعزیز بن عبداللہ بن باز نے مولانا محمد عاشق الرحمن قادری الہ آباد کے استفتا کے جواب میں ۲۰ ربیع الثانی ۱۴۰۰ھ کو، پہلے سے لکھا ہوا ایک جواب بھیج دیا، جس میں اولیاء کرام سے توسل کی چار قسمیں بیان کی ہیں، جن کا خلاصہ درج ذیل ہے:

- زندہ ولی سے درخواست کی جائے کہ میرے لیے رزق کی وسعت، مرض سے شفا، یا ہدایت و توفیق کی دعا فرمائیں، یہ جائز ہے۔
- اللہ تعالیٰ کی بارگاہ میں نبی اکرم صلی اللہ علیہ وسلم کی محبت و اتباع اور محبت اولیا کا وسیلہ پیش کیا

جائے، یہ بھی جائز ہے۔

- اللہ تعالیٰ سے انبیا و اولیا کے جاہ و منزلت کے وسیلے سے دعا کرے، یہ ناجائز ہے۔
- بندہ اپنی حاجت اللہ تعالیٰ سے طلب کرتے ہوئے، نبی یا ولی کی قسم دے ”یا بحق نبیہ یا بحق اولیائہ“ کہے، تو یہ ناجائز ہے۔ (ایضاً: ص ۲۲۰-۲۱۸)

اس فتوے پر ادارہ بخوث و افتا کے نائب صدر عبدالرزاق عفیہی اور نحوث کمیٹی کے ارکان عبدالمنہج اور عبداللہ بن عدیان کے دستخط ہیں۔

گذشتہ صفحات میں تیسری اور چوتھی قسم کا حکم، صحابہ کرام اور علمائے اسلام کے حوالے سے بیان کیا جا چکا ہے، اس جگہ صرف اس قدر کہنا ہے کہ نجدی علماء اور ندوۃ العلماء کے اراکین نے اپنے تمام تر تشدد کے باوجود ان قسموں کو صرف ناجائز کہا ہے شرک قطعاً نہیں کہا۔ ع

مدعی لاکھ پہ بھاری ہے گواہی تیری

مسئلہ توسل پر مولانا مفتی محمد عبدالقیوم ہزاروی قادری۔ مدظلہ۔ کا ایک مبسوط اور مدلل عربی فتویٰ بھی ”حرف حقانیت“ میں شامل ہے، جس میں بیسیوں مستند ماخذ کے حوالہ جات درج ہیں، یہ فتویٰ، مکتبہ قادریہ، لاہور کی طرف سے اردو ترجمے کے ساتھ طبع ہو چکا ہے۔ مکتبہ البشیر، استنبول، ترکی، کی طرف سے ”التوسل“ کے نام سے عربی میں چھپ چکا ہے۔

سید یوسف سید ہاشم رفاعی، کویت

حضرت شیخ سید احمد رفاعی کبیر۔ قدس سرہ۔ کی اولادِ امجاد میں سے کویت کے معروف اور عظیم المرتبت اسکالر، سید یوسف سید ہاشم رفاعی۔ مدظلہ۔ تحریر فرماتے ہیں:

حاصل یہ ہے کہ اہل سنت و جماعت کا مذہب یہ ہے کہ نبی اکرم ﷺ کی حیات ظاہرہ میں اور وصال کے بعد، اسی طرح باقی انبیا و مرسلین اور اولیا و صالحین سے توسل صحیح اور جائز ہے، جیسا کہ گذشتہ احادیث سے ثابت ہوا، جو لوگ زندوں اور مردوں میں فرق کرتے ہیں، اور کہتے ہیں کہ زندوں سے توسل کی بعض قسمیں جائز ہیں وہ خطا پر ہیں؛ کیوں کہ وہ سمجھ بیٹھے ہیں کہ زندہ تاثیر کر سکتے ہیں، مردے نہیں کر سکتے، حالاں کہ ایجادِ تاثیر، اللہ تعالیٰ کے سوا مطلقاً کوئی بھی نہیں کر سکتا، رہا

فائدہ دینا اور برکتیں عطا فرمانا اور ان کی روحوں سے عادی استفادہ، اور ان کی روحوں کا اللہ تعالیٰ کی طرف متوجہ ہو کر اس متوسل کے لیے فیضِ رحمت کا طلب کرنا، تو یہ جائز اور واقع ہے اور ہر خلل سے خالی ہے، زندوں اور وصال یافتہ حضرات میں فرق نہیں ہے۔ (الرد المحتم المنہج ص: ۸۷-۸۶)

حضور سید الانبیاء ﷺ سے قیامت کے دن توسل

امام علامہ تقی الدین سبکی۔ رحمہ اللہ تعالیٰ۔ فرماتے ہیں:

دوسری حالت، حضور اکرم ﷺ کے وصال کے بعد قیامت کے میدان میں آپ کی شفاعت طلب کی جائے گی، اس پر اجماع ہو چکا ہے، اور احادیث حدیث و تراویح سچکی ہیں۔

(:شفاء السقام، ص: ۱۷۳)

اربابِ ولایت سے توسل

حضرت شاہ ولی اللہ محدث دہلوی۔ رحمہ اللہ تعالیٰ۔ فرماتے ہیں:

ہمارے علاقے میں طریقہ شطاریہ صرف شیخ محمد غوث گوالیاری کے ذریعے سے رائج ہے، ورنہ ان سے پہلے یہ طریقہ زیادہ شہرت نہیں رکھتا تھا۔ اس فقیر نے یہ خرقہ شیخ ابوطاہر کروی سے پہنا، اور انھوں نے ”جو ہر خمسہ“ کے اعمال کی اجازت دی۔ (انتباہ، ص: ۱۵۸/۱۵۷)

اس کے بعد دو سندیں بیان کیں، جو شیخ ابوطاہر سے شیخ محمد غوث گوالیاری تک پہنچتی ہیں، بعد ازاں فرماتے ہیں:

یہ فقیر سفر حج میں جب لاہور پہنچا، اور شیخ محمد سعید لاہوری کی دست بوتی کی، تو انھوں نے مجھے دعائے سیفی کی اجازت دی، بلکہ ”جو ہر خمسہ“ کے تمام اعمال کی اجازت دی اور اپنی سند بیان کی، وہ اس زمانے میں طریقہ حسنیہ اور شطاریہ کے اکابر مشائخ میں سے تھے۔ (ایضاً)

جو اہر خمسہ میں عمل بھی ہے

فتوح ابواب اقبال کے واسطے ہر روز پانچ سو بار پڑھے:

”نَادِ عَلِيًّا مَطْهَرًا الْعَجَائِبِ تَحْدُةَ عَوْثًا لَكَ فِي النَّوَائِبِ كُلِّ هِمٍّ وَعَمِّمٍ“

سَيُنَجِّئُكَ يَا مُحَمَّدُ يَا مُحَمَّدُ يَا مُحَمَّدُ وَلَا يَتَّبِعُكَ يَا عَلِيُّ يَا عَلِيُّ يَا عَلِيُّ  
عَلِيُّ“ (جو اہرِ خمسہ ص: ۴۵۳)

یہ ورد کیا ہے؟ حضور نبی اکرم ﷺ اور حضرت علی۔ رضی اللہ تعالیٰ عنہ۔ سے استعانت اور توسل ہے، اس میں اگر شرک کی کوئی بات ہوتی تو حضرت شاہ ولی اللہ محدث دہلوی ”جو اہرِ خمسہ“ کے اعمال کی اجازتیں لیتے؟ حضرت شاہ صاحب اور ان کے مشائخ اس شرک کو برداشت کرتے؟ ہرگز نہیں!۔

شیخ الاسلام شہاب الدین رملی کا عقیدہ ملاحظہ ہو!

”شیخ الاسلام رملی سے پوچھا گیا کہ عوام الناس جو مصیبتوں کے وقت یا شیخ فلاں وغیرہ کہتے ہیں، کیا مشائخ وصال کے بعد امداد فرماتے ہیں؟ انھوں نے فرمایا: اولیا، انبیاء، صالحین اور علما سے استغاثہ جائز ہے؛ کیوں کہ وہ وصال کے بعد بھی امداد فرماتے ہیں، جیسے اپنی حیات میں امداد فرماتے تھے، اس لیے کہ انبیاء کے معجزے اولیا کی کرامتیں ہیں۔ (مشارق الانوار، ص: ۵۹) علامہ ابن الحاج فرماتے ہیں:

”اگر کوئی شخص کہے کہ یہ صفات اللہ تعالیٰ کے ساتھ خاص ہیں، تو اس کا جواب یہ ہے کہ وہ تمام مومنین جو آخرت کی طرف انتقال کر چکے ہیں، اکثر و بیشتر زندوں کے احوال جانتے ہیں، اس سلسلے میں ان کے واقعات انتہائی کثرت کو پہنچے ہوئے ہیں، ایک احتمال یہ ہے کہ انھیں اس وقت علم ہو، جب زندوں کے اعمال ان پر پیش کیے جائیں، اس کے علاوہ بھی کوئی صورت ہو سکتی ہے، اور یہ چیزیں ہم سے مخفی ہیں۔

نبی صادق ﷺ نے خبر دی ہے کہ اموات پر اعمال پیش کیے جاتے ہیں؛ لہذا اس کا وقوع ضروری ہے، البتہ کیفیت معلوم نہیں ہے، اس کا علم اللہ تعالیٰ کو ہے، اس حقیقت کے بیان کے لیے حضور اکرم ﷺ کا یہ فرمان ہی کافی ہے کہ ”مومن اللہ کے نور سے دیکھتا ہے“ اور اللہ تعالیٰ کے نور کو کوئی چیز نہیں روک سکتی، یہ زندہ مومنوں کے حق میں ہے، ان مومنوں کا کیا عالم ہوگا، جو دارِ آخرت میں ہیں!!! (المدخل، ج: ۱، ص: ۲۵۳)

حضرت علامہ نے واضح طور پر بتا دیا کہ اس عقیدے میں شرک کا کوئی شائبہ نہیں، نیز

جب زندہ مومن اللہ تعالیٰ کے نور سے دیکھتا ہے، تو جو حضرات اگلے جہان میں جا چکے ہیں، ان کی قوتِ ادراک تو اور بھی بڑھ جائے گی۔

حضرت علامہ شیخ حسن عدوی حمز اوای فرماتے ہیں:

یہ جو بعض عوام کہتے ہیں: یا سیدی فلاں! اگر آپ میری یہ مراد پوری کر دیں یا میرے مریض کو شفا دیں تو آپ کے لیے میرے ذمے اتنی چیز ہے، تو یہ مانگنے کے طریقے سے بے خبری ہے (کہنا یہ چاہیے کہ یا اللہ! فلاں بزرگ کے طفیل میری حاجت پوری فرما) لیکن اسے کفر قرار نہیں دیا جائے گا؛ کیوں کہ ان لوگوں کا مقصد یہ نہیں ہوتا کہ ولی میرے مقصد کو پیدا کرے گا، ان کی نیت تو یہ ہوتی ہے کہ اس ولی کو بارگاہِ الہی میں وسیلہ بنائیں؛ کیوں کہ جس کا وسیلہ پیش کیا جا رہا ہے، وہ ان کے اعتقاد میں اللہ تعالیٰ کا مقرب اور محبوب ہے، کیا تو نہیں دیکھتا؟ کہ وہ اپنی گفتگو میں بار بار اس قسم کی باتیں کہتے ہیں: اے بارگاہِ خدا میں پاکیزہ نفس والے! اپنے رب سے درخواست کریں کہ میرا یہ مقصد پورا فرمادے، یہ اس بات کی دلیل ہے کہ ان کے نزدیک فاعل، صرف اللہ تعالیٰ ہے، ولی صرف سبب اور وسیلہ ہے، اور اس کا وسیلہ پکڑنے والا مردود نہیں ہوتا؛ کیوں کہ محبوب اور مقرب کے سوال کو رد نہیں کیا جاتا۔

لہذا یہ حضور اکرم ﷺ کے اس فرمان کے قبیل سے ہے کہ کئی پراگندہ بالوں والے، گرد آلود، جن کا سرمایہ حیات دو چادریں ہوں، ایسے ہوتے ہیں کہ اگر قسم دے کر بارگاہِ الہی میں کچھ عرض کریں، تو اللہ تعالیٰ اسے پوری فرمادیتا ہے۔ بعض عارفین نے فرمایا: ولی کی زندگی کی نسبت وصال کے بعد کرامت کا ظہور زیادہ ہوتا ہے؛ کیوں کہ اس کا تعلق مخلوق سے منقطع ہو چکا ہے اور اس کی روح کا تعلق صرف اللہ تعالیٰ سے ہے؛ لہذا اللہ تعالیٰ ان کا وسیلہ پیش کرنے والوں کی حاجتیں پوری فرمادیتا ہے۔ (مشارق الانوار، ص: ۵۸)

حضرت شیخ فرید الدین عطار۔ رحمہ اللہ تعالیٰ۔ فرماتے ہیں:

سلطان محمود غزنوی کے پاس، حضرت خواجہ ابوالحسن خرقانی۔ رحمہ اللہ تعالیٰ۔ کا جبہ مبارک تھا، سومنات کی جنگ میں ایک موقع پر خدشہ ہوا کہ مسلمانوں کو شکست ہو جائے گی، سلطان محمود غزنوی اچانک گھوڑے سے اتر کر ایک گوشے میں چلے گئے، اور وہ جبہ ہاتھ میں لے کر سجدے میں

گر گئے اور دعا مانگی: 'بارِ الہا! اس جبے والے کے وسیلے سے ہمیں کافروں پر فتح عطا فرما، جو کچھ مال غنیمت ہاتھ آئے گا، درویشوں میں تقسیم کر دوں گا۔'

اچانک دشمن کی طرف سے شورا ٹھا، اور تاریکی چھا گئی، اور کافر آپس میں ایک دوسرے کو قتل کرنے لگے، اور مختلف حصوں میں بٹ گئے، لشکرِ اسلام کو فتح حاصل ہو گئی، اس رات محمود غزنوی نے حضرت ابوالحسن خرقانی - رحمہ اللہ تعالیٰ - کو خواب میں فرماتے ہوئے سنا:

محمود! تم نے دربارِ الہی میں ہمارے جے کی قدر نہ کی، اگر تم چاہتے تو تمام کافروں کے لیے اسلام کی درخواست کرتے۔ (تذکرۃ الاولیاء، فارسی، باب ۷، ص: ۳۲۳)

فقیرِ جلیل حضرت علامہ ابن عابدین شامی 'کتاب اللقطہ' کے آخر میں ایک (حاشیہ) میں فرماتے ہیں:

حضرت زبیدی فرماتے ہیں کہ جب کسی انسان کی کوئی چیز گم ہو جائے، اور وہ چاہے کہ اللہ تعالیٰ اسے واپس فرمادے، تو بلند جگہ کھڑا ہو کر سورہ فاتحہ پڑھے، اور اس کا ثواب حضور نبی اکرم ﷺ، پھر سیدی احمد بن علوان کی خدمت میں پیش کرے، اور کہے: سیدی احمد! اے ابنِ علوان! اگر آپ نے میری گم شدہ چیز واپس نہ کی، تو میں آپ کا نام دفترِ اولیاء سے خارج کر دوں گا، اللہ تعالیٰ ان کی برکت سے وہ چیز واپس فرمادے گا، یہ علامہ اجہوری کا کلام مع اضافہ ہے جسے داؤدی نے 'شرح منہج' میں نقل فرمایا۔ (رد المحتار، ج: ۳، ص: ۳۲۳)

حضرت شاہ عبدالعزیز محدث دہلوی - رحمہ اللہ تعالیٰ - نے حضرت سیدی زروق - رحمہ اللہ تعالیٰ - 'حاشی بخاری' کا تذکرہ بڑے شان دار انداز میں کیا ہے، فرماتے ہیں:

مختصر یہ کہ وہ عظیم الشان شخصیت ہیں جن کا مرتبہ بیان نہیں کیا جاسکتا، وہ محققین صوفیاء کے آخری بزرگ ہیں، جنہوں نے حقیقت و شریعت کو جمع کیا، بڑے بڑے علما مثلاً شہاب الدین قسطلانی اور شمس الدین لقانی نے ان کی شاگردی پر فخر کیا ہے۔

قصیدہ غوثیہ کے طریقے پر ان کا قصیدہ ہے، جس کے چند شعر یہ ہیں:

• میں اپنے مرید کے بکھرے ہوئے حالات کو جمع کرنے والا ہوں، جب زمانے کی تندی اس پر کوئی مصیبت ڈھاوے۔

• اگر تو تنگی، تکلیف اور وحشت میں ہے، تو یاز روق پکار، میں فوراً آ جاؤں گا۔'

(بستان المحدثین، ص: ۳۶)

اگر ان اشعار کو مشرکاً نہ قرار دیا جائے، تو شاہ عبدالعزیز اور ان کی سند سے وابستہ لوگوں کا کیا حکم ہوگا؟ جو یہ اشعار دھوم دھام سے نقل کر رہے ہیں۔

صاحبِ دُرِّ مختار کے استاد علامہ خیر الدین ربلی ایک سوال کے جواب میں فرماتے ہیں:

عامۃ المسلمین کا یا شیخ عبد القادر کہنا، ندا ہے، اور جب اس کے ساتھ شیئاً للہ کا اضافہ کیا، تو یہ اللہ تعالیٰ کی تعظیم و رضا کے لیے کسی شے کا مطالبہ ہے، اس کے حرام ہونے کی کیا وجہ ہے؟ اس کو کفر قرار دینے کی وجہ یہ بتائی جاتی ہے کہ یہ اللہ تعالیٰ کے لیے کسی شے کا مطالبہ ہے، جب کہ اللہ تعالیٰ ہر شے سے بے نیاز ہے اور سب اس کے محتاج ہیں، حالانکہ یہ مطلب کسی کے تصور میں بھی نہیں آتا؛ کیوں کہ اللہ تعالیٰ کا ذکر تعظیم کے لیے ہے، جیسے ارشادِ ربانی ہے: "فَإِنَّ لِلَّهِ حَمْسَةً" (الآیۃ) اور اس کی مثالیں بہت ہیں۔

(فتاویٰ خیر یہ بر حاشیہ فتاویٰ حامد یہ، ج: ۲، ص: ۲۸۲)

### صلوٰۃ غوثیہ

محبوبِ سبحانی، شہبازِ لامکانی، حضرت سیدنا شیخ عبدالقادر جیلانی - رضی اللہ تعالیٰ عنہ - اللہ تعالیٰ کے محبوب ولی اور سرتاجِ اولیاء ہیں، ان کے وسیلے سے دعا مانگنے والا اللہ تعالیٰ کی رحمتوں سے محروم نہیں رہتا۔

سیدنا غوثِ اعظم - رضی اللہ تعالیٰ عنہ - فرماتے ہیں:

جو شخص کسی تکلیف میں میرے وسیلے سے امداد کی درخواست کرے، اس کی وہ تکلیف دور کر دی جائے گی اور جو کسی مصیبت میں میرا نام پکارے، اس کی مصیبت دور کر دی جائے گی، اور جو کسی حاجت میں میرا وسیلہ اللہ تعالیٰ کی بارگاہ میں پیش کرے، اس کی حاجت پوری کر دی جائے گی، اور جو شخص دور کعتیں ادا کرے، ہر رکعت میں سورہ فاتحہ کے بعد گیارہ مرتبہ سورہ اِخْلَاص پڑھے، سلام کے بعد رسول اللہ ﷺ پر درود و سلام بھیجے، پھر عراق کی جانب گیارہ قدم چلے، میرا نام لے اور

اپنی حاجت بیان کرے، اللہ تعالیٰ کے اذن سے اس کی حاجت پوری کر دی جائے گی۔ (ہجرت الاسرار، ص: ۱۰۲)

اس کے بعد یہ شعر پڑھے:

أَيُّدْرِكُنِي صَبِيئَةٌ وَأَنْتَ دَخِيْرِي وَ أَظْلَمُ فِي الدُّنْيَا وَ أَنْتَ نَصِيْرِي  
وَ عَارِ عَلَى حَامِي الْحَمِي وَ هُوَ مُنْجِدِي إِذَا ضَلَّ فِي الْبَيْدَا عَقَالُ بَعِيْرِي

(قلائد الجواہر، ص: ۳۶)

• کیا مجھ پر ظلم کیا جائے گا؟ جب کہ آپ میرا ذخیرہ ہیں، اور کیا دنیا میں مجھ پر ظلم کیا جائے

گا؟ جب کہ آپ میرے مددگار ہیں۔

حضور غوثِ پاک کے پشت پناہ ہوتے ہوئے، اگر جنگل میں میرے اُونٹ کی رسی گم ہو جائے تو یہ بات محافظ کے لیے باعثِ عار ہے۔

غور کیا جائے تو صلاۃ غوثیہ میں شرک کا کوئی پہلو نہیں نکلتا؛ کیوں کہ اس سے پہلے گزر چکا ہے کہ حضور نبی اکرم ﷺ نے ایک نابینا صحابی کو حکم فرمایا کہ دو رکعت نماز پڑھ کر میرے ویلے سے بارگاہِ الہی میں دعا مانگو، انھوں نے دعا مانگی، تو ان کی بینائی بحال ہو گئی۔ حضرت عثمان بن حنیف رضی اللہ تعالیٰ عنہ۔ کے فرمانے پر ایک صاحب نے دو رکعتی میں یہی عمل کیا، تو ان کا مقصد بھی پورا ہو گیا، وہی طریقہ اس جگہ ہے کہ دو رکعت پڑھ کر سیدنا حضور غوثِ اعظم رضی اللہ تعالیٰ عنہ۔ سے توسل کیا جائے، تو اللہ تعالیٰ کے فضل و کرم سے حاجت برآتی ہے۔

دوسری بات یہ ہے کہ صلاۃ غوثیہ کا طریقہ خود سیدنا غوثِ اعظم رضی اللہ تعالیٰ عنہ۔ نے بیان فرمایا ہے، جسے علامہ علی بن یوسف لُحی شطونوی پھر علامہ محمد بن یحییٰ تازنی حلبی نے بیان کیا جیسا کہ ابھی گزرا، پھر حضرت ملا علی قاری (نزہۃ الخاطر، اردو ترجمہ، ص: ۷۹) اور شیخ محقق شاہ عبدالحق محدث دہلوی۔ (زبدۃ الاسرار، ص: ۱۰۱) نے روایت کیا۔

اب اگر کوئی شخص یہ کہہ دے کہ معاذ اللہ! حضور سیدنا غوثِ اعظم رضی اللہ تعالیٰ عنہ۔ نے شرک کی تعلیم دی ہے، تو اس کی مرضی، لیکن جہاں تک روایت کا تعلق ہے، اس میں کوئی شک نہیں ہے، اور اسے جھوٹ قرار دینا، بھی محض سید زوری ہے۔

امام احمد رضا فاضل بریلوی، حضرت علامہ شطونوی کے بارے میں فرماتے ہیں:

یہ امام ابوالحسن نور الدین علی، مصنف ”ہجرت الاسرار شریف“، اعظم علماء و ائمہ قراءت و اکابر اولیاء و سادات طریقت سے ہیں۔ حضور غوث الثقلین۔ رضی اللہ تعالیٰ عنہ۔ تک صرف دو واسطے رکھتے ہیں، امام اجل حضرت ابوصالح نصر۔ قدس سرہ۔ سے فیض حاصل کیا، انھوں نے اپنے والد ماجد حضرت ابوبکر تاج الدین عبدالرزاق۔ نور اللہ مرقدہ۔ سے، انھوں نے اپنے والد ماجد حضور پرنور سید السادات غوثِ اعظم رضی اللہ تعالیٰ عنہ۔ سے۔

شیخ محقق۔ رحمہ اللہ تعالیٰ۔ ”زبدۃ الآئثار شریف“ میں فرماتے ہیں:

یہ کتاب ”ہجرت الاسرار“ کتابِ عظیم و شریف و مشہور ہے اور اس کے مصنف علمائے قراءت سے عالم معروف و مشہور اور ان کے احوال شریفہ کتابوں میں مذکور و مسطور۔

امام شمس الدین ذہبی، علم حدیث و اسماء الرجال میں جن کی جلالت شان عالم آشکار، اس جناب کی مجلس درس میں حاضر ہوئے، اور اپنی کتاب ”طبقات المقرنین“ میں ان کے مدائح لکھے، امام محدث محمد بن محمد بن جزی مصنف ”حصن حصین“ اس جناب کے سلسلہ تلامذہ میں سے ہیں، انھوں نے یہ کتاب مستطاب ”ہجرت الاسرار شریف“ اپنے شیخ سے پڑھی، اور اس کی سند اجازت حاصل کی۔“ (انوار الانبیا، ص: ۱۱۲-۱۱۱)

انور شاہ کشمیری دیوبندی کہتے ہیں:

اسی طرح شطونوی نے نقل کیا ہے اور محدثین نے ان کی توثیق کی ہے۔

(فیض الباری، ج: ۱، ص: ۶۱)

اللہ تعالیٰ کے مقبول اور محبوب بندوں کو وسیلہ بنانے، اور ان سے استعانت کا یہ وہ عقیدہ ہے، جو حضور نبی اکرم ﷺ کے زمانہ مبارک سے آج تک جمہور امت اور ائمہ اسلام کے نزدیک مقبول اور معمول چلا آیا ہے، یہی عقیدہ امام احمد رضا بریلوی۔ قدس سرہ۔ کا ہے، انھوں نے اپنی تصانیف میں دنیاے اسلام کے مسلم اور مستند علماء کے ارشادات اور قرآن و حدیث کے حوالے سے اپنے معتقدات کو پیش کیا ہے۔

مخالفین یہ تاثر دینے کی کوشش کرتے ہیں کہ یہ عقیدہ بریلویوں کے خصوصی عقائد میں سے


ہے، اور اسی آڑ میں وہ اپنے فتوے جاری کر دیتے ہیں، انتہا پسندی اور فرقہ وارانہ ذہنیت کا یہ عالم ہے کہ شدید سے شدید زبان استعمال کرنے کے باوجود، ان کا دل ٹھنڈا نہیں ہوتا۔ مثلاً کہا جاتا ہے:

بریلویوں کے امتیازی عقائد وہی ہیں، جو دین کے نام پر بت پرستوں، عیسائیوں، یہودیوں اور شرکوں سے مسلمانوں کی طرف منتقل ہوئے ہیں، ائمہ اسلام اور ملتِ حنفیہ کے مجددین نے ان عقائد کے خلاف جہاد کیا، ان میں سے کچھ دو رجالیہت میں موجود تھے، ان کے خلاف قرآن اور حامل قرآن نے جہاد کیا۔ وہ عقائد کیا تھے؟ غیر اللہ سے استعانت وغیرہ۔

(ملخصاً، البریلویہ، ص: ۵۵)

اب آپ ہی انصاف کریں کہ سلفِ صالحین کا تسلسل حق پر ہے یا یہ مخصوص فرقہ؟

وصلی اللہ تعالیٰ علی حبیبہ محمد و علی آلہ و أصحابہ أجمعین



## استعانت

انسان طبعی طور پر اپنی بقا اور زندگی گزارنے میں مخلوقِ خدا کی امداد کا محتاج واقع ہوا ہے۔ اگر کوئی شخص کہے کہ میں کسی بھی مخلوق کی امداد کے بغیر زندہ رہنا چاہتا ہوں، تو اسے یہی مشورہ دیا جائے گا کہ آپ موجودہ دور کی مہذب اور متمدن زندگی کو خیر باد کہہ کر پتھر اور غاروں کے دور میں چلے جائیے، جہاں نہ لباس سے غرض ہے نہ عمارت سے، نہ سواری میسر ہے اور نہ ہی زندگی کی دیگر سہولتوں کا تصور ہے۔

یاد رہے کہ کارسازِ حقیقی صرف اللہ تعالیٰ ہے مخلوق میں سے جو بھی کسی کی امداد کرتا ہے، وہ بھی دراصل اللہ تعالیٰ ہی کی امداد ہے، بندہ تو اس کی امداد کا مظہر ہے، ورنہ اگر کوئی چاہے کہ میں عطاے الہی کے بغیر از خود کسی کی امداد کروں، تو یہ ممکن نہیں ہے، اور کسی کے بارے میں یہ عقیدہ رکھنا شرک ہے کہ وہ از خود امداد کر سکتا ہے، اور اسے اللہ تعالیٰ کی امداد و عطا کی ضرورت نہیں ہے۔

امام احمد رضا بریلوی کا عقیدہ استمداد

اعلیٰ حضرت امام احمد رضا بریلوی۔ قدس سرہ۔ فرماتے ہیں:

اس استعانت ہی کو دیکھیے! کہ جس معنی پر غیر خدا سے شرک ہے، یعنی اسے قادر بالذات و مالک مستقل جان کر مدد مانگنا یا جس معنی اگر دفع مرض میں طیب یا دوا سے استمداد کرے، یا حاجت فقر میں امیر یا بادشاہ کے پاس جائے، یا انصاف کرنے کو کسی کچھری میں مقدمہ لڑائے، بلکہ کسی سے روزمرہ کے معمولی کاموں میں مدد لے، جو بالیقین تمام وہابی روزانہ اپنی عورتوں، بچوں، نوکروں سے کرتے کراتے ہیں، مثلاً یہ کہنا کہ فلاں چیز اٹھا دے، یا کھانا پکا دے، سب قطعی شرک ہے، کہ جب یہ جانا کہ اس کام کے کر دینے پر خود انھیں اپنی ذات سے بے عطاے الہی قدرت ہے، تو صریح کفر

وشرک میں کیا شبہ رہا؟ اور جس معنی پر ان سب سے استعانتِ شرک نہیں، یعنی مظہرِ عونِ الہی، واسطہ، وسیلہ، وسبب سمجھنا، اس معنی پر حضراتِ انبیا و اولیا۔ علیہم افضل الصلوة والثناء۔ سے کیوں شرک ہونے لگی؟ (برکات الامداد، ص: ۲۹-۲۸)

خلاصہ یہ کہ کسی بھی مخلوق کو اس طرح مستقل مددگار ماننا کہ وہ اللہ تعالیٰ کی امداد و عطا کی محتاج نہیں ہے، شرک اور کفر ہے اور کسی مخلوق کو عطاے الہی کا مظہر اور وسیلہ رحمتِ باری تعالیٰ ماننے میں کوئی حرج نہیں ہے۔

### استعانت اور توسل ایک ہی شے ہے

اللہ تعالیٰ مقصودِ اصلی ہے، اسے وسیلہ نہیں بنایا جاسکتا، اللہ تعالیٰ کی بارگاہ میں مقبول اشیا خواہ وہ ذات ہوں یا اعمالِ صالحہ، کو وسیلہ بنانا جائز ہے، اور ان سے استعانت بھی جائز ہے؛ کیوں کہ توسل اور استعانت اگرچہ الگ الگ الفاظ ہیں، لیکن ان سے مراد ایک ہی ہے، امام علامہ تقی الدین سبکی فرماتے ہیں:

”جب نبی اکرم صلی اللہ علیہ وسلم سے کسی شے کے طلب کرنے کے احوال اور اقسام کا بیان ہو گیا اور مطلب ظاہر ہو گیا تو، اب تم اس طلب کو توسل کہو یا تشفع، استغاثہ کہو یا تجوہ، یا توجہ، کوئی حرج نہیں ہے؛ کیوں کہ ان سب کا مطلب ایک ہی ہے۔ (شفاء السقام، ص: ۱۷۵-۱ و مواہب لدنیہ، ج: ۸، ص: ۳۶۱)

### اقسامِ نسبت

علمائے معانی نے اسناد (نسبت) کی دو قسمیں بیان کی ہیں:

• حقیقتِ عقلیہ • مجازِ عقلی

حقیقتِ عقلیہ یہ ہے کہ فعل کی نسبت ایسی شے کی طرف کی جائے کہ بظاہر متکلم کے نزدیک فعل اس کی صفت ہو جیسے ”انبت اللہ البقل“ (اللہ تعالیٰ نے سبزہ اگا یا) سبزہ اگانا اللہ تعالیٰ کی صفت ہے، جب اس کی نسبت اس ذاتِ قدوس کی طرف کی جائے گی تو اسے حقیقتِ عقلیہ کہا جائے گا۔

مجازِ عقلی یہ ہے کہ فعل کے موصوف کی بجائے اس کے کسی متعلق کی طرف نسبت کر دی جائے اور ساتھ ہی کوئی علامت بھی پائی جائے کہ یہ نسبت موصوف کی طرف نہیں، بلکہ اس کے کسی متعلق کی طرف ہے، مثلاً فعل کی نسبت زمان، مکان یا سبب کی طرف کر دی جائے، مثلاً ”بیتي الأُميرُ المدينته“ (امیر نے شہر بنایا) حقیقتاً شہر کی تعمیر معماروں اور مزدوروں کا کام ہے، لیکن امیر چوں کہ سبب ہے، اس کے کہنے پر شہر تعمیر کیا گیا ہے، اس لیے مجازاً تعمیر کی نسبت اس کی طرف کر دی گئی ہے۔

پھر مجاز پر دلالت کرنے والا قرینہ (علامت) کبھی لفظی ہوگا اور کبھی معنوی، علامتِ معنوی کی مثال دیتے ہوئے علامہ تفتازانی ”احوال الاسناد الخبری“ میں فرماتے ہیں:

جب موحد سے ”انبت الربيع البقل“ (موسم بہار نے سبزہ اگا یا) ایسا کلام صادر ہوگا، تو حکم کیا جائے گا کہ یہ اسنادِ مجازی ہے؛ کیوں کہ موحد کا یہ عقیدہ نہیں ہے کہ اگانا موسم بہار کی صفت ہے، جب کہ یہی بات اللہ تعالیٰ کے وجود کا منکر کہے گا، تو اسے حقیقت کہا جائے گا۔ (المطول، ص: ۱۰۶)

یہی علامہ تفتازانی فرماتے ہیں:

کافر نے کہا: موسم بہار نے سبزہ اگا یا، یہ نسبت اگرچہ اس کی طرف نہیں ہے جس کی صفت اگانا ہے، بلکہ اس کے غیر کی طرف ہے، لیکن اس میں علامت نہیں ہے (حتیٰ کہ اسے مجاز کہا جاسکے)؛ کیوں کہ یہ تو اس کی مراد ہے اور اس کا عقیدہ ہے، اسی طرح یہ کہنا کہ طبیب نے مریض کو شفا دی (لہذا یہ حقیقت ہے)۔ (ایضاً، ص: ۹۹)

خلاصہ یہ کہ کافر نے کہا کہ طبیب نے مریض کو شفا دی، تو یہ حقیقت ہے؛ کیوں کہ وہ اللہ تعالیٰ کی تاثیر کا قائل ہی نہیں ہے، یہی بات اگر مومن نے کہی، تو اسے مجازِ عقلی کہا جائے گا اور اس کا ایمان دار ہونا اس بات کی علامت ہوگا کہ وہ شفا کی نسبت طبیب کی طرف اس لیے کر رہا ہے کہ وہ شفا کا سبب ہے، اس لیے نسبت نہیں کر رہا ہے کہ فی الواقع طبیب نے شفا دی ہے، شفا دینا تو اللہ تعالیٰ کا کام ہے۔

اس گفتگو پر غور کرنے سے مسئلہ استعانت کی حیثیت بالکل واضح ہو جاتی ہے؛ کیوں کہ



انبیاء و اولیاء سے مدد چاہنے والا اگر مومن ہے تو اس کا ایمان دار ہونا اس بات کی علامت ہے کہ اس کے نزدیک کارساز حقیقی، مقاصد کا پورا کرنے والا، حاجتیں بر لانے والا، اللہ تعالیٰ ہی ہے، ان امور کی نسبت انبیا و اولیا کی طرف مجازِ عقلی کے طور پر کی گئی ہے کہ وہ مقاصد کے پورا ہونے کے لیے سبب اور وسیلہ ہیں۔

سراج الہند حضرت شاہ عبدالعزیز محدث دہلوی "اَيَّاكَ دَسْتَعِينُ" کی تفسیر میں فرماتے ہیں: اس جگہ یہ سمجھنا چاہیے کہ غیر سے اس طرح استعانت حرام ہے کہ اعتماد اس غیر پر ہو اور اسے اللہ تعالیٰ کی امداد کا مظہر نہ جانے، اور اگر توجہ محض اللہ تعالیٰ کی طرف ہو اور اسے اللہ تعالیٰ کی امداد کا مظہر جانے اور اللہ تعالیٰ کی حکمت اور کارخانہ اسباب پر نظر کرتے ہوئے اس غیر سے ظاہری استعانت کرے، تو یہ راہ معرفت سے دور نہ ہوگا، اور شریعت میں جائز اور روا ہے، اس قسم کی استعانت انبیا و اولیاء نے غیر سے کی ہے، درحقیقت استعانت کی یہ قسم غیر سے نہیں ہے، بلکہ اللہ تعالیٰ ہی سے ہے۔ (تفسیر عزیز، ج: ۱، ص: ۸)

مشہور اہل حدیث نواب وحید الزماں لکھتے ہیں:

اس کا ضابطہ یہ ہے کہ جو امور انبیا و اولیا سے ان کی زندگی میں طلب کیے جاتے تھے، مثلاً دعا اور شفاعت وہ ان کے وصال کے بعد طلب کرنا شرک اکبر نہیں ہوگا، اور وہ امور جو اللہ تعالیٰ کے ساتھ خاص ہیں اور ان حضرات کی زندگی میں ان سے طلب نہیں کیے جاتے تھے، ایسے امور کا ان سے ان کی وفات کے بعد طلب کرنا شرک ہے، جیسے ان امور کا ان کی زندگی میں طلب کرنا شرک ہے، البتہ مجازاً نسبت ہو سکتی ہے۔ جیسے حضرت عیسیٰ - علیہ السلام - نے فرمایا: "میں اللہ تعالیٰ کے اذن سے مردوں کو زندہ کرتا ہوں"، شیخ الاسلام نے اپنے بعض فتاویٰ میں اس کی تصریح کی ہے۔ (ہدیۃ المہدی، ص: ۱۹-۱۸)

مجازی نسبت پر گفتگو کرتے ہوئے نواب صاحب مزید لکھتے ہیں:

اور جیسے کہ اللہ تعالیٰ کے اس ارشاد "وَإِذْ تَخْلُقُ مِنَ الطِّينِ" میں پیدا کرنے اور شفا دینے کی نسبت حضرت عیسیٰ - علیہ السلام - کی طرف مجازاً کی گئی ہے، پس اگر کوئی شخص حضرت عیسیٰ روح اللہ - علیہ السلام - سے درخواست کرے کہ وہ اللہ تعالیٰ کے اذن سے مردے کو زندہ کریں، تو یہ

شرک اکبر نہ ہوگا، اسی طرح اگر کوئی شخص زندہ ولی سے یا نبی یا ولی کی روح سے یہ درخواست کرے کہ وہ اللہ تعالیٰ کے اذن سے اسے اولاد دیں یا اس کی بیماری دور کر دیں، تو یہ شرک اکبر نہ ہوگا۔ (ایضاً: ص: ۱۹)

## قول فیصل

اس تفصیل سے اچھی طرح واضح ہو گیا کہ انبیا و اولیا سے حصول مقاصد کی درخواست کرنا شرک و کفر نہیں ہے، جیسے عام طور پر مبتدعین کا رویہ ہے کہ بات بات پر شرک اور کفر کا فتویٰ جڑ دیتے ہیں۔

البتہ یہ ظاہر ہے کہ جب حقیقی حاجت روا، مشکل کشا اور کارساز اللہ تعالیٰ کی ذات ہے، تو احسن اور اولیٰ یہی ہے کہ اسی سے مانگا جائے اور اسی سے درخواست کی جائے اور انبیا و اولیا کا وسیلہ اس کی بارگاہ میں پیش کیا جائے؛ کیوں کہ حقیقت، حقیقت ہے اور مجاز، مجاز ہے۔ یا بارگاہ انبیا و اولیا میں درخواست کی جائے کہ آپ اللہ تعالیٰ کی بارگاہ میں دعا کریں کہ ہماری مشکلیں آسان فرمادے اور حاجتیں بر لائے، اس طرح کسی کو غلط فہمی بھی پیدا نہیں ہوگی اور اختلافات کی خلیج بھی زیادہ وسیع نہیں ہوگی۔

## استعانت اور ترآن

قرآن وحدیث کے مطالعے سے پتا چلتا ہے کہ انبیاء کرام اور صحابہ کرام نے بوقت ضرورت مخلوق خدا سے مدد طلب کی ہے، چند آیات ملاحظہ ہوں:

”يَا أَيُّهَا الَّذِينَ آمَنُوا كُونُوا أَنْصَارَ اللَّهِ كَمَا قَالَ عِيسَى ابْنُ مَرْيَمَ لَلْحَوَارِيِّينَ مَنْ أَنْصَارِي إِلَى اللَّهِ ط قَالَ الْحَوَارِيُّونَ نَحْنُ أَنْصَارُ اللَّهِ“

(الصف: ۱۴)

”اے ایمان والو! دین خدا کے مددگار ہو جاؤ، جیسے عیسیٰ بن مریم نے حواریوں سے کہا تھا: کون ہیں جو اللہ کی طرف ہو کر میری مدد کریں؟ حواری بولے: ہم دین خدا کے مددگار ہیں۔“

اس آیت میں اللہ تعالیٰ نے ایمان داروں سے اپنے دین کی مدد طلب کی ہے، اسی طرح

حضرت عیسیٰ - علیہ السلام - نے حواریوں سے مدد طلب کی، بے شک اللہ تعالیٰ چاہتا تو تمام نصرتیں بلا واسطہ نازل فرمادیتا، لیکن اس کی عادت کریمہ جاری ہے کہ کارخانہ قدرت کا نظام مختلف اسباب اور وسائل سے وابستہ کر رکھا ہے، اسی کا اس آیت میں اظہار ہے۔

”يَا أَيُّهَا الَّذِينَ آمَنُوا ان تَصْرُوا اللَّهَ يَنْصُرْكُمْ وَ يَتَّبِعْ أَفْدَامَكُمْ“  
(محمد: ۶)

’اے ایمان والو! اگر تم دینِ خدا کی مدد کرو گے، اللہ تعالیٰ تمھاری مدد کرے گا اور تمھارے قدم جمادے گا۔‘

اس آیت میں وہ کارساز بے نیاز مومنوں سے دین کی مدد طلب فرماتا ہے، اور مومنوں کو سرفرازی حاصل کرنے کا موقع عطا فرماتا ہے۔

”قَالَ مَا مَكَّنِّي فِيهِ رَبِّي خَيْرٌ فَأَعِينُونِي بِقُوَّةٍ“

(الکہف: ۹۵)

’ (سکندر ذوالقرنین نے) کہا: وہ، جس پر مجھے میرے رب نے قابو دیا، بہتر ہے، تو میری مدد طاقت سے کرو۔‘

”قَالَ اجْعَلْنِي عَلَى خَزَائِنِ الْأَرْضِ إِنِّي حَفِيظٌ عَلَيْكُمْ“

(یوسف: ۵۵)

’یوسف نے کہا: مجھے زمین کے خزانوں پر مقرر کر دے، بے شک میں حفاظت والا، علم والا ہوں۔‘  
زمین کے خزانوں پر تقرر کے لیے اللہ تعالیٰ سے دعا نہیں کی، بلکہ بادشاہ وقت کو کہا گیا ہے۔ کون کہہ سکتا ہے کہ اللہ کے نبی حضرت یوسف - علیہ السلام - نے شرک کیا تھا؟

”قَالَ يَا أَيُّهَا الْمَلَأُ أَيُّكُمْ يَأْتِينِي بِعَشْوَاهَا قَبْلَ أَنْ يَأْتُونِي مُسْلِمِينَ“

(انمل: ۳۸)

’سلیمان نے فرمایا کہ اے درباریو! تم میں کون ہے کہ وہ اس (ملکہ بلقیس) کا تخت میرے پاس لے آئے قبل اس کے کہ وہ میرے حضور مطیع ہو کر حاضر ہوں۔‘

نبی اکرم صلی اللہ علیہ وسلم سے استعانت

اس سلسلے میں احادیث تلاش کی جائیں تو خاصا ذخیرہ فراہم ہو سکتا ہے، اس جگہ صرف ایک حدیث پر اکتفا کیا جاتا ہے:

عَنْ رَبِيعَةَ بْنِ كَعْبٍ قَالَ: كُنْتُ أَبِيْتُ مَعَ رَسُولِ اللَّهِ ﷺ فَأَتَيْتُهُ بِوَضُوئِهِ وَ حَاجَّتِهِ، فَقَالَ لِي: سَلْ، فَقُلْتُ اسْتَلِّكَ مُرَافَقَتَكَ فِي الْجَنَّةِ، قَالَ: أَوْ غَيْرَ ذَلِكَ؟ قُلْتُ هُوَ ذَلِكَ، قَالَ: فَأَعِنِّي عَلَى نَفْسِكَ بِكَثْرَةِ السُّجُودِ۔

(مشكاة، ص: ۸۲، بحوالہ صحیح مسلم)

حضرت ربیعہ بن کعب - رضی اللہ تعالیٰ عنہ - فرماتے ہیں کہ میں رسول اللہ صلی اللہ علیہ وسلم کی خدمت میں رات گزارتا تھا، میں نے آپ کی خدمت میں وضو کا پانی اور دیگر ضروریات کی چیزیں (مسواک وغیرہ) پیش کیں، تو آپ نے فرمایا مانگ، میں نے عرض کیا: میں آپ سے جنت میں آپ کی رفاقت مانگتا ہوں، فرمایا: اور کچھ؟ عرض کیا: میری مراد صرف یہی ہے، فرمایا: اپنے نفس پر کثرت سجدوں سے تو میری امداد کرو۔

غور کیجیے! حضرت ربیعہ بن کعب - رضی اللہ تعالیٰ عنہ - بارگاہ رسالت میں اپنی دلی مراد کا سوال پیش کر رہے ہیں، جواباً حضور اکرم صلی اللہ علیہ وسلم انھیں منع نہیں فرماتے کہ تم مجھ سے کیوں مانگ رہے ہو، جنت چاہیے تو خدا سے مانگو، میں کون ہوتا ہوں جنت دینے والا، بلکہ ان سے وعدہ فرمایا جاتا ہے، ان سے مدد طلب کی جاتی ہے کہ سجدے کثرت سے ادا کرو، جنت میں تمھیں ہماری رفاقت عطا کر دی جائے گی۔

حضرت ملا علی قاری اس حدیث کے تحت فرماتے ہیں:

نبی اکرم صلی اللہ علیہ وسلم نے مطلقاً فرمایا کہ مانگ (کسی چیز کی تخصیص نہیں کی) اس سے معلوم ہوتا ہے کہ اللہ تعالیٰ نے آپ کو اجازت دی ہے کہ حق تعالیٰ کے خزانوں میں سے جو چاہیں دیں، ابن سبع وغیرہ نے حضور اکرم صلی اللہ علیہ وسلم کے خصائص میں بیان کیا ہے کہ اللہ تعالیٰ نے جنت کی زمین حضور کی جاگیر کر دی ہے، اس میں سے جتنی چاہیں، جسے چاہیں بخش دیں۔ (مرقاۃ المفاتیح، ج: ۱، ص: ۳۲۳)

نواب صدیق حسن خان بھوپالی لکھتے ہیں:

مطلقاً فرمایا: مانگو اور کسی خاص مقصد کی تعیین نہیں فرمائی، اس سے معلوم ہوتا ہے کہ تمام کام حضور اکرم صلی اللہ علیہ وسلم کے دستِ اقدس اور آپ کی ہمتِ کرم سے وابستہ ہیں، جو کچھ چاہیں اور جسے چاہیں اپنے پروردگار کے اذن سے عطا فرماتے ہیں۔

• حضور! دنیا و آخرت آپ کی بخشش کا ایک حصہ ہیں، اور لوح و قلم آپ کے علوم کا بعض ہیں۔ (قصیدہ بردہ)

• اگر تو دنیا و آخرت کی خیریت چاہتا ہے، تو حضور اکرم صلی اللہ علیہ وسلم کی بارگاہ میں آ، اور جو چاہے مانگ۔ (مسک الختام شرح بلوغ المرام، ج: ۱، ص: ۲۷۶)

ایک طرف تو ان آیات و احادیث کو پیش نظر رکھیں، دوسری طرف ملاحظہ ہو کہ کہنے والے یہاں تک کہ جاتے ہیں:

اللہ تعالیٰ نے اپنی کتاب محکم میں متعدد انبیا اور عبادِ صالحین کا ذکر کیا ہے، انہیں اپنے مسائل، مشکلات اور پیش آمدہ حوادث میں استغاثہ، استعانت اور دعا کی ضرورت پیش آئی، لیکن انہوں نے آدم سے نوح تک، ابراہیم سے موسیٰ تک، یونس سے خاتم النبیین اشرف المرسلین محمد بن عبد اللہ تک۔ صلوات اللہ وسلامہ علیہم اجمعین۔ اللہ تعالیٰ کے سوانہ تو کسی سے مدد مانگی اور نہ ہی کسی کو پکارا، خواہ مغفرت کا مطالبہ ہو یا اولاد یا شفا کا، ہلاکت کے مقامات سے نجات مطلوب ہو یا فقر و فاقہ اور قید و غیرہ سے رہائی یا مدد طلب کرنا، انہوں نے صرف اللہ تعالیٰ سے دعا مانگی، کوئی واقعہ، کوئی حادثہ ایسا وارد نہیں ہوا کہ کسی نے اللہ کے سوا اللہ کے مقرب بندوں اور منتخب اولیا سے مدد مانگی ہو۔ (البریلوی، ص: ۶۳)

ایک بار پھر مذکورہ بالا آیات اور حدیث شریف کا مطالعہ کر لیجیے! تاکہ ظاہر ہو جائے کہ یہ تمام تر لچھے دار و عظم و خطابت کا ایک نمونہ ہے، جسے حقائق سے دور کا بھی تعلق نہیں ہے، پھر انبیاء کرام تو وہ ہستیاں ہیں، جن کے وسیلے سے بارگاہِ خداوندی میں اپنی حاجتیں اور مرادیں پیش کی جاتی ہیں، وہ تو خود بارگاہِ الہی کے مقرب ترین ہیں، جو عرض کرنا چاہیں، براہِ راست عرض کر دیں، انہیں کسی واسطے اور وسیلے کی کیا ضرورت؟

## نواب وحید الزماں اور مسئلہ استعانت

نواب صاحب غیر مقلدین کے مشہور عالم اور ’صحاح ستہ‘ کے مترجم ہیں، انہوں نے اپنی کتاب ’ہدیۃ المہدی‘ میں مسئلہ استعانت پر تفصیلی گفتگو کی ہے، چند اقتباسات ملاحظہ ہوں! لکھتے ہیں:

حاصل یہ کہ غیر اللہ زندہ ہو یا مردہ، اس کے بارے میں جس شخص کا اعتقاد یہ ہو کہ اس کی قدرت ذاتی ہے، یا اللہ تعالیٰ نے اسے کسی چیز کی قدرت اس طرح عطا کر دی ہے کہ اسے نئے اذن کی ضرورت نہیں، وہ مشرک ہے۔ اور جو شخص یہ سمجھتا ہے کہ غیر اللہ عاجز مض ہے۔ جیسے میت، غسل دینے والے کے ہاتھ میں۔ وہ خود کسی چیز پر قادر نہیں، ہاں! جب اللہ تعالیٰ ارادہ فرمائے اور چاہے کہ اس سے یہ کام لے، تو اللہ تعالیٰ کے حکم، اس کی اجازت، اس کے ارادے اور قضا سے غیر اللہ نصرت و امداد کرے گا، اور فائدہ و نقصان پہنچائے گا، تو ایسا شخص موحد ہے، مشرک نہیں ہے، خواہ وہ غیر اللہ زندہ ہو یا مردہ۔ یہ بعینہ ایسے ہے کہ جو شخص سمجھتا ہے کہ جمال گوٹہ (جلاب آردوائی) خود بخود دست لاتا ہے یا آگ از خود جلاتی ہے، تو وہ مشرک ہے اور جو شخص یہ جانتا ہے کہ جمال گوٹہ کا دست آور ہونا اور آگ کا جلانا اللہ تعالیٰ کے امر اور اس کے اذن و ارادے سے ہے، تو وہ موحد ہے، مشرک نہیں ہے۔ (ہدیۃ المہدی، ص: ۱۷)

یہی وہ عقیدہ ہے جو ہم اس سے پہلے امام احمد رضا بریلوی کے رسالہ مبارکہ ’برکات الاستمداد‘ سے نقل کر چکے ہیں، کہ مخلوق کو بالذات مفید اور مضر ماننا مشرک ہے، اللہ تعالیٰ کی عطا سے ماننا مشرک نہیں ہے۔

قاضی شوکانی کہتے ہیں:

جو شخص کسی زندہ یا مردہ کے بارے میں یہ عقیدہ رکھے کہ وہ اسے مستقل طور پر یا اللہ تعالیٰ کے ساتھ مل کر فائدہ یا نقصان دے سکتا ہے، یا اس کی طرف متوجہ ہو، یا ایسی چیز میں اس کی مدد مانگے، جس پر مخلوق قادر نہیں ہے، تو اس کی توحید خالص نہیں ہے، اور نہ ہی وہ صرف اللہ تعالیٰ کا عبادت گزار ہے۔ (ایضاً، ص: ۱۹)

قاضی شوکانی کے قول سے ثابت ہوا کہ کسی زندہ یا مردہ میں درج ذیل امور میں سے کسی ایک کا عقیدہ رکھنے کی صورت میں شرک لازم آئے گا:

- کسی کو فائدہ یا نقصان پہنچانے میں، مخلوق کو مستقل مانا جائے۔
- کسی کو مفید یا مضر ہونے میں، اللہ تعالیٰ کا شریک مانا جائے۔
- ایسے امور میں استعانت کی جائے، جن پر مخلوق کو قدرت نہیں ہے۔

اہل سنت کا عقیدہ یہ ہے کہ نفع و نقصان سب اللہ تعالیٰ کی طرف سے ہے، مخلوق تو درمیان میں واسطے اور وسیلے کی حیثیت رکھتی ہے، پھر شرک کیسے لازم آ گیا؟ اس پر نواب وحید الزماں تبصرہ کرتے ہوئے لکھتے ہیں:

’اس امام (شوکانی) کو دیکھو! کہ غیر اللہ کے مفید یا مضر ہونے کے عقیدے کو شرک اکبر اس وقت قرار دیتے ہیں، جب اسے نفع و ضرر میں مستقل مانا جائے یا اللہ تعالیٰ کا شریک مانا جائے، اسی طرح غیر اللہ کو ندا، اس کی طرف توجہ اور اس سے امداد کا طلب کرنا شرک اکبر اس وقت ہوگا، جب یہ استعانت ان امور میں ہو جو مخلوق کی قدرت میں نہیں ہیں۔

واضح طور پر معلوم ہو گیا کہ جو امور مخلوق کی قدرت میں ہیں، ان میں پکارنا، متوجہ ہونا، یا مدد مانگنا یا غیر اللہ کے لیے اللہ تعالیٰ کے اذن، اس کے حکم اور ارادے سے نفع و ضرر کا اعتقاد کرنا شرک اکبر نہیں ہے۔ (ہدیۃ المہدی، ص: ۲۰)

اب مبتدعین زمانہ کو کون سمجھائے کہ انبیا و اولیا سے مدد کی درخواست کرنے والا کوئی مسلمان ایسے امور میں استعانت نہیں کرتا، جو مخلوق کی قدرت میں نہ ہو، اور نہ ہی اللہ تعالیٰ کے ارادے کے بغیر کسی کو مفید یا مضر جانتا ہے۔

علامہ تقی الدین سبکی فرماتے ہیں:

’یہ مقصد نہیں ہے کہ نبی اکرم صلی اللہ علیہ وسلم ان افعال کے خالق ہیں، یا ان میں مستقل ہیں، یہ کسی بھی مسلمان کا مقصد نہیں بلکہ کلام کو اسی مطلب کی طرف پھیرنا اور اسے ممنوع قرار دینا، دین میں فریب کاری ہے اور عوام موحدین کو پریشانی میں ڈالنا ہے۔ (شفاء السقام، ص: ۱۷۵)

نواب وحید الزماں استغناء مذکورہ کے شرک نہ ہونے کی دلیل دیتے ہوئے کہتے ہیں:

صاحب جامع البیان نے اپنی تفسیر کے ابتدا میں نبی اکرم صلی اللہ علیہ وسلم سے امداد طلب کی ہے، اگر غیر اللہ سے مطلق استغناء شرک ہو تو لازم آئے گا کہ صاحب جامع البیان مشرک ہوں، پھر ان کی تفسیر پر اعتقاد کیسے کیا جائے گا؟ حالاں کہ تمام اہل حدیث نے ان کی تفسیر کو قبول کیا ہے۔ سید علامہ صدیق حسن خاں بھوپالی نے ایک طویل قصیدے میں کہا ہے:

• اے میرے آقا! میرے سہارے، میرے وسیلے، سختی اور نرمی میں میرے کام آنے والے!

• میں آپ کے دروازے پر حاضر ہوا ہوں، اس حال میں کہ میں ذلیل ہوں، گڑگڑا رہا ہوں، غم زدہ ہوں اور میری سانس پھولی ہوئی ہے۔

• آپ کے سوا میرا کوئی نہیں ہے، جس سے مدد مانگی جائے، اے رحمۃ للعالمین! میری آہ و بکا پر رحم فرمائیے۔ (ترجمہ، حاشیہ ہدیۃ المہدی، ص: ۲۰)

اگر یہی اشعار نام بتائے بغیر مبتدعین زمانہ کے سامنے پیش کیے جائیں، تو شرک اور کفر سے کم کوئی فتویٰ نہیں لگایا جائے گا، بلکہ جھٹ سے کہا جائے گا کہ یہ قائل، شرک میں دو رجالیہ کے مشرکوں اور مکہ کے بت پرستوں سے بھی بڑھا ہوا ہے، لیکن جب یہ ظاہر ہوگا کہ یہ تو ہمارے نواب بھوپالی صاحب کا کلام ہے، تو فتوے شرک عائد کرنے کے لیے ان کے قلم تو کیا قلم دانوں کی سیاہی خشک ہو جائے گی، خوفِ خدا اور خوفِ آخرت سے محرومیت کی یہ وہ افسوس ناک حالت ہے کہ اس پر جتنا بھی افسوس کیا جائے کم ہے۔

طرفہ تماشایہ کہ نواب بھوپالی، قاضی شوکانی اور ابن قیم اپنے ایسے بزرگوں سے مدد مانگتے ہیں جنہیں فوت ہوئے بھی عرصہ گزر چکا ہے، انداز ملاحظہ ہو:

قبلہ دیں مددے، کعبۂ ایماں مددے ابن قیم مددے، قاضی شوکان مددے  
(ایضاً: ص: ۲۳)

اللہ اکبر! اہل سنت و جماعت اگر یا علی، یا داتا کہ دیں تو ان پر کفر و شرک کا فتویٰ لگا دیا جاتا ہے اور درجنوں گالیاں دینے کے بعد بھی ان کا دل ٹھنڈا نہیں ہوتا۔  
احسان الہی ظہیر لکھتے ہیں:

بریلویوں کے امتیازی عقائد، یہ وہی خرافات ہیں جو مختلف شہروں میں درمیانی درجے کے صوفیوں میں پائے جاتے ہیں، اور دین کے نام پر بت پرستوں، عیسائیوں، یہودیوں اور مشرکوں سے مسلمانوں کی طرف منتقل ہوئے ہیں، ملتِ اسلامیہ کے مجددین، مختلف ادوار اور علاقوں میں جن کے خلاف جنگ کرتے رہے ہیں، ان میں سے کچھ دور جاہلیت میں بھی موجود تھے، قرآن اور حاملِ قرآن نے ان سے جنگ کی، لیکن افسوس کہ وہ عقائد و خرافات بعض لوگوں کے نزدیک اسلام کے لوازم میں سے بن چکے ہیں، جیسے غیر اللہ سے استعانت۔ (ملخصاً، البریلویہ ص: ۵۵)

ہمیں اس فرقے سے شکایت نہیں ہے، جو لوگ تمام امتِ مسلمہ کو کافر و مشرک قرار دینے سے بھی نہ شرمائیں، وہ اگر ہمیں چینیں و چنیں کہ دیں تو کیا عجب؟ ہم تو صرف یہ چاہتے ہیں کہ ان مغلظات میں سے کچھ حصہ نواب و حید الزماں، نواب صدیق حسن خاں بھوپالی اور ان کے مقلدین میں بھی تقسیم کر دیا جائے؛ کیوں کہ اول الذکر غیر اللہ سے استعانت کو جائز قرار دے رہے ہیں، اور آخر الذکر خود استعانت کر رہے ہیں، ہمیں یقین ہے کہ یہ لوگ اپنے فتوؤں کا رخ اس طرف نہیں پھیریں گے؛ کیوں کہ شرک و کفر کے فتوے علامتہ المسلمین کے لیے ہیں، اپنوں کے لیے نہیں ہیں۔ نواب و حید الزماں نے اس مسئلے پر مستقل فصل قائم کی ہے کہ جب مخلوق سے ان امور میں مدد مانگنا جائز ہے جو ان کے اختیار میں ہوں، تو کیا انبیاء، شہداء اور صلحاء سے ایسے امور میں امداد مانگی جاسکتی ہے؟ جو ان کی (ظاہری) زندگی میں ان سے طلب کیے جاتے تھے، مثلاً اللہ تعالیٰ سے دعا کرنا یا اس کے علاوہ۔

اس فصل میں ابن تیمیہ، ابن قیم اور قاضی شوکانی کا مذہب یہ بیان کیا ہے کہ ایسا کرنا، ناجائز اور بدعت ہے، ابن قیم نے کہا کہ میت کا عمل منقطع ہو چکا ہے اور وہ اپنے نفع و نقصان کا مالک نہیں، مدد مانگنے والے کو وہ کیا دے گا؟ دوسرے فریق کا ان الفاظ میں تذکرہ کرتے ہیں:

مگر مجوزین، جیسے امام سبکی، ابن حجر مکی، قسطلانی اور بہت سے شافعیہ، وہ کہتے ہیں کہ اس بات میں زندہ بھی مردہ کی طرح ہے، اللہ تعالیٰ فرماتا ہے: ”قُلْ لَا أَمْلِكُ لِنَفْسِي نَفْعًا وَلَا ضَرًّا“۔ (الاعراف: ۱۸۸)

جس طرح زندہ، اللہ تعالیٰ کے اذن، رضا، ارادے، حکم اور قدرت کے بغیر امداد نہیں

کر سکتا، اسی طرح میت بھی ہے، عمل کے منقطع ہونے سے یہ لازم نہیں آتا کہ عمل موجود ہی نہ ہو؛ کیوں کہ فرشتوں کے اعمال منقطع ہیں، اس کے باوجود انہیں جو حکم دیا جاتا ہے، وہ کرتے ہیں۔ میں نے خواب میں حضرت امام حسن بن علی کو دیکھا، انہوں نے جماعت کرائی، میں نے ان کے پیچھے نماز پڑھی، پھر میں نے ان سے پوچھا کہ آپ اس جگہ کیسے نماز پڑھتے ہیں؟ حالاں کہ برزخ دارِ عمل نہیں ہے، انہوں نے فرمایا: ہاں! اس جگہ نماز واجب نہیں ہے، لیکن اولیائے کرام اس جگہ نقلی طور پر اللہ تعالیٰ کا قرب حاصل کرنے اور اپنے رب کی عبادت سے فرحت و نشاط حاصل کرنے کے لیے نماز پڑھتے ہیں۔

پھر مجھے نبی اکرم صلی اللہ علیہ وسلم کی یہ حدیث یاد آئی کہ میں نے حضرت موسیٰ - علیہ السلام - کو قبر میں نماز پڑھتے ہوئے دیکھا۔ نماز بھی دعا پر مشتمل ہے اور یہ حدیث کہ گویا میں موسیٰ - علیہ السلام - کی طرف دیکھ رہا ہوں اور وہ بلند آواز سے تلبیہ کہہ کر اللہ تعالیٰ کا قرب حاصل کر رہے ہیں۔ علامہ طبری نے فرمایا: انبیاء کے لیے دعا کے ذریعے اللہ تعالیٰ کا قرب حاصل کرنا بعید نہیں ہے؛ کیوں کہ وہ شہداء سے افضل ہیں، اگرچہ دارِ آخرت دارِ تکلیف نہیں ہے۔ اب کون سی چیز ہے جو از کو میت کے لیے دعا کرنے سے روک رہی ہے؟ حالاں کہ سوال مردوں سے نہیں ہے، بلکہ اولیا کی روحوں سے ہے اور روحيں موت کا ذائقہ نہیں چکھتیں، اور نہ ہی فنا ہوتی ہیں، بلکہ ان کا احساس اور ادراک باقی رہتا ہے، خصوصاً ارواحِ انبیاء اور شہداء؛ کیوں کہ وہ کتاب و سنت کی نص کے مطابق زندہ ہیں، ہاں! یہ استعانت ان کی قبروں کے پاس ہونی ضروری ہے؛ کیوں کہ وہ اپنی زندگی میں دور سے نہیں سنتے تھے، موت کے بعد کیسے سنیں گے؟ (ہدیۃ المہدی، ص: ۲۲-۲۱)

اس سے پہلے حدیث شریف گزر چکی ہے، جس میں آیا ہے کہ بندہ کثرتِ نوافل سے اس مقام پر پہنچ جاتا ہے کہ اس کے اعضا تجلیاتِ الہیہ کا مظہر بن جاتے ہیں، اور اس حدیث کی شرح میں امام رازی کی یہ تصریح کہ بندہ قریب و بعید کی چیزوں کو دیکھتا اور سنتا ہے۔ یقیناً مذہبی مادہ پرستوں کے لیے یہ بڑے اچھے کی بات ہے، لیکن اللہ تعالیٰ اس مقام پر فائز کر دے تو اس بندے کے لیے دو روزہ ایک کی چیزوں کا دیکھنا سننا کچھ مشکل نہیں۔

منکرین کے سامنے جب مخلوق سے استعانت کے جائز ہونے پر قرآن و حدیث سے

دلائل پیش کیے جائیں، تو وہ کہتے ہیں کہ یہ تو زندہ سے استعانت ہے، اسے تو ہم بھی مانتے ہیں، ہم جو شرک کہتے ہیں تو مردہ سے مدد مانگنے کو کہتے ہیں، نواب صاحب اس پر رد کرتے ہوئے لکھتے ہیں: عجب ترین بات یہ ہے کہ ہمارے کچھ بھائیوں نے استعانت میں زندہ اور مردوں کا فرق کیا ہے، اور گمان کیا کہ وہ امور جو بندوں کی قدرت میں ہیں، ان میں زندوں سے مدد مانگنا شرک نہیں، البتہ انھی امور میں مردوں سے مدد مانگنا شرک ہے، حالاں کہ یہ کھلا مغالطہ ہے؛ کیوں کہ غیر اللہ ہونے میں زندہ اور مردہ برابر ہیں، زیادہ سے زیادہ یہ کہا جاسکتا ہے کہ مردوں سے مدد مانگنا انھیں زندوں کا شریک بنانا ہے، نہ کہ اللہ تعالیٰ کا شریک۔

یہی عقیدہ اعلیٰ حضرت امام احمد رضا بریلوی نے بیان کیا ہے، فرماتے ہیں:

جو شرک ہے وہ جس کے ساتھ کیا جائے گا شرک ہی ہوگا، اور ایک کے لیے شرک نہیں تو وہ کسی کے لیے شرک نہیں ہو سکتا، کیا اللہ کا شریک مردے نہیں ہو سکتے، زندے ہو سکتے ہیں؟ دور کے نہیں ہو سکتے، پاس کے ہو سکتے ہیں؟ انہیں نہیں ہو سکتے، حکیم ہو سکتے ہیں؟ انسان نہیں ہو سکتے، فرشتے ہو سکتے ہیں؟ حاشا اللہ! اللہ کا شریک کوئی نہیں ہو سکتا۔ (برکات الامداد، ص: ۱۸)

## اعرابی کا استغاثہ

حضرت عقیلی فرماتے ہیں کہ میں نبی اکرم صلی اللہ علیہ وسلم کے روضہ انور کے پاس بیٹھا ہوا تھا، ایک اعرابی آیا، اس نے کہا: ”السَّلَامُ عَلَيْنِكَ يَا رَسُولَ اللَّهِ“ میں نے اللہ تعالیٰ کا فرمان سنا ہے:

”لَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا“ (النساء: ۶۴)

’اگر وہ لوگ جب اپنی جانوں پر ظلم کریں، تو آپ کے پاس آئیں، پھر اللہ سے مغفرت طلب کریں، اور رسول ان کے لیے مغفرت طلب کریں، تو ضرور اللہ کو توبہ قبول کرنے والا مہربان پائیں گے۔‘

میں آپ کے پاس اپنے گناہوں کی معافی مانگتے ہوئے اور آپ سے اللہ تعالیٰ کی بارگاہ

میں شفاعت طلب کرتے ہوئے حاضر ہوا ہوں، پھر اس اعرابی نے جو شعر پڑھے ان کا ترجمہ یہ ہے:

• اے وہ بہترین ذات کہ اس میدان میں ان کا جسم اطہر مدفون ہے۔ جس کی خوش بو سے میدان اور ٹیلے مہک اُٹھے۔

• میری جان، اس قبر انور پر فدا جس میں آپ تشریف فرما ہیں، اس میں پاک دامنی ہے اور اس میں جو دو کرم ہے۔

اس کے بعد اعرابی چلا گیا، عقیلی کہتے ہیں: مجھے اونگھ آگئی، میں نے خواب میں حضور نبی اکرم صلی اللہ علیہ وسلم کی زیارت کی، آپ نے فرمایا: عقیلی! اعرابی کے پاس جاؤ اور اسے خوش خبری دو کہ اللہ تعالیٰ نے اس کی مغفرت فرمادی ہے۔

(ملخصاً، تفسیر ابن کثیر، ج: ۱، ص: ۵۲۰)

امام علامہ شمس الدین محمد بن جزری شافعی یہ حدیث نقل کرتے ہیں:

اذنفلتت دابته فليناد أعينوا يا عباد الله رحمكم الله وان اراد عوننا فليقل يا عباد الله أعينوني يا عباد الله أعينوني وقد جرب ذلك. (الحصن الحصين، ص: ۲۲، بحوالہ معجم کبیر)

جب کسی آدمی کی سواری گم ہو جائے، تو ندا کرے، اے اللہ کے بندو! امداد کرو، اللہ تعالیٰ تم پر رحم فرمائے (مسند ابو عوانہ، مصنف ابن ابوشیبہ) اور اگر امداد چاہے تو کہے: اے اللہ کے بندو! میری امداد کرو (تین بار اس طرح کہے) یہ عمل مجرب ہے۔

یاد رہے کہ ”حصن حصین“ دعاؤں کا وہ مجموعہ ہے، جو علامہ جزری نے احادیث صحیحہ سے منتخب کیا ہے، وہ فرماتے ہیں: ”وأخرجته من الأحاديث الصحيحة“ (ایضاً، ص: ۲) جو لوگ اللہ تعالیٰ کے بندوں سے مدد مانگنے کو شرک قرار دیتے ہیں، ان کے مذہب کے مطابق لازم آئے گا کہ معاذ اللہ! حضور اکرم صلی اللہ علیہ وسلم نے شرک کی تعلیم دی ہو، اور ائمہ دین شرک کی تعلیم دیتے رہے ہوں۔

## تحریرِ معنوی

کافروں کے بارے میں وارد آیات، مومنوں پر، اور بتوں سے متعلق آیات، انبیاء پر چسپاں کرنا مشرکین اور خوارج کا وطیرہ رہا ہے، قرآن پاک کے بارے میں اللہ تعالیٰ کا ارشاد ہے: ”يُضِلُّ بِهِ كَثِيرًا وَ يَهْدِي بِهِ كَثِيرًا“۔ (البقرة: ۲۶) اس کے سبب بہت سے لوگوں کو گم راہی میں ڈالتا ہے اور بہت سے لوگوں کو ہدایت دیتا ہے۔

صحابہ کرام۔ رضی اللہ تعالیٰ عنہم۔ نے اس کے مطالب نبی اکرم ﷺ سے حاصل کیے اور کامیاب ہوئے، مشرکین، منافقین اور خوارج نے اپنی عقل کو امام بنایا، گم راہی کے گڑھے، ان کا مقدر ہوئے۔

اللہ تعالیٰ کا ارشاد ہے:

”انکم و ما تعبدون من دون الله حصب جهنم“۔ (الانبیاء: ۹۸)

بے شک تم اور وہ جس کی تم اللہ کے سوا، عبادت کرتے ہو، سب جہنم کے ایندھن ہیں۔

قاضی شوکانی لکھتے ہیں:

جب یہ آیت نازل ہوئی، تو مشرکین مکہ میں سے ابن زبیری نے حضور نبی اکرم ﷺ سے کہا کہ اللہ کے سوا تو فرشتوں، حضرت عیسیٰ، حضرت عزیز اور حضرت مریم کی بھی عبادت کی جاتی ہے، بلہذا وہ بھی جہنم میں جائیں گے، اس پر یہ آیت نازل ہوئی۔

(تفسیر فتح القدير، ج: ۳، ص: ۲۲۹)

”انَّ الَّذِينَ سَبَقَتْ لَهُمْ مَنَّا الْحُسْنَىٰ أُولَٰئِكَ عَنْهَا مُبْعَدُونَ“

(الانبیاء: ۱۰۱)

بے شک وہ جن کے لیے ہمارا بھلائی کا وعدہ ہو چکا، وہ جہنم سے دور رکھے گئے ہیں۔

انھیں اتنا بھی احساس نہ ہوا کہ ”مَا تَعْبُدُونَ فِي لَفْظِ ”مَا“ لایا گیا ہے جو غیر ذوی

العقول کے لیے آتا ہے، اس میں فرشتے اور انبیاء کیسے داخل ہوں گے؟ بعد میں ابن زبیری۔ رضی

اللہ تعالیٰ عنہ۔ مشرف باسلام ہو گئے تھے۔

حضرت امام بخاری فرماتے ہیں:

وكان ابن عمر يراهم شرار خلق الله وقال انهم انطلقوا الى آيات نزلت في الكفار فجعلوها على المؤمنين.

(صحیح بخاری، ج: ۲، ص: ۱۰۲۴)

حضرت عبد اللہ بن عمر۔ رضی اللہ تعالیٰ عنہما۔ خوارج کو تمام مخلوق خدا سے زیادہ شریر قرار دیتے تھے، اور فرماتے تھے: انھوں نے کافروں کے بارے میں نازل شدہ آیات، مومنوں پر چسپاں کر دی ہیں۔

احسان الہی ظہیر نے بھی کافروں کے بارے میں نازل شدہ آیات، مسلمانوں پر اور بتوں کے بارے میں وارد آیات انبیاء اور اولیاء پر چسپاں کر کے یہ ناکام تاثر دینے کی کوشش کی ہے کہ اللہ تعالیٰ کے محبوب کسی کی امداد نہیں کر سکتے، اور ان سے مدد مانگنا جائز ہے، اب یہ تو ظہیر صاحب ہی بتائیں گے کہ انھوں نے یہ کرتب مشرکین مکہ سے سیکھا ہے یا خوارج سے؟

ایک آیت یہ پیش کی ہے:

”قُلْ اِذْ عَوْذُ الَّذِينَ رَعَمْتُمْ مِّنْ دُونِ اللّٰهِ لَا يَمْلِكُوْنَ مِثْقَالَ ذَرَّةٍ فِي السَّمٰوٰتِ وَلَا فِي الْاَرْضِ“ (السا: ۲۲)

قاضی شوکانی اس آیت کی تفسیر میں لکھتے ہیں:

یہ نبی اکرم ﷺ کو حکم ہے کہ کفار قریش کو فرمائیں یا مطلق کافروں کو۔ (تفسیر فتح القدير،

ج: ۳، ص: ۳۲۴)

دوسری آیت یہ پیش کی ہے:

ذُ لِكُمْ اللّٰهُ رَبُّكُمْ لَهُ الْمُلْكُ وَالَّذِينَ تَدْعُونَ مِنْ دُونِهِ مَا يَمْلِكُوْنَ مِنْ قِطْمِيرٍ. (الفاطر: ۳۵)

اس آیت کی تفسیر میں قاضی شوکانی نے کہا:

”لَا يَسْمَعُونَ دَعَا تَكُمْ“ وہ تمہاری دعا کو نہیں سنیں گے؛ کیوں کہ وہ پتھر ہیں، اور

کسی بھی چیز کا ادراک نہیں کرتے، اور جائز ہے کہ ”وَالَّذِينَ تَدْعُونَ“ اور اس کے مابعد سے

مراد، وہ عقل والے ہوں، جن کی کافروں نے عبادت کی، اور وہ ملائکہ، جن اور شیاطین ہیں۔  
(تفسیر فتح القدر، ج: ۳، ص: ۳۴۳)

غور فرمائیے! قاضی شوکانی جس آیت کو بتوں اور شیطانوں کے حق میں وارد قرار دیتے ہیں، ظہیر صاحب محض سینہ زوری سے اس آیت کو انبیاء و اولیاء پر چسپاں کرنے پر مصر ہیں۔  
پھر اسی آیت میں اللہ تعالیٰ فرماتا ہے:

”وَيَوْمَ الْقِيَامَةِ يَكْفُرُونَ بَشِرِكِكُمْ“ یعنی قیامت کے دن معبودانِ باطلہ تمہارے شرک کا انکار کریں گے، جب کہ حضور سید الانبیاء علیہ السلام اہل محشر کی درخواست پر فرمائیں گے: ”أَنَا لَهَا“۔ (صحیح مسلم، ج: ۱، ص: ۱۱۰) میں اس شفاعت کے لیے ہوں؛ لہذا یہ کہنا قطعاً غلط ہے کہ یہ آیت انبیاء و اولیاء کو بھی شامل ہے، یہ صرف بتوں اور معبودانِ باطلہ کے بارے میں ہے، جنہیں اللہ تعالیٰ کا شریک مانا جاتا ہے، الحمد للہ! کہ انبیاء و اولیاء کو کوئی مسلمان اللہ تعالیٰ کا شریک نہیں مانتا۔

اسی طرح باقی پیش کردہ آیات بھی بتوں اور معبودانِ باطلہ کے بارے میں ہیں، انہیں زیر بحث مسئلہ میں پیش کرنا کج فہمی کے علاوہ کچھ نہیں ہے۔

ایک آیت یہ بھی پیش کی ہے:

أَفَرَأَيْتُمْ مَا تَدْعُونَ مِنْ دُونِ اللَّهِ إِنْ أَرَادَنِيَ اللَّهُ بِضُرٍّ هَلْ هُنَّ كَاشِفَاتُ ضُرِّهِ أَوْ أَرَادَنِيَ بِرَحْمَةٍ هَلْ هُنَّ مُمْسِكَاتُ رَحْمَتِهِ. (الزمر: ۳۸)  
اتنا غور کرنے کی زحمت ہی نہیں کی کہ اس آیت کا مفاد یہ ہے کہ اگر اللہ تعالیٰ کسی پر رحمت کرنا چاہے، یا کسی کو زحمت دینا چاہے، تو خود ساختہ معبود اسے روک نہیں سکتے، اس آیت کو معاذ اللہ! انبیاء و اولیاء پر کسی طرح بھی منطبق نہیں کیا جاسکتا؛ کیوں کہ کوئی جاہل سے جاہل مسلمان بھی نہیں کہتا کہ اللہ تعالیٰ کے محبوب بندے، اللہ تعالیٰ کے مد مقابل ہیں، اور اللہ تعالیٰ کسی کو نفع یا نقصان پہنچانے کا ارادہ اور فیصلہ فرمائے، تو یہ حضرات اسے روک سکتے ہیں، ہمارا عقیدہ یہ ہے کہ یہ حضرات محبوبیت کے اس مقام پر فائز ہیں کہ اللہ تعالیٰ ان کی درخواست کو شرف قبولیت عطا فرماتا ہے اور ان کی دعا کو رد نہیں فرماتا۔

ایک آیت یہ بھی پیش کی ہے:

إِنْ يَدْعُونَ مِنْ دُونِهِ إِلَّا إِنَاثًا وَإِنْ يَدْعُونَ إِلَّا شَيْطَانًا مَرِيدًا.  
(النساء: ۱۱۷)

کیا ان لوگوں کی غیرت ایمانی بالکل مرچکی ہے، کہ اس قسم کی آیات انبیاء و اولیاء کے لیے پیش کر رہے ہیں؟ کیا ایسے الفاظ (شَيْطَانًا مَرِيدًا) انبیاء و اولیاء کے لیے استعمال کرتے ہوئے اللہ تعالیٰ کے قہر و غضب کا کوئی خوف محسوس نہیں ہوتا؟ کیا ان لوگوں نے یہ یقین کر لیا ہے کہ قیامت کبھی نہیں آئے گی؟

”إِنَّا كَ تَعْبُدُ وَإِنَّا كَ نَسْتَعِينُ“ سے بھی استدلال کیا ہے۔ منکرین استعانت، بڑے تو اتر سے اس آیت کو پیش کرتے ہیں، حالانکہ اس آیت کو عموم پر رکھا جائے تو لازم آئے گا کہ اللہ تعالیٰ کے سوا کسی سے بھی مدد مانگنا جائز نہ ہو، نہ زندہ سے، نہ مردہ سے، نہ قریب سے، نہ بعید سے، نہ طیب سے، نہ پولیس سے، نہ سعودیہ سے، نہ امریکہ سے، غرضے کہ کسی سے بھی امداد مانگنا شرک ہوگا۔

نواب وحید الزماں لکھتے ہیں:

ہمارے اصحاب میں سے شوکانی نے کہا ہے کہ جو چیز مخلوق کی قدرت میں ہو، اس میں استعانت کے جائز ہونے میں کسی کا اختلاف نہیں ہے، اور جس چیز پر اللہ تعالیٰ کے سوا کوئی قادر نہیں اس میں صرف اسی سے استعانت کی جائے گی۔ اللہ تعالیٰ کے فرمان ”إِنَّا كَ نَسْتَعِينُ“ سے بھی یہی مراد ہے، اس سے ظاہر ہو گیا کہ ہمارے اصحاب میں سے جس نے بھی یہ کہا کہ غیر اللہ سے استعانت مطلقاً شرک ہے، تو اس نے غلو سے کام لیا ہے اور حد سے تجاوز کیا ہے۔

(ہدیۃ المہدی، ص: ۱۹)

اور جب یہ طے ہے کہ یہ آیت اپنے عموم پر نہیں ہے، تو پھر اس میں وہی تخصیص کی جائے گی جو سراج الہند شاہ عبدالعزیز محدث دہلوی نے بیان کی ہے کہ مخلوق کو مستقل جان کر استعانت حرام ہے اور مظہر عون الہی جان کر استعانت کی تو یہ نہ صرف جائز ہے، بلکہ اللہ تعالیٰ ہی سے استعانت ہے۔ اب بتائیے انبیاء و اولیاء سے استعانت اس آیت مبارکہ کے کیسے مخالف ہوئی؟



مبتدعین زمانہ یہ بھی اعتراض کرتے ہیں:

مشرکین بحری سفر میں اللہ تعالیٰ ہی کو پکارتے تھے، جب کہ یہ لوگ (اہل سنت و جماعت) ہر سفر میں بری ہو یا بحری غیر اللہ ہی کو پکارتے ہیں؛ (البریلو یہ، ص: ۴۸)


حالانکہ شاہ عبدالعزیز محدث دہلوی کی تصریح کے مطابق جب انبیا و اولیا کو مظہرِ عونِ الہی مانا، تو ان سے استعانت اللہ تعالیٰ سے ہی استعانت ہے، اس لیے یہ کہنا بالکل صحیح ہے کہ اہل سنت ہر جگہ بحر و بر میں اللہ تعالیٰ سے ہی مدد مانگتے ہیں، لیکن ان ہستیوں کے وسیلے سے جو اللہ تعالیٰ کی محبوب ہیں، بخلاف مشرکین کے، کہ وہ غیر اللہ سے مدد مانگتے ہیں، اور جب عین منجھار میں دیکھا کہ غیر اللہ کی مدد نہیں پہنچی تو اللہ تعالیٰ کو پکارنے لگتے ہیں، اہل سنت و جماعت کا اعتقاد ہر جگہ اور ہر حال میں اللہ تعالیٰ پر ہی ہوتا ہے غیر پر نہیں۔

نواب وحید الزماں ایک سوال قائم کر کے اس کا جواب دیتے ہیں:

سوال: بُت یا وثن سے سوال کرنا مطلقاً شرک ہے، اگرچہ وہ چیز مانگی جائے جو زندوں سے مانگی جاتی ہے، پھر تم کیسے کہتے ہو کہ جو چیز زندگی میں مانگی جاسکتی ہے وہ انبیا و اولیا کی روحوں سے بھی مانگی جاسکتی ہے؟


جواب: صنم اور وثن کا حکم الگ ہے، اللہ تعالیٰ نے ان سے اجتناب اور انھیں توڑ دینے کا حکم دیا ہے، جو شخص ان سے سوال کرتا ہے اگرچہ وہ چیز مانگے جو زندوں سے مانگی جاتی ہے، وہ ان کی تعظیم کرتا ہے، اور ہم اس سے پہلے بتا چکے ہیں کہ ملائکہ، انبیا، اولیا اور وہ شعائر جن کی عزت ہمارے دین میں باقی ہے، ان کے علاوہ جن چیزوں کی مشرک عبادت کرتے ہیں ان کی معمولی تعظیم بھی کفر ہے، انبیا و اولیا کی روحوں، اصنام اور اوٹان کے قبیل سے نہیں ہیں، بلکہ یہ ملائکہ کے قبیل سے ہیں، یا ان سے اعلیٰ ہیں؛ لہذا ان ارواح کو فرشتوں پر قیاس کیا جائے گا، نہ کہ اصنام و اوٹان پر جو سراپا نجاست ہیں۔ (ہدیۃ المہدی، ص: ۲۷)

(الحمد للہ! یہ رسالہ مکمل ہوا)



بِسْمِ اللّٰهِ الرَّحْمٰنِ الرَّحِیْمِ

## باب نمبر ۵



شہرِ یارِ علم صلی اللہ علیہ وسلم

وَعَلَّمَكُمَا لَمْ تَكُن تَعْلَمُونَ وَكَانَ فَضْلُ اللَّهِ عَلَيْكُمْ عَظِيمًا.  
(النساء: ۱۱۳)

اور اللہ نے تم پر کتاب اور حکمت اتاری اور تمہیں سکھا دیا جو کچھ تم نہ جانتے تھے، اور اللہ کا تم پر بڑا فضل ہے۔  
(کنز الایمان)

تمام تعریفیں اللہ تعالیٰ کے لیے، جو ہر ظاہر اور پوشیدہ کا جاننے والا ہے، اسی کے لیے آسمانوں اور زمین کے غیب کا علم ہے، اللہ تعالیٰ نے اپنے انبیاء کو غیب کی جو خبریں چاہیں بذریعہ وحی عطا فرمائیں، اور صلاۃ و سلام ہو اس کے برگزیدہ رسول ﷺ اور امیدوں کے مرکز نبی ﷺ، آپ کی پیکر تقویٰ و طہارت آل پاک اور صحابہ پر۔

اللہ تعالیٰ نے اپنے نبی کریم ﷺ کو بے شمار فضائل و کمالات سے نوازا، ان میں سے ایک یہ ہے کہ آپ کو تمام اولین و آخرین کے علوم سے زیادہ علوم عطا فرمائے، اور آپ کو بہت سی مخفی چیزوں پر آگاہی عطا فرمائی، اور اللہ کی یہ عادت شریفہ ہے کہ وہ اپنے نیک بندوں یعنی انبیاء کے کرام اور اولیاء عظام پر مخفی چیزیں منکشف فرماتا ہے۔

### غیب کی تعریف

دلائل کے بیان کرنے سے پہلے ضروری ہے کہ غیب کی تعریف کی جائے؛ تاکہ مقصد واضح طور پر سامنے آجائے، علامہ بیضاوی فرماتے ہیں:

غیب سے مراد وہ چیز ہے جس کا ادراک نہ ہو اس کر سکیں اور نہ ہی یہ ہدایت عقل سے معلوم ہو سکے، اس کی دو قسمیں ہیں۔

• وہ غیب ہے جس پر کوئی دلیل قائم نہ ہو، اللہ تعالیٰ کے اس فرمان مبارک ”وَعِنْدَهُ“

مَفَاتِحِ الْغَيْبِ لَا يَعْلَمُهَا إِلَّا هُوَ“ (اور اسی کے پاس غیب کی چابیاں ہیں جنہیں اس کے سوا کوئی نہیں جانتا) سے مراد یہی ہے۔

(تفسیر بیضاوی، ص: ۱۲۸)

• وہ غیب ہے جس پر دلیل قائم کی گئی ہو، جیسے خالق کائنات اور اس کی صفات، قیامت اور اس کے حالات، اور اس آیت ”يَوْمَ نُنَوِّنُ بِالْغَيْبِ“ میں یہی مراد ہے۔

(تفسیر بیضاوی، ص: ۱۲۸)

اللہ تعالیٰ کے ارشاد ”يَوْمَ نُنَوِّنُ بِالْغَيْبِ“ کی تفسیر میں علامہ بیضاوی لکھتے ہیں:

لغت میں ایمان کا معنی تصدیق ہے۔۔۔ بعض اوقات اس کا اطلاق وثوق کے معنی پر بھی ہوتا ہے، اور اللہ تعالیٰ کے اس فرمان ”يَوْمَ نُنَوِّنُ بِالْغَيْبِ“ میں دونوں معنی مناسب ہیں۔

(تفسیر بیضاوی، ص: ۱۲۳-۱۲۴)

ان دونوں تصریحات سے واضح ہو گیا کہ عام مومن اس غیب کو جانتے ہیں، جس پر دلیل قائم ہو؛ کیوں کہ جب ایمان کا معنی تصدیق ہے اور علم کی قسم ہے، تو اللہ تعالیٰ کے فرمان ”يَوْمَ نُنَوِّنُ بِالْغَيْبِ“ کا معنی یہ ہوا کہ مسلمان غیب کو جانتے ہیں، اور وہ اس غیب کو جان سکتے ہیں جس پر دلیل قائم ہو، اور اللہ تعالیٰ کا بتانا اس کی سب سے قوی دلیل ہے۔

علامہ زرقانی فرماتے ہیں:

اللہ تعالیٰ نے ہمیں غیب پر ایمان لانے کا اسی صورت میں مکلف کیا ہے، جب کہ وہ ہمارے لیے بعض اوقات غیب کے دروازے کھول دیتا ہے۔ امام غزالی -رحمہ اللہ تعالیٰ- نے ’احیاء العلوم‘ کے حواشی میں اسی طرف اشارہ فرمایا ہے۔ (شرح مواہب لدنیہ، ج: ۷، ص: ۲۲۹)

مقام غور ہے کہ جب یہ عام مومنوں کا حال ہے تو اولیائے کرام اور انبیائے عظام خصوصاً حضور صلی اللہ علیہ وسلم کے علم غیب کا کیا عالم ہوگا!!؟

قرآنی آیات

قرآن کریم کی بہت سی آیات سے ثابت ہے کہ اللہ تعالیٰ نے اپنے نبی صلی اللہ علیہ وسلم کو بہت

سے مخفی امور کا علم عطا فرمایا ہے، ہم ان میں سے چند آیات کا ذکر کرتے ہیں۔

• اللہ تعالیٰ کی شان نہیں کہ تمہیں غیب پر آگاہ کر دے، ہاں! اللہ تعالیٰ چن لیتا ہے جسے

چاہے، اور وہ اللہ تعالیٰ کے رسول ہیں۔ (ال عمران: ۱۷۹)

• وہی ذاتی طور پر ہر غیب کا جاننے والا ہے، تو وہ اپنے غیب خاص پر اپنے پسندیدہ

رسولوں کے علاوہ کسی کو کامل اطلاع نہیں دیتا۔ (الجن: ۲۷-۲۶)

• اے نبی صلی اللہ علیہ وسلم! یہ غیب کی خبریں ہیں، جنہیں ہم آپ کی طرف وحی کرتے ہیں۔

(ہود: ۴۹)

• اور یہ نبی غیب کی خبر دینے میں بخیل نہیں ہیں۔ (الکوثر: ۲۴)

• اور آپ کو وہ کچھ (علوم غیبیہ اور احکام شرعیہ) سکھایا، جسے آپ از خود نہیں جان سکتے

تھے۔ (النساء: ۱۱۳)

• رحمن نے (اپنے محبوب صلی اللہ علیہ وسلم کو) قرآن سکھایا، اس نے انسان کامل (محمد صلی اللہ علیہ وسلم)

کو پیدا فرمایا، انہیں (جو کچھ ہو چکا اور جو کچھ ہوگا اس کا) بیان سکھایا۔ (الرحمن: ۱-۲)

احادیث مبارکہ

اس موضوع پر کثیر احادیث وارد ہیں، ہم اختصار کے پیش نظر اس جگہ صرف چند احادیث

پیش کرتے ہیں۔

(۱) حضرت معاذ بن جبل -رضی اللہ تعالیٰ عنہ- سے روایت ہے کہ ایک روز حضور

صلی اللہ علیہ وسلم صبح کی نماز میں تاخیر ہو گئی، پھر آپ صلی اللہ علیہ وسلم تشریف لائے اور نماز پڑھانے کے بعد فرمایا:

بے شک ہم تمہیں بتاتے ہیں کہ آج صبح تمہارے پاس آنے سے ہمیں کس چیز نے روکا،

ہم رات کو کھڑے ہوئے اور جس قدر اللہ تعالیٰ نے چاہا ہم نے نماز پڑھی، پس ہمیں نماز میں اونگھ

آگئی، یہاں تک کہ ہم بے دار ہوئے، تو ہم اپنے رب کی بارگاہ میں بہترین حالت میں حاضر تھے،

اللہ تعالیٰ نے فرمایا: اے محمد (صلی اللہ علیہ وسلم) کیا آپ جانتے ہیں کہ مقررین فرشتے کس چیز کے بارے

میں جھگڑ رہے ہیں؟ میں نے عرض کیا: اے میرے رب! میں نہیں جانتا، پس ہم نے دیکھا کہ اللہ

تعالیٰ نے اپنا دستِ رحمت (وضاحت: حدیث شریف میں اللہ تعالیٰ کے لیے ”ید“ اور ”انامل“ کا اثبات ہے، اور یہ از قبیل تشابہات ہے، جس کی حقیقت تک ہماری عقل کی رسائی نہیں ہے، اللہ تعالیٰ جسم، ہاتھ، اور پوروں سے پاک ہے۔ ۱۲/شرف قادری) ہمارے کندھوں کے درمیان رکھا، یہاں تک کہ ہم نے اس کے پوروں کی ٹھنڈک اپنے سینے میں محسوس کی، پس ہمارے لیے ہر چیز روشن ہوگئی اور ہم نے اسے پہچان لیا۔

(مسند امام احمد بن حنبل، ج: ۵، ص: ۲۴۳)

(۲) حضرت ابو بکر صدیق - رضی اللہ تعالیٰ عنہ - سے روایت ہے کہ رسول اللہ ﷺ نے صبح کی نماز پڑھی، پھر اپنی جگہ تشریف فرما رہے، یہاں تک کہ جب چاشت کا وقت ہوا، رسول اللہ ﷺ اپنی جگہ تشریف فرما رہے، یہاں تک کہ ظہر، عصر، مغرب اور عشا ادا فرمائی، اس دوران آپ نے کسی سے گفتگو نہیں فرمائی، پھر آپ اٹھ کر گھر تشریف لے گئے، حضرت ابو بکر صدیق نے سوال کیا، تو آپ نے فرمایا کہ ہاں! ہمارے سامنے دنیا اور آخرت میں ہونے والے تمام امور پیش کیے گئے۔ (ایضاً)

(۳) طارق بن شہاب روایت کرتے ہیں کہ میں نے حضرت عمر فاروق - رضی اللہ تعالیٰ عنہ - کو فرماتے ہوئے سنا کہ نبی ﷺ ہمارے درمیان کھڑے ہوئے تو ہمیں مخلوق کی ابتدا سے لے کر جنتوں کے جنت اور دوزخیوں کے دوزخ میں داخل ہونے کی خبر دی، اسے جس نے یاد رکھا، سو یاد رکھا، جو بھول گیا، سو بھول گیا۔

(صحیح بخاری، ج: ۱، ص: ۴۵۳)

(۴) حضرت حذیفہ - رضی اللہ تعالیٰ عنہ - سے روایت ہے کہ ہمارے درمیان حضور ﷺ کھڑے ہوئے، آپ نے مجلس میں قیامت تک ہونے والی کوئی چیز نہیں چھوڑی جسے بیان نہ فرما دیا ہو، جس نے اسے یاد رکھا، یاد رکھا اور جس نے بھلا دیا، بھلا دیا، میرے ساتھیوں کو اس واقعے کا علم ہے، ان میں سے کوئی چیز پائی جاتی ہے جسے میں بھول چکا ہوتا ہوں، تو جب میں اسے میں دیکھتا ہوں تو وہ یاد آ جاتی ہے، جیسا کہ ایک شخص دوسرے شخص کے چہرے کو یاد کرتا ہو، جب وہ اس سے غائب ہو جاتا ہے، پھر جب اسے دیکھتا ہے تو پہچان لیتا ہے۔ (مسلم شریف، ج: ۲، ص: ۳۹۰)

(۵) حضرت ابو زید - رضی اللہ تعالیٰ عنہ - بیان کرتے ہیں کہ رسول اللہ ﷺ نے ہمیں صبح کی نماز پڑھائی، اور منبر پر تشریف فرما ہو کر ہمیں خطاب فرمایا، یہاں تک کہ ظہر کا وقت آ گیا، چنانچہ آپ اترے اور نماز پڑھی، پھر منبر پر تشریف فرما ہوئے اور ہمیں عصر تک خطاب فرمایا، پھر اترے اور نماز ادا فرمائی اور پھر منبر پر جلوہ افروز ہوئے اور ہمیں خطاب فرمایا، حتیٰ کہ سورج غروب ہو گیا، پس آپ نے ہمیں گذشتہ اور آنے والے واقعات کی خبر دی، پس ہم میں سب سے بڑا عالم وہ ہے جو زیادہ حافظے والا ہے۔ (ایضاً)

(۶) حضرت ثوبان - رضی اللہ تعالیٰ عنہ - سے مروی ہے کہ نبی اکرم ﷺ نے فرمایا: بے شک اللہ تعالیٰ نے ہمارے لیے زمین کو سمیٹ دیا، یہاں تک کہ ہم نے اس کے مشرقی اور مغربی حصوں کو دیکھ لیا ہے۔ (ایضاً)

(۷) حضرت انس بن مالک - رضی اللہ تعالیٰ عنہ - سے روایت ہے کہ کچھ لوگوں نے حضور ﷺ سے بکثرت سوال کیے، پس ایک دن آپ تشریف لائے اور منبر پر جلوہ افروز ہو کر فرمایا: پوچھو، ہم سے! تم جس چیز کے بارے میں بھی سوال کرو گے ہم جواب دیں گے (یہاں تک کہ حضرت انس بن مالک نے کہا) ایک آدمی - جس کی نسبت اس کے باپ کے علاوہ دوسرے شخص کی طرف کی جاتی تھی - نے عرض کیا: اے اللہ تعالیٰ کے نبی! میرا باپ کون ہے؟ آپ ﷺ نے فرمایا: تیرا باپ حذافہ ہے۔ (ایضاً)

ہم کہتے ہیں کہ اگر اللہ تعالیٰ نے اپنے نبی ﷺ کو وسیع علم نہ عطا فرمایا ہوتا تو حضور نبی اکرم ﷺ بطور چلیخ مطلقاً یہ نہ فرماتے کہ جو چاہو پوچھو۔

(۸) مشہور مفسر سہدی کہتے ہیں کہ رسول اللہ ﷺ نے فرمایا: ہمارے سامنے ہماری امت مٹی کی مورتیوں کی شکل میں پیش کی گئی، جیسے حضرت آدم - علیہ السلام - کے سامنے پیش کی گئی تھی، ہمیں بتایا گیا کہ ان میں سے کون ہم پر ایمان لائے گا اور کون ہمارا انکار کر کے کافر ہوگا۔ یہ بات منافقین کو پہنچی تو انھوں نے بطور استہزا کہا کہ محمد (ﷺ) کا خیال ہے کہ جو لوگ ابھی پیدا بھی نہیں ہوئے ان کے بارے میں وہ جانتے ہیں کہ ان میں سے کون ان پر ایمان لائے گا، اور کون انکار کرے گا، حالانکہ ہم ان کے ساتھ ہیں اور وہ ہمیں پہچانتے نہیں، جب یہ بات رسول اللہ

صلی اللہ علیہ وسلم کو پہنچی تو آپ صلی اللہ علیہ وسلم نے منبر شریف پر کھڑے ہو کر اللہ تعالیٰ کی حمد و ثناء بیان کی اور فرمایا: ان لوگوں کا کیا حال ہے؟ جنہوں نے ہمارے علم پر اعتراض کیا ہے تم قیامت تک واقع ہونے والی کسی بھی چیز کے بارے میں سوال کرو، ہم تمہیں اس کی خبر دیں گے، حضرت عبداللہ بن حذافہ سہمی۔ رضی اللہ تعالیٰ عنہ۔ کھڑے ہوئے اور عرض کیا: یا رسول اللہ! میرا باپ کون ہے؟ (کیوں کہ لوگ ان کے نسب میں شک کرتے تھے) فرمایا: تمہارا باپ ”حذافہ“ ہے، پھر حضرت عمر فاروق۔ رضی اللہ تعالیٰ عنہ۔ نے کھڑے ہو کر عرض کیا: یا رسول اللہ صلی اللہ علیہ وسلم! ہم اللہ تعالیٰ کے رب ہونے، اسلام کے دین ہونے، قرآن کے امام ہونے اور آپ صلی اللہ علیہ وسلم کے نبی ہونے پر راضی ہیں، آپ ہمیں معاف فرمائیں کہ اللہ تعالیٰ آپ سے درگزر فرمائے، نبی اکرم صلی اللہ علیہ وسلم نے فرمایا: کیا تم باز رہو گے؟ (تفسیر خازن، ج: ۱، ص: ۳۸۲)

(۹) امام بخاری، حضرت ابو موسیٰ اشعری۔ رضی اللہ تعالیٰ عنہ۔ سے روایت کرتے ہیں کہ نبی اکرم صلی اللہ علیہ وسلم سے ایسی اشیا کے بارے میں سوال کیا گیا جنہیں آپ نے ناپسند فرمایا، جب لوگوں نے اس قسم کے سوالات بکثرت کیے تو آپ صلی اللہ علیہ وسلم جلال میں آگئے، اور لوگوں سے فرمایا کہ تم جو چاہو ہم سے پوچھو، پس ایک شخص نے پوچھا میرا باپ کون ہے؟ فرمایا کہ تیرا باپ ”حذافہ“ ہے، پھر ایک دوسرے شخص نے اٹھ کر عرض کیا، میرا باپ کون ہے؟ آپ صلی اللہ علیہ وسلم نے فرمایا: تیرا باپ ”شیبہ“ کا آزاد کردہ غلام ”سالم“ ہے۔

(بخاری شریف، ج: ۱، ص: ۲۰-۱۹)

(۱۰) حضرت ابو ہریرہ۔ رضی اللہ تعالیٰ عنہ۔ سے روایت ہے کہ ایک بھیڑیا چرواہے کے پاس آیا اور اس کی بکری اٹھا کر لے گیا، چرواہے نے اس کا تعاقب کر کے اس سے بکری چھڑائی، حضرت ابو ہریرہ۔ رضی اللہ تعالیٰ عنہ۔ فرماتے ہیں کہ بھیڑیا ایک ٹیلے پر چڑھا اور اپنی دم پاؤں کے نیچے دبا کر بیٹھ گیا، اور کہنے لگا: اللہ تعالیٰ نے مجھے رزق عطا فرمایا، تو نے اس کا قصد کیا اور مجھ سے چھین لیا، چرواہے نے کہا: اللہ تعالیٰ کی قسم میں نے آج کی طرح کبھی بھیڑیے کو کلام کرتے ہوئے نہیں دیکھا، بھیڑیے نے کہا: اس سے بھی زیادہ تعجب خیز بات یہ ہے کہ ایک مرد کامل، دو پتھر پیلے میدان اور کھجوروں کے درمیان (مدینہ منورہ) میں موجود ہے، جو تمہیں ماضی اور مستقبل کی

خبریں دیتا ہے، حضرت ابو ہریرہ۔ رضی اللہ تعالیٰ عنہ۔ فرماتے ہیں کہ وہ چرواہا یہودی تھا، وہ حضور صلی اللہ علیہ وسلم کی خدمت میں حاضر ہوا، اور یہ واقعہ عرض کیا، نبی اکرم صلی اللہ علیہ وسلم نے اس کی تصدیق فرمائی اور وہ مسلمان ہو گیا۔ (مشکوٰۃ المصابیح، ص: ۵۴۱۔ بحوالہ شرح السنہ) شارح بخاری علامہ احمد قسطلانی فرماتے ہیں:

(۱۱) امام طبرانی، حضرت عبداللہ بن عمر۔ رضی اللہ تعالیٰ عنہما۔ سے روایت کرتے ہیں کہ رسول اللہ صلی اللہ علیہ وسلم نے فرمایا: بے شک اللہ تعالیٰ نے ہمارے لیے دنیا کو بلند کیا، پس ہم دنیا اور اس میں قیامت تک ہونے والے واقعات کو اس طرح دیکھ رہے ہیں جیسے کہ ہم اپنی اس ہتھیلی کو دیکھتے ہیں۔ (مواہب لدنیہ، ج: ۷، ص: ۲۳۴)

علامہ زرقانی حدیث شریف کے ان الفاظ ”إن الله قد رفع لي الدنيا“ کی شرح میں فرماتے ہیں: اس طرح کہ ہم نے دنیا کی تمام چیزوں کا احاطہ کر لیا۔ نیز لکھتے ہیں: پھر چون کہ آپ سچے ہیں اور آپ کے ارشاد پر عقیدہ رکھنا واجب ہے، اس لیے معلوم ہوا کہ آپ کی وفات کے بعد لوگوں کے سامنے جو واقعات بھی رونما ہوں، وہ انھی واقعات میں سے ہیں جنہیں آپ نے اسی وقت ملاحظہ فرمایا، جب دنیا آپ کے لیے پیش کی گئی۔

(شرح مواہب لدنیہ، ج: ۷، ص: ۲۳۴)

(۱۲) صحابی رسول حضرت سواد بن قارب۔ رضی اللہ تعالیٰ عنہ۔ نے نبی اکرم صلی اللہ علیہ وسلم کی بارگاہ میں اشعار پڑھ کر سنائے جن میں سے ایک شعر یہ تھا۔

فاشهد أن الله لا ربَّ غيره وانك مأمون على كل غائب

(مختصر سیرت رسول، ص: ۶۹)

• پس میں گواہی دیتا ہوں کہ اللہ تعالیٰ کے سوا کوئی معبود نہیں، اور بے شک آپ کو ہر غیب کا امین بتایا گیا ہے۔

اب یہ بات دھکی چھپی تو ہے نہیں کہ نبی اکرم صلی اللہ علیہ وسلم ہر غیب کے امین تب ہی ہو سکتے ہیں کہ جب اس کے عالم بھی ہوں، اور اگر یہ بات شرک ہوتی۔ جیسے وہابی کہتے ہیں۔ تو حضور صلی اللہ علیہ وسلم شدید انکار فرماتے حالانکہ آپ نے انہیں منع نہیں فرمایا، بلکہ یہ بات شرک نہیں۔

(۱۳) مشہور سیرت نگار، ابن ہشام روایت کرتے ہیں کہ فتح مکہ کے سال جب حضور سید المرسلین ﷺ بیت اللہ شریف کا طواف فرما رہے تھے تو فضالہ بن عمیر لیشی (نومسلم) نے آپ کو شہید کرنے کا ارادہ کیا، جب وہ قریب ہوئے تو آپ ﷺ نے فرمایا: کیا تم فضالہ بن عمیر ہو؟ کہنے لگے: ہاں! یا رسول اللہ ﷺ! میں فضالہ ہوں، فرمایا: تم اپنے دل میں کیا منصوبہ تیار کر رہے تھے؟ کہنے لگے: کچھ بھی نہیں، میں تو اللہ تعالیٰ کا ذکر کر رہا تھا، آپ نے مسکراتے ہوئے فرمایا، اللہ تعالیٰ سے معافی مانگو، پھر آپ ﷺ نے اپنا دست مبارک ان کے سینے پر رکھا تو ان کا دل پرسکون ہو گیا، فضالہ کہتے تھے کہ اللہ کی قسم! حضور اکرم ﷺ نے اپنا دست مبارک ابھی میرے سینے سے اٹھایا نہیں تھا، کہ میری یہ کیفیت ہوگی کہ اللہ تعالیٰ کی کوئی مخلوق بھی میرے نزدیک حضور ﷺ سے زیادہ محبوب نہ تھی۔

(فقہ السیرة، ص: ۳۶۳۔ و السیرة النبویہ، ج: ۲، ص: ۲۷۶)

## مغیباتِ خم اور روح

اللہ تعالیٰ کا فرمان ہے:

بے شک قیامت کا علم اللہ تعالیٰ کو ہی ہے، وہ بارش برساتا ہے، اور وہ جانتا ہے کہ ماؤں کے پیٹوں میں کیا ہے؟ اور کوئی شخص (از خود) نہیں جانتا کہ وہ کل کیا کرے گا، اور کوئی شخص یہ نہیں جانتا کہ اسے موت کہاں آئے گی، بے شک اللہ تعالیٰ علم والا، خبر والا ہے۔

(لقمان: ۳۴)

کیا یہ آیت کریمہ اس پر دلالت کرتی ہے کہ ان پانچ چیزوں کا علم اللہ تعالیٰ کے ساتھ خاص ہے کہ اللہ تعالیٰ کسی دوسرے کو ان کا علم نہیں دے سکتا، حقیقت یہ ہے کہ ان پانچ چیزوں، بلکہ ہر غیب کا علم اللہ تعالیٰ کے ساتھ خاص ہے، اللہ تعالیٰ جسے چاہے جتنا چاہے علم عطا فرمادے، اسے کوئی روکنے والا نہیں، اللہ تعالیٰ کا فرمان ہے: اور بندے اس کے علم میں سے کچھ حاصل نہیں کر سکتے مگر جتنا وہ چاہے۔ (البقرہ: ۲۵۵)

## قیامت کا علم

ارشاد باری تعالیٰ ہے: وہی ذاتی طور پر ہر غیب کا جاننے والا ہے وہ اپنے خاص غیب پر اپنے پسندیدہ رسولوں کے سوا کسی کو کامل اطلاع نہیں دیتا۔  
(الحج: ۲۷-۲۶)

علامہ زنجشیری معتزلی اپنی تفسیر میں لکھتے ہیں:

”من رسول“، ”من ارتضیٰ“ کا بیان ہے، یعنی اللہ تعالیٰ غیب پر صرف اس ہستی کو آگاہ فرماتا ہے، جسے اس نے خاص طور پر نبوت کے لیے منتخب کر لیا ہے، ہر منتخب کو نہیں۔ اس ارشاد میں کرامتوں کو باطل کر دیا گیا ہے؛ کیوں کہ جن حضرات کی طرف کرامتیں منسوب ہوتی ہیں وہ رسول نہیں ہیں، اللہ تعالیٰ نے منتخب حضرات میں سے صرف رسولوں کو خاص فرمایا ہے۔ (الکشاف، ج: ۴، ص: ۱۷۲)

کراماتِ اولیا کا انکار زنجشیری نے اس لیے کیا ہے کہ وہ معتزلی تھے، بہت سے اہل سنت کے مفسرین نے ان کا رد کیا ہے۔

امام رازی فرماتے ہیں:

اللہ تعالیٰ کا ارشاد ”فلا تظہر علیٰ غیبہ احداً“ میں غیب عام نہیں ہے، ہم اسے قیامت کے واقع ہونے کے وقت پر محمول کرتے ہیں، اس کی تائیدیوں ہوتی ہے کہ یہ آیت اللہ تعالیٰ کے فرمان: ”ان ادری قریب ام بعید ما توعدون“ کے بعد واقع ہے، یعنی میں (از خود) قیامت کے واقع ہونے کا وقت نہیں جانتا، تو یہ آیت اس مطلب پر دلالت نہیں کرے گی کہ اللہ تعالیٰ کسی بھی غیب کو ظاہر نہیں فرماتا (مگر اپنے رسولوں پر) بلکہ اس کا مطلب یہ ہے کہ اللہ تعالیٰ اس غیب (قیامت کے وقت) کو کسی پر ظاہر نہیں فرماتا (مگر اپنے پسندیدہ رسولوں پر)؛ لہذا اس آیت سے اتنا ہی ثابت ہوگا کہ اولیائے کرام کو وقتِ قیامت کی اطلاع نہیں دیتا، یہ مطلب نہیں کہ انھیں کسی بھی غیب پر آگاہی نہیں فرماتا۔

اس کے بعد فرماتے ہیں:

سوال: جب آپ نے غیب کو قیامت کے وقت پر محمول کیا ہے، تو اس کے بعد کیسے فرمایا؟ ”الا من ارتضیٰ من رسول“ حالانکہ اس غیب پر کسی رسول کو بھی آگاہ نہیں فرماتا؟  
جواب: بلکہ اللہ تعالیٰ قیامت کے قائم کرنے کے قریب اس کو ظاہر فرمائے گا، اور کیوں نہ ہو جب کہ اس کا ارشاد ہے: ”و یوم تشقق السماء بالغمام و نزل الملائکة تنزیلاً“ اور اس میں شک نہیں کہ اس وقت فرشتوں کو قیامت کے قائم ہونے کا علم ہو جائے گا۔

(تفسیر کبیر، ج: ۳۰، ص: ۱۶۸)

بعض آیتوں میں درایت کی نفی ہے، جیسے فرمایا ”وما تدری نفس ماذا تکسب غداً وما تدری نفس بأیٰ أرض تموت“ اس کا معنی یہ ہے کہ کوئی شخص اپنی کوشش سے نہیں جان سکتا کہ وہ کل کیا کرے گا اور کہاں فوت ہوگا، اس کا یہ معنی نہیں کہ اللہ تعالیٰ کسی کو یہ علم نہیں دے سکتا۔

شراح بخاری علامہ بدرالدین عینی فرماتے ہیں:

درایت کا معنی یہ ہے کہ کسی چیز کا علم کوشش سے حاصل کیا جائے۔

(عمدة القاری، ج: ۱، ص: ۲۹۳)

## وقتِ قیامت کا علم

قیامت کب واقع ہوگی؟ اس کا علم اللہ تعالیٰ نے اپنے حبیبِ مکرم صلی اللہ علیہ وسلم کو عطا فرمایا ہے یا نہیں، اس میں سلفِ صالحین کا اختلاف ہے، بعض حضرات تحقیق کی بنا پر اس نتیجے پر پہنچے کہ یہ علم عطا نہیں کیا گیا، ان کے پیش نظر نبی صلی اللہ علیہ وسلم کی تنقیص شان نہیں تھی، اللہ تعالیٰ ہمیں اس تنقیص سے محفوظ رکھے، بعض حضرات کا موقف یہ ہے کہ یہ علم عطا فرمایا گیا ہے، ان میں سے کسی فریق پر بھی اعتراض نہیں کیا جاسکتا۔

علامہ تفتازانی - رحمہ اللہ تعالیٰ - نے آیت کریمہ ”فلا یظہر علیٰ غیبہ احدا الا من ارتضیٰ من رسول“ سے معتزلہ کے اس استدلال کا رد کیا ہے کہ اولیائے کرام کی کرامات باطل ہیں، اور اللہ تعالیٰ انہیں کسی غیب پر آگاہ ہی عطا نہیں فرماتا، ان کے رد کا خلاصہ یہ ہے

کہ اس آیت میں غیب سے مراد قیامت کے واقع ہونے کا وقت ہے، اور جائز ہے کہ اللہ تعالیٰ اپنے بعض رسولوں کو اس پر آگاہ فرمائے، ان کے ارشاد کا ترجمہ حسب ذیل ہے۔

جواب یہ ہے کہ اس جگہ غیبِ عموم کے لیے نہیں ہے (اور آیت کا یہ معنی نہیں ہے کہ اللہ تعالیٰ کسی غیب پر آگاہ ہی نہیں فرماتا) بلکہ یہ مطلق غیب ہے، یا کلام کی روش کے پیش نظر معین غیب مراد ہے، اور وہ قیامت کے واقع ہونے کے وقت کا علم ہے، اور یہ بعید نہیں ہے کہ اس پر فرشتوں یا انسانوں کے بعض رسولوں کو آگاہ فرمائے۔

(شرح مقاصد، ج: ۲، ص: ۲۰۵)

علامہ سید محمود الوسی فرماتے ہیں:

ہو سکتا ہے کہ اللہ تعالیٰ نے اپنے حبیبِ کریم صلی اللہ علیہ وسلم کو قیامت کے وقت کی مکمل اطلاع فرمادی ہو، تاہم آپ کا علم اللہ تعالیٰ کے علم جیسا نہیں ہوگا (اور ہو بھی نہیں سکتا) اور حکمت کے تحت اس کو مخفی رکھنے کا حکم دیا ہو، اور یہ علم نبی کریم صلی اللہ علیہ وسلم کے خواص میں سے ہو، میرے پاس کوئی دلیل نہیں جس کی بنا پر قطعی طور پر یہ بات کہی جائے۔ (روح المعانی، ج: ۲۱، ص: ۱۰۱)

علامہ قرطبی فرماتے ہیں:

جو شخص نبی اکرم صلی اللہ علیہ وسلم کے حوالے کے بغیر ان مغیباتِ خمسہ میں سے کسی ایک کے علم کا دعویٰ کرے، وہ اپنے دعوے میں جھوٹا ہے۔ (فتح الباری، ج: ۱، ص: ۱۳۲ - وعمدة القاری، ج: ۱، ص: ۲۹۰ - و مرقاة المفاتیح، ج: ۱، ص: ۶۵ و روح المعانی، ج: ۲۱، ص: ۱۰۰)

اس کا مطلب سوائے اس کے کیا ہو سکتا ہے کہ جو شخص نبی اکرم صلی اللہ علیہ وسلم کے حوالے سے ان پانچ اشیاء میں سے کسی ایک کے علم کا دعویٰ کرے، وہ اپنے دعوے میں سچا ہوگا، ورنہ یہ کہنے کا کیا فائدہ کہ جو شخص نبی اکرم صلی اللہ علیہ وسلم کے حوالے کے بغیر دعویٰ کرے، وہ جھوٹا ہے؟

علامہ جلال الدین سیوطی فرماتے ہیں:

بعض علمائے کرام اس طرف گئے ہیں کہ نبی اکرم صلی اللہ علیہ وسلم کو پانچ چیزوں کا بھی علم دیا گیا ہے، نیز قیامت اور روح کا بھی علم دیا گیا ہے، اور آپ کو اس کے مخفی رکھنے کا حکم دیا گیا۔

(خصائص کبری، ج: ۲، ص: ۱۹۵)

علامہ زرقانی مالکی فرماتے ہیں:

حضور نبی اکرم ﷺ کو مغیباتِ خمسہ کی چابیوں کے علاوہ، ہر چیز کا علم اللہ تعالیٰ نے عطا فرمایا ہے، اور بعض حضرات کہتے ہیں کہ ان پانچ چیزوں کا بھی علم دیا گیا، اور آپ کو ان کے مخفی رکھنے کا حکم دیا گیا، جیسے کہ ”خصائص کبریٰ“ میں ہے۔

(شرح مواہب لدنیہ، ج: ۱، ص: ۱۰)

علامہ عبدالرؤف مناوی فرماتے ہیں:

”خمس لا یعلمهن إلا اللہ“ پانچ چیزوں کو اللہ کے سوا کوئی نہیں جانتا، اس کا مطلب یہ ہے کہ ان کا کوئی احاطہ نہیں کر سکتا، اور اس طرح نہیں جان سکتا کہ اس کا علم ہر کلی اور جزئی کو معلوم ہو؛ لہذا یہ حدیث اس بات کے منافی نہیں ہے کہ اللہ تعالیٰ اپنے بعض خواص کو غیب کی بہت سی چیزوں، یہاں تک کہ ان پانچ اشیا پر آگاہ فرمادے؛ کیوں کہ یہ چند جزئیات اور معتزلہ کا انکار سوائے سید زوری کے کچھ نہیں ہے۔

(فیض القدر، ج: ۳، ص: ۲۵۸)

اپنے زمانے کے غوث سید عبدالعزیز دباغ - رحمہ اللہ تعالیٰ - فرماتے ہیں:

حضور نبی اکرم ﷺ پر پانچ اشیا کا معاملہ کیسے مخفی رہ سکتا ہے جب کہ آپ کی امت شریفہ میں سے کسی صاحب تصرف کے لیے ان پانچ چیزوں کی معرفت کے بغیر تصرف ممکن نہیں۔

(الابریز، ص: ۲۸۳)

اعلیٰ حضرت امام احمد رضا قادری بریلوی - رحمہ اللہ تعالیٰ - فرماتے ہیں:

یہ آیات پانچ کی پانچ چیزوں کے علم کے خاص ہونے پر دلالت نہیں کرتیں، چچاے کہ خصوصیتِ اختصاص پر دلالت کریں، کیا آپ نہیں دیکھتے؟ ان پانچ چیزوں میں سے بعض میں تخصیص پر دلالت کرنے والی کوئی چیز نہیں ہے، جیسے اللہ تعالیٰ فرماتا ہے: ”وَيُرْزَلُ عَلَيْهَا الْمُنشآتُ“ (وہ بارش برساتا ہے)، ”وَيَعْلَمُ مَا فِي الْأَرْحَامِ“ (وہ سب کچھ جانتا ہے جو رحموں میں ہے) اور ہم یہ تسلیم نہیں کرتے کہ محض مقامِ حمد میں ذکر کرنا، مطلق اختصاص کو ثابت کرتا ہے؛ اس لیے کہ اللہ تبارک و تعالیٰ نے صفتِ سمع، بصر اور علم سے اپنی تعریف فرمائی ہے اور بندوں کو بھی اس کے ساتھ

موصوف فرمایا ہے، چنانچہ ارشاد فرمایا: ”جَعَلَ لَكُمْ السَّمْعَ وَالْأَبْصَارَ وَالْأَفْئِدَةَ“۔ دوسری بات یہ ہے کہ ہم اختصاص پر دلالت تسلیم کرتے ہیں، لیکن ان پانچ اشیا میں کون سی ایسی خصوصیت پائی جاتی ہے کہ اللہ تعالیٰ کسی کو ان کا علم نہ دے سکے۔

(الدولة المکیہ، ص: ۳۱۰)

## بارش کے آنے کی خبر

علامہ جلال الدین سیوطی - رحمہ اللہ تعالیٰ - نے اپنی کتاب میں ایک باب قائم کیا ہے، جس کا عنوان ہے ”نبی اکرم ﷺ نے اس بادل کی خبر دی جس نے یمن میں بارش برسائی، اس باب میں فرماتے ہیں:

امام بیہقی، حضرت ابن عباس - رضی اللہ تعالیٰ عنہما - سے روایت کرتے ہیں کہ ایک دن بارش ہوئی تو حضور نبی اکرم ﷺ ہمارے پاس تشریف لائے، آپ نے فرمایا کہ بادل پر مقرر ایک فرشتہ ابھی ہمارے پاس آیا، اس نے ہمیں سلام کیا اور بتایا کہ وہ یمن کی وادی کی طرف بادل کو لے جا رہا ہے، جس کا نام صرغ ہے، اس کے بعد ایک سوار ہمارے پاس آیا، اس سے ہم نے بادل کے بارے میں پوچھا، اس نے بتایا کہ اس دن ان کے یہاں بارش ہوئی تھی۔

امام بیہقی فرماتے ہیں:

ایک مرسل حدیث اس کی شہادت دیتی ہے، بکر بن عبداللہ مزنی سے روایت ہے کہ نبی اکرم ﷺ نے بادل کے فرشتے کے بارے میں خبر دی کہ وہ فلاں شہر سے آیا ہے، اور وہاں فلاں دن بارش ہوئی ہے، آپ نے اس فرشتے سے پوچھا کہ ہمارے شہر میں کب بارش ہوگی؟ تو اس نے عرض کیا کہ فلاں دن، اس وقت نبی اکرم ﷺ کی بارگاہ میں منافقین بھی موجود تھے، انہوں نے اس دن کو نوٹ کر لیا (کہ کس دن بارش ہوگی؟) پھر انہوں نے اس دن (جس دن بارش ہونی تھی) کے بارے میں دریافت کیا تو انہیں آپ کی تصدیق مل گئی، تو وہ ایمان لے آئے، انہوں نے یہ بات نبی اکرم ﷺ کی خدمت میں عرض کی تو آپ نے انہیں فرمایا: اللہ تعالیٰ تمہارے ایمان کو مزید مضبوط فرمائے۔ (خصائص کبریٰ، ج: ۲، ص: ۱۰۲)



علامہ الوسی فرماتے ہیں:

علامہ قسطلانی نے بیان فرمایا کہ اللہ تعالیٰ جب بادل کو ان جگہوں کی طرف جانے کا حکم دیتا ہے جہاں وہ چاہتا ہے، تو فرشتے جو اس کام پر مامور ہیں اسے جان لیتے ہیں، اور اللہ تعالیٰ اپنی مخلوق میں سے جسے چاہتا ہے اسے بھی بارش کا علم عطا فرما دیتا ہے۔

(روح المعانی، ج: ۲۱، ص: ۱۰۰)

اللہ تعالیٰ نے حضرت یوسف - علیہ السلام - کا قول بطور حکایت بیان فرمایا:

تم سات برس تک مسلسل کاشت کاری کرتے رہو گے تو جو کھیتی کا ٹوا سے خوشوں ہی میں رہنے دو، مگر کھانے کی مقدار تھوڑا سا الگ کر لیا کرو، پھر اس کے بعد سات سال بڑے سخت مصیبت کے آئیں گے، جو تمہارا جمع کیا ہوا تمام ذخیرہ کھا جائیں گے، مگر تھوڑا سا جو تم محفوظ کر کے رکھو گے، پھر اس کے بعد ایسا سال آئے گا جس میں لوگوں پر خوب بارش برسائی جائے گی، لوگ اس میں رس چوڑیں گے۔ (یوسف: ۴۹-۷۷)

دیکھیے! سیدنا یوسف - علیہ السلام - نے سات سال قحط کے واقع ہونے کے بعد کس طرح خوش حالی کی خبر دی، اور یہ صرف اس لیے تھا کہ اللہ تعالیٰ نے انھیں علم عطا فرمایا ہوا تھا۔

## مانی الارحام کا علم

• حضرت ام فضل بنت حارث - رضی اللہ تعالیٰ عنہا - سے روایت ہے کہ وہ رسول اللہ صلی اللہ علیہ وسلم کی خدمت میں حاضر ہوئیں، اور عرض کیا کہ یا رسول اللہ میں نے آج رات ایک خوف ناک خواب دیکھا ہے، آپ نے فرمایا: وہ کیا؟ انھوں نے اپنا خواب بیان کیا تو رسول اللہ صلی اللہ علیہ وسلم نے فرمایا:

آپ نے اچھا خواب دیکھا ہے، اللہ تعالیٰ نے چاہا تو فاطمہ الزہرا کے یہاں ایک لڑکا پیدا ہوگا، جو تمہاری گود میں پرورش پائے گا۔ حضرت سیدہ فاطمہ الزہراء - رضی اللہ تعالیٰ عنہا - کے یہاں حضرت حسن - رضی اللہ تعالیٰ عنہ - پیدا ہوئے تو وہ رسول اللہ صلی اللہ علیہ وسلم کے فرمان کے مطابق میری آغوش میں رہے، اس حدیث کو امام بیہقی نے دلائل الغبوة میں روایت کیا۔ (مشکاۃ، ص: ۵۷۲)

• امام ابو نعیم، ابن عباس - رضی اللہ تعالیٰ عنہما - سے روایت کرتے ہیں کہ حضرت ام فضل نبی اکرم صلی اللہ علیہ وسلم کے پاس سے گزریں تو آپ نے فرمایا تمہارے پیٹ میں ایک لڑکا ہے، جب وہ پیدا ہو تو ہمارے پاس لائیں، وہ فرماتی ہیں کہ جب میرے یہاں بیٹا پیدا ہوا، تو میں اسے آپ صلی اللہ علیہ وسلم کی خدمت میں لے آئی، آپ نے اس کے دائیں کان میں اذان کہی اور بائیں کان میں تکبیر کہی، اسے لعاب دہن عطا فرمایا، اس کا نام عبد اللہ رکھا، اور فرمایا کہ خلفا کے باپ کو لے جاؤ، حضرت ام فضل فرماتی ہیں کہ میں نے حضرت عباس کو یہ واقعہ بیان کیا، انھوں نے آپ کی خدمت میں حاضر ہو کر یہ واقعہ عرض کیا تو آپ نے فرمایا کہ یہ اسی طرح ہے جیسا کہ ہم نے تمہیں خبر دی، یہ خلفا کا باپ ہے، یہاں تک کہ ان میں سے سفاح ہوگا، ان میں سے مہدی ہوگا، اور ان میں سے وہ ہوگا جو عیسیٰ بن مریم کو نماز پڑھائے گا۔ (مواہب لدنیہ، ج: ۷، ص: ۲۵۴)

• امام محمد، حضرت عائشہ صدیقہ - رضی اللہ تعالیٰ عنہا - سے روایت کرتے ہیں کہ حضرت ابو بکر صدیق - رضی اللہ تعالیٰ عنہ - نے انھیں فرمایا:

آج یہ وارث کا مال ہے، اور وارث تمہارے دو بھائی اور دو بہنیں ہیں، اسے اللہ تعالیٰ کی کتاب کے مطابق تقسیم کر لینا، حضرت عائشہ نے عرض کیا: ابا جان! اللہ کی قسم! اگر مال اتنا اتنا ہوتا تو میں اسے چھوڑ دیتی، میری ایک بہن تو اسما ہے، دوسری کون سی ہے؟ فرمایا کہ وہ بنت خارجه (آپ کی اہلیہ محترمہ) کے پیٹ میں ہے اور میرا گمان ہے کہ وہ لڑکی ہے، تو لڑکی ہی پیدا ہوئی۔

(مؤطا امام محمد، ص: ۳۵۰-۳۴۹)

• امام مسلم، حضرت حذیفہ بن اسد سے روایت کرتے ہیں، انھوں نے حضور نبی اکرم صلی اللہ علیہ وسلم سے روایت کیا ہے کہ نطفے کے رحم میں چالیس یا پینتالیس دن قرار پانے کے بعد فرشتہ حاضر ہوتا ہے، اور عرض کرتا ہے کہ اے میرے رب! یہ بد بخت ہے یا نیک بخت؟ تو جو حکم ہوتا ہے لکھ دیا جاتا ہے، پھر وہ عرض کرتا ہے! اے میرے رب! یہ لڑکا ہے یا لڑکی؟ یہ بھی لکھ دیا جاتا ہے، پھر صحیفہ لپیٹ دیے جاتے ہیں، ان میں نہ کمی کی جاتی ہے اور نہ زیادتی۔

(صحیح مسلم، ج: ۲، ص: ۳۳۳)

یہ سب اس لیے ہے کہ اللہ تعالیٰ نے اپنے حبیب صلی اللہ علیہ وسلم، حضرت ابو بکر صدیق - رضی

اللہ تعالیٰ عنہ۔ اور رحم پر مقرر فرشتے کو آگاہی عطا فرمائی، موجودہ زمانے کے ڈاکٹروں نے بتا دیا تھا کہ برطانیہ کی لیڈی ڈیاناکے پیٹ میں تندرست بیٹا ہے، انھوں نے ایسے آلات (الٹراساؤنڈ مشین وغیرہ) تیار کیے ہیں جن سے پتا چل جاتا ہے کہ رحم میں کیا ہے؟ تو یہ کہنا کس طرح صحیح ہو سکتا ہے کہ اللہ تعالیٰ اپنے خواص کو ”مافی الارحام“ کا علم نہیں دے سکتا اور یہ ناممکن ہے؟

کل کیا ہوگا؟

نبی اکرم ﷺ نے آئندہ ہونے والی بہت سی چیزوں کی خبر دی، تفصیل کے لیے شفا شریف، مواہب لدنیہ اور دیگر کتب سیرت کا مطالعہ کیجیے! آئندہ سطور میں ہم آئندہ کل سے متعلق بعض روایات بیان کرتے ہیں۔

• امام مسلم حضرت انس بن مالک - رضی اللہ تعالیٰ عنہ - سے روای ہیں کہ نبی اکرم ﷺ نے (بدر کے دن) فرمایا: یہ فلاں کے ہلاک ہونے کی جگہ ہے، زمین پر ہاتھ رکھ کر فرمایا: اس جگہ اور اس جگہ۔ روای کہتے ہیں کہ رسول اللہ ﷺ نے جس جگہ دست مبارک رکھا تھا کوئی مشرک بھی اس جگہ سے ادھر اُدھر نہیں گرا۔

(صحیح مسلم، ج: ۲، ص: ۱۰۲)

دیکھ لیجیے! کس طرح نبی اکرم ﷺ نے کل ہونے والے واقعے کی خبر دی، اور اسی طرح ہوا، جس طرح آپ نے فرمایا تھا۔

امام نووی رحمہ اللہ تعالیٰ فرماتے ہیں:

اس حدیث میں دو معجزے ہیں، جو نبوت کی دلیل ہیں (ان میں سے ایک یہ ہے کہ) نبی اکرم ﷺ نے سرکش مشرکوں کی جاے ہلاکت کی خبر دی اور وہ اس جگہ سے تجاؤ نہیں کر سکے۔ (شرح صحیح مسلم، ج: ۲، ص: ۱۰۲)

• امام مسلم حضرت سلمہ بن اکوع - رضی اللہ تعالیٰ عنہ - سے روایت کرتے ہیں کہ خیمہ میں حضرت علی مرتضیٰ - رضی اللہ تعالیٰ عنہ - نبی اکرم ﷺ سے پیچھے رہ گئے تھے، ان کی آنکھوں میں تکلیف تھی، انھوں نے سوچا کہ رسول اللہ ﷺ جہاد کے لیے تشریف لے گئے اور میں پیچھے رہ

جاؤں؟ چنانچہ وہ نکلے اور نبی اکرم ﷺ کی خدمت میں حاضر ہو گئے، جب فتح کے دن کی رات آئی تو رسول اللہ ﷺ نے فرمایا: کل ہم یہ جھنڈا عطا کریں گے، یا فرمایا: وہ شخص جھنڈا پکڑے گا جو اللہ تعالیٰ اور اس کے رسول ﷺ کا محبوب ہے، یا فرمایا: جو اللہ تعالیٰ اور اس کے رسول سے محبت رکھتا ہے، اللہ تعالیٰ اسے فتح عطا فرمائے گا۔

اچانک کیا دیکھتے ہیں کہ حضرت علی مرتضیٰ - رضی اللہ تعالیٰ عنہ - تشریف فرما ہیں، ہمیں ان کے آنے کی توقع نہیں تھی، رسول اللہ ﷺ نے انھیں جھنڈا عطا فرمایا اور اللہ تعالیٰ نے انھیں فتح عطا فرمائی۔ (صحیح مسلم، ج: ۲، ص: ۲۷۹)

• امام احمد بن حنبل، حضرت ابو طفیل عامر بن واثلہ سے روایت کرتے ہیں کہ انھیں حضرت معاذ نے خبر دی کہ ہم لوگ تبوک کے سال (۹ھ) حضور نبی اکرم ﷺ کے ساتھ نکلے، آپ نے فرمایا: ان شاء اللہ تعالیٰ کل تم تبوک کے چشمے پر پہنچو گے، اور وہاں اس وقت ہی پہنچو گے جب سورج بلند ہو چکا ہوگا، تو جو شخص بھی آئے وہ ہمارے آنے تک اس کے پانی کو بالکل نہ چھوئے۔ (مسند امام احمد، ج: ۵، ص: ۲۳۷)

۴۔ صحابی رسول حضرت عبداللہ بن رواحہ - رضی اللہ تعالیٰ عنہ - فرماتے ہیں:

أَرَانَا الْهُدَىٰ بَعْدَ الْعَمَىٰ فَقُلُوبُنَا بِهِ مُؤَقَّتَاتٌ أَنْ مَا قَالَ وَاقِعٌ

(صحیح بخاری، ج: ۱، ص: ۱۵۵)

ہم اندھے تھے، نبی اکرم ﷺ نے ہمیں ہدایت دکھائی، تو ہمارے دل آپ پر یقین رکھتے ہیں کہ جو کچھ آپ نے فرمایا ہے، سچ ہے۔

علامہ قسطلانی فرماتے ہیں:

(فَقُلُوبُنَا بِهِ) یہ ضمیر نبی اکرم ﷺ کی طرف راجع ہے (مُؤَقَّتَاتٌ أَنْ مَا قَالَ وَاقِعٌ) ہمارے دل آپ پر یقین رکھتے ہیں کہ آپ نے غیب کی جن باتوں کی خبر دی ہے، وہ واقع ہو کر رہیں گی، اور جب حضرت عبداللہ بن رواحہ - رضی اللہ تعالیٰ عنہ - نے وہ اشعار پڑھے جن میں سے ایک شعر یہ ہے، تو نبی اکرم ﷺ نے فرمایا کہ تمہارا بھائی باطل اور فحش بات نہیں کہتا۔

(عمدة القاری، ج: ۷، ص: ۲۱۴)

حضرت عبداللہ بن رواحہ - رضی اللہ تعالیٰ عنہ - نے شعر مذکور میں یہ کہا ہے: کہ حضور نبی اکرم ﷺ نے جو غیب کی خبر دی ہے وہ ضرور واقع ہو کر رہے گی۔ یہ آئندہ کل اور اس کے مابعد کی خبر ہے، اور ان کا یہ قول، بارگاہِ نبوت سے سہم تصدیق حاصل کر چکا ہے۔

• حضرت حسان بن ثابت - رضی اللہ تعالیٰ عنہ - نے فرمایا:

نبی یری مالا یر الناس حوله ویتلو کتاب اللہ فی کل مشہد  
فان قال فی یوم مقالة غائب فتصدیقها فی ضحوة الیوم أو غد

(مواہب لدنیہ، ج: ۷، ص: ۲۳۰)

نبی اکرم ﷺ اپنے ارد گرد وہ کچھ دیکھتے ہیں جو دوسرے لوگ نہیں دیکھتے، اور آپ ہر مقام میں کتاب اللہ کی تلاوت فرماتے ہیں، اگر آپ کسی دن کسی غائب کے بارے میں گفتگو فرمائیں تو اس کی تصدیق اسی دن چاشت کے وقت ہو جاتی ہے یا آئندہ کل ہو جاتی ہے۔

## حباے وفات کا علم

• اس سے پہلے امام مسلم - رحمہ اللہ تعالیٰ - کی روایت گزر چکی ہے کہ نبی اکرم ﷺ نے سرکش مشرکوں کے ہلاک ہونے کی جگہوں کی نشان دہی فرمائی تھی کہ یہ فلاں کے ہلاک ہونے کی جگہ ہے۔ زمین پر ہاتھ رکھ کر فرمایا تھا: اس جگہ فلاں اور اس جگہ فلاں مرے گا۔

(صحیح مسلم، ج: ۲، ص: ۱۰۲)

• نبی اکرم ﷺ نے انصار سے فرمایا:

”والمحیا محیاکم والممات مماتکم“

”ہماری زندگی اور وفات تمہارے ساتھ ہے“۔ (ایضاً: ج: ۲، ص: ۱۰۳)

اس حدیث میں صراحتاً ثابت ہوتا ہے کہ اللہ تعالیٰ نے اپنے حبیب اکرم ﷺ کو آگاہ

فرما دیا تھا کہ آپ کا مزار شریف مدینہ منورہ میں ہوگا۔

امام نووی - رحمہ اللہ تعالیٰ - اس حدیث کی شرح میں فرماتے ہیں:

ہم تمہارے پاس ہی زندگی گزاریں گے اور تمہارے پاس ہی اس دنیا سے رخصت ہوں

گے یہ بھی معجزات میں سے ہے۔ (شرح مسلم، ج: ۲، ص: ۱۰۳)

• علامہ قسطلانی - رحمہ اللہ تعالیٰ - فرماتے ہیں:

غیبی خبروں میں سے یہ بھی ہے کہ نبی اکرم ﷺ نے خبر دی کہ حسین مقام طُف (کربلا) میں شہید کیے جائیں گے، اور اپنے دست مبارک سے اس جگہ کی مٹی نکال کر فرمایا: اس میں ان کی آخری آرام گاہ ہوگی، حافظ ابوالقاسم بغوی نے اپنی معجم میں حضرت انس بن مالک - رضی اللہ تعالیٰ عنہ - سے یہ حدیث روایت کی کہ بارش کے فرشتے نے رب کریم سے نبی اکرم ﷺ کی زیارت کی اجازت طلب کی، اللہ تعالیٰ نے اسے اجازت دے دی، اس دن حضرت ام سلمہ - رضی اللہ تعالیٰ عنہا - کی باری تھی، نبی اکرم ﷺ نے فرمایا کہ ام سلمہ! دروازے کا خیال رکھنا، کوئی ہمارے پاس نہ آئے، وہ دروازے کی نگرانی کر رہی تھیں کہ حضرت حسین آئے اور رسول اللہ ﷺ کے پاس چلے گئے، رسول اللہ ﷺ انھیں چومنے لگے، فرشتے نے کہا: کیا آپ ان سے محبت رکھتے ہیں؟ آپ نے فرمایا: ہاں! کہنے لگے: آپ کی امت ان کو شہید کر دے گی، اگر آپ چاہیں تو میں آپ کو ان کی شہادت کی جگہ دکھا تا ہوں، چنانچہ انھوں نے وہ جگہ دکھا دی، نیز وہاں سے ریت یا سرخ مٹی لا کر پیش کی، جسے حضرت ام سلمہ - رضی اللہ تعالیٰ عنہا - نے کپڑے میں باندھ لیا۔ ثابت کہتے ہیں کہ ہم کہا کرتے تھے کہ وہ جگہ کربلا ہے۔ اس حدیث کو حافظ ابو حاتم نے بھی اپنے صحیح میں روایت کیا۔ (مواہب لدنیہ، ج: ۷، ص: ۲۵۰)

علامہ زرقاتی اس حدیث کی شرح میں فرماتے ہیں:

بارش کے فرشتے سے مراد حضرت اسرافیل - علیہ السلام - ہیں، جو بارش اور نباتات پر مقرر ہیں، جیسا کہ امام بیہقی وغیرہ کی عبدالرحمن بن سابط سے، امام احمد اور ابن سعد کی حضرت علی سے، اور امام طبرانی کی حضرت عائشہ صدیقہ - رضی اللہ تعالیٰ عنہا - سے روایت کردہ حدیث میں ہے۔ (شرح مواہب لدنیہ، ج: ۷، ص: ۲۵۰)

• امام احمد بن حنبل، حضرت معاذ بن جبل - رضی اللہ تعالیٰ عنہ - سے روایت کرتے ہیں

کہ جب رسول اللہ ﷺ نے انھیں یمن کی طرف (قاضی بنا کر) بھیجا تو ان کو ہدایات دیتے ہوئے ان کے ساتھ باہر تشریف لائے، جب ہدایات دے چکے تو فرمایا:

اے معاذ! شاید اس سال کے بعد تمھاری ہم سے ملاقات نہ ہو، اور تم ہماری مسجد اور ہمارے روضہ اقدس کے پاس سے گزرو۔

(مسند امام احمد، ج: ۵، ص: ۲۳۵)

اس حدیث میں تصریح ہے کہ نبی اکرم صلی اللہ علیہ وسلم کا روضہ مبارکہ مدینہ منورہ میں مسجد نبوی کے پاس ہوگا۔ (مقام وفات کی صاف تصریح فرمادی)

• امام بخاری حضرت جابر بن عبد اللہ رضی اللہ تعالیٰ عنہ سے روایت کرتے ہیں کہ جب غزوہ احد کا واقعہ پیش آیا تو میرے والد نے مجھے رات کے وقت بلایا اور فرمایا:

مجھے صاف دکھائی دیتا ہے کہ میں نبی اکرم صلی اللہ علیہ وسلم کے صحابہ کرام میں سے پہلا شہید ہوں گا، میں رسول اللہ صلی اللہ علیہ وسلم کے علاوہ تم سے زیادہ کوئی عزیز چھوڑ کر نہیں جا رہا، مجھ پر جو قرض ہے وہ ادا کر دینا، میں تمھیں وصیت کرتا ہوں کہ اپنی بہنوں کے ساتھ اچھا سلوک کرنا۔

حضرت جابر رضی اللہ تعالیٰ عنہ فرماتے ہیں:

صبح ہوئی تو سب سے پہلے شہید وہی تھے۔ (صحیح بخاری، ج: ۱، ص: ۱۸۰)

دیکھیے! کس طرح رسول اللہ صلی اللہ علیہ وسلم کے صحابی نے کل کی اور اپنی شہادت کی خبر دی، اور ان کی خبر سچی ثابت ہوئی۔

## روح کا علم

قیامت کی طرح روح کے علم میں بھی ائمہ کا اختلاف ہے، ایک بڑی جماعت نے اللہ تعالیٰ کی عطا سے روح کا علم نبی اکرم صلی اللہ علیہ وسلم کے لیے ثابت کیا ہے۔

امام فخر الدین رازی فرماتے ہیں:

تیسرا مسئلہ: مسئلہ روح کو چھوٹے درجے کے فلاسفہ اور متکلمین بھی جانتے ہیں، اگر رسول اللہ صلی اللہ علیہ وسلم فرمائیں کہ ہمیں مسئلہ روح کا علم نہیں ہے تو یہ آپ کے مرتبے کی کمی اور لوگوں کو آپ سے دور کرنے کا باعث ہوگا؛ کیوں کہ ایسے مسئلے کا علم نہ ہونا تو عام انسان کی حقارت کا سبب ہے، تو

سب سے بڑے فضیلت والے اور عالم رسول کے لیے تحقیقِ شان کا موجب کیوں نہ ہوگا؟

چوتھا مسئلہ: اللہ تعالیٰ نے آپ کے بارے میں فرمایا: ”الرَّحْمٰنُ عَلَّمَ الْقُرْآنَ“ (رحمن نے قرآن کا علم سکھایا) اور فرمایا: ”وَعَلَّمَكَ مَا لَمْ تَكُنْ تَعْلَمُ وَكَانَ فَضْلُ اللَّهِ عَلَيْكَ عَظِيمًا“ (اور اللہ تعالیٰ نے آپ کو ان اشیا کا علم عطا فرمایا جن کو آپ نہیں جانتے تھے، اور اللہ کا آپ پر عظیم فضل ہے) یہ بھی فرمایا: ”وَقُلْ رَبِّ زِدْنِي عِلْمًا“ (اور دعا کیجیے کہ اے میرے رب! میرے علم میں اضافہ فرما) اور قرآن کریم کی صفت بیان کرتے ہوئے فرمایا: ”وَلَا رَطْبٌ وَلَا يَأْبَسُ إِلَّا فِي كِتَابٍ مُّبِينٍ“ (اور ہر خشک وتر کا علم کتاب مبین میں ہے) جس ذاتِ اقدس کا یہ حال ہو اور یہ صفت ہو، ان کے شایانِ شان یہ کیسے ہو سکتا ہے کہ وہ فرمادیں کہ ہم اس مسئلے کو نہیں جانتے؟ (تفسیر کبیر، ج: ۲۱، ص: ۳۷)

حجۃ الاسلام امام غزالی۔ رحمہ اللہ تعالیٰ۔ فرماتے ہیں:

روح جو بدن کی اصل ہے، جس کے فساد سے پورا بدن فاسد ہو جاتا ہے تو یہ اللہ تعالیٰ کے رازوں میں سے ایک راز ہے، عقل کے ذریعے اس کی کچھ صفت بھی معلوم نہیں ہو سکتی، اس کا ادراک عقل سے بلند و بالا، نور سے ہوتا ہے، جو عالم نبوت و ولایت میں جگمگاتا ہے، اس نور کی نسبت عقل کی طرف وہی ہے جو عقل کی وہم اور خیال کی طرف ہے۔

(احیاء العلوم، ج: ۴، ص: ۱۱۵)

علامہ بدر الدین محمود عینی۔ رحمہ اللہ تعالیٰ۔ فرماتے ہیں:

میں کہتا ہوں کہ اللہ تعالیٰ کے محبوب اور تمام مخلوق کے سردار نبی اکرم صلی اللہ علیہ وسلم کا مقام اس سے کہیں بلند ہے کہ آپ کو روح کا علم نہ ہو، اللہ تعالیٰ نے ارشاد فرمایا کہ آپ پر احسان فرمایا: آپ کو ان تمام اشیا کا علم عطا فرمایا جو آپ کو معلوم نہ تھیں اور آپ پر اللہ تعالیٰ کا عظیم فضل ہے۔ (ترجمہ) اکثر علمائے فرمایا کہ آیت مبارکہ میں کوئی ایسی دلیل نہیں ہے جس سے ثابت ہو کہ روح کو نہیں جانا جاسکتا، اور آیت اس پر بھی دلالت نہیں کرتی کہ نبی اکرم صلی اللہ علیہ وسلم روح کو نہیں جانتے تھے۔

(عمدة القاری، ج: ۲، ص: ۲۰۱)

علامہ سید محمود الوسی فرماتے ہیں:

حضرت عبد اللہ بن بریدہ سے روایت ہے کہ نبی اکرم صلی اللہ علیہ وسلم اس حال میں رحلت

فرما گئے کہ آپ کو روح کا علم نہیں تھا۔ شاید حضرت عبداللہ کا خیال یہ تھا کہ روح کو جانا ہی نہیں جاسکتا، ورنہ رسول اللہ ﷺ اس وقت تک دنیا سے تشریف نہیں لے گئے جب تک کہ آپ کو ہر اس چیز کا علم حاصل نہیں ہو گیا جس کا علم ممکن ہے۔ اس کی دلیل وہ حدیث ہے جسے امام احمد ترمذی نے روایت کیا، امام ترمذی نے فرمایا: یہ حدیث حسن صحیح ہے، حضرت معاذ بن جبل۔ رضی اللہ تعالیٰ عنہ۔ سے روایت ہے کہ نبی اکرم ﷺ نے فرمایا: ہم نے رات کو قیام کیا اور جتنی اللہ تعالیٰ کو منظور تھی نماز پڑھی، نماز ہی میں ہمیں اونگھ آگئی، یہاں تک کہ ہم نے گرانی محسوس کی، اچانک دیکھا کہ ہم بہترین صورت میں اپنے رب کی بارگاہ میں حاضر ہیں۔ ہم نے دیکھا کہ رب کریم نے اپنا دست رحمت ہمارے دونوں کندھوں کے درمیان رکھا، یہاں تک کہ ہم نے اس کے پوروں کی ٹھنڈک اپنے سینے میں محسوس کی، اور ہر شے ہمارے لیے منکشف ہو گئی اور ہم نے اسے پہچان لیا۔

(روح المعانی، ج: ۱۵، ص: ۱۲۲)

### مسئلہ علم غیب اور ائمہ دین

امام علامہ قاضی عیاض۔ رحمہ اللہ تعالیٰ۔ فرماتے ہیں:

بعض علما نے فرمایا کہ نبی اور رسول میں ایک اعتبار سے فرق ہے، لیکن دونوں نبوت میں شریک ہیں جس کا معنی غیب پر مطلع ہونا ہے۔ (الشفاء، ج: ۱، ص: ۲۲۱)

حضرت قاضی عیاض مزید فرماتے ہیں:

اسی سلسلے سے غیبی اور آئندہ ہونے والی وہ اشیا ہیں جن پر نبی اکرم ﷺ کو اطلاع دی گئی، اس بارے میں احادیث اتنی کثیر ہیں کہ انہیں بحر بے کراں کہا جاسکتا ہے، نبی اکرم ﷺ کے قطعی معجزات میں سے یہ وہ معجزہ بھی ہے جس کی اطلاع ہم تک تو اتر سے پہنچی ہے، احادیث کے کثیر راوی ہیں، اور ان کے معانی غیب کی اطلاع پر متفق ہیں۔

(الشفاء، ج: ۱، ص: ۱۶۱)

امام غزالی نبوت کے خواص کا تذکرہ کرتے ہوئے فرماتے ہیں:

چوتھا خاصہ یہ ہے کہ نبی کے لیے ایک صفت ہوتی ہے، جس کے ذریعے وہ بے داری یا

خواب میں آئندہ ہونے والی غیبی چیزیں جان لیتے ہیں، اس صفت کے ذریعے وہ لوح محفوظ کا مطالعہ کرتے ہیں؛ لہذا وہ اس میں غیبی امور دیکھ لیتے ہیں۔ (احیاء العلوم، ج: ۴، ص: ۱۹۴)

مزید فرماتے ہیں:

جب باطن صاف ہوتا ہے تو دل کی آنکھ میں آئندہ ہونے والے امور دکھائی دیتے ہیں، جیسے رسول اللہ ﷺ کے لیے خواب میں مکہ معظمہ میں داخل ہونا منکشف ہوا، یہاں تک کہ اللہ تعالیٰ کا یہ فرمان نازل ہوا: ”لَقَدْ صَدَقَ اللَّهُ وَرَسُولُهُ الرُّؤْيَا بِالْحَقِّ“ (تحقیق اللہ نے اپنے رسول کو سچا خواب دکھایا)۔ (ایضاً: ج: ۴، ص: ۵۰۴)

امام علامہ محی السنۃ ابو محمد حسین فراہی فرماتے ہیں:

ابن کسیران فرماتے ہیں ”خَلَقَ الْإِنْسَانَ“ یعنی محمد مصطفیٰ ﷺ کو پیدا فرمایا ”عَلَّمَهُ الْبَيَانَ“ انہیں جو کچھ ہو چکا اور جو ہونے والا ہے، اس کا بیان سکھایا؛ کیوں کہ نبی اکرم ﷺ اولین و آخرین قیامت کے بارے میں بیان فرماتے تھے۔

(معالم التنزیل، ج: ۷، ص: ۲۔ و لباب التاویل فی معانی التاویل، ج: ۷، ص: ۲)

شارح بخاری علامہ قسطلانی فرماتے ہیں:

نبی اکرم ﷺ کا معاملہ آپ کے اصحاب (اگرچہ بظاہر صحابی ہوں، جیسے منافقین اور مؤلفۃ القلوب، ۱۲ ازرقانی) کے درمیان مشہور و معروف تھا کہ آپ کو غیبی امور کی اطلاع ہوجاتی ہے، یہاں تک کہ ان میں سے بعض اپنے ساتھی کو کہتے تھے، خاموش ہو جا، اللہ کی قسم! اگر انہیں کسی دوسرے نے خبر نہ دی تو میدان کے پتھر انہیں بتادیں گے۔ (مواہب لدنیہ، ج: ۷، ص: ۲۲۹)

علامہ ازرقانی۔ رحمہ اللہ تعالیٰ۔ فرماتے ہیں:

متواتر احادیث سے ثابت ہے اور ان کے معانی اس بات پر متفق ہیں کہ نبی اکرم ﷺ کو غیب پر اطلاع ہوتی تھی، جیسا کہ قاضی عیاض نے فرمایا۔

(شرح مواہب لدنیہ، ج: ۷، ص: ۲۲۸)

امام ابن الحاج فرماتے ہیں: امت کا مشاہدہ کرنے اور ان کے احوال، نیتوں، عزائم اور خیالات پر آگاہ ہونے میں نبی اکرم ﷺ کی حیات اور وفات میں فرق نہیں ہے، یہ سب کچھ آپ

کے سامنے ظاہر ہے اور اس میں کچھ خفا نہیں ہے۔ (المدخل، ج: ۱، ص: ۲۵۲۔ و مواہب لدنیہ، ج: ۸، ص: ۳۴۹)

قاضی بیضاوی اللہ تعالیٰ کے ارشاد: ”اِهْدِنَا الصِّرَاطَ الْمُسْتَقِيمَ“ کی تفسیر میں فرماتے ہیں: اللہ تعالیٰ کی ہدایت کی بے شمار قسمیں ہیں، تاہم وہ ترتیب وار اجناس میں منحصر ہیں۔۔۔ چوتھی قسم یہ ہے کہ اللہ تعالیٰ وحی، الہام اور سچے خوابوں کے ذریعے بندوں کے دلوں پر سربستہ راز منکشف فرمادیتا ہے اور انھیں اصلی شکل میں اشیا دکھا دیتا ہے، اور یہ قسم صرف انبیاء کرام اور اولیائے عظام کو حاصل ہوتی ہے اور اس آیت میں یہی مراد ہے: ”أُولَئِكَ الَّذِينَ هَدَى اللَّهُ فَبِهِدَاهُمْ اَفْتَدِيهِ“ یہ وہ لوگ ہیں، جنہیں اللہ نے ہدایت دی ہے، تو آپ ان کی ہدایت کی پے روی کریں۔ (تفسیر بیضاوی، ص: ۱۰-۹)

علامہ ابن حجر عسقلانی فرماتے ہیں:

نبی کی ایک صفت ہوتی ہے، جس کے ذریعے وہ آئندہ ہونے والے غیبی امور کا ادراک کرتے ہیں اور لوح محفوظ کے مُندرجات کا مطالعہ کرتے ہیں، جیسے کہ ایک صفت ہوتی ہے، جس کے ذریعے ذکی آدمی کُنڈ ذہن سے ممتاز ہوتا ہے، پس یہ صفات کا ملہ نبی کے لیے ثابت ہوتی ہیں۔ (فتح الباری، ج: ۱۶، ص: ۲۱)

حضرت ملا علی قاری فرماتے ہیں:

جب مقدس روح منور ہو جاتی ہے اور عالم محسوسات کی تاریکی سے اعراض، دل کو طبیعت کے زنگ سے پاک کرنے، علم و عمل کی پابندی اور انوار الہیہ کے فیضان کے سبب اس کی نورانیت اور صفائی میں اضافہ ہو جاتا ہے، یہاں تک کہ نور قوی ہو جاتا ہے اور دل کی فضا میں پھیل جاتا ہے تو لوح محفوظ میں مندرجہ نقوش کا عکس اس روح میں دکھائی دیتا ہے، اسے غیبی امور پر آگاہی حاصل ہوتی ہے اور وہ عالم سفلی (یعنی عناصر) میں تصرف کرتی ہے، بلکہ اس وقت اللہ تعالیٰ اپنی معرفت کا جلوہ عطا فرماتا ہے جو سب سے اعلیٰ عطیہ ہے، تو دوسری چیزوں کا کیا حال ہوگا؟

(مرقاۃ المفاتیح، ج: ۱، ص: ۶۲)

حدیث شریف میں ہے: ”فعلمت ما فی السموات والأرض“ اس کی شرح

میں ملا علی قاری فرماتے ہیں:

علامہ ابن حجر نے فرمایا: آپ نے آسمانوں میں پائی جانے والی بلکہ ان کے اوپر کی تمام مخلوقات کو جان لیا، جیسا کہ واقعہ معراج سے معلوم ہوتا ہے، اسی طرح ساتوں زمینوں کی مخلوقات بلکہ ان کے نیچے کی کائنات کو بھی جان لیا، جیسے کہ نبی اکرم صلی اللہ علیہ وسلم نے نبیل اور مچھلی کے بارے میں خبر دی جن پر تمام زمینیں ہیں۔

(مرقاۃ المفاتیح، ج: ۱، ص: ۲۱۰)

علامہ بوسیری۔ رحمہ اللہ تعالیٰ۔ فرماتے ہیں: ”ومن علومك علم اللوح والقلم“ اس کی شرح میں محقق علامہ ملا علی قاری فرماتے ہیں:

لوح قلم کا علم، نبی اکرم صلی اللہ علیہ وسلم کے علم کی سطروں میں سے ایک سطر اور آپ کے علوم کے سمندروں کی ایک نہر ہے۔ (الزبدۃ العمدۃ، ص: ۱۱)

حدیث شریف میں ہے: ”فعلمت ما فی السموات والأرض“ اس کی شرح میں شیخ محقق عبدالحق محدث دہلوی۔ علیہ الرحمہ۔ فرماتے ہیں:

اس کا مطلب یہ ہے کہ تمام کلی اور جزئی علوم حاصل ہو گئے اور نبی اکرم صلی اللہ علیہ وسلم نے ان کا احاطہ کر لیا۔ (اشعۃ اللمعات، ج: ۱، ص: ۳۳۳)

علامہ سید محمود الوسی فرماتے ہیں:

قیامت کا معاملہ امور مذکورہ میں سب سے زیادہ پوشیدہ ہے، اللہ تعالیٰ نے اپنے نبی صلی اللہ علیہ وسلم کو جو قیامت کے قائم ہونے کے وقت کا علم عطا کیا ہے، وہ انتہائی اجمالی ہے، اگرچہ آپ کا علم دوسرے انسانوں سے زیادہ کامل ہے۔ نبی اکرم صلی اللہ علیہ وسلم کا ارشاد ہے: ہمیں اور قیامت کو ان دو انگلیوں کی طرح (ساتھ ساتھ) بھیجا گیا ہے، یہ ارشاد قیامت کے وقت کے علم اجمالی سے زیادہ پر دلالت نہیں کرتا، میرا یہ گمان نہیں ہے کہ خواص ملائکہ کو قیامت کا علم نبی اکرم صلی اللہ علیہ وسلم سے زیادہ ہے، میرے گمان کی تائید اس روایت سے ہوتی ہے جسے امام حمیدی نے اپنی سند کے ساتھ امام شعبی سے ”نوادر“ میں بیان کیا ہے، امام شعبی نے فرمایا: حضرت عیسیٰ۔ علیہ السلام۔ نے حضرت جبرائیل۔ علیہ السلام۔ سے قیامت کے بارے میں پوچھا، تو انھوں نے اپنے پر جھاڑے اور فرمایا: جس سے

سوال کیا گیا ہے وہ سوال کرنے والے سے زیادہ نہیں جانتا، مطلب یہ ہے کہ دونوں اس علم میں برابر ہیں؛ کہ اللہ تعالیٰ نے قیامت کا کامل ترین علم اپنے لیے خاص کیا ہے، قیامت کی علامت کا بیان کرنا اس کے علم اجمالی کی نشان دہی کرتا ہے، جیسا کہ مخفی نہیں ہے، اور ممکن ہے کہ اللہ تعالیٰ نے اپنے حبیب مکرم صلی اللہ علیہ وسلم کو قیامت کے قائم ہونے کے وقت سے کامل طور پر آگاہ فرما دیا ہو، لیکن آپ کا علم اللہ تعالیٰ کے علم جیسا نہیں ہے، تاہم اللہ تعالیٰ نے نبی اکرم صلی اللہ علیہ وسلم پر حکمت کے تحت لازم فرمایا ہے کہ اسے مخفی رکھیں اور یہ نبی اکرم صلی اللہ علیہ وسلم کا خاصہ ہو، لیکن میرے پاس ایسی کوئی دلیل نہیں ہے کہ یہ بات وثوق سے کہہ سکوں۔ (روح المعانی، ج: ۲۱، ص: ۱۰۰)

### تاضی شوکانی کا موقف

پاک و ہند میں غیر مقلدین کے معتمد اور مستند قاضی شوکانی، اللہ تعالیٰ کے ارشاد: ”فلا يُظهِرُ عَلٰی غَيْبِهِ اَحَدًا“ کی تفسیر میں کہتے ہیں:

سوال: قرآن پاک کی اس دلیل سے ثابت ہو گیا کہ اللہ تعالیٰ اپنے پسندیدہ رسولوں پر جس غیب کو چاہتا ہے، ظاہر فرمادیتا ہے، تو جس رسول پر اللہ تعالیٰ نے جو غیب چاہا ظاہر فرمادیا، تو کیا یہ ممکن ہے کہ وہ اس غیب کی خبر اپنی امت کے بعض افراد کو دے دیں؟

جواب: ہاں! اس میں کوئی رکاوٹ نہیں ہے، اس سلسلے میں حضور نبی اکرم صلی اللہ علیہ وسلم کی اتنی احادیث وارد ہیں جو سنت مطہرہ کے عالم سے مخفی نہیں ہیں (اس کے بعد متعدد احادیث بیان کیں جن میں نبی اکرم صلی اللہ علیہ وسلم نے امور غیبیہ کی خبر دی ہے، اس کے بعد کہتے ہیں) جب یہ ثابت ہو گیا تو اس امر میں کوئی رکاوٹ نہیں ہے کہ اللہ تعالیٰ نے جو غیبی خبریں اپنے رسول مکرم صلی اللہ علیہ وسلم کو عطا فرمائیں، ان میں سے کچھ اس امت کے صالحین کو خصوصی طور پر عنایت کی جائیں، رسول اللہ صلی اللہ علیہ وسلم اپنے بعض امتیوں کو بتائیں اور وہ بعد والوں میں سے بعض کو بتادیں؛ لہذا اولیائے کرام کی کرامات اسی قبیل سے ہوں گی، یہ سب رسول اللہ صلی اللہ علیہ وسلم کے واسطے سے اللہ تعالیٰ کا فیض ہوگا۔ (فتح القدیر، ج: ۵، ص: ۳۱۲)

### علمائے دیوبند

مولوی خلیل احمد امیٹھوی لکھتے ہیں:

ہم زبان سے کہتے ہیں اور دل سے عقیدہ رکھتے ہیں کہ رسول اللہ صلی اللہ علیہ وسلم تمام مخلوق سے زیادہ علم رکھتے ہیں، خواہ ان علوم کا تعلق ذات و صفات سے ہو یا تشریحات سے، عملی احکام ہوں یا نظری احکام، واقعی حقیقتیں ہوں یا مخفی اسرار، اور ان کے علاوہ وہ علوم جن کے پردوں تک کسی مخلوق کی رسائی نہیں ہوئی، نہ کسی مقرب فرشتے کی اور نہ کسی نبی مرسل کی، آپ کو اولین اور آخرین کا علم عطا کیا گیا ہے اور آپ پر اللہ تعالیٰ کا عظیم فضل تھا، لیکن اس سے ہر زمانے میں نو پیدا امور کی ہر جزئی کا علم لازم نہیں آتا۔ (المہم، ص: ۲۵-۲۴)

چند سطروں کے بعد لکھتے ہیں:

لیکن توجہ نہ ہونے کی بنا پر بعض نو پیدا اور حقیر جزئیات کا نبی اکرم صلی اللہ علیہ وسلم کی نگاہ سے اوجھل ہو جانا، آپ کے سب سے بڑے عالم ہونے میں موجب نقص نہیں ہے، جب کہ ثابت ہو چکا ہے کہ آپ بلند مقام کے لائق علوم شریفہ کا، تمام مخلوق سے زیادہ، علم رکھتے ہیں۔ (ایضاً، ص: ۲۶)

اس عبارت میں انھوں نے صاف تصریح کر دی کہ نبی اکرم صلی اللہ علیہ وسلم اگلی اور پچھلی تمام مخلوق سے زیادہ علم رکھنے والے ہیں، اور آپ کو حقائق و اقیعہ اور اسرار غیبیہ کا بھی علم ہے، اور بعض نو پیدا معمولی واقعات کا جو علم نہیں ہے تو اس لیے کہ ان کی طرف آپ کی توجہ عالی نہیں ہے۔ اس کتاب ”المہم“ پر اکابر علمائے دیوبند متفق ہیں اور اس پر ان کے بیس سے زیادہ عالموں مثلاً مولوی محمود حسن، مولوی اشرف علی تھانوی اور مفتی کفایت اللہ وغیرہ کے دستخط ہیں۔

### یک و ہم کا ازالہ

اس سے پہلے بیان کیا جا چکا ہے کہ اللہ تعالیٰ نے اپنے پسندیدہ رسولوں، خاص طور پر اپنے حبیب، سید المرسلین، خاتم النبیین صلی اللہ علیہ وسلم کو بہت سی غیبی اشیا کا علم عطا فرمایا ہے، جیسے کہ آیات مبارکہ، احادیث طیبہ اور سلف صالحین کے ارشادات سے ثابت ہے، جب کہ بعض آیات میں اللہ تعالیٰ نے مخلوق کے علم غیب کی نفی فرمائی ہے، چند آیات ملاحظہ ہوں، اللہ تعالیٰ فرماتا ہے:

• قَنْبَلٌ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبِ إِلَّا اللَّهُ. (النمل):

(۶۵) اے حبیب آپ فرما دیجیے! آسمانوں اور زمین میں رہنے والے غیب کو نہیں جانتے، مگر اللہ۔  
• وَلِلَّهِ غَيْبُ السَّمَوَاتِ وَالْأَرْضِ وَالْيَهُ يُزَجِّعُ الْأُمْرُكَلَهُ. (ہود):  
(۱۲۳) اور اللہ ہی کے لیے ہیں آسمانوں اور زمین کے غیب، اور اسی کی طرف سب کاموں کی رجوع ہے۔

• وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ. (الانعام: ۵۹) اور اسی کے پاس

غیب کی کنجیاں ہیں، انھیں وہی جانتا ہے۔

اس کے علاوہ متعدد آیات کریمہ ہیں۔

حدیث جبرائیل۔ علیہ السلام۔ میں ہے:

قیامت کے واقع ہونے کا علم، غیب کی ان پانچ چیزوں میں سے ہے، جنہیں اللہ تعالیٰ کے سوا کوئی نہیں جانتا، پھر یہ آیت تلاوت فرمائی: ”ان الله عنده علم الساعة“۔ بے شک

قیامت کا علم اللہ کے پاس ہے۔ (صحیح مسلم، ج: ۱، ص: ۳۹)

ام المؤمنین حضرت عائشہ صدیقہ۔ رضی اللہ تعالیٰ عنہا۔ فرماتی ہیں:

جو شخص گمان کرے کہ نبی اکرم ﷺ کل ہونے والی چیزوں کی خبر دیتے ہیں تو اس نے اللہ تعالیٰ پر بڑا افترا کیا، اللہ تعالیٰ فرماتا ہے ”قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبِ إِلَّا اللَّهُ“۔ آپ فرما دیجیے کہ آسمانوں اور زمین والے غیب نہیں جانتے صرف اللہ تعالیٰ جانتا ہے۔ (ایضاً، ج: ۱، ص: ۹۸)

کسی مومن کی مجال نہیں کہ وہ قرآن پاک کی آیات نفی یا اثبات میں سے کسی کا انکار کر سکے، الحمد للہ! ہمارا تمام آیات پر ایمان ہے، یہ بھی طے ہے کہ ان آیات میں منافات نہیں ہے؛ کیوں کہ اللہ تعالیٰ کا کلام تناقض سے پاک ہے۔

ارشاد باری تعالیٰ ہے:

”وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا“ (النساء):

(۸۲) اور اگر قرآن اللہ کے غیر کی طرف سے ہوتا تو اس میں بہت اختلاف پاتے۔

اس آیت کریمہ کے بارے میں گفتگو کرتے ہوئے کویت کے نامور عالم دین سید یوسف

سید ہاشم رفاعی۔ مدظلہ العالی۔ فرماتے ہیں:

دیکھیے! ہمارے رب کریم نے قابل تریدانداز میں نفی فرمائی ہے: ”قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبِ إِلَّا اللَّهُ“۔ (اللہ کے سوا زمینوں اور آسمانوں کے رہنے والوں میں سے کوئی غیب نہیں جانتا، دوسری آیت میں اپنے پسندیدہ رسولوں کے لیے یہ علم ثابت کیا ہے جو شک و شبہ سے بالا ہے: ”إِلَّا مَنْ أَرَادَ مِنْ رِزْوَانِ اللَّهِ“ (مگر اپنے پسندیدہ رسولوں کو) یہ سب حق ہے اور سب پر ہمارا ایمان ہے، جو ان میں سے کسی آیت کا انکار کرے وہ قرآن کریم کا منکر اور کافر ہے، تو جو شخص مطلقاً (مخلوق کے لیے علم غیب کی) نفی کرے اور کسی طرح بھی ثابت نہ کرے، وہ آیات اثبات کا منکر ہے اور جو مطلقاً ثابت کرے اور کسی طرح بھی نفی نہ کرے وہ آیات نفی کا منکر ہے، مومن تمام آیات پر ایمان لاتا ہے اور راستے مختلف نہیں ہوتے۔

(ادلۃ اہل السنۃ والجماعۃ، ص: ۳۱-۳۰)

علامہ ابن حجر مکی۔ رحمہ اللہ تعالیٰ۔ فرماتے ہیں:

ہم نے آیت کریمہ کا جو مطلب بیان کیا ہے، امام نووی نے اپنے فتاویٰ میں اس کی تصریح کی ہے، وہ فرماتے ہیں، آیت شریفہ کا معنی یہ ہے کہ اللہ تعالیٰ کے سوا غیب کو مستقل طور پر اور اس طرح کوئی نہیں جانتا کہ اس کا علم تمام معلومات کا احاطہ کر لے، رہے معجزات اور کرامات، تو یہ انہیں اللہ تعالیٰ کے اطلاع دینے سے ہیں۔ (فتاویٰ حدیثیہ، ص: ۲۶۸)

علامہ یہ بھی فرماتے ہیں:

ہمارا بیان (کہ نبی اکرم ﷺ کو رسولوں کی تعداد کا علم تھا) اللہ تعالیٰ کے اس ارشاد: ”مِنْهُمْ مَنْ قَصَصْنَا عَلَيْكَ وَمِنْهُمْ مَنْ لَمْ نَقْصُصْ عَلَيْكَ“ کے مخالف نہیں ہے؛ کیوں کہ یہ خبر ہے ان رسولوں کی جن کا بیان اللہ تعالیٰ نے فرمایا (یعنی آپ کو تعداد کا علم تھا، اگرچہ ابھی صرف بعض کا بیان ہوا تھا) یا آیت مبارکہ نازل ہونے کے بعد تمام رسول کا بیان فرما دیا۔

(ایضاً، ص: ۱۵۳)

علامہ شہاب الدین خفاجی فرماتے ہیں:



یہ بیان ان آیات کریمہ کے منافی نہیں ہے، جو اس بات پر دلالت کرتی ہیں کہ اللہ تعالیٰ کے سوا کوئی غیب نہیں جانتا، اسی طرح یہ آیت: ”لو كنت اعلم الغیب لاستكثرت من الخیر“ (اگر میں (از خود) غیب جانتا تو بکثرت خیر جمع کر لیتا) کے بھی منافی نہیں ہے؛ اس لیے کہ اس آیت میں بلا واسطہ علم کی نفی ہے، اللہ تعالیٰ کے آگاہ فرمانے سے نبی اکرم صلی اللہ علیہ وسلم کا غیب پر مطلع ہونا تو ثابت ہے، اللہ تعالیٰ فرماتا ہے، ”فلا یظہر علی غیبہ احداً الا من ارتضیٰ من رسول“ (اللہ تعالیٰ اپنے خاص غیب پر کسی کو کامل اطلاع نہیں دیتا، مگر اپنے پسندیدہ رسول کو)۔

حضرت ابن عطاء اللہ سکندرانی ”لطائف الممن“ میں فرماتے ہیں:

بندہ اللہ تعالیٰ کے نور سے اس کے غیبوں میں سے کسی غیب پر مطلع ہوتا ہے اور یہ کوئی بعید نہیں ہے، اس کی دلیل یہ حدیث ہے ’مومن کی فراست سے ڈرو؛ کیوں کہ وہ اللہ کے نور سے دیکھتا ہے، اس حدیث قدسی کا یہی مطلب ہے کہ میں اس کی بینائی ہو جاتا ہوں، جس سے وہ دیکھتا ہے، تو اللہ تعالیٰ جس کی بینائی ہو جائے اس کا اللہ تعالیٰ کے کسی غیب پر مطلع ہو جانا کچھ بعید نہیں ہے۔ (نسیم الریاض، ج: ۳، ص: ۱۵۰)

اسی طرح علامہ زرقانی نے ’مواہب لدنیہ‘ کی شرح میں فرمایا ہے۔

(شرح مواہب لدنیہ، ج: ۷، ص: ۲۲۹-۲۲۸)

آیات مبارکہ میں اس طرح تطبیق دی جاسکتی ہے کہ جس علم کی نفی کی گئی ہے وہ مستقل (خود) علم ہے، وہ علم نہیں جو اللہ تعالیٰ بتا دے، یا نفی اس علم کی ہے جو یقینی ہو، علم ظنی کی نفی نہیں ہے، اس کی تائید اللہ تعالیٰ کے اس ارشاد سے ہوتی ہے: ”أَتَجْعَلُ فِيهَا مَنْ يُفْسِدُ فِيهَا“ (فرشتوں نے عرض کیا: کیا زمین میں تو اسے خلیفہ بنائے گا؟ جو زمین میں فساد کرے گا)؛ کیوں کہ فرشتوں نے غیب کی یہ خبر اپنے ظن یا اللہ تعالیٰ کے مطلع کر دینے کی بنا پر دی ہے؛ لہذا اگر کوئی شخص مستقل طور پر غیب کے علم کا دعویٰ کرے اور اسے خواب یا بے داری میں کشف کی ایک نوع کے ساتھ آگاہ نہ کیا گیا ہو تو اسے کافر قرار دیا جانا چاہیے، (ورنہ نہیں)؛ کیوں کہ اس کے دعوے اور آیت میں تضاد نہیں ہے، جیسا کہ اس سے پہلے تطبیق دی جا چکی ہے۔ (جامع الفصولین، ج: ۲، ص: ۲۲۰)

ان حوالوں سے واضح ہو گیا کہ جس علم کی مخلوق سے نفی کی گئی ہے، وہ علم ذاتی اور مستقل ہے، جو واسطے اور اللہ تعالیٰ کے آگاہ فرمانے کے بغیر ہو، اور غیب کا جو علم ثابت کیا گیا ہے اس سے مراد وہ علم ہے جو اللہ تعالیٰ کے آگاہ فرمانے اور اس کے فیض سے ہے، اس کے بغیر نہیں ہے۔ علامہ سید محمود الوسی فرماتے ہیں:

جائز ہے کہ اللہ تعالیٰ اپنے بعض برگزیدہ بندوں کو ان پانچ میں سے کسی ایک پر آگاہ فرما دے اور اسے اس کا کسی قدر علم عطا فرمادے، ان کا علم جو اللہ تعالیٰ کے ساتھ خاص ہے وہ ان میں سے ہر ایک کے تمام احوال اور مکمل تفصیل پر مشتمل ہو۔ جامع صغیر کی شرح مناوی کبیر میں حضرت بریدہ کی اس حدیث: پانچ چیزیں وہ ہیں جن کو اللہ تعالیٰ کے سوا کوئی نہیں جانتا، کی شرح میں ہے کہ اللہ تعالیٰ کے سوا کسی کو ایسا علم نہیں ہے جو ہر کلی اور جزئی کا مکمل احاطہ کرتا ہو؛ لہذا یہ امر اس حدیث کے مخالف نہیں ہے کہ اللہ تعالیٰ اپنے بعض خواص کو بعض غیبی اشیاء یہاں تک کہ ان پانچ میں سے بعض پر آگاہ فرمادیتا ہے؛ کیوں کہ یہ گنتی کی جزئیات ہیں، معتزلہ اس کا انکار کرتے ہیں، تو وہ ان کی سینہ زوری ہے۔ (منادی کبیر کی عبارت ختم ہوئی)

ہمارے بیان سے احادیث مبارکہ کے درمیان تطبیق واضح ہو جاتی ہے، جن میں سے بعض احادیث مبارکہ سے معلوم ہوتا ہے کہ غیب کا علم اللہ تعالیٰ نے اپنے لیے خاص کیا ہے، اور بعض حدیثیں اس کے خلاف ہونے پر دلالت کرتی ہیں۔ مثلاً نبی اکرم صلی اللہ علیہ وسلم کی بعض وہ حدیثیں جن میں امور غیبیہ کے بارے میں خبر دی گئی ہے، اسی قبیل سے ہیں۔ ”شفا شریف“ اور ”مواہب لدنیہ“ میں اسی قسم کی احادیث دیکھی جاسکتی ہیں۔

(روح المعانی، ج: ۲۱، ص: ۱۰۰)

## علم الہی اور علم مخلوق برابر نہیں

اس سے پہلے کی گفتگو سے آپ کو کسی قدر نبی اکرم صلی اللہ علیہ وسلم کے علم شریف کی وسعت کا اندازہ ہو گیا ہے، اللہ تعالیٰ نے آپ کو اولین و آخرین کا علم عطا فرمایا، یہاں تک کہ آپ نے ایک مجلس میں مخلوق کی ابتدا سے لے کر جنیتوں کے جنت اور دوزخیوں کے دوزخ میں جانے تک کی خبر

دی، اس کے باوجود نبی اکرم ﷺ بلکہ تمام مخلوق کا علم اللہ تعالیٰ کے علم کے برابر نہیں ہے، بلکہ یہ برابر ہی ممکن ہی نہیں ہے۔

اعلیٰ حضرت امام احمد رضا قادری، قندھاری، بریلوی فرماتے ہیں:

ہماری گفتگو سے ظاہر و باہر ہو گیا کہ تمام مخلوق کے علم کا ہمارے اور پوری کائنات کے رب کے علم کے برابر ہونے کا شبہ مسلمانوں کے دل میں نہیں گزرتا، کیا بصیرت سے محروم لوگوں کو دکھائی نہیں دیتا؟

• اللہ تعالیٰ کا علم ذاتی ہے اور مخلوق کا علم عطائی (اللہ تعالیٰ کا دیا ہوا) ہے۔

• اللہ تعالیٰ کے علم کا ثبوت اس کی ذات کے لیے واجب، اور مخلوق کا علم ممکن، ہے۔

• اللہ تعالیٰ کا علم سرمدی (ازلی وابدی) تقسیم اور حقیقی ہے اور مخلوق کا علم حادث ہے؛ کیوں کہ تمام مخلوق حادث ہے اور صفت موصوف سے پہلے نہیں ہو سکتی۔

• اللہ تعالیٰ کا علم مخلوق نہیں، جب کہ مخلوق کا علم مخلوق ہے۔

• اللہ تعالیٰ کا علم تحت القدرت نہیں (یعنی ایسا نہیں کہ چاہے تو جانے اور چاہے تو جاہل رہے۔ معاذ اللہ!) اور مخلوق کا علم مقدر اور مقہور ہے۔

• اللہ تعالیٰ کے علم کا باقی رہنا واجب، اور مخلوق کے علم کا فنا ہونا جائز ہے۔

• اللہ تعالیٰ کے علم میں تغیر ممکن نہیں، اور مخلوق کے علم میں تغیر ممکن۔

(الدولۃ المکیۃ ص: ۲۱۲)

مساوات کا وہم اسی شخص کو ہو سکتا ہے جو اللہ تعالیٰ کے علم کی وسعت کو نہ جانتا ہو، حقیقت یہ ہے کہ تمام مخلوق کے علم کی نسبت اللہ تعالیٰ کے علم سے وہ بھی نہیں ہے، جو ایک قطرے کو ساتوں سمندر سے ہے، اگر یہ بات کبھی بھی جائے تو محض سمجھانے کے لیے ہوگی؛ کیوں کہ قطرہ اور سمندر دونوں متناہی ہیں، ان کی باہمی نسبت، متناہی کی متناہی سے نسبت ہے، جب کہ اللہ تعالیٰ اور مخلوق کے علم میں یہ نسبت نہیں ہے؛ کیوں کہ مخلوق کا علم متناہی اور اللہ تعالیٰ کا علم غیر متناہی ہے، ان کے درمیان وہ نسبت ہے جو متناہی کو غیر متناہی سے ہے۔

حافظ ابو عبد اللہ حاکم نیشاپوری، حضرت ابی بن کعب۔ رضی اللہ تعالیٰ عنہ۔ سے روایت

کرتے ہیں کہ نبی اکرم ﷺ نے فرمایا:

جب موسیٰ۔ علیہ السلام۔، خضر۔ علیہ السلام۔ سے ملے تو ایک پرندہ آیا، اس نے اپنی

چونچ پانی میں ڈالی، حضرت خضر نے حضرت موسیٰ۔ علیہ السلام۔ سے فرمایا: غور فرمائیے! یہ پرندہ کیا

کہ رہا ہے؟ انھوں نے فرمایا: کیا کہ رہا ہے؟ حضرت خضر نے فرمایا: یہ پرندہ یہ کہ رہا ہے:

آپ، اور موسیٰ۔ علیہ السلام۔ کا علم، اللہ تعالیٰ کے علم کے سامنے اس پانی کی طرح ہے جو میں نے چونچ میں لیا ہے۔

امام حاکم فرماتے ہیں کہ یہ حدیث شیخین کی شرط پر صحیح ہے، لیکن اسے انھوں نے روایت نہیں کیا۔ (المستدرک، ج: ۲، ص: ۳۶۹)

علامہ خفاجی، شارح مشکاۃ علامہ طیبی سے نقل کرتے ہوئے فرماتے ہیں:

اللہ تعالیٰ کی معلومات کی کوئی انتہا نہیں ہے، آسمان اور زمین کے غیب اور جو کچھ فرشتے ظاہر کرتے ہیں، اور جو کچھ چھپاتے ہیں، سب اللہ تعالیٰ کے علم کا ایک قطرہ ہے۔

(عنایۃ القاضی، ج: ۲، ص: ۱۲۹)

علامہ عبد الحکیم سیالکوٹی نے بھی یہی تصریح فرمائی ہے۔ (حاشیہ تفسیر بیضاوی، ص: ۳۰۱)

علامہ سیالکوٹی فرماتے ہیں:

مردی ہے کہ اللہ تعالیٰ نے ایک لاکھ قندیلیں پیدا فرمائیں اور انھیں عرش مجید پر لٹکا دیا، زمین و آسمان اور جو کچھ ان میں ہے یہاں تک کہ جنت اور دوزخ تمام ایک قندیل میں ہیں، باقی قندیلوں میں کیا ہے؟ یہ صرف اللہ تعالیٰ ہی جانتا ہے۔ حضرت کعب احبار نے فرمایا: تمام جہانوں کی تعداد اللہ تعالیٰ ہی جانتا ہے ”وَمَا يَعْلَمُ جُودَ رَبِّكَ إِلَّا هُوَ“ (آپ کے رب کے لشکروں کو صرف اللہ تعالیٰ ہی جانتا ہے)۔ (ایضاً ص: ۵۹)

## خلاصہ کلام

اہل سنت و جماعت کا عقیدہ ہے کہ اللہ تعالیٰ نے اپنے نبی اور حبیب ﷺ کو ”مَا كَانَ وَمَا يَكُونُ“ کا علم تدریجاً عطا فرمایا، جب قرآن پاک مکمل طور پر نازل ہو گیا تو نبی اکرم

صلی اللہ علیہ وسلم کو مخلوق کے ابتدا سے لے کر جنتیوں اور دوزخیوں کے اپنے اپنے ٹھکانوں میں جانے تک، جو کچھ ہو چکا اور جو ہوگا سب کا علم بھلاے الہی حاصل ہو گیا، جیسا کہ اس سے پہلے آیاتِ کریمہ، احادیث مبارکہ اور ائمہ دین کے ارشادات سے معلوم ہو گیا، منکرین پر لازم ہے کہ وہ دلیلِ قطعی سے ثابت کریں کہ پورے قرآن کریم کے نازل ہو جانے کے بعد بھی نبی اکرم صلی اللہ علیہ وسلم کو فلاں چیز کا علم نہیں تھا۔۔۔ دیدہ باید۔۔۔ یہی بہت سے فقہاء، محدثین اور مفسرین اہل سنت کا عقیدہ ہے اور صوفیائے کرام۔ رضی اللہ تعالیٰ عنہم۔ کا اس پر اجماع ہے، اور یہی دورِ آخر کے اہل سنت، فضیلۃ الشیخ امام احمد رضا، قندھاری، بریلوی کا عقیدہ ہے۔

### اولیائے کرام اور علمِ غیب

علامہ ابن حجر مکی۔ رحمہ اللہ تعالیٰ۔ سے سوال کیا گیا کہ جو شخص یہ کہے کہ مومن غیب جانتا ہے، کیا اسے کافر کہا جائے گا؟ کیوں کہ اللہ تعالیٰ کا فرمان ہے: اے حبیب! فرما دیجیے! اللہ کے سوا آسمانوں اور زمین والے غیب نہیں جانتے؟ تو انھوں نے جواب دیا کہ اسے مطلقاً کافر نہیں کہا جائے گا؛ کیوں کہ اس کے کلام میں مختلف احتمالات ہیں۔ ان کی عبارت کا ترجمہ ملاحظہ ہو! فرماتے ہیں:

جب اس شخص سے تفصیل پوچھی جائے اور وہ کہے کہ میں نے جو کہا ہے کہ مومن غیب جانتا ہے، تو اس سے میری مراد یہ ہے کہ اللہ تعالیٰ بعض اولیا کو بعض غیبی چیزوں کا علم عطا فرماتا ہے تو اس کی یہ بات قبول کی جائے گی؛ کیوں کہ یہ عقلاً جائز ہے اور نقلاً ثابت ہے، اس لیے کہ یہ ہر دور میں واقع ہونے والی بے شمار کرامات میں سے ایک کرامت ہے، بعض اولیا غیب کو خطاب سے جانتے ہیں، بعض کی نگاہوں سے پردہ اٹھا دیا جاتا ہے، بعض پر لوح محفوظ منکشف کر دی جاتی ہے (حضرت مولانا رومی فرماتے ہیں { لوح محفوظ است پیش اولیا } { آنچہ محفوظ است محفوظ از خطا } ۱۲، شرف قادری)، یہاں تک کہ وہ غیبی خبر کو دیکھ لیتے ہیں۔

اس سلسلے میں حضرت خضر کے بارے میں قرآن پاک کا بیان کافی ہے، اس صورت میں کہ انھیں ولی مانا جائے، جیسا کہ جمہور علما اور تمام عارفین سے منقول ہے، اگرچہ زیادہ صحیح یہ ہے کہ وہ

نبی ہیں۔

حضرت ابو بکر صدیق۔ رضی اللہ تعالیٰ عنہ۔ سے مروی ہے کہ انھوں نے اپنی اہلیہ محترمہ کے بارے میں خبر دی کہ ان کے پیٹ میں لڑکا ہے۔ (موطا امام محمد کے حوالے سے گزر چکا ہے کہ انھوں نے بیٹی کی خبر دی تھی۔ ۱۲، شرف قادری)

اسی طرح حضرت عمر فاروق۔ رضی اللہ تعالیٰ عنہ۔ سے مروی ہے کہ ان پر حضرت ساریہ اور ان کا لشکر منکشف کر دیا گیا جو عجم میں تھا، چنانچہ آپ نے مدینہ منورہ کے منبر پر جمعہ کے دن خطبہ دیتے ہوئے ارشاد فرمایا: اے ساریہ! پہاڑ کی طرف سے ہوشیار رہو، انھیں اس چھپے ہوئے دشمن سے خبردار کیا جو مسلمانوں کو برباد کرنا چاہتا تھا، صحیح حدیث میں ہے کہ نبی اکرم صلی اللہ علیہ وسلم نے حضرت عمر فاروق۔ رضی اللہ تعالیٰ عنہ۔ کے بارے میں فرمایا: وہ ان لوگوں میں سے ہیں جنہیں الہام کیا جاتا ہے۔

رسالہ قشیریہ، امام سہروردی کی کتاب ’عموارف المعارف‘ اور دیگر اہل علم کی کتابوں میں بے شمار واقعات ملتے ہیں کہ اولیائے کرام نے غیبی امور کی خبر دی، مثلاً بعض نے کہا کہ میں کل ظہر کے وقت وفات پا جاؤں گا اور اسی طرح ہوا، اور جب انھیں لحد میں اتارا گیا تو انھوں نے اپنی دونوں آنکھیں کھول دیں، دفن کرنے والے نے کہا موت کے بعد زندگی ہے؟ تو انھوں نے کہا: میں زندہ ہوں اور اللہ تعالیٰ کا ہر محب زندہ ہے۔ (فتاویٰ حدیثیہ، ص: ۲۶۷)

قاضی شوکانی کا حوالہ اس سے پہلے گزر چکا ہے، ایک دفعہ پھر ملاحظہ فرمائیں:

جب یہ ثابت ہو گیا تو اس امر سے کوئی مانع نہیں ہے کہ اللہ تعالیٰ اس امت کے بعض اولیا کو غیب کی کچھ ایسی خبروں کے ساتھ مخصوص فرمائے، جو اللہ تعالیٰ نے اپنے رسول مکرم صلی اللہ علیہ وسلم پر ظاہر فرمائی اور رسول اللہ صلی اللہ علیہ وسلم نے اپنی امت کے بعض افراد پر ظاہر فرمائیں اور انھوں نے بعد والوں پر منکشف فرمائیں، اولیائے کرام کی کرامات اسی قبیل سے ہیں، اور یہ سب نبی اکرم صلی اللہ علیہ وسلم کے وسیلے سے اللہ تعالیٰ کا فیض ہے۔ (فتح القدیر، ج: ۵، ص: ۱۳۱)

بلکہ آج بھی جائز ہے کہ اللہ تعالیٰ نبی اکرم صلی اللہ علیہ وسلم کے واسطے سے اولیائے کاملین کو متفرق علوم عطا فرمادے، اور اس میں کوئی شرعی یا عقلی استحالہ نہیں۔

امام فخر الدین رازی فرماتے ہیں:

نبی اکرم ﷺ نے فرمایا کہ میں اپنے رب کے پاس رات گزارتا ہوں، وہ مجھے کھلاتا اور پلاتا ہے، اسی لیے ہم دیکھتے ہیں کہ جس شخص کو عالم غیب کے احوال کا زیادہ علم ہوتا ہے اس میں کمزوری کم ہوتی ہے اور اس کا دل قوی ہوتا ہے، اسی لیے حضرت علی مرتضیٰ رضی اللہ تعالیٰ عنہ نے فرمایا: اللہ تعالیٰ کی قسم! میں نے خبیر کا دروازہ جسمانی قوت سے نہیں بلکہ ربانی قوت سے اکھاڑا تھا، یہ اس لیے تھا کہ حضرت علیؑ - کرم اللہ تعالیٰ وجہہ الکریم - کی نظر اس وقت عالم اجسام سے ہٹ گئی تھی اور فرشتے عالم کبریا کے انوار سے جگمگا اٹھے تھے، تو ان کی روح قوی ہو گئی، ملکوتی ارواح کے جوہر سے مشابہ ہو گئی اور اس میں عالم قدس و عظمت کے انوار روشن ہو گئے، نتیجہ یہ ہوا کہ انھیں ایسے امور کی قدرت حاصل ہو گئی جو دوسروں کو حاصل نہ تھی۔

اسی طرح جب وہ بندہ اللہ تعالیٰ کی اطاعتوں پر پابندی کرتا ہے، تو وہ اس مقام پر پہنچ جاتا ہے کہ اللہ تعالیٰ فرماتا ہے: میں اس کا سماع اور بصر ہو جاتا ہوں، تو جب اللہ تعالیٰ کے جلال کا نور اس کے لیے سماع بن جاتا ہے تو وہ قریب و بعید کو سنتا ہے اور جب وہ نور اس کی بینائی بن جاتا ہے تو وہ قریب و بعید کو دیکھتا ہے، اور جب وہ نور اس کا ہاتھ بن جاتا ہے تو وہ مشکل اور آسان کے تصرف کرنے پر قادر ہو جاتا ہے۔ (تفسیر کبیر، ج: ۲۱، ص: ۹۱)

علامہ ملا علی قاری فرماتے ہیں:

یاد رہے کہ رسول اللہ ﷺ نے فرمایا: مؤمن کی فراست سے ڈرو؛ کیوں کہ وہ اللہ تعالیٰ کے نور سے دیکھتا ہے، پھر آپ نے یہ آیت تلاوت فرمائی: ”إِنَّ فِي ذَٰلِكَ لَآيَاتٍ لِّمَنْتَوَسَّعَتْ” (بے شک اس میں فراست والوں کے لیے نشانیاں ہیں) اس حدیث کو امام ترمذی نے حضرت ابوسعید خدریؓ - رضی اللہ تعالیٰ عنہ - سے روایت کیا۔

اس جگہ اس طرف توجہ دلانا مناسب ہے کہ فراست کی تین قسمیں ہیں، پہلی قسم ایمانی فراست ہے، اور اس کا سبب وہ نور ہوتا ہے جو اللہ تعالیٰ بندے کے دل میں ڈال دیتا ہے، اس فراست کی حقیقت یہ ہے کہ یہ وہ خیال ہوتا ہے جو دل پر اس تیزی سے وارد ہوتا ہے جیسے شیر اپنے شکار پر چھپتا ہے، اسی مناسبت سے اسے فراست کہا جاتا ہے، یہ فراست قوتِ ایمان کی مناسبت سے

ہوتی ہے، جس شخص کا ایمان جتنا قوی ہوگا اس کی فراست اتنی ہی قوی ہوگی۔

ابوسلیمان دارانی - رحمہ اللہ تعالیٰ - فرماتے ہیں: فراست، نفس کا مشاہدہ اور غیب کا مطالعہ ہے، اور یہ ایمان کے مراتب میں سے ہے۔ (شرح فقہ اکبر، ص: ۸۰)

پاک و ہند کے شیخ المشائخ شاہ ولی اللہ محدث دہلوی فرماتے ہیں:

اگر نفس کی ملکوتی قوت غالب ہو، اور حیوانی قوت اتنی مغلوب ہو جائے کہ گویا ختم ہو گئی ہے تو اس کا قلب روح بن جاتا ہے اور وہ مجاہدہ سے رہا ہو جاتا ہے، اب بسط ہی ہوگا، قبض کا نشان بھی نہ ہوگا، الفت ہی ہوگی اضطراب کا نام بھی نہ ہوگا، وجد ہوگا لیکن بغیر کسی حرکت کے، اور اس کی عقل سراپا کمال بن جاتی ہے، اور معمول کے راستوں سے ہٹ کر فراست، کشف اور ہاتفِ غیبی کے ذریعے سے بلند و بالا غیبی علوم حاصل کرتی ہے۔ (ہمعات، ص: ۱۰۹)

شاہ صاحب کا ایک دوسرا ارشاد ملاحظہ فرمائیں:

نقشبندیوں کے عجیب تصرفات ہیں، مثلاً وہ کسی مقصد پر توجہ مرکوز کر دیتے ہیں تو وہ مقصد پورا ہو جاتا ہے، طالب کے دل پر اثر انداز ہوتے ہیں، بیماری کی بیماری دور کر دیتے ہیں، گناہ گار کو توبہ پر آمادہ کر دیتے ہیں، اور لوگوں کے دلوں میں تصرف کرتے ہیں، یہاں تک کہ ان میں عظیم واقعات نقش ہو جاتے ہیں، نقشبندی بزرگ زندوں اور اصحاب مزارات کی روحانی نسبتوں پر آگاہ ہوتے ہیں، لوگوں کے خیالات اور دلوں میں کھٹکنے والی باتوں پر مطلع ہو جاتے ہیں، آئندہ ہونے والے واقعات جان لیتے ہیں، اور نازل ہونے والی بلا ٹال دیتے ہیں وغیر ذلک، ہم ان میں چند باتیں بطور نمونہ بیان کریں گے۔ (القول الجلیل، ص: ۱۰۳-۱۰۲)

اس سب سے بھی عجیب گفتگو وہ ہے جو شاہ ولی اللہ محدث دہلوی - رحمہ اللہ تعالیٰ - نے ’تقیہیات‘ میں فرمائی ہے، فرماتے ہیں:

میں آج خاموشی کے باوجود بہانگ دہل اور مختصر طور پر کہتا ہوں کہ میں ایک تجلی کے بعد دوسری تجلی، ایک راز کے بعد دوسرا راز، اور ایک میدان کے بعد دوسرا میدان طے کرتے ہوئے تمام تجلیات کے اصل اور مرکز اسمِ رحمن تک پہنچ گیا، تو اس کے ذریعے میں بلند مقام تک پہنچ گیا، جب یہ اسمِ مبارک میرے قلب و روح میں اتر گیا تو میں نے دیکھا کہ ہر علم اور ہر کمال جو پہلے انسان کو

حاصل ہوا، میری مراد یہ آدم نہیں، بلکہ پہلے آدم سے لے کر زمانے کے ختم ہونے اور آسمانوں کے پھٹ جانے تک پائے جانے والے آخری انسان تک جو علم اور کمال بھی حاصل ہوا، خواہ اس دار میں ہو یا قبر یا حساب یا جنت میں ہو، میں نے وہ تمام علوم اور کمالات کا اس طرح احاطہ کر لیا ہے کہ ان کے درمیان کوئی تضاد نہیں۔۔۔ میں نے تمام آسمانوں، کانوں، درختوں، چارپایوں، فرشتوں، جنوں، لوح و قلم، حضرت اسرافیل اور وجود میں داخل ہونے والی ہر چیز کے کمالات کا مکمل اور جامع احاطہ کر لیا ہے۔

۔۔۔ جو شخص میرا تجزیہ کرے وہ میرے لیے کمال نہیں پائے گا، بلکہ میں سراپا کمال ہوں، اور مجھ میں کمال ہے، بلکہ میرا ہاتھ، پاؤں، چہرہ اور سینہ کمال ہے، میں اپنے کمال کے اعتبار سے قبر میں داخل ہوا اور مجھے امید ہے کہ ہر کمال مجھ میں داخل ہو جائے، شاید کہ میرا وجود قیامت ہے جو کمال کے لیے قائم ہوا، میرے پاس کچھ ایسے راز ہیں جنہیں میں بیان نہیں کر سکتا۔

شعر

• میرے پاس ایسے علوم ہیں جن کا احاطہ نہ آسان کر سکتا ہے اور نہ بحر و براور نہ ہی ساحل کر سکتا ہے۔

• لیکن میں نے معاصرین کو اس حال میں پایا ہے کہ ان کے نزدیک عالم اور جاہل برابر ہیں۔ (تہیما، ج: ۲، ص: ۹۰-۸۹)

کہاں ہیں؟ اولیائے کرام کے علوم (اور قصیدہ غوثیہ) بلکہ انبیائے کرام کے علوم کی وسعت بیان کرنے پر، چہیں بہ چہیں ہونے والے؟ وہ شاہ ولی اللہ محدث دہلوی پر کیا حکم لگائیں گے؟ انھوں نے تو اپنے لیے تمام اشیاء کے محیط علم کا دعویٰ کیا ہے، اگر وہ اس دعوے کے باوجود آپ کے نزدیک موحد اور مومن ہیں، تو امام احمد رضا بریلوی اور ان کے ہم مسلک علماء بلکہ تمام علمائے اسلام پر کیوں شرک کا حکم لگایا جاتا ہے؟ جو اللہ تعالیٰ کی عطا سے نبی اکرم صلی اللہ علیہ وسلم کے لیے ”مَا كَانَ وَمَا يَكُونُ“ کا علم ثابت کرتے ہیں۔

شاہ ولی اللہ محدث دہلوی وہ شخصیت ہیں، جن کی جلالتِ علمی اور فضیلت کا اعتراف علمائے اہل سنت، دیوبندی مکتب فکر اور غیر مقلدین کے علماء بھی کرتے ہیں۔

شاہ محمد اسماعیل دہلوی انھیں ان القاب سے یاد کرتے ہیں:

قبلہ ارباب تحقیق، کعبہ اصحاب تدقیق یعنی حضرت شیخ ولی اللہ۔ (صراط مستقیم، فارسی، ص: ۱۱)

دوسری جگہ لکھتے ہیں:

قدوة الاولیاء و زبدة ارباب الصفاء یعنی شیخ ولی اللہ۔ (ایضاً، ص: ۱۴)

سراج الہند شاہ عبدالعزیز محدث دہلوی لکھتے ہیں:

اولیائے کرام کو موجودات واقعیہ کی اطلاع حاصل ہے، خواہ لوح محفوظ کے نقوش کے مطالعہ سے ہو یا اس کے بغیر، اور لوح محفوظ کے نقوش کا مطالعہ بعض اولیائے کرام سے تو اتر منقول ہے (مخلصاً تفسیر فتح العزیز، پارہ: ۲۹، ص: ۲۶)

شاہ محمد اسماعیل دہلوی جو پاک و ہند میں علمائے دیوبند اور غیر مقلدین کے نزدیک مسلم امام ہیں، لکھتے ہیں:

اسی طرح اولیائے کرام کے دل جب غفلت اور ماسوی اللہ تعالیٰ کی طرف توجہ کے زنگ سے پاک ہو جاتے ہیں، تو وہ حظیرة القدس (لوح محفوظ) کے لیے آئینوں کا حکم رکھتے ہیں، مثلاً جب حظیرة القدس میں کوئی چیز مقدر ہوتی ہے تو اکثر صالحین اسے واقعی ہونے سے پہلے خواب یا بے داری میں دیکھ لیتے ہیں۔ (صراط مستقیم، فارسی، ص: ۳۷)

انور شاہ کشمیری لکھتے ہیں:

یاد رہے کہ اولیائے کرام دنیا میں موجود ہونے سے پہلے جو اشیا کو دیکھ لیتے ہیں، تو ان کا بھی ایک قسم کا وجود ہوتا ہے، جیسا کہ حضرت ابو یزید بسطامی ایک مدرسے کے پاس سے گزرے اور ہوا چلی تو انھوں نے فرمایا کہ مجھے اللہ تعالیٰ کے ایک بندے کی خوش بو آرہی ہے، تو وہاں سے شیخ ابو الحسن خرقانی پیدا ہوئے، اور جیسا کہ نبی اکرم صلی اللہ علیہ وسلم نے فرمایا ہمیں یمن سے رحمن کی خوش بو آرہی ہے، تو یمن سے حضرت اویس قرنی پیدا ہوئے۔

(فیض الباری، ج: ۱، ص: ۱۸۲)

قارئین کرام! آیات کریمہ، احادیث مبارکہ، اہل سنت، دیوبندی اور غیر مقلد علماء کے

اقوال کا مطالعہ کرنے کے بعد آپ یقیناً اس نتیجے پر پہنچ چکے ہوں گے کہ مسئلہ علمِ غیب میں امام احمد رضا قادری بریلوی - قدس سرہ العزیز - کوئی الگ تھلگ رائے نہیں رکھتے، بلکہ وہ قرآن و حدیث، جلیل القدر علما، صوفیا، فقہاء، محدثین اور مفسرین کے ارشادات کی روشنی میں صحیح اور ٹھوس موقف رکھتے ہیں؛ لہذا یہ کہنا کہ وہ اس مسئلے میں ایک الگ عقیدہ رکھتے تھے، یہ کسی طرح بھی قرین انصاف نہیں ہے۔

الحمد للہ تعالیٰ فقیر کے تحریر کردہ رسالہ ”مدینۃ العلم“ کا ترجمہ آج بروز بدھ ۲۱ شعبان المعظم، ۳۰ نومبر ۱۴۲۰ھ / ۱۹۹۹ء کو مکمل ہوا۔


فا حمدٌ لله تعالى على ذلك و صلى الله تعالى على حبيبه محمد و على آله  
و اصحابه و ببارك و سلم.

عبدالحکیم شرف قادری غفرلہ



بِسْمِ اللَّهِ الرَّحْمَنِ الرَّحِيمِ

## باب نمبر ۲



پیکرِ نورِ صلی اللہ علیہ وسلم

عام طور پر یہ مغالطہ دیا جاتا ہے کہ نورانیت اور بشریت میں منافات ہے۔ دونوں کا ایک جگہ اجتماع نہیں ہو سکتا، حالاں کہ اس کا حقیقت سے دور کا بھی واسطہ نہیں ہے، اللہ تعالیٰ کا ارشاد ہے:

”فَاَرْسَلْنَا إِلَيْهَا رُوحَنَا فَتَمَثَّلَ لَهَا بَشَرًا سَوِيًّا“ (مریم: ۱۷)

تو اس (مریم) کی طرف ہم نے اپنا روحانی (جبرائیل امین کو) بھیجا، وہ اس کے سامنے ایک تندرست آدمی کے روپ میں ظاہر ہوا۔

ظاہر ہے کہ حضرت جبرائیل امین - علیہ السلام - نوری مخلوق ہیں، جب حضرت مریم - رضی اللہ تعالیٰ عنہا - کے سامنے بشری صورت میں جلوہ گر ہوئے، تو اس وقت بھی وہ حقیقت کے لحاظ سے نوری ہی تھے، لیکن ان کا ظہور بشری لباس میں ہوا، اگر نورو بشر میں تضاد ہوتا تو حضرت جبرائیل - علیہ السلام - کبھی بشری صورت میں تشریف نہ لاتے۔

ہمارا عقیدہ ہے کہ حضور سرور عالم صلی اللہ علیہ وسلم حقیقت کے اعتبار سے نور، اور صورت کے اعتبار سے بے مثل بشر ہیں۔

علامہ سید محمود الوسی فرماتے ہیں:

بعض اوقات کہا جاتا ہے: چوں کہ نبی اکرم صلی اللہ علیہ وسلم کی دو حیثیتیں ہیں: ایک جہت ملکیت، جس کی بنا پر آپ فیض حاصل کرتے ہیں اور دوسری جہت بشریت، جس کی بنا پر فیض دیتے ہیں، اس لیے قرآن کریم آپ کی روح پر نازل کیا گیا؛ کیوں کہ آپ کی روح ملکی صفات کے ساتھ متصف ہے، جن کی بنا پر آپ روح الامیں سے استفادہ کرتے ہیں۔

(روح المعانی، ج: ۱۹، ص: ۱۲۱)

قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ۔

(المائدہ: ۱۵)

بے شک تمہارے پاس اللہ کی طرف سے ایک نور آیا اور روشن کتاب۔

(کنز الایمان)

غزنوی خاندان کے مشہور غیر مقلد عالم پروفیسر ابو بکر غزنوی نے بڑی فیصلہ کن بات کی ہے، مولانا محمد انور جیلانی کے رسالہ ”بشریت و رسالت“ پر تقریظ میں لکھتے ہیں:

بعض لوگوں نے کہا کہ حضور۔ علیہ الصلاۃ والسلام۔ بشر تھے اور نور نہ تھے، اور بعض نے کہا کہ وہ نور تھے، بشر نہ تھے، یہ دونوں باتیں افراط و تفریط کی ہیں، قرآن مجید کہتا ہے کہ وہ بشر بھی تھے اور نور بھی تھے، (اس کے بعد نورانیت اور بشریت سے متعلق دونوں آیتیں نقل کی ہیں) اور صحیح مسلک یہی ہے کہ وہ بشر ہوتے ہوئے از فرق تا بقدم نور کا سراپا تھے۔

(تقریظ رسالہ ”بشریت و رسالت“، ص: ۱۷)

بیچے! اب تو اختلاف ختم ہو جانا چاہیے، اہل سنت و جماعت کہتے ہیں کہ حضور نبی اکرم ﷺ بے مثل بشر بھی ہیں اور نور بھی۔

سرکارِ دو عالم ﷺ کی بشریت کا مطلقاً انکار کرنے والا دائرہ اسلام سے خارج ہے۔۔۔ امام احمد رضا بریلوی۔ قدس سرہ۔ فرماتے ہیں:

جو مطلقاً حضور سے بشریت کی نفی کرے، وہ کافر ہے: قَالَ تَعَالَى: ”قُلْ سُبْحَانَ رَبِّيَ هَلْ كُنْتُ إِلَّا بَشَرًا مَّرْسُومًا“ (فتاویٰ رضویہ، ج: ۶، ص: ۶۷)

احسان الہی ظہیر کا کہنا ہے کہ نبی اکرم ﷺ اور دیگر انبیاء کے زمانوں کے کفار، نبوت اور بشریت میں منافات کا عقیدہ رکھتے تھے، اور انبیاء کرام کی نبوت کا اس لیے انکار کرتے تھے کہ وہ بشر ہیں، اور بشر رسول نہیں ہو سکتا۔ اس کے بعد بریلویوں پر طعن و تشنیع کرتے ہوئے کہتے ہیں: یہ لوگ چونکہ اسلامی معاشرے اور مسلمانوں کے گھروں میں پیدا ہوئے ہیں، اس لیے انبیاء کی نبوت کا تو انکار نہیں کر سکے، لیکن ان کا عقیدہ بعینہ وہی ہے کہ نبوت اور بشریت میں منافات ہے، اس لیے انھوں نے انبیاء اور رسل کی بشریت کا انکار کر دیا ہے۔

(البریلویہ، ص: ۱۰۲-۱۰۱)

بلاشبہ یہ مجرمانہ خیانت ہے، قارئین کرام بھی امام احمد رضا بریلوی۔ قدس سرہ۔ کی تصریح ملاحظہ کر چکے ہیں کہ ”جو مطلقاً حضور کی بشریت کا انکار کرے، وہ کافر ہے“۔ اس کے باوجود اس غلط بیانی کا جواز ہے؟

ہمارا عقیدہ ہے کہ حضرت محمد رسول ﷺ بشر ضرور ہیں، لیکن افضل البشر اور سید الخلق ہیں، امام الانبیاء اور مقتداے رسل ہیں اور مخلوق کی طرف اللہ تعالیٰ کا بھیجا ہوا نور ہیں۔

ظہیر صاحب نے محض یہ ثابت کرنے کے لیے متعدد آیتیں نقل کی ہیں کہ کافروں نے انبیاء کرام کی نبوت کا انکار محض اس لیے کیا ہے کہ وہ بشر ہیں، حالانکہ اگر مطلب ثابت ہو جائے، تو اس کے لیے ایک ہی آیت کافی ہے، اور مطلب ثابت نہ ہو تو پانچ سو آیتیں پیش کرنا بھی بے فائدہ ہے۔ یہی صورت ظہیر صاحب کو پیش آئی ہے، ملاحظہ فرمائیں! اللہ تعالیٰ نے حضرت نوح۔ علیہ السلام۔ کی قوم اور عاود شموڈ کا یہ قول بیان فرمایا ہے: ”إِنْ أَنْتُمْ إِلَّا بَشَرٌ مِّثْلُنَا“ (تم نہیں مگر ہم جیسے بشر)۔

اس آیت سے صاف ظاہر ہے کہ کافروں نے رسولان کرام۔ علیہم السلام۔ کی رسالت کا انکار صرف اس بنا پر نہیں کیا تھا کہ وہ بشر ہیں، جیسا کہ ظہیر صاحب ثابت کرنا چاہتے ہیں، بلکہ اس لیے انکار کیا کرتے تھے کہ وہ ہم جیسے بشر ہیں، کفار اگر سمجھ لیتے کہ ظاہری طور پر ہم جیسے بشر دکھائی دینے والے حضرات درحقیقت ہم سے کہیں بلند و بالا ہیں، تو وہ راہ کفر اختیار نہ کرتے، بلکہ ایمان لے آتے، یہی وہ نکتہ ہے جسے اہل سنت و جماعت کے مخالفین نہیں سمجھ پاتے۔

حضرت امام ربانی مجدد الف ثانی۔ قدس سرہ۔ السامی فرماتے ہیں:

جیسا کہ کفار نے انبیاء۔ علیہم الصلاۃ والسلام۔ کو دوسرے انسانوں کے رنگ میں جان کر، نبوت کے کمالات کا انکار کیا ہے۔ (مکتوبات، فارسی، دفتر اول، حصہ دوم، ص: ۱۱۴)

غیر مقلدین اور علمائے دیوبند کے پیشوا شاہ اسماعیل دہلوی لکھتے ہیں:

اس حدیث سے معلوم ہوا کہ اولیاء، انبیاء، امام و امام زادہ، پیر، شہید یعنی جتنے اللہ کے مقرب بندے ہیں، وہ سب انسان ہی ہیں اور بندے، عاجز اور ہمارے بھائی، مگر ان کو اللہ نے بڑائی دی، وہ بڑے بھائی ہوئے، ہم کو ان کی فرماں برداری کا حکم کیا ہے، ہم ان کے چھوٹے بھائی ہیں۔ (تقویۃ الایمان، ص: ۶۰)

کیا اس کا مطلب یہ نہیں ہے کہ وہ ہم جیسے بشر ہیں؟ اور کیا یہ اس بات کے قریب نہیں ہے، جو کفار اپنے زمانے کے رسولوں کو کہتے رہے ہیں؟



ایک دوسری جگہ لکھتے ہیں:

کسی بزرگ کی تعریف میں زبان سنبھال کر بولو! اور جو بشر کی سی تعریف ہو، سو ہی کرو، اور ان میں بھی اختصار کرو۔ (ایضاً ص: ۶۳)

اس عبارت سے صاف ظاہر ہو گیا کہ دہلوی صاحب کو اتنا ہی گوارا ہے کہ اللہ تعالیٰ کے کسی محبوب کی تعریف بھی کی جائے تو صرف اتنی جو بشر کے شایانِ شان ہو، بلکہ اس میں بھی اختصار کا مشورہ دیتے ہیں۔

محبوبانِ بارگاہِ الہی کے بارے میں اسی خطرناک ذہنیت کے مسموم اثرات زائل کرنے کے لیے علمائے اہل سنت و جماعت نے اللہ تعالیٰ کے حبیب ﷺ اور دیگر مقربانِ بارگاہ کی شان میں وہ گلہائے عقیدت پیش کیے کہ ایمان والوں کے ایمان تازہ ہو گئے۔

قرآن پاک میں حضور نبی اکرم ﷺ کے بشر اور نور ہونے کی تصریح ہے، کسی مسلمان کے لیے نہ تو آپ کی بشریت کے انکار کی گنجائش ہے، اور نہ ہی نور ہونے کی نفی کی مجال ہے، حیرت ان لوگوں پر ہے جو توحید و رسالت کی گواہی دینے کے باوجود دوسرا دو عالم حضرت محمد مصطفیٰ ﷺ کے نور ہونے کا انکار کرتے ہیں۔ اللہ تعالیٰ کا فرمانِ اقدس ہے: ”قَدْ جَاءَكُمْ مِنَ اللَّهِ نُورٌ وَ كِتَابٌ مُبِينٌ“ تحقیق تمہارے پاس اللہ تعالیٰ کی طرف سے نور آیا اور کتاب مبین۔

اس آیت کی تفسیر میں مختلف اقوال ملتے ہیں۔

اول:

نور سے مراد نبی اکرم ﷺ اور آپ کا نور ہے، اور کتاب سے مراد قرآن پاک ہے۔ حضرت ابن عباس رضی اللہ تعالیٰ عنہما نے ”نور“ کی تفسیر رسول سے کرنے کے بعد فرمایا: یعنی ”محمد صلی اللہ علیہ وسلم“۔ (تنویر المقیاس، ص: ۷۲)

امام رازی علیہ الرحمہ نے نور کی تفسیر میں متعدد اقوال بیان کیے ہیں، پہلا قول یہ ہے کہ نور سے مراد محمد مصطفیٰ ﷺ ہیں۔ (تفسیر کبیر، ج: ۱۱، ص: ۱۸۹)

امام محمد بن جریر طبری رحمہ اللہ تعالیٰ نے فرمایا: يَعْنِي بِالنُّورِ مُحَمَّدًا (صلی اللہ علیہ وسلم) نور سے مراد محمد مصطفیٰ ﷺ ہیں۔ (جامع البیان فی تفسیر القرآن، ج: ۶، ص: ۹۲)

تفسیر جلالین میں ہے:

اس نور سے مراد نبی اکرم ﷺ کا نور ہے۔ (تفسیر جلالین، ص: ۹۷)

جلالین کے حاشیہ تفسیر صاوی میں ہے:

حضور نبی اکرم ﷺ کا نام اس لیے نور رکھا گیا کہ آپ بصیرتوں کو متور فرماتے ہیں اور انھیں راہِ راست کی ہدایت دیتے ہیں۔ دوسری وجہ یہ ہے کہ آپ ہر حسی اور معنوی نور کی اصل ہیں۔ (حاشیہ تفسیر جلالین، ج: ۱، ص: ۲۵۸)

تفسیر خازن میں ہے:

نور سے مراد حضرت محمد مصطفیٰ ﷺ ہیں۔ اللہ نے آپ کا نام اس لیے نور رکھا ہے کہ آپ کے ذریعے ہدایت پائی جاتی ہے، جیسے روشنی کے ذریعے اندھیروں میں ہدایت پائی جاتی ہے۔ (تفسیر خازن، ج: ۲، ص: ۲۸)

تفسیر مدارک میں ہے:

دوسرا احتمال یہ ہے کہ نور محمد مصطفیٰ ﷺ ہیں؛ کیوں کہ آپ کے ذریعے ہدایت حاصل کی جاتی ہے، جس طرح آپ کا نام سراج رکھا گیا۔ (تفسیر نسفی، ج: ۱، ص: ۲۷۶)

دوم:

نور اور کتاب دونوں سے قرآن پاک مراد ہے، یہ جبائی اور زنجشیری کا قول ہے، یہ دونوں معترلی ہیں، ان پر یہ سوال وارد ہوا کہ عطف مغائرت کو چاہتا ہے، جب دونوں سے مراد قرآن پاک ہے تو مغائرت کہاں رہی؟ اس کا انھوں نے جواب دیا کہ عطف کے لیے ذاتی طور پر متغائر ہونا ضروری نہیں ہے، تغایر اعتباری ہی کافی ہے، اور وہ یہاں موجود ہے۔

سوم:

نور اور کتاب دونوں سے مراد حضور نبی اکرم ﷺ ہیں، اس پر اگر یہ سوال اٹھایا جائے کہ عطف تغایر کو چاہتا ہے، تو اس کا جواب وہی ہوگا جو جبائی وغیرہ نے دیا ہے کہ تغایر اعتباری کافی ہے۔

علامہ الوسی رحمہ اللہ تعالیٰ فرماتے ہیں:

میرے نزدیک یہ امر بعید نہیں ہے کہ نور اور کتابِ مبین دونوں سے نبی اکرم صلی اللہ علیہ وسلم مراد ہوں، عطف کی وہی توجیہ کی جائے جو جہائی نے کی ہے۔ اس میں شک نہیں کہ نبی اکرم صلی اللہ علیہ وسلم پر نور اور کتابِ مبین دونوں کا اطلاق صحیح ہے، ہو سکتا ہے کہ عبارتہ النص کے اعتبار سے تمہیں اس کے قبول کرنے میں توقف ہو، تو اسے اشارۃ النص کے قبیل سے قرار دے دو۔

(روح المعانی، ج: ۶، ص: ۹۷)

حضرت ملا علی قاری۔ علیہ رحمۃ الباری۔ فرماتے ہیں:

اس امر سے کون سی چیز مانع ہے کہ نور اور کتابِ مبین دونوں نبی اکرم صلی اللہ علیہ وسلم کی صفین ہوں؟ کیوں کہ آپ نورِ عظیم ہیں اور انوار کے درمیان کامل ظہور رکھتے ہیں، اور آپ اس لحاظ سے کتابِ مبین ہیں کہ آپ تمام اسرار کے جامع، احکام و احوال اور بھلائیوں کے ظاہر کرنے والے ہیں۔ (شرح شفا، ج: ۱، ص: ۱۱۴)

اہل سنت و جماعت کے تقریباً تمام مفسرین کرام نے یہ احتمال ضرور بیان کیا ہے کہ نور سے مراد نورِ مصطفیٰ صلی اللہ علیہ وسلم ہے اور بعض تو یہاں تک کہتے ہیں کہ کتاب سے مراد بھی آپ ہی کی ذات اقدس ہے۔ اب کون ہے، جو اپنے آپ کو مسلمان بھی کہے اور حضور نبی اکرم صلی اللہ علیہ وسلم کے نور ہونے کا بھی انکار کرے؟

۲۸/۲ ذیقعدہ ۱۳۱۷ھ کو مولوی نور الدین احمد نے گوالیار سے امام احمد رضا بریلوی

۔ قدس سرہ۔ کی خدمت میں استفتا ارسال کیا اور دریافت کیا:

یہ مضمون کہ حضور سید عالم صلی اللہ علیہ وسلم اللہ تعالیٰ کے نور سے پیدا ہوئے، اور ان کے نور سے باقی مخلوقات، کس حدیث سے ثابت ہے؟ اور وہ حدیث کس قسم کی ہے؟

اس کے جواب میں امام احمد رضا بریلوی۔ قدس سرہ۔ نے فرمایا: امام اجل سیدنا امام مالک۔ رضی اللہ تعالیٰ عنہ۔ کے شاگرد، اور امام اجل سیدنا امام احمد بن حنبل۔ رضی اللہ تعالیٰ عنہ۔ کے استاد، اور امام بخاری و امام مسلم کے استاذ الاستاذ، حافظ الحدیث، احد الاعلام عبد الرزاق ابو بکر بن ہمام (رضی اللہ تعالیٰ عنہم) نے اپنی مصنف میں حضرت سیدنا و ابن سیدنا جابر بن عبد اللہ انصاری۔ رضی اللہ تعالیٰ عنہما۔ سے روایت کی، وہ فرماتے ہیں کہ میں نے عرض کی: یا رسول اللہ! میرے ماں

باپ حضور پر قربان، مجھے بتا دیجیے کہ سب سے پہلے اللہ عز و جل نے کیا چیز بنائی؟ فرمایا: ”یا جابر! إن اللہ تعالیٰ قد خلق قبل الاشیاء نور نبیک من نورہ“ اے جابر! بے شک بالیقین اللہ تعالیٰ نے تمام مخلوقات سے پہلے تیرے نبی (صلی اللہ علیہ وسلم) کا نور اپنے نور سے پیدا فرمایا۔ (مجموعہ رسائل، نور و سایہ، ص: ۸-۷)

اس کے بعد پوری حدیث نقل کی۔

یہ حدیث کس قسم کی ہے؟ اس کا جواب دیتے ہوئے فرماتے ہیں:

یہ حدیث امام بیہقی نے بھی ”دلائل النبوة“ میں روایت کی۔ اجلہ ائمہ دین مثل امام قسطلانی ”مواہب لدنیہ“، امام ابن حجر مکی ”فضل القرئ“، علامہ فاسی ”مطالع المسرات“، علامہ زرقانی ”شرح مواہب لدنیہ“، علامہ دیار بکری ”نہیس“، اور شیخ محقق دہلوی ”مدارج النبوة“ وغیرہا میں اس حدیث سے استناد اور اس پر تعویل و اعتماد فرماتے ہیں۔

بالجملہ وہ ملتی امت بالقبول کا منصب جلیل پائے ہوئے ہے، تو بلاشبہ حدیث حسن، صالح، مقبول، معتمد ہے۔ ملتی علما بالقبول وہ عظیم شے ہے جس کے بعد ملاحظہ سند کی حاجت نہیں رہتی، بلکہ سند ضعیف بھی ہو تو حرج نہیں کرتی ”کما بینناہ فی منیر العین فی حکم تقبیل الالبہامین“ لاجرم علامہ محقق عارف باللہ سعیدی عبد الغنی نابلسی۔ قدس سرہ القدسی۔

”حدیقہ ندیہ شرح طریقہ محمدیہ“ میں فرماتے ہیں:

”وَقَدْ خُلِقَ كُلُّ شَيْءٍ مِنْ نُورِهِ صَلَّى اللَّهُ عَلَيْهِ وَسَلَّمَ كَمَا وَرَدَ بِهِ الْحَدِيثُ الصَّحِيحُ“ بے شک ہر چیز نبی اکرم صلی اللہ علیہ وسلم کے نور سے بنی جیسا کہ صحیح حدیث اس معنی میں وارد ہوئی۔ (ایضاً، ص: ۹-۸)

یہ جواب بڑا متین، مدلل اور معقول تھا، لیکن تعصب اور عناد اسے قبول کرنے کے لیے تیار نہیں، اس پر چند اعتراض کیے گئے ہیں، ان کا جواب ملاحظہ ہو۔

پہلا اعتراض

احسان الہی ظہیر نے اس پر رائے زنی کرتے ہوئے لکھا ہے:

اگر امت سے مراد وہ لوگ ہیں جو ان کی طرح جہالت اور گم راہی اور کج روی کے پیروکار ہیں، تو ہمیں نقصان دہ نہیں اور اگر امت سے مراد علماء اور حدیث کے ماہرین ہیں، تو اس امر کا وجود نہیں ہے کہ انھوں نے اس حدیث کو قبول کیا ہے۔

(البریلویہ، ص: ۱۰۳)

## جواب

امام احمد رضا بریلوی۔ قدس سرہ۔ نے اس حدیث کے روایت اور نقل کرنے والوں کا نام بنا کر لیا ہے، اس کے باوجود ان سب کو جاہل اور گم راہ قرار دینا ائمہ دین کی شان میں وہ کھلی گستاخی ہے، جو ناقابل معافی ہے اور ان لوگوں کا پرانا شیوا ہے۔

ذیل میں ہم حدیث نور کے چند حوالے تفصیل کے ساتھ پیش کرتے ہیں۔ آپ دیکھیں کہ احسان الہی ظہیر نے کتنے جلیل القدر ائمہ کو جاہل اور گم راہ قرار دیا ہے:

(۱) امام بخاری و مسلم کے استاذ الاستاذ، امام عبدالرزاق نے ”مصنف“ میں اس حدیث کو روایت کیا، اس سلسلے میں چند گزارشات آئندہ صفحات میں ملاحظہ فرمائیں۔  
(۲) امام بیہقی نے یہ حدیث روایت کی، امام زرکانی فرماتے ہیں:  
امام بیہقی نے یہ حدیث کسی قدر مختلف الفاظ سے روایت کی ہے۔

(شرح مواہب لدنیہ، ج: ۱، ص: ۵۶، و تاریخ الخمیس، ج: ۱، ص: ۲۰)

(۳) تفسیر نیشاپوری میں آیت مبارکہ ”وانا اول المسلمین“ کی تفسیر میں ہے:  
”کما قال اول ما خلق الله نوری“ جیسا کہ حضور نبی اکرم صلی اللہ علیہ وسلم نے فرمایا:

سب سے پہلے اللہ تعالیٰ نے میرا نور پیدا کیا۔ (غرائب القرآن، ج: ۸، ص: ۶۶)

(۴) عارف باللہ عبدالکریم جلی اپنی کتاب ”الناموس الاعظم والناموس الاقدم فی معرفۃ قدر النبی صلی اللہ علیہ وسلم“ میں فرماتے ہیں کہ حضرت جابر۔ رضی اللہ تعالیٰ عنہ۔ کی روایت میں ہے کہ نبی اکرم صلی اللہ علیہ وسلم نے فرمایا: اے جابر! اللہ تعالیٰ نے سب سے پہلے نبی کی روح پیدا فرمائی۔

(جواہر البحار، ج: ۴، ص: ۲۲۰)

(۵) مواہب لدنیہ میں ہے کہ امام عبدالرزاق۔ رحمہ اللہ تعالیٰ۔ اپنی سند سے حضرت جابر بن عبد اللہ۔ رضی اللہ تعالیٰ عنہما۔ سے راوی ہیں کہ سرکارِ دو عالم صلی اللہ علیہ وسلم نے فرمایا:  
”یا جابر! ان الله تعالى قد خلق قبل الا شياء نور نبيك من نور“۔ اے جابر! بے شک اللہ تعالیٰ نے تمام اشیا سے پہلے تیرے نبی کا نور اپنے نور سے پیدا فرمایا۔ (مواہب لدنیہ، ج: ۱، ص: ۵۵)

(۶) سیرت حلبیہ میں یہ حدیث نقل کر کے فرماتے ہیں: ”وفيه انه اصل لكل موجود و الله تعالى اعلم“۔ اس حدیث سے معلوم ہوا کہ حضور نبی اکرم صلی اللہ علیہ وسلم ہر موجود کی اصل ہیں۔ واللہ تعالیٰ اعلم۔ (سیرت حلبیہ، ج: ۱، ص: ۳۱)

(۷) ”کشف الخفاء“ میں یہ حدیث اُسی الفاظ میں نقل کی گئی ہے۔

(کشف الخفاء و مزیل الالباس، ج: ۱، ص: ۲۶۵)

(۸) خرپوطی نے شرح قصیدہ بردہ میں یہ حدیث مفہوماً نقل کی۔

(عصيدة الشهادة شرح القصيدة البردة، ص: ۷۳)

(۹) ”حدیقہ ندیہ“ میں ہے:

حضور نبی اکرم صلی اللہ علیہ وسلم صاحب الجمعۃ الکبریٰ ہیں، کیوں نہ ہو، جب کہ ہر شے آپ کے نور سے پیدا کی گئی ہے، جیسا کہ اس بارے میں حدیث صحیح وارد ہے۔

(حدیقہ ندیہ، ج: ۲، ص: ۷۵)

(۱۰) تاریخ خمیس میں یہ روایت معناً نقل کی گئی ہے۔

(تاریخ الخمیس فی احوال النفس نفیس، ج: ۱، ص: ۱۹)

(۱۱) امام علامہ شرف الدین بو صیری کے قصیدہ ہمزہ کی شرح میں یہ حدیث نقل کی گئی ہے۔ (الفتوحات الاحمدیہ بالمدح الحمدیہ، ص: ۶)

(۱۲) امام علامہ ابن الحاج فرماتے ہیں:

فقہ خطیب ابوریح کی کتاب ”شفاء الصدور“ میں ہے کہ اللہ تعالیٰ نے سب سے پہلے نور مصطفیٰ صلی اللہ علیہ وسلم کو پیدا فرمایا، اور اس نور سے تمام اشیا کو پیدا کیا۔۔۔ پس نور عرش، نور مصطفیٰ صلی اللہ علیہ وسلم

سے ہے، نورِ قلم، نورِ مصطفیٰ ﷺ سے ہے، لوح محفوظ کا نور، نورِ مصطفیٰ ﷺ سے ہے، دن کا نور، نورِ مصطفیٰ ﷺ سے ہے، معرفت کا نور، شمس و قمر اور آنکھوں کا نور، نورِ مصطفیٰ ﷺ سے ہے۔ (ملخصاً، المدخل، ج: ۲، ص: ۳۴)

(۱۳) علامہ ابوالحسن بن عبداللہ بکری فرماتے ہیں:

حضرت علی مرتضیٰ - رضی اللہ تعالیٰ عنہ - نے فرمایا کہ اللہ تعالیٰ موجود تھا، اور کوئی شے اس کے ساتھ موجود نہ تھی، اللہ تعالیٰ نے سب سے پہلے اپنے حبیب ﷺ کا نور پیدا کیا، پانی، عرش، کرسی، لوح، قلم، جنت، دوزخ، حجاب، بادل، حضرت آدم اور حضرت حوا - علیہما السلام - سے چار ہزار سال پہلے۔ (الانوار فی مولد النبی محمد ﷺ، ص: ۵)

اس سے معلوم ہوا کہ سب سے پہلے نورِ مصطفیٰ ﷺ کے پیدا کیے جانے کی روایت صرف حضرت جابر - رضی اللہ تعالیٰ عنہ - سے مروی نہیں ہے، بلکہ حضرت علی مرتضیٰ - رضی اللہ تعالیٰ عنہ - سے بھی مروی ہے۔

(۱۴) علامہ سید محمود الوسی فرماتے ہیں:

حضور نبی اکرم ﷺ کا سب کے لیے رحمت ہونا، اس اعتبار سے ہے کہ آپ ممکنات پر نازل ہونے والے فیضِ الہی کا ان کی قابلیتوں کے مطابق واسطہ ہیں، اسی لیے جو چیز سب سے پہلے پیدا ہوئی وہ آپ ہی کا نور تھا۔ حدیث شریف میں ہے: اے جابر! اللہ تعالیٰ نے سب سے پہلے تیرے نبی کا نور پیدا کیا۔ یہ بھی آیا ہے کہ اللہ تعالیٰ عطا فرمانے والا اور میں تقسیم کرنے والا ہوں۔ (روح المعانی، ج: ۷، ص: ۱۰۵)

ایک جگہ حدیث ”أَوَّلُ مَا خَلَقَ اللَّهُ نُورِي“ نقل کی ہے۔

(روح المعانی، ج: ۸، ص: ۷۱)

(۱۵) علامہ شامی کے بھتیجے سید احمد عابدین شامی نے علامہ ابن حجر کی کے رسالہ ”العمدة الکبریٰ علی العالم“ کی شرح میں یہ حدیث نقل کی ہے۔ (جوہر البحار، ج: ۳، ص: ۳۵۴)

(۱۶) علامہ محمد مہدی فاسی نے حضرت جابر - رضی اللہ تعالیٰ عنہ - کی روایت کردہ حدیث

نقل کرنے کے علاوہ ایک دوسری حدیث بھی نقل کی ہے کہ حضور نبی اکرم ﷺ نے فرمایا:

”اول ما خلق الله نوري ومن نوري خلق كل شيء“ - اللہ تعالیٰ نے سب سے پہلے میرا نور پیدا کیا اور میرے نور سے ہر چیز پیدا کی۔ اس کے بعد فرماتے ہیں:

ان احادیث سے معلوم ہوتا ہے کہ نبی اکرم ﷺ تمام مخلوقات سے پہلے اور ان کا سبب ہیں۔ (مطالع المسرات شرح دلائل الخیرات، ص: ۲۲۱)

(۱۷) علامہ احمد عبدالجواد دمشقی نے یہ حدیث امام عبدالرزاق اور امام بیہقی کے حوالے سے نقل کی ہے۔ (السراج المنیر و بسیرتہ استتیر، ص: ۱۳-۱۳)

(۱۸) محدث جلیل حضرت ملا علی قاری نے ”المورد الروی“ میں ”مصنف عبدالرزاق“ کے حوالے سے سیدنا جابر - رضی اللہ تعالیٰ عنہ - کی حدیث نقل کی ہے۔

(المورد الروی فی المولد النبوی، ص: ۴۰)

(۱۹) مکہ مکرمہ کے نامور محقق فاضل سید علوی مالکی لکھتے ہیں:

حدیث حضرت جابر - رضی اللہ تعالیٰ عنہ - کی سند صحیح ہے، اس پر کوئی غبار نہیں ہے، چوں کہ متن غریب ہے؛ اس لیے اس میں علما کا اختلاف ہے، اس حدیث کو امام بیہقی نے کسی قدر مختلف الفاظ سے روایت کیا ہے۔ (حاشیہ المورد الروی، ص: ۴۰)

اس جگہ علامہ مالکی نے تفصیلی نوٹ دیا ہے، جس میں حضور سید عالم، نبی اکرم ﷺ کی نورانیت، احادیث مبارکہ کے حوالے سے بیان کی ہے۔

(۲۰) فتاویٰ حدیثیہ میں ہے: ”وانما الذی رواہ عبد الرزاق أنه ﷺ قال: إن الله خلق نور محمد قبل الأشياء من نوره“ - عبد الرزاق نے جو حدیث روایت کی ہے، وہ یہ ہے کہ حضور نبی اکرم ﷺ نے فرمایا: بے شک اللہ تعالیٰ نے تمام اشیا سے پہلے اپنے نور سے نورِ مصطفیٰ ﷺ پیدا کیا۔

(فتاویٰ حدیثیہ، ص: ۲۴۷)

(۲۱) مولانا عبدالحی فرنگی محلی ”آثار المفوعہ“ میں امام عبدالرزاق کے حوالے سے حضرت جابر - رضی اللہ تعالیٰ عنہ - کی روایت نقل کرنے کے بعد تمبیہ کا عنوان دے کر لکھتے ہیں:

عبدالرزاق کی روایت سے نور محمدی کا پیدائش میں اول ہونا، اور مخلوق سے پہلے ہونا ثابت ہے۔ (الآثار المفروعة فی الأخبار الموضوعة، ص: ۳۴/۳۳)

(۲۲) (حجۃ اللہ علی العالمین، ص: ۲۸)

(۲۳) مدارج النبوة میں ہے: در حدیث صحیح وارد شدہ کہ ”اول ما خلق اللہ نوری“۔ (مدارج النبوة، ج: ۲، ص: ۲)

فرض کیجیے کہ کسی محفل میں یہ تمام علماء، عرفا اور محدثین تشریف فرما ہوں، اور اس حدیث کو بیان کر رہے ہوں اور اس کی تصدیق و توثیق کر رہے ہوں، تو کیا کوئی بڑے سے بڑا اعلامہ یہ کہنے کی جرأت کر سکے گا کہ یہ سب جھوٹے، جاہل اور کج رویوں؟

مخالفین کی گواہی

(۲۴) غیر مقلدین کے مشہور عالم نواب وحید الزماں لکھتے ہیں:

اللہ تعالیٰ نے سب سے پہلے نور محمدی کو پیدا کیا، پھر پانی، پھر پانی کے اوپر عرش کو پیدا کیا، پھر قلم و دوات، پھر عقل کو پیدا کیا، پس نور محمدی آسمانوں، زمین اور ان میں پائی جانے والی مخلوق کے لیے مادہ اولیت ہے۔

حاشیہ میں لکھتے ہیں: قلم اور عقل کی اولیت اضافی ہے۔ (یعنی یہ دونوں دوسری چیزوں سے پہلے ہیں، یہ نہیں کہ سب سے پہلے ہوں۔ ۱۲ق ن) (ہدیۃ المہدی ص: ۵۶)

(۲۵) علمائے دیوبند کے حکیم الامت نے حضرت جابر رضی اللہ تعالیٰ عنہ کی روایت بحوالہ امام عبدالرزاق رحمہ اللہ تعالیٰ نقل کی اور اس پر اعتماد کیا۔ (نشر الطیب ص: ۶)

(۲۶) غیر مقلدین اور دیوبندیوں کے امام شاہ محمد اسماعیل دہلوی لکھتے ہیں:

”چنان کہ روایت ”اول ما خلق اللہ نوری“ برآں دلالت می دارد۔ جیسا کہ روایت ”اول ما خلق اللہ نوری“ اس پر دلالت کرتی ہے۔ (یک روزہ، ص: ۱۱)

(۲۷) فتاویٰ رشیدیہ میں ہے:

سوال: ”اول ما خلق اللہ نوری“ اور ”لولا ک لما خلقت الأفلاک“۔

یہ دونوں حدیثیں صحیح ہیں یا موضوع؟

جواب: یہ حدیثیں صحاح میں موجود نہیں، مگر شیخ عبدالحق رحمہ اللہ تعالیٰ نے ”اول ما خلق اللہ نوری“ کو نقل کیا ہے کہ اس کی کچھ اصل ہے۔ (فتاویٰ رشیدیہ، ص: ۱۵۷) اس سے پہلے مدارج النبوة کی عبارت گزر چکی ہے جس میں شیخ محقق نے اس حدیث کو صحیح قرار دیا ہے، جب کہ گنگوہی صاحب کہہ رہے ہیں کہ شیخ کے نزدیک اس کی کچھ اصل ہے۔ فیالللعجب!!!

تطبیق احادیث

اللہ تعالیٰ نے سب سے پہلے کس چیز کو پیدا کیا؟ اس سلسلے میں مختلف روایات ملتی ہیں، مثلاً نبی اکرم صلی اللہ علیہ وسلم کا نور، عقل یا قلم۔ آئیے! ذرا دیکھیں! کہ ائمہ محدثین اور ارباب مشاہدہ نے ان روایات میں کس طرح تطبیق دی ہے؟

(۲۸) حضرت شیخ سید عبدالقادر جیلانی حنبلی رحمہ اللہ تعالیٰ۔ جن کا نام ابن تیمیہ بھی احترام سے لیتے ہیں، فرماتے ہیں:

اللہ عزوجل نے فرمایا: میں نے محمد مصطفیٰ صلی اللہ علیہ وسلم کی روح کو اپنے جمال کے نور سے پیدا کیا، جیسا کہ نبی اکرم صلی اللہ علیہ وسلم نے فرمایا: ”اللہ تعالیٰ نے سب سے پہلے میری روح کو پیدا فرمایا، اور سب سے پہلے میرے نور کو پیدا فرمایا، سب سے پہلے قلم کو پیدا کیا“۔ ان سب سے مراد ایک ہی چیز ہے اور وہ ہے حقیقت محمدیہ۔ علی صاحبہا الصلاۃ والسلام۔ اس حقیقت کو نور اس لیے کہا کہ وہ جلالی ظلمات سے پاک ہے، جیسے اللہ تعالیٰ نے فرمایا: ”قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ“۔ عقل اس لیے کہا کہ وہ کلیات کا ادراک کرنے والی ہے، قلم اس لیے کہا کہ وہ علم کے نقل کرنے کا سبب ہے۔ (سر الاسرار فی ما یتحتاج الیہ الابراہ، ص: ۱۴-۱۲)

(۲۹) علامہ بدرالدین عینی علیہ الرحمہ نے عمدۃ القاری میں مختلف روایات نقل کیں کہ اللہ تعالیٰ نے سب سے پہلے قلم کو پیدا کیا، ایک روایت میں ہے کہ نور و ظلمت کو پیدا کیا اور ایک روایت میں ہے نور مصطفیٰ صلی اللہ علیہ وسلم کو پیدا کیا۔ اس کے بعد فرماتے ہیں:

ان روایات میں تطبیق یہ ہے کہ اولیت اضافی امر ہے، اور جس چیز کے بارے میں کہا گیا ہے کہ وہ اول ہے، تو وہ مابعد کے لحاظ سے ہے۔ (عمدة القاری، ج: ۱۵، ص: ۱۰۹)

(۳۰) محدث جلیل حضرت ملا علی قاری - رحمہ اللہ تعالیٰ - مختلف روایات نقل کرنے کے بعد فرماتے ہیں:

معلوم ہو گیا کہ مطلقاً سب سے پہلی شے نور محمدی ہے، پھر پانی، پھر عرش، اس کے بعد قلم، نبی اکرم صلی اللہ علیہ وسلم کے ماسوا سب میں اولیت اضافی ہے۔

(المورد الروی، ص: ۴۴)

(۳۱) حضرت ملا علی قاری ’مرقاۃ شرح مشکاۃ‘ میں فرماتے ہیں:

علامہ ابن حجر نے فرمایا: اول مخلوقات کے بارے میں مختلف روایات ہیں اور ان کا حاصل - جیسا کہ میں نے شمالی ترمذی کی شرح میں بیان کیا ہے - یہ ہے کہ سب سے پہلے وہ نور پیدا کیا گیا، جس سے نبی اکرم صلی اللہ علیہ وسلم پیدا کیے گئے، پھر پانی، اس کے بعد عرش۔

(مرقاۃ المفاتیح، ج: ۱، ص: ۱۴۶)

(۳۲) ایک دوسری جگہ فرماتے ہیں:

اول حقیقی نور محمدی ہے، جیسا کہ میں نے ’المورد للمولد‘ میں بیان کیا ہے۔ (مرقاۃ المفاتیح، ج: ۱، ص: ۱۶۶)

(۳۳) اگلے صفحہ پر روایات میں تطبیق کا دوسرا طریقہ اختیار کرتے ہوئے فرماتے ہیں:

اولیت، امور اضافیہ میں سے ہے؛ لہذا تاویل یہ کی جائے گی کہ امور مذکورہ (قلم، عقل، نوری، روحی اور عرش) میں سے ہر ایک اپنی جنس کے افراد میں سب سے پہلے ہے، پس قلم دوسرے قلموں سے پہلے پیدا کیا گیا، اور حضور سید عالم صلی اللہ علیہ وسلم کا نور، تمام نوروں سے پہلے پیدا کیا گیا۔

(مرقاۃ المفاتیح، ج: ۱، ص: ۱۶۷)

(۳۴) ایک جگہ فرماتے ہیں:

ہمارے نبی صلی اللہ علیہ وسلم کا ذکر پہلے کیا گیا، اس لیے کہ آپ رتبے میں پہلے ہیں، یا اس لیے کہ آپ وجود میں پہلے ہیں؟ نبی اکرم صلی اللہ علیہ وسلم کا فرمان ہے:

”اول ما خلق اللہ نوری“ اور ”كنت نبيا و آدم بين الروح و الجسد“ - اللہ تعالیٰ نے سب سے پہلے میرے نور کو پیدا کیا۔ اور میں اس وقت بھی نبی تھا جب آدم (علیہ السلام) روح اور جسم کے درمیان تھے۔ (مرقاۃ المفاتیح، ج: ۱، ص: ۱۹۴)

(۳۵) یہی امام جلیل - رحمہ اللہ تعالیٰ - فرماتے ہیں:

رہا نبی اکرم صلی اللہ علیہ وسلم کا نور تو وہ مشرق و مغرب میں انتہائی ظاہر ہے، اور سب سے پہلے اللہ تعالیٰ نے آپ ہی کا نور پیدا کیا، اور اللہ تعالیٰ نے اپنی کتاب میں آپ کا نام نور رکھا، اور نبی اکرم صلی اللہ علیہ وسلم کی دعا میں ہے: ”اللَّهُمَّ اجْعَلْنِي نُورًا“ اے اللہ! مجھے نور بنا دے۔ (اس کے بعد چند آیات مبارکہ نقل کی ہیں) لیکن اس نور کا ظہور اہل بصیرت کی آنکھ میں ہے؛ کیوں کہ (صرف) آنکھیں اندھی نہیں ہوتی، لیکن سینوں میں دل اندھے ہو جاتے ہیں۔ (موضوعات کبیر، ص: ۸۶)

اس کے بعد یہی کہا جاسکتا ہے کہ جن لوگوں کی بصیرت کی آنکھیں اندھی ہو چکی ہیں، ان کی طرف ہمارا روئے سخن ہی نہیں ہے۔

(۳۶) علامہ نجم الدین رازی - رحمہ اللہ تعالیٰ - اس طرح کی احادیث نقل کرنے کے بعد مختلف روایات میں تطبیق دیتے ہوئے فرماتے ہیں: قلم، عقل اور روح تینوں سے مراد ایک ہی ہے، اور وہ حضرت محمد مصطفیٰ صلی اللہ علیہ وسلم کی روح ہے۔ (مرصاد العباد، ص: ۳۰)

(۳۷) حضرت امام ربانی، مجدد الف ثانی - رحمہ اللہ تعالیٰ - فرماتے ہیں:

حقیقت محمدیہ - علیہ افضل الصلوات و اکمل التسلیمات - ظہور اول ہے، اور باقی معنی حقیقتہ الحقائق ہے؛ کہ تمام حقائق خواہ وہ انبیاء کرام کی ہوں یا ملائکہ کی، اس حقیقت کے لیے سارے کی حیثیت رکھتی ہے اور حقیقت محمدیہ تمام حقیقتوں کی اصل ہے، نبی اکرم صلی اللہ علیہ وسلم نے فرمایا کہ ”اول ما خلق اللہ نوری“ (سب سے پہلے اللہ تعالیٰ نے میرا نور پیدا کیا) اور یہ بھی فرمایا: ”خلقت من نور اللہ و المؤمنون من نوری“ - (میں اللہ کے نور سے پیدا کیا گیا اور مومن میرے نور سے)؛ لہذا آپ اللہ تعالیٰ اور تمام حقیقتوں کے درمیان واسطہ ہیں، کسی بھی شخص کا آپ کے واسطے کے بغیر مطلوب تک پہنچنا محال ہے۔

(مکتوبات امام ربانی، فارسی، حصہ نہم، دفتر سوم، ص: ۱۵۳)

(۳۸) عارف باللہ، علامہ عبدالوہاب شعرانی فرماتے ہیں:

اگر تو کہے کہ حدیث میں وارد ہے کہ سب سے پہلے میرا نور پیدا کیا گیا، اور ایک روایت میں ہے کہ اللہ تعالیٰ نے سب سے پہلے عقل کو پیدا کیا، ان میں تطبیق کیا ہے؟ جواب یہ ہے کہ ان دونوں سے مراد ایک ہے؛ کیوں کہ حضرت محمد مصطفیٰ صلی اللہ علیہ وسلم کی حقیقت کو کبھی عقل اول سے تعبیر کیا جاتا ہے اور کبھی نور سے۔ (الیواقیت والجوہر، ج: ۲، ص: ۲۰)

(۳۹) حضرت شیخ عبدالکریم جیلی نے بھی یہی تطبیق دی ہے کہ عقل، قلم اور روح مصطفیٰ صلی اللہ علیہ وسلم سے مراد ایک ہی چیز ہے صرف تعبیر کا فرق ہے۔

(جوہر البحار، ج: ۲، ص: ۲۲۰)

(۴۰) تاریخ خمیس میں ہے:

محققین کے نزدیک ان احادیث سے مراد ایک ہی شے ہے، جیہتوں اور نسبتوں کے اعتبار سے عبارات مختلف ہیں، پھر ”شرح مواقف“ سے بعض ائمہ کا یہ قول نقل کیا ہے:

عقل، قلم اور روح مصطفیٰ صلی اللہ علیہ وسلم کا مصداق ایک ہی ہے۔

(تاریخ خمیس، ج: ۱، ص: ۱۹-۱۸)

(۴۱) امام المناطقة میر سید زاہد ہروی، ملا جلال کے حواشی کے حاشیے میں فرماتے ہیں:

علم تفصیلی کے چار مرتبے ہیں، پہلے مرتبے کو اصطلاح شریعت میں قلم، نور اور عقل کہتے ہیں، صوفیا اسے عقل کل اور حکما عقول کہتے ہیں۔ (حاشیہ علی حواشی ملا جلال، ص: ۹۶)

(۴۲) علامہ اقبال - رحمہ اللہ تعالیٰ - فرماتے ہیں:

لوح بھی تو، قلم بھی تو، تیرا وجود، الکتاب گنبد آبیگینہ رنگ، تیرے محیط میں حجاب

(کلیات اقبال اردو، ص: ۴۰۵)

اگر زحمت نہ ہو تو ایک مرتبہ پھر ان حوالہ جات پر طائرانہ نظر ڈال لیجئے! اور پوری دیانت داری سے بتائیے کہ کیا کوئی صاحب علم، ہوش و حواس کی سلامتی کے ساتھ ان حوالوں کو یہ کہہ کر رد کر سکتا ہے کہ یہ حضرات جاہل اور گم راہ تھے، اگر اب بھی کوئی شخص یہ کہنے پر مصر ہے، تو اسے پہلی فرصت میں اپنا دماغی معائنہ کرانا چاہیے۔

دوسرا اعتراض

احسان الہی ظہیر نے لکھا ہے:

یہ کس نے کہا ہے کہ امت کا کسی حدیث کو قبول کر لینا اسے اس درجے تک پہنچا دیتا ہے کہ اس کی سند کی طرف نظر ہی نہیں کی جائے گی؟ (البریلویہ، ص: ۱۰۳)

جواب

آئیے! آپ کو دکھائیں کہ علمائے امت کے کسی حدیث کو قبول کرنے کا کیا مقام ہے؟

(۱) عمدۃ المحدثین حافظ ابن حجر عسقلانی فرماتے ہیں کہ امام بخاری اور امام مسلم کی روایت کردہ حدیث، خبر واحد ہونے کے باوجود یقین کا فائدہ دیتی ہے؛ کیوں کہ اس میں صحت کے کئی قرآن پائے گئے ہیں، ان میں سے ایک قرینہ یہ ہے کہ علمائے امت نے ان کی کتابوں کو قبول کیا ہے۔ اس گفتگو کے بعد علامہ ابن حجر مکی فرماتے ہیں:

”وهذا التلقى وحده اقوى في افادة العلم من مجرد كثرة الطرق القاصة عن التواتر“۔ علمائے امت نے ان کی کثرت طرق کی بنسبت زیادہ یقین کا فائدہ دیتا ہے جن کی مقدار حد تو اترا تک نہیں پہنچتی ہے۔

(نزہۃ النظر فی توضیح نخبہ الفکر، ص: ۲۵-۲۴)

غور فرمایا آپ نے؟ مطلب یہ ہے کہ کسی حدیث کی سندوں کی کثرت - جب کہ تواتر سے کم ہو - اس قدر مفید یقین نہیں، جس قدر علمائے امت کا کسی حدیث کو قبول کر لینا مفید یقین ہے۔

(۲) حضرت علی مرتضیٰ اور حضرت معاذ بن جبل - رضی اللہ تعالیٰ عنہما - سے روایت ہے کہ رسول اللہ صلی اللہ علیہ وسلم نے فرمایا: جب تم میں سے ایک شخص نماز کو حاضر ہو، اور امام ایک حال میں ہو، تو مقتدی اسی حال کو اختیار کرے۔

امام ترمذی نے فرمایا کہ یہ حدیث غریب ہے، ہمیں معلوم نہیں کہ کسی نے اس حدیث کو کسی دوسری سند سے روایت کیا ہو، اس کے باوجود امام ترمذی نے فرمایا: ”والعمل علی هذا عند اهل العلم“۔ اہل علم کے نزدیک اس پر عمل ہے۔

امام نووی - رحمہ اللہ تعالیٰ - نے فرمایا کہ اس حدیث کی سند ضعیف ہے۔

حضرت علامہ ملا علی قاری - رحمہ اللہ تعالیٰ - فرماتے ہیں:

فكان الترمذی یرید تقویة الحدیث بعمل اهل العلم۔ (مرقاۃ المفاتیح، ج: ۳، ص: ۹۸) گویا امام ترمذی اہل علم کے عمل کے ذریعے اس حدیث کو تقویت دینا چاہتے ہیں۔

حضرت سیدنا جابر - رضی اللہ تعالیٰ عنہ - کی روایت کے بارے میں ہم چند حوالے اس سے پہلے پیش کر چکے ہیں، تو کوئی وجہ نہیں کہ اس حدیث کو یک لخت رد کر دیا جائے، اور اس کے بیان کرنے کو ناجائز اور گناہ قرار دیا جائے۔

### تیسرا اعتراض

ہفت روزہ ’الاعتصام‘ کے مدیر حافظ صلاح الدین یوسف کا ناروا انداز ملاحظہ ہو، لکھتے ہیں: صاحب المواہب علامہ قسطلانی نویں دسویں صدی ہجری کے بزرگ ہیں، ان کے اور رسول اللہ ﷺ کے درمیان نو سو سال کا طویل فاصلہ ہے، جب تک درمیان کی یہ کڑیاں مستند سلسلہ سے نہ جوڑی جائیں گی، اس وقت تک موصوف کی بے سند نقل کردہ روایات پایہ اعتبار سے ساقط سمجھی جائیں گی، اس اعتبار سے سوال میں مذکور روایت بالکل بے اصل ہے، اس کو بیان کرنا بہت بڑا گناہ ہے۔ (ہفت روزہ الاعتصام، ۲۳ مارچ/ ۱۹۹۰ء، ص: ۸)

### جواب

امام قسطلانی نے یہ حدیث مصنف عبد الرزاق کے حوالے سے بیان کی ہے، صرف انھوں نے ہی نہیں، بلکہ بہت سے جلیل القدر محدثین اور اصحاب کشف بزرگان دین نے بھی اسے روایت کیا ہے، تفصیل اس سے پہلے گزر چکی ہے، اتنے جلیل القدر ائمہ کرام کو بہت بڑے گناہ کا مرتکب قرار دینا، جیسے الاعتصام کے مدیر نے کیا ہے، خود گناہ کے زمرے میں آتا ہے۔

حیرت ہے کہ مصنف عبد الرزاق کو تو معتمد کتاب تسلیم کیا جاتا ہے، اور جب ثقہ محدثین اور اہل علم اس کے حوالے سے حدیث بیان کریں، تو کہا جاتا ہے یہ حدیث تب مقبول ہوگی، جب تم اپنی

پوری سند بیان کرو گے، یہ ایسے ہی ہے جیسے آج کوئی شخص بخاری شریف کے حوالے سے حدیث بیان کرے اور اسے کہا جائے کہ تمہارے اور امام بخاری کے درمیان صدیوں کا فاصلہ حائل ہے، تمہارا حوالہ اس وقت تک قابل قبول نہیں، جب تک تم اپنی سند امام بخاری تک بیان نہ کرو، بلکہ بقول صلاح الدین یوسف چودہ سو سالہ درمیانی کڑیاں ملنا پڑیں گی، اور ظاہر ہے کہ یہ مطالبہ قابل قبول نہیں ہے۔

### چوتھا اعتراض

احسان الہی ظہیر، امام احمد رضا بریلوی - قدس سرہ - کے بارے میں لکھتے ہیں: انھوں نے اپنے رسالے ’صلاة الصفا‘ میں ایک موضوع اور باطل روایت درج کی ہے اور اس کی نسبت سے کہا ہے کہ حافظ عبد الرزاق نے اسے مصنف میں بیان کیا ہے، حالانکہ وہ روایت مصنف میں نہیں ہے۔ (البریلویہ، ص: ۱۰۲)

### جواب

اس سے پہلے متعدد حوالوں سے بیان کیا جا چکا ہے کہ اس حدیث کو عالم اسلام کے جلیل القدر علماء، محدثین، اور ارباب کشف و شہود نے بیان کیا ہے، اور اس سے استدلال کیا ہے، اس کے باوجود اس حدیث کو موضوع اور باطل قرار دینا قطعاً غلط ہے۔

رہا یہ سوال کہ اس حدیث کے سلسلے میں عبد الرزاق کا حوالہ دیا جاتا ہے، مصنف عبد الرزاق چھپ چکی ہے، اور اس میں یہ حدیث نہیں ہے؟ اس کا جواب یہ ہے کہ یہ سوال اس وقت صحیح ہوتا، جب کہ ناشرین کو مکمل نسخہ دستیاب ہوا ہوتا، وہ تو خود تسلیم کر رہے ہیں کہ ہمیں مکمل نسخہ کہیں سے نہیں مل سکا، اس کتاب کے مرتب اور ناشر نے کتاب الطہارۃ کے ابتدا میں یہ نوٹ دیا ہے:

اس جلیل دفتر (مصنف) کی طباعت اور تیاری کے سلسلے میں جن نسخوں پر ہمیں آگاہی ہوئی ہے، یا ہم نے مخطوطے یا فوٹو کاپی کی صورت میں حاصل کیے ہیں، جن کی تفصیل آپ مقدمے میں پائیں گے - ان شاء اللہ - وہ سب ناقص ہیں، ہاں! آستانہ (ترکی) کے کتب خانے میں ملامراد کانسٹنٹن کا مل ہے، لیکن اس کے ابتدا میں طویل نقص ہے، اور اصل کی پانچویں جلد بھی ابتدا سے ناقص



ہے۔ (مصنّف عبدالرزاق ج: ۱، ص: ۳)

اب یہ فیصلہ تو ”قارئین“ ہی کریں گے کہ جن لوگوں کے پاس مصنف کا مکمل نسخہ ہی موجود نہیں ہے، ان کا یہ کہنا کس طرح قابل قبول ہو سکتا ہے: ”چوں کہ یہ حدیث مصنف میں موجود نہیں ہے، اس لیے موضوع ہے۔“ جب کہ دوسری طرف تاریخ اسلام کے نامور اور مستند علماء سے مصنّف کے حوالے سے بیان کر رہے ہیں، بدیہی بات ہے کہ انھی کا بیان قبول کیا جائے گا۔

امام علامہ ابن حجر عسقلانی فرماتے ہیں:

جس شخص کو علم اور لوگوں کی روایت کے ساتھ تھوڑا سا بھی تعلق ہے، وہ اس امر میں شک نہیں کرے گا کہ اگر امام مالک اسے بالمشافہہ کوئی خبر دیں، تو وہ یقین کر لے گا کہ امام نے سچی خبر دی ہے۔ (شرح نخبہ الفکر، ص: ۲۷)

یہی بات ہم بھی کہتے ہیں کہ علم و دیانت سے تعلق رکھنے والا ہر شخص باور کرے گا کہ عالم اسلام کی نامور شخصیات، جن کے حوالے اس سے پہلے گزر چکے ہیں، اگر بالمشافہہ اسے بیان کریں کہ حضرت جابر۔ رضی اللہ تعالیٰ عنہ۔ کی حدیث امام عبدالرزاق نے مصنّف میں بیان کی ہے، تو وہ اس بیان میں یقیناً سچے ہوں گے۔

### پانچواں اعتراض

غیر مقلدین کے ایک امام مولوی محمد داؤد غزنوی نے حضرت جابر۔ رضی اللہ تعالیٰ عنہ۔ کی روایت پر اعتراض کیا ہے:

لیکن یہ کہنا کہ نبی اکرم صلی اللہ علیہ وسلم، اللہ سبحانہ و تعالیٰ کے ذاتی نور سے پیدا ہوئے، نہ صرف یہ کہ جہالت ہے، بلکہ صریح کفر ہے، اس لیے کہ اس کا معنی یہ ہوگا کہ ذات الہی کا نور، آپ کی پیدائش کا مادہ ہو، گویا آپ ذات الہی کے جز ہیں، العیاذ باللہ اور یہ عقلاً و شرعاً غلط ہے۔ نیز اگر اللہ سبحانہ و تعالیٰ نے اپنے نور کا ایک حصہ الگ کر کے آپ کے وجود کو تیار کیا، تو معاذ اللہ! معاذ اللہ! اللہ جل شانہ کے ذاتی نور کا ایک جز کم ہو گیا۔

(ہفت روزہ الاعتصام، لاہور، ۲۳ مارچ/ ۱۹۹۰ء، ص: ۱۱)

### جواب

حضرت جابر۔ رضی اللہ تعالیٰ عنہ۔ کی روایت کردہ حدیث میں ہے:

”نور نبیک من نورہ“ غزنوی صاحب نے سمجھا کی لفظ ”من“ تبیضیہ ہے؛ لہذا یہ معنی اخذ کیا کہ اللہ تعالیٰ نے اپنے نور کا ایک حصہ الگ کر کے آپ کے وجود کو تیار کیا، یہ خیال نہ کیا کہ لفظ ”من“ کئی دوسرے معنوں کے لیے بھی آتا ہے، درس نظامی کی ابتدائی کتاب ”مأۃ عامل“ میں وہ معانی دیکھے جاسکتے ہیں، اس جگہ لفظ ”من“ ابتداءً، اتصالیہ ہے، جس کا مفاد یہ ہے کہ اللہ تعالیٰ نے اپنے نور سے کسی چیز کے واسطے کے بغیر آپ کا نور پیدا کیا، اور اس میں کوئی قباحت نہیں ہے۔ ارشادِ بانی ہے: ”وَكَلِمَتُهُ أَلْفَهَامِي مَزِيْمٌ وَرُوحٌ مِّنْهُ“

(النساء: ص: ۱۷۱)

علامہ سید محمود الوسی اس آیت کی تفسیر میں لکھتے ہیں:

کلمہ ”من“ مجازاً ابتداءً غایت کے لیے ہے، تبیضیہ نہیں ہے، جیسا کہ عیسائیوں نے گمان کیا، کہتے ہیں کہ ہارون رشید کے دربار کا ایک ماہر طبیب عیسائی تھا، اس نے ایک دن علامہ علی بن حسین واقدی مروزی سے مناظرہ کیا، اور کہا کہ تمھاری کتاب (قرآن پاک) میں ایک آیت ہے، جس سے ثابت ہوتا ہے کہ حضرت عیسیٰ۔ علیہ السلام۔، اللہ تعالیٰ کا جز ہیں، اور یہی آیت پیش کی (وَرُوحٌ مِّنْهُ) علامہ واقدی نے یہ آیت پیش کی:

”وَسَخَّرَ لَكُمْ مَّا فِي السَّمٰوٰتِ وَ مَّا فِي الْاَرْضِ جَمِيْعًا مِّنْهُ“ اور تمھارے لیے وہ سب چیزیں مسخر کیں جو آسمانوں اور جو زمین میں ہیں، سب اس کی طرف سے ہیں) کہنے لگے کہ تمھاری بات مان لی جائے، تو لازم آئے گا کہ سب چیزیں اللہ تعالیٰ کا جز ہوں، عیسائی لا جواب ہو گیا، اور اسلام لے آیا۔ ہارون رشید بہت خوش ہوا، اور واقدی کو گراں قدر انعام سے نوازا۔ (روح المعانی، ج: ۶، ص: ۲۳)

عیسائی طبیب کی سمجھ میں بات آگئی اور وہ اسلام لے آیا، اب دیکھیے! منکرین اور معترضین کی عقل میں یہ بات آتی ہے اور وہ تسلیم کرتے ہیں یا اپنے انکار پر ہی ڈتے رہتے ہیں؟ دیدہ باید!

علامہ زرقانی فرماتے ہیں:

ای: من نور هو ذاته لا بمعنى أنها مادة خلق نوره منها، بل بمعنى تعلق الإرادة به بلا واسطة شیع فی وجوده۔“

(شرح مواہب لدنیہ، ج: ۱، ص: ۵۵)

یعنی اس نور سے پیدا کیا جو ذاتِ باری تعالیٰ کا عین ہے، یہ مطلب نہیں کہ اللہ تعالیٰ کی ذات مادہ ہے، جس سے نبی اکرم صلی اللہ علیہ وسلم کا نور پیدا کیا گیا، بلکہ آپ کے نور کے ساتھ کسی چیز کے واسطے کے بغیر اللہ تعالیٰ کے ارادے کا تعلق ہو۔ اس وضاحت کے بعد غزنوی صاحب کے دونوں اعتراض اٹھ جاتے ہیں۔

امام احمد رضا بریلوی۔ قدس سرہ۔ فرماتے ہیں:

حاشا للہ! یہ کسی مسلمان کا عقیدہ کیا، گمان بھی نہیں ہو سکتا کہ نور رسالت یا کوئی چیز، معاذ اللہ! ذاتِ الہی کا جز یا عین و نفس ہے، ایسا عقیدہ ضرور کفر و ارتداد ہے۔

(مجموعہ رسائل، نور و سایہ، ص: ۳۶)

## چھٹا اعتراض

احسان الہی ظہیر لکھتے ہیں:

قرآن وحدیث کی نصوص سے نبی اکرم صلی اللہ علیہ وسلم کی بشریت ثابت ہے اور یہ حدیث اپنے ظاہر کے اعتبار سے ان نصوص کے مخالف ہے۔ واقع بھی اس حدیث کے خلاف ہے، آپ کے والدین تھے، حلیمہ سعدیہ نے آپ کو دودھ پلایا، آپ نے امہات المؤمنین سے نکاح کیا، آپ کی اولاد تھی، آپ کے رشتے دار اور سسرال تھے۔

(البریلویہ، ص: ۱۰۳)

## جواب

یہ عبث گفتگو اس مفروضے پر مبنی ہے کہ اہل سنت و جماعت (بریلویوں) کے نزدیک حضور نبی اکرم صلی اللہ علیہ وسلم صرف نور ہیں اور بشر نہیں ہیں، حالانکہ ہمارا یہ عقیدہ ہرگز نہیں ہے، جیسا کہ

اس سے پہلے بیان ہوا۔

## ساتواں اعتراض

پرتگال کے ایک صاحب نے اول مخلوق کے بارے میں وارد احادیث کے درمیان تطبیق دینے پر اعتراض کرتے ہوئے کہا ہے کہ صحیح حدیث میں ہے کہ اللہ تعالیٰ نے سب سے پہلے پانی کو پیدا کیا، حدیثِ نور ثابت ہی نہیں ہے، تو تطبیق کی کیا ضرورت اور گنجائش ہے؟

## جواب

اس کا جواب یہ ہے کہ یہ تطبیق ہم نے نہیں دی، ہم تو ناقل ہیں، پوچھنا ہو تو سیدنا شیخ عبد القادر جیلانی، شیخ عبد الکریم جیلی، علامہ عبد الوہاب شعرانی، علامہ حسین بن محمد یار کبری، علامہ بدر الدین محمود عینی اور حضرت ملا علی قاری۔ رحمہم اللہ تعالیٰ۔ سے پوچھیے، جنہوں نے تطبیق دی ہے، اور اول مخلوق حضور اکرم صلی اللہ علیہ وسلم کے نور کو قرار دیا ہے، ان کے نزدیک حدیثِ نور ثابت نہ ہوتی تو تطبیق ہی کیوں دیتے؟ حوالے اس سے پہلے دیے جا چکے ہیں۔

پرتگال کے اسی علامہ کا خیال ہے کہ اللہ تعالیٰ نے سب سے پہلے پانی پیدا کیا، اس دعوے پر بطور دلیل یہ آیت پیش کی: ”وَجَعَلْنَا مِنَ الْمَاءِ كُلَّ شَيْءٍ حَيٍّ“ اور ہم نے ہر زندہ چیز کو پانی سے پیدا کیا۔ ان کے خیال میں حدیثِ نور اس آیت کے خلاف ہے اور تطبیق کی ضرورت نہیں؛ کیوں کہ حدیثِ نور ثابت ہی نہیں ہے۔

اس اشکال کا جواب یہ ہے کہ آیت مبارکہ میں مطلق موجودات کا ذکر نہیں کیا گیا، بلکہ اجسام اور خصوصاً حیوانات کا ذکر ہے۔

علامہ سید محمود الوسی اس آیت کی تفسیر میں لکھتے ہیں:

یعنی ہم نے پانی سے ہر حیوان کو پیدا کیا، یعنی ہر اس چیز کو جو حیاتِ حقیقیہ سے متصف ہے، یہ تفسیر کلیبی اور مفسرین کی ایک جماعت سے منقول ہے، اس کی تائید اس آیت کریمہ سے ہوتی ہے:

”وَاللّٰهُ خَلَقَ كُلَّ دَابَّةٍ مِّنْ مَّاءٍ“ اللہ تعالیٰ نے ہر چوپائے کو پانی سے پیدا کیا۔

(روح المعانی ج: ۱۷، ص: ۳۶)

ظاہر ہے کہ آیت وحدیث میں مخالفت ہی نہیں ہے، آیت مبارکہ میں حیوانات کو پانی سے پیدا کیے جانے کا ذکر ہے اور حدیث نور میں کسی حیوان اور جسم کا ذکر نہیں ہے، بلکہ ایک مجرد کا ذکر ہے جو تمام اجسام، بلکہ تمام انوار سے پہلے پیدا کیا گیا، اور وہ تھا نورِ مصطفیٰ حضور نبی اکرم صلی اللہ علیہ وسلم۔

### لطیف

احسان الہی ظہیر کہتے ہیں کہ ایک بریلوی نے اردو میں یہ شعر کہا ہے:

وہی جو مستویٰ عرش تھا خدا ہو کر اتر پڑا ہے مدینہ میں مصطفیٰ ہو کر

(البریلویہ، ص: ۱۰۵)

اللہ اکبر! اجلہ علمائے اسلام کی ایک جماعت نے مصنف عبدالرزاق کے حوالے سے عظمتِ مصطفیٰ صلی اللہ علیہ وسلم کو ظاہر کرنے والی ایک حدیث بیان کی، تو اسے یہ لوگ بے سند کہہ کر رد کر دیتے ہیں اور اس طرح انکار حدیث کا دروازہ کھولتے ہیں، دوسری طرف خود یہ شعر نقل کر دیا، اور یہ تک نہ سوچا کہ ہم کس منہ سے یہ شعر بریلویوں کے سر تھوپ رہے ہیں، نہ کوئی حوالہ نہ کوئی سند، ہمارے نزدیک یہ شعر اپنے ظاہری معنی کے اعتبار سے غلط ہے۔

### بے سبب و سبب بانِ عالم صلی اللہ علیہ وسلم

سایہ، کثیف اجسام کا ہوتا ہے، لطیف اشیا مثلاً ہوا، اور فرشتوں کا سایہ نہیں ہوتا، حضور نبی اکرم صلی اللہ علیہ وسلم نور مجسم ہیں، اس لیے آپ کے جسمِ اقدس کا سایہ نہ تھا۔ امام احمد رضا بریلوی۔ قدس سرہ۔ نے حدیث شریف اور ائمہ متقدمین کے ارشادات کی روشنی میں یہ مسئلہ بیان کیا ہے، ظاہر ہے کہ جس شخص کا دل نور ایمان سے روشن ہوگا، وہ اپنے آقا و مولا رحمۃ اللعالمین، محبوب رب العالمین صلی اللہ علیہ وسلم کے کمالاتِ عالیہ اور فضائل سن کر جھوم جائے گا۔ اور ”امنا و صدقنا“ کہے گا، مخالف یہ کہہ کر دامن نہیں چھڑا سکے گا کہ یہ تو بریلویوں کے خرافات ہیں؛ کیوں کہ اس باب میں جن اکابر کے نام آتے ہیں، ان پر بریلویت کی چھاپ نہیں لگائی جاسکتی یہ تو وہ بزرگ ہیں جو صدیوں پہلے گزر چکے

ہیں، آپ بھی ملاحظہ فرمائیں۔

(۱) سیدنا عبداللہ بن عباس۔ رضی اللہ تعالیٰ عنہما۔ فرماتے ہیں:

رسول اللہ صلی اللہ علیہ وسلم کے لیے سایہ نہ تھا اور جب بھی آپ آفتاب کے سامنے کھڑے ہوئے تو آپ کا نور، آفتاب کی روشنی پر غالب آ گیا، اور جب بھی چراغ کی روشنی میں قیام فرمایا، تو حضور کے تابش نور نے اس کی چمک کو دبایا۔ (کتاب الوفا، ص: ۴۰۷)

حضرت ابن عباس۔ رضی اللہ تعالیٰ عنہما۔ کے ارشاد مبارک سے ثابت ہوا کہ حضور نبی اکرم صلی اللہ علیہ وسلم صرف معنوی نور ہی نہیں ہیں، حسی نور بھی ہیں۔

(۲) امام نسفی۔ رحمہ اللہ تعالیٰ۔ ”تفسیر مدارک“ میں فرماتے ہیں:

امیر المومنین حضرت عثمان غنی۔ رضی اللہ تعالیٰ عنہ۔ نے حضور اکرم صلی اللہ علیہ وسلم سے عرض کیا: بے شک اللہ تعالیٰ نے حضور اکرم صلی اللہ علیہ وسلم کا سایہ زمین پر نہ ڈالا کہ کوئی شخص اس پر پاؤں نہ رکھ دے۔ (تفسیر مدارک، ج: ۳، ص: ۱۳۵)

(۳) امام جلال الدین سیوطی۔ رحمہ اللہ تعالیٰ۔ نے ”خصائص کبریٰ“ میں ایک باب کا عنوان قائم کیا ہے: ”باب الآیة فی انه ﷺ لم یکن یرى له ظل“ نبی اکرم صلی اللہ علیہ وسلم کا یہ معجزہ کہ آپ کا سایہ نہیں دیکھا جاتا تھا۔

اس باب میں حکیم ترمذی کے حوالے سے حضرت ذکوان کی روایت پیش کی ہے کہ سرورِ دو عالم صلی اللہ علیہ وسلم کا سایہ نظر نہ آتا تھا، نہ دھوپ میں اور نہ ہی چاندنی میں۔

اس کے بعد محدث ابن سبع کا یہ ارشاد ذکر کیا ہے:

حضور اکرم صلی اللہ علیہ وسلم کے خواص میں سے ہے کہ آپ کا سایہ زمین پر نہ پڑتا تھا، اور آپ نور ہیں، اس لیے جب دھوپ یا چاندنی میں چلتے، آپ کا سایہ نظر نہ آتا تھا، بعض علمائے کبار نے کہا ہے کہ اس کی شہادہ حدیث ہے جس میں حضور نبی اکرم صلی اللہ علیہ وسلم نے اپنی دعا میں عرض کیا ہے کہ مجھے نور بنا دے۔ (خصائص کبریٰ، ج: ۱، ص: ۶۸)

(۴) علامہ سیوطی۔ رحمہ اللہ تعالیٰ۔ اپنی دوسری تصنیف ”امموزج اللیب فی خصائص الحبیب“ میں فرماتے ہیں کہ نبی اکرم صلی اللہ علیہ وسلم کا سایہ زمین پر نہ پڑا، حضور صلی اللہ علیہ وسلم کا سایہ نظر نہیں

آیا، نہ دھوپ میں اور نہ ہی چاندنی میں۔ ابنِ سبع نے فرمایا: اس لیے کہ حضور نور ہیں۔ امام زین نے فرمایا: حضور کے انوار سب پر غالب ہیں۔

(النموذج اللیب، ص: ۵۳)

(۵) امام علامہ قاضی عیاض۔ رحمہ اللہ تعالیٰ۔ فرماتے ہیں:

حضورِ اکرم صلی اللہ علیہ وسلم کے معجزات میں جو یہ بیان کیا گیا ہے کہ آپ صلی اللہ علیہ وسلم کے جسمِ انور کا سایہ نہ دھوپ میں ہوتا نہ چاندنی میں؛ اس لیے ہے کہ حضور نور ہیں۔

(الشفاء، ج: ۱، ص: ۲۴۳-۲۴۲)

(۶) علامہ شہاب الدین خفاجی نے ”شرح شفا“ میں کسی قدر گفتگو کے بعد اپنی ایک رباعی بیان کی، جس کا ترجمہ یہ ہے:

• احمد مصطفیٰ صلی اللہ علیہ وسلم کے سارے کا دامن، حضور کی فضیلت و کرامت کی بنا پر زمین پر نہ کھینچا گیا، جیسا کہ محدثین کرام نے کہا ہے۔

• یہ عجیب بات ہے اور اس سے عجیب تر یہ کہ تمام لوگ آپ کے سارے میں ہیں۔ جیسا کہ محدثین عظام نے فرمایا ہے۔

نیز فرمایا کہ قرآن پاک کا بیان ہے کہ آپ صلی اللہ علیہ وسلم نور ہیں، اور آپ کا بشر ہونا، اس کے منافی نہیں ہے، جیسا کہ وہم کیا گیا ہے، اگر تو سمجھے تو آپ صلی اللہ علیہ وسلم ”نور علی نور“ ہیں۔

(نسیم الریاض، ج: ۳، ص: ۲۸۲)

(۷) علامہ قسطلانی۔ رحمہ اللہ تعالیٰ۔ نے فرمایا:

نبی اکرم صلی اللہ علیہ وسلم کا دھوپ اور چاندنی میں سایہ نہ تھا، اسے حکیم ترمذی نے ذکوان سے روایت کیا ہے، پھر ابنِ سبع کا حضورِ اکرم صلی اللہ علیہ وسلم کے نور سے استدلال اور حدیث ”اجعلنی نوراً“ سے استشہاد کیا۔ (مواہب لدنیہ، ج: ۴، ص: ۲۵۳)

(۸) اسی طرح ”سیرت شامیہ“ میں ہے، اس میں یہ اضافہ ہے کہ امام حکیم ترمذی نے

فرمایا: اس میں حکمت یہ تھی کہ کوئی کافر سایہ اقدس پر پاؤں نہ رکھے۔

(سبل الہدیٰ والرشاد، ج: ۲، ص: ۱۲۳)

(۹) امام زرقانی نے اس پر تفصیلاً گفتگو کی ہے۔

(شرح مواہب لدنیہ، ج: ۴، ص: ۲۵۳)

(۱۰) امام علامہ بوصیری کے ”قصیدہ ہمزئیہ“ کی شرح میں، علامہ سلیمان جمل نے یہی

بیان کیا۔ (فتوحات احمدیہ، ص: ۵)

(۱۱) اسی طرح ”کتاب النہیس فی احوال النفس نفیس“ میں ہے۔

(تاریخ النہیس، ج: ۱، ص: ۲۱۹)

(۱۲) امام ربانی مجدد الف ثانی۔ قدس سرہ۔ فرماتے ہیں:

عالم شہادت میں کسی بھی شخص کا سایہ اس سے لطیف ہوتا ہے اور چوں کہ پورے جہان میں آپ صلی اللہ علیہ وسلم سے زیادہ لطیف کوئی نہیں ہے، تو آپ کا سایہ کس طرح ہو سکتا ہے؟

(مکتوبات امام ربانی، فارسی، حصہ: نہم، دفتر: سوم، ص: ۱۵۳)

(۱۳) شیخ محقق شاہ عبدالحق محدث دہلوی۔ قدس سرہ العزیز۔ نے حکیم ترمذی کی روایت

نقل کرنے کے بعد فرمایا: حضور نبی اکرم صلی اللہ علیہ وسلم کے ناموں میں سے ایک نام نور ہے، اور نور کا سایہ نہیں ہوتا۔ (مدارج النبوة، ج: ۱، ص: ۲۱)

(۱۴) علامہ عبدالرؤف مناوی نے امام ابن مبارک اور ابن جوزی کے حوالے سے سیدنا

ابن عباس۔ رضی اللہ تعالیٰ عنہما۔ کی حدیث نقل کی ہے۔ (شرح شمائل ترمذی، ج: ۱، ص: ۵۷)

(۱۵) تفسیر عزیزی میں سورۃ الضحیٰ کی تفسیر میں ہے:

نبی اکرم صلی اللہ علیہ وسلم کا سایہ زمین پر نہیں پڑتا تھا۔ (تفسیر عزیزی، فارسی، ص: ۳۱۶)

احسان الہی ظہیر نے لکھا ہے:

انھوں (مولانا احمد رضا) نے اپنے اماموں سے نقل کیا ہے کہ نبی اکرم صلی اللہ علیہ وسلم کا سایہ

زمین پر نہ پڑتا تھا اور یہ کہ آپ نور تھے۔ (البریلویہ، ص: ۱۰۵)

اہل سنت و جماعت! مبارک ہو کہ ابن عباس۔ رضی اللہ تعالیٰ عنہما۔ سے لے کر امام ربانی

مجدد الف ثانی اور شاہ عبدالعزیز محدث دہلوی تک جن حضرات نے سرکارِ دو عالم صلی اللہ علیہ وسلم کے سارے

کی نفی کی ہے، وہ سب ہمارے امام ہیں، غیر مقلدین کے نہیں، اگر ان کے امام ہوتے تو یہ کیوں کہا

جاتا کہ ”انھوں نے اپنے اماموں سے نقل کیا ہے“ آئیے سرسری نظر سے جائزہ لیں کہ ظہیر صاحب نے کن کن حضرات کو امام ماننے سے انکار کیا ہے۔


(۱) حضرت ابن عباس (۲) حضرت عثمان غنی (۳) امام جلال الدین سیوطی (۴) صاحب مدارک، امام نسفی (۵) امام قاض عیاض (۶) علامہ شہاب الدین خفاجی (۷) جلیل القدر تابعی حضرت ذکوان (۸) امام ابن سبع (۹) حکیم امام ترمذی (۱۰) علامہ محمد بن یوسف شامی (۱۱) امام احمد بن قسطلانی (۱۲) امام زرقانی (۱۳) علامہ سلیمان جمل (۱۴) علامہ حسین بن محمد دیار بکری (۱۵) امام ربانی مجدد الف ثانی (۱۶) شیخ محقق عبدالحق محدث دہلوی (۱۷) امام عبدالرؤف مناوی (۱۸) شاہ عبدالعزیز محدث دہلوی قدس اللہ تعالیٰ اسرارہم۔

عبدالحکیم شرف قادی غفرلہ



بِسْمِ اللّٰهِ الرَّحْمٰنِ الرَّحِیْمِ

## باب نمبر ۷



روح اعظم صلی اللہ علیہ وسلم کی کائنات میں جلوہ گری

## ہدیہ سپاس و شکر

مسئلہ حاضر و ناظر کا تعلق کشف و شہود سے ہے، یہ مسئلہ علمی بھی ہے اور روحانی بھی، پیش نظر مقالہ میں راقم نے جہاں قرآن و حدیث سے دلائل پیش کیے ہیں، وہاں مستند علمائے امت اور ارباب معرفت کے ارشادات کا حوالہ بھی دیا ہے، مخالفین کے اقوال بھی بطور تائید نقل کیے ہیں؛ تاکہ اختلاف کی خلیج ختم ہو، اور اتفاق کی راہ ہموار ہو۔

ابتداءً میرا خیال تھا کہ اس موضوع پر زیادہ مواد نہیں ملے گا، لیکن جوں جوں مطالعہ کرتا گیا، یہ انکشاف باعث حیرت بنتا گیا کہ اس موضوع پر اتنا زیادہ مواد ہے کہ اسے سمیٹنا مشکل ہے، یہی وجہ ہے کہ یہ مقالہ کسی قدر طویل ہو گیا ہے، مزید کوشش کی جائے تو اس عنوان پر ایک ضخیم کتاب لکھی جاسکتی ہے۔

یہ مقالہ عربی اور اردو میں شائع کیا جا رہا ہے تاکہ اپنا موقف وسیع طور پر عملی دنیا کے سامنے پیش کیا جاسکے، عربی مقالے کا عنوان ہے:

”الحبيب في رجاہ الحبيب حاضر وشاهد على أعمال الأمة“ یاد رہے کہ یہ مقالہ احسان الہی ظہیر کی کتاب ”البریلویہ“ کی الزام تراشی کے ازالے کے لیے لکھا گیا ہے، آپ دیکھیں گے کہ ان کے شرک اور بدعت کے فتوؤں کی زد میں ملت اسلامیہ کے کتنے اکابر ائمہ آ رہے ہیں۔

یوں تو راقم نے اس مقالے میں بہت سی مستند کتابوں سے استفادہ کیا ہے جیسا کہ آپ مطالعہ کے دوران ملاحظہ فرمائیں گے، درج ذیل سطور میں چند ان کتابوں کا تذکرہ کیا جاتا ہے، جن میں ہمارے موضوع پر خصوصی طور پر گفتگو کی گئی ہے، یا جو اسی موضوع پر لکھی گئی ہیں۔ جن حضرات

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا.  
(الاحزاب: ۴۵)

اے غیب کی خبریں بتانے والے (نبی) بے شک  
ہم نے تمہیں بھیجا حاضر ناظر اور خوش خبری دینا اور ڈر سناتا،  
(کنز الایمان)

کی تصانیف عالیہ سے راقم نے استفادہ کیا ہے، اللہ تبارک و تعالیٰ ان سب کو اجر جمیل عطا فرمائے۔

(۱) المجلد فی تطور الولی، از: امام علامہ، عبدالرحمن بن ابوبکر سیوطی

(۲) تنویر الحکک فی رؤیة النبی والملک، از: امام علامہ، عبدالرحمن بن ابوبکر سیوطی

نوٹ: پہلا رسالہ ”الحادی للفقہاء“ (مطبوعہ بیروت) کی پہلی جلد میں اور دوسرا، دوسری

جلد میں ہے۔

(۳) ”تعریف اہل الاسلام والایمان بان محمد صلی اللہ علیہ وسلم لا یتخلو منہ مکان ولا زمان“

(جو اہر البحار، ج ۲، عربی) از: علامہ علی نور الدین حلبی، صاحب سیرت حلبیہ۔

(۴) روح المعانی، از: علامہ سید، محمود الوسی، ج: ۳۳/۲۲/۱

(۵) تسکین الخواطر از: علامہ سید، احمد سعید کاظمی

(۶) القول السدید فی تحقیق معنی الشاہد والشہید (یہ رسالہ چھپ گیا ہے) از: ملک

المدرسین، محمد چشتی گوٹروی

(۷) مقام رسول، از: علامہ محمد منظور احمد فیضی

(۸) ایواقیت والجواہر، اقوال الاکابر فی مسئلۃ الحاضر والناظر، از: علامہ مفتی محمد امین،

(۹) الشاہد، از: بحر العلوم مفتی عبدالمنان اعظمی مصباحی

(۱۰) مسئلہ حاضر و ناظر، از: مناظر اہل سنت محمد عنایت اللہ قادری

اللہ تعالیٰ ان تمام حضرات کو دنیا و آخرت میں بہترین اجر عطا فرمائے، جنہوں نے اپنے

اپنے انداز میں حضور سید عالم، شاہد اعظم صلی اللہ علیہ وسلم کی بارگاہِ ناز میں گلہائے عقیدت و نیاز پیش کیے

ہیں۔

محمد عبدالکیم شرف قادری

۲۱ ربیع الثانی ۱۴۱۲ھ

۱۷ اکتوبر ۱۹۹۳ء

بِسْمِ اللّٰهِ الرَّحْمٰنِ الرَّحِیْمِ

الحمد لله العلی القدير، السميع البصير، الفعال لما يريد واكمل الصلوات واجمل التحيات على خير خلق الله وافضل رسله سيدنا ومولانا محمد المصطفى الذي ارسله ربه رحمة للعالمين وبعثه شاهدا ومبشرا ونذيرا وداعيا الى الله باذنه وسراجا منيرا وعلى آله واصحابه واولياء امته ذوى الكرامات الباهرة والبركات السامية.

اللہ تعالیٰ نے انسان کو دو قوتیں عطا فرمائی ہیں:

• قوتِ نظریہ: اس کا کمال یہ ہے کہ حقائق کو اس طرح پہنچایا جائے، جس طرح وہ واقع

میں ہیں۔

• قوتِ عملیہ: اس کا کمال یہ ہے کہ افعال کو اس طرح ادا کیا جائے، جس طرح انہیں

ادا کرنے کا حق ہے۔

دین اور فلسفہ دونوں کا مقصد یہ ہے کہ ان دو قوتوں کی تکمیل کر کے دنیا و آخرت کی سعادت حاصل کی جائے اور مبداء و معاد (خالق کائنات اور آخرت) کی معرفت حاصل کی جائے، فرق یہ ہے کہ عقل، دین میں ہدایت ربانی کی پے روی کرتی اور فلسفہ میں خواہش نفس کی۔

مبداء و معاد کی معرفت کے دو طریقے ہیں: (۱) نظر و استدلال (۲) ریاضت و مجاہدہ۔ پہلے طریقے کو اختیار کرنے والے کسی ملت اور دین کے پیروکار ہیں، تو انہیں متکلمین کہا جاتا ہے، اور اگر کسی ملت کے پیروکار نہیں، تو انہیں حکما مشائیہ کہا جاتا ہے، جیسے ارسطو، فارابی اور ابن سینا، دوسرے طریقے پر چلنے والے اگر شریعت کے موافق ہیں، تو وہ صوفیاء ہیں، ورنہ وہ حکماے اشراقیہ ہیں، جیسے افلاطون اور شیخ شہاب الدین مقتول۔ (دستور العلماء، ج: ۱، ص: ۱۱۷)

افلاطون کے شاگرد تین طرح کے تھے:

• اشراقیہ: یہ وہ لوگ تھے، جنہوں نے اپنی عقلوں کو نفسانی کثافتوں سے اس قدر پاک

کر لیا تھا، کہ وہ الفاظ اور اشارات کے بغیر براہِ راست افلاطون کے دماغ سے علومِ حکمت حاصل کرتے تھے۔ (جسے آج کی اصطلاح میں ٹیلی پیتھی کہا جاتا ہے)

• روایت: یہ وہ شاگرد تھے جو افلاطون کی مجلس میں حاضر ہو کر اس سے حکمت کا درس لیتے تھے، اور اس کے الفاظ اور اشارات سے استفادہ کرتے تھے۔

• مشائیہ: جب افلاطون سوار ہو کر چلتا تو یہ لوگ اس کے ہم رکاب چلتے اور حکمت کا استفادہ کرتے تھے۔ (ایضاً، ج: ۲، ص: ۱۴۴)

اس تفصیل کے بیان کرنے کا مقصد یہ ہے کہ اللہ تعالیٰ نے انسان کو جو قوتِ نظری عطا فرمائی ہے تو اسے فکر و نظر سے جلاہتی ہے، اور ریاضت و مجاہدے سے اس کے ادراکات میں ترقی واقع ہوتی ہے، حقائقِ واقعہ اس پر منکشف ہوتے ہیں، اس میں شریعت کی پے روی کرنے یا نہ کرنے والے کی کوئی تخصیص نہیں، البتہ حقائقِ واقعہ تک صحیح رسائی اُنھی لوگوں کا حصہ ہے، جو وحیِ الہی اور سنتِ نبوی کا اتباع کرتے ہیں، ان کے لیے عالمِ غیب کا دروازہ کھل جاتا ہے، آئندہ ہونے والے واقعات ان پر ظاہر کر دیے جاتے ہیں، یہاں تک کہ نیند بلکہ بے داری میں بھی ملائکہ اور ارواحِ انبیاء کرام علیہم السلام کی زیارت کا شرف حاصل کرتے ہیں اور ان سے استفادہ کرتے ہیں۔

حجۃ الاسلام امام ابو حامد غزالی - رحمۃ اللہ تعالیٰ علیہ - علومِ دینیہ حاصل کرنے کے بعد طریقت کی طرف متوجہ ہونے کی وجہ بیان کرتے ہوئے فرماتے ہیں کہ مجھے یقین ہے کہ صوفیائے کرام ہی اللہ تعالیٰ کے راستے پر چلنے والے ہیں، ان کی سیرت بہترین سیرت، ان کا راستہ صحیح ترین راستہ، اور ان کے اخلاق، پاکیزہ اخلاق ہیں، ان کے ظاہر و باطن کی تمام حرکات و سکنات، مشکاکۃ نبوت کے نور سے مستفاد ہیں، اور روئے زمین پر نورِ نبوت کے علاوہ کوئی نور نہیں ہے، جس سے روشنی حاصل کی جاسکے۔ اس کے بعد فرماتے ہیں: (اسی آنے والے نکتے کی طرف میں آپ کی توجہ مبذول کرانا چاہتا ہوں، ۲ اشرف قادری)

صوفیائے کرام ہی ہیں، جو بے داری میں ملائکہ اور ارواحِ انبیاء کی زیارت کرتے ہیں، ان کی آوازیں سنتے ہیں اور ان سے فوائد حاصل کرتے ہیں پھر حال، صورتوں اور مثالوں کی زیارت

سے ترقی کر کے ان مقامات تک پہنچتا ہے، جن کے بیان کرنے سے زبان قاصر ہے۔

(المعتد من الضلال، ص: ۳۳)

راقم نے اس موضوع کے مناسب چند حوالے ’مدینۃ العلم‘ (باب نمبر ۵: شہر یارِ علم صلی اللہ علیہ وسلم، ۱۲ مہاشی) کے آخر میں نقل کیے ہیں، موقع کی مناسبت سے اس جگہ ان کا نقل کر دینا موجب بصیرت و اطمینان ہوگا۔

امام فخر الدین رازی - رحمۃ اللہ تعالیٰ علیہ - فرماتے ہیں:

نبی اکرم صلی اللہ علیہ وسلم نے فرمایا کہ ہم اپنے رب کے پاس رات گزارتے ہیں، وہ ہمیں کھلاتا اور پلاتا ہے، اسی لیے ہم دیکھتے ہیں کہ جس شخص کو عالمِ غیب کے احوال کا زیادہ علم ہوگا، اس کے دل میں کمزوری کم اور طاقت زیادہ ہوگی، اسی طرح جب بندہ طاعتوں پر مداومت کرتا ہے، تو اس مقام پر پہنچ جاتا ہے کہ اللہ تعالیٰ فرماتا ہے: میں اس کے کان اور آنکھیں ہوتا ہوں، جب اللہ تعالیٰ کے جلال کا نور، کان بن جائے تو وہ قریب اور دور سے سنے گا، اور جب وہ نور، بینائی بن جائے تو قریب اور دور کو دیکھے گا۔ (تفسیر کبیر، ج: ۲۱، ص: ۹۱)

حضرت ملا علی قاری - رحمۃ اللہ تعالیٰ علیہ - فرماتے ہیں:

رسول اللہ صلی اللہ علیہ وسلم نے فرمایا: ”اتقوا فراسة المؤمن فانہ ينظر بنور اللہ“ مؤمن کی فراست سے ڈرو؛ کیوں کہ وہ اللہ تعالیٰ کے نور سے دیکھتا ہے۔ پھر آپ نے یہ آیت کریمہ پڑھی: ”إِنَّ فِي ذَلِكَ لآيَاتٍ لِّمُتَوَسِّئِينَ“۔ بے شک اس میں فراست والوں کے لیے نشانیاں ہیں۔ یہ حدیث امام ترمذی نے حضرت ابوسعید خدری رضی اللہ تعالیٰ عنہ سے روایت کی ہے۔

اس جگہ قابل توجہ بات یہ ہے کہ فراست کی تین قسمیں ہیں: پہلی قسم: فراستِ ایمانیہ ہے، اس کا سبب وہ نور ہے جو اللہ تعالیٰ اپنے بندے کے دل میں ڈالتا ہے، اور اس کی حقیقت یہ ہے کہ ایک خیال اس تیزی سے دل پر وارد ہوتا ہے جیسے شیر اپنے شکار پر چھپتا ہے۔ فراست ”فریسة“ سے مشتق ہے، یہ فراست، ایمان کی قوت کے مطابق ہوگی، جس کا ایمان زیادہ قوی ہوگا، اس کی فراست بھی تیز ہوگی۔ حضرت ابوسلیمان دارانی - رحمۃ اللہ تعالیٰ علیہ - نے فرمایا: فراست، نفس



کو حاصل ہونے والا کشف اور غیب کا مشاہدہ ہے، اور ایمان کے مقامات میں سے ہے۔

(شرح فقہ اکبر، ص: ۸۰)

شاہ ولی اللہ محدث دہلوی اپنے عروج و کمال اور علوم کی ترقی کا ذکر کرتے ہوئے فرماتے ہیں: میں ایک تجلی کے بعد دوسری تجلی کو عبور کرتے ہوئے اصل تجلیات اسمِ رحمن تک پہنچ گیا، جب اسمِ رحمن میری ذات میں اترا اور جلوہ گر ہوا، تو میں نے ہر مقام، ہر علم ہر کمال دیکھ لیا، جو پہلے انسانی فرد کو حاصل ہوا، میں اس آدم کی بات نہیں کرتا، بلکہ پہلے آدم سے لے کر آخر زمانے تک پائے جانے والے آخری انسان تک جتنے علوم و کمالات حاصل ہوئے، خواہ اس دنیا میں یا قبر میں، روز حساب یا جنت میں، میں نے ان سب کا احاطہ کر لیا، ان میں کوئی تضادم نہیں (اس کے بعد فرماتے ہیں) میں نے افلاک، معاون، درختوں، چارپایوں، فرشتوں، جنوں، لوح و قلم، حضرت اسرافیل اور جو کچھ موجود ہو چکا ہے سب کے کمالات کا کامل اور مکمل احاطہ کر لیا۔

(تقیہات، ج: ۲، ص: ۹۰-۸۹)

قطبِ زمانہ حضرت عبدالعزیز دباغ - رحمۃ اللہ تعالیٰ علیہ - فرماتے ہیں:

ایک ولی مغرب میں ہوا اور وہ سوڈان یا بصرہ کے ولی سے کلام کرنا چاہے، تو اسے دیکھے گا کہ وہ اس طرح کلام کرے گا جیسے پاس بیٹھے ہوئے آدمی سے کلام کر رہا ہو، اور جب تیسرا ان سے کلام کرنا چاہے گا، تو وہ بھی کلام کرے گا، اسی طرح چوتھا، یہاں تک کہ تمام اولیاء کرام کی جماعت کو دیکھو گے، جن میں سے ہر ایک الگ خطے میں ہے، اور وہ اس طرح گفتگو کر رہے ہوں گے، جیسے ایک جگہ اکٹھے ہوں۔ (الابریز، ص: ۱۷)

غیر مقلدین اور دیوبندیوں کے امام شاہ محمد اسماعیل دہلوی لکھتے ہیں:

اسی طرح جب اولیاء کرام کے دل، غفلت کے زنگ اور اللہ تعالیٰ کے ماسوا کی طرف سے پاک ہو جاتے ہیں، تو وہ حظیرۃ القدس (عالم بالا) کے لیے آئینوں کی حیثیت اختیار کر جاتے ہیں، مثلاً جب حظیرۃ القدس میں کسی چیز کا فیصلہ کیا جاتا ہے، تو اکثر صالحین اس کے واقع ہونے سے پہلے اسے نیند یا بے داری میں دیکھ لیتے ہیں۔ (صراطِ مستقیم، ص: ۳۷)

دیوبندی متکلف فکر کے علامہ نور شاہ کشمیری لکھتے ہیں:

اولیاء کرام اس جہان میں اشیا کے موجود ہونے سے پہلے جو کچھ دیکھتے ہیں، ان کے لیے بھی ایک قسم کا وجود ہے، جیسے کہ حضرت ابو یزید بسطامی - رحمۃ اللہ تعالیٰ علیہ - کا ایک مدرسہ کے پاس سے گزر ہوا، ہوا کا ایک جھونکا آیا، تو فرمایا: میں اللہ تعالیٰ کے ایک بندے کی خوش بومسوس کر رہا ہوں، تو وہاں سے حضرت شیخ ابوالحسن خرقانی پیدا ہوئے، اور جیسا کہ نبی اکرم صلی اللہ علیہ وسلم نے فرمایا: ہم یمن سے اللہ تعالیٰ (کے بندے) کی خوش بومسوس کرتے ہیں، تو وہاں سے حضرت اویس قرنی پیدا ہوئے۔ (فیض الباری، ج: ۱، ص: ۱۸۲)

حافظ شیرازی - رحمۃ اللہ تعالیٰ علیہ - فرماتے ہیں:

آئینہ سکندر، جامِ جم است بنگر  
تا بر تو عرضہ گردد احوال ملک دارا

• تیرے پاس آئینہ سکندر اور جامِ جمشید موجود ہے، اس میں تو دیکھ تو سہی، تجھ پر دارا کے ملک کے حالات منکشف ہو جائیں گے۔

اس مقام پر پہنچ کر چند لمحوں کے لیے آپ کو ایک بار پھر پیچھے لے جانا چاہتا ہوں، ترمذی شریف کی حدیث کے مطابق بندۂ مومن (ولی) اللہ تعالیٰ کے نور سے دیکھتا ہے، اور امام رازی - رحمۃ اللہ تعالیٰ علیہ - فرماتے ہیں کہ جب اللہ تعالیٰ کے جلال کا نور کسی کی بینائی بن جائے تو وہ قریب و بعید کو دیکھتا ہے، بقول محمد اسماعیل دہلوی، جب دل کا زنگ دور ہو جائے اور اللہ تعالیٰ کے ماسوا کی طرف توجہ سے بالکل پاک ہو جائے تو وہ حظیرۃ القدس (عالم بالا) کے لیے آئین کی حیثیت اختیار کر جاتا ہے اور آئینہ پیدا ہونے والی چیزوں کی جھلک اس میں دکھائی دیتی ہے، یہی بات نور شاہ کشمیری نے بھی کہی ہے، شاہ ولی اللہ محدث دہلوی - رحمۃ اللہ تعالیٰ علیہ - نے تو خود اپنے بارے میں بیان کیا: میں یکے بعد دیگرے تجلیات کو طے کرتے ہوئے اس مقام پر پہنچا کہ جو کچھ معرض وجود میں آچکا ہے، اس میں سے ہر ایک کے کمالات کا میں نے مکمل احاطہ کر لیا۔

اب آپ خود ہی سوچئے کہ جب ایک ولی کی روحانی اور علمی پرواز کا یہ عالم ہے اور وسعت مشاہدہ کا یہ حال ہے تو اولیاء کا ملین، شہدا، صدیقین، صحابہ کرام، اہل بیت عظام، پھر انبیاء کرام اور خصوصاً انبیاء و رسل کے امام اور تاج دار صلی اللہ علیہ وسلم کے علم اور مشاہدے کی وسعت کا کیا عالم ہوگا!

## سرکارِ دو عالم صلی اللہ علیہ وسلم کی قوتِ مشاہدہ

اللہ تعالیٰ نے اپنے حبیبِ اکرم صلی اللہ علیہ وسلم کو دیگر قوتوں کی طرح قوتِ مشاہدہ بھی بے مثل عطا فرمائی ہے۔ حضرت حسان بن ثابت۔ رضی اللہ تعالیٰ عنہ۔ فرماتے ہیں:

له همم لا منتھی لکبارها وهمته الصغری اجل من الدهر  
له راحة لوان مشعار جودها علی البرکان البراندی من البحر  
(مختصر الدسوقی علی مختصر المعانی، ص: ۲۹۹)

• نبی اکرم صلی اللہ علیہ وسلم کی بڑی ہمتوں کا تو کوئی اندازہ ہی نہیں ہے، آپ کی چھوٹی ہمت بھی زمانے بھر سے بلند و بالا ہے۔

• آپ کے دستِ اقدس کی سخاوت کا دسواں حصہ بھی خشکی پر تقسیم کر دیا جائے، تو خشکی سخاوت میں سمندر سے بڑھ جائے۔

آج سائنسی ترقی کا یہ عالم ہے کہ ہزاروں میل دور ہونے والی نقل و حرکت، ٹیلی ویژن کی اسکرین پر دیکھی جاسکتی ہے اور آوازیں سنی جاسکتی ہیں، اطلاعات نشر کی جاتی ہیں۔

کیا اللہ تعالیٰ کی قدرت میں یہ بات نہیں ہے کہ تحت الثریٰ سے لے کر عرش تک تمام مخلوقات اپنے حبیبِ مکرم صلی اللہ علیہ وسلم پر منکشف کر دے؟ اللہ تعالیٰ کے لیے جھوٹ کا امکان ثابت کرنے کے لیے آیت کریمہ ”إِنَّ اللَّهَ عَلَىٰ كُلِّ شَيْءٍ قَدِيرٌ“ سے استدلال کرنے والے اس وقت یہ آیت مبارکہ کیوں بھول جاتے ہیں؟  
چند احادیث مبارکہ ملاحظہ ہوں:

(۱) حضرت انس بن مالک۔ رضی اللہ تعالیٰ عنہ۔ فرماتے ہیں کہ نبی کریم صلی اللہ علیہ وسلم نے ہمیں نماز خود پڑھائی، پھر منبر شریف پر جلوہ افروز ہو کر نماز اور رکوع کے بارے میں گفتگو کرتے ہوئے فرمایا:

”إِنِّي لَأَرَاكُمْ مِنْ وَرَاءِ كُم كَمَا أَرَاكُمْ“ (صحیح بخاری، ج: ۱، ص: ۵۹)  
بے شک ہم تمہیں پیچھے سے دیکھتے ہیں جیسے کہ تمہیں (آگے سے) دیکھتے ہیں۔

(۲) حضرت ابو ہریرہ۔ رضی اللہ تعالیٰ عنہ۔ سے روایت ہے کہ رسول اللہ صلی اللہ علیہ وسلم نے ہمیں ظہر کی نماز پڑھائی، پچھلی صفوں میں ایک شخص نے صحیح طرح نماز ادا نہ کی، رسول اللہ صلی اللہ علیہ وسلم نے سلام پھیرنے کے بعد اسے مخاطب کرتے ہوئے فرمایا: اے فلاں! کیا تو اللہ تعالیٰ سے نہیں ڈرتا؟ تو نہیں دیکھتا کہ نماز کس طرح پڑھتا ہے؟

”إِنَّكُمْ تَرُونَ أَنَّهُ يَخْفَىٰ عَلَىٰ شَيْءٍ مِّمَّا تَصْنَعُونَ وَاللَّهُ أَنَّىٰ أَرَىٰ مِنْ خَلْفِي كَمَا أَرَىٰ مِنْ بَيْنِ يَدَي“۔ (مشكاة المصابيح، ص: ۷۷، بحوالہ مسند امام احمد)  
تمہارا خیال یہ ہے کہ تم جو کچھ کرتے ہو، اس میں سے کوئی چیز ہم پر مخفی رہتی ہے، اللہ تعالیٰ کی قسم! آگے کی طرح ہم پیچھے بھی دیکھتے ہیں۔

(۳) حضرت ابو ہریرہ۔ رضی اللہ تعالیٰ عنہ۔ فرماتے ہیں کہ رسول اللہ صلی اللہ علیہ وسلم نے فرمایا: کیا تمہارا گمان ہے کہ ہماری توجہ صرف اس طرف ہے، اللہ تعالیٰ کی قسم! ہم پر نہ تو تمہارا خشوع پوشیدہ ہے اور نہ ہی رکوع، ہم تمہیں پشت کے پیچھے (بھی) دیکھتے ہیں۔

(صحیح بخاری، ج: ۱، ص: ۵۹)

اس حدیث سے معلوم ہوا کہ نبی اکرم صلی اللہ علیہ وسلم پشت کے پیچھے کھڑے ہونے والے افراد ہی کو نہیں دیکھتے، بلکہ ان کے دلوں کی کیفیات بھی ملاحظہ فرماتے تھے؛ کیوں کہ خشوع، دل کی کیفیت کا نام ہے۔

(۴) حضرت عائشہ صدیقہ۔ رضی اللہ تعالیٰ عنہا۔ فرماتی ہیں کہ رسول اللہ صلی اللہ علیہ وسلم اندھیرے میں اسی طرح دیکھتے تھے جس طرح روشنی میں دیکھتے تھے۔

(خاص کبریٰ، ج: ۱، ص: ۶۱)

(۵) حضرت عقبہ بن عامر۔ رضی اللہ تعالیٰ عنہ۔ سے روایت ہے کہ ایک دن حضور نبی اکرم صلی اللہ علیہ وسلم نے ارشاد فرمایا: اللہ تعالیٰ کی قسم! بے شک ہم اس وقت اپنے حوض کو دیکھ رہے ہیں۔ (صحیح بخاری، ج: ۱، ص: ۱۷۹)

(۶) حضرت اسامہ۔ رضی اللہ تعالیٰ عنہ۔ سے روایت ہے کہ نبی اکرم صلی اللہ علیہ وسلم نے فرمایا: کیا تم وہ کچھ دیکھ رہے ہو جو ہم دیکھ رہے ہیں؟ ہم تمہارے گھروں پر بارش کی طرح

فنتوں کے واقع ہونے کے مقامات دیکھ رہے ہیں۔ مستقبل میں آنے والے فنتوں کو ملاحظہ فرمایا۔  
(ایضاً، ج: ۱، ص: ۲۵۲)

(۷) حضرت اسما۔ رضی اللہ تعالیٰ عنہا۔ فرماتی ہیں کہ نبی اکرم صلی اللہ علیہ وسلم نے نماز کسوف پڑھانے کے بعد خطبہ دیا، اس میں ارشاد فرمایا: جو چیز ہم نے نہیں دیکھی تھی، یہاں تک کہ جنت اور دوزخ، وہ ہم نے اس جگہ دیکھ لی۔ (ایضاً، ج: ۱، ص: ۱۸۔ و ص: ۱۲۶)

(۸) ایک دن رسول اللہ صلی اللہ علیہ وسلم نے فرمایا: اے عائشہ! یہ جبرائیل۔ علیہ السلام۔ ہیں، تمہیں سلام کہتے ہیں، حضرت عائشہ۔ رضی اللہ تعالیٰ عنہا۔ فرماتی ہیں: میں نے کہا: علیہ السلام ورحمۃ اللہ وبرکاتہ، حضور! آپ وہ کچھ دیکھتے ہیں، جو میں نہیں دیکھتی۔ (ایضاً، ج: ۱، ص: ۵۳۲)

(۹) نبی اکرم صلی اللہ علیہ وسلم نے فرمایا: اللہ تعالیٰ نے اپنا دست قدرت ہمارے کندھوں کے درمیان رکھا، تو ہم نے اس کی ٹھنڈک اپنے سینے میں محسوس کی: ”فعلمت مافی السموات والأرض“۔ تو میں نے وہ سب جان لیا جو آسمانوں اور زمین میں ہے۔ اس حدیث کو حضرت عبدالرحمن بن عائش۔ رضی اللہ تعالیٰ عنہ۔ نے روایت کیا۔ (مشکاۃ المصابیح، ص: ۷۰)

(۱۰) حضرت معاذ بن جبل۔ رضی اللہ تعالیٰ عنہ۔ کی روایت میں ہے کہ نبی اکرم صلی اللہ علیہ وسلم نے فرمایا: میں نے دیکھا کہ اللہ تعالیٰ نے اپنا دست قدرت، میرے کندھوں کے درمیان رکھا، یہاں تک کہ میں نے اس کی ٹھنڈک اپنے سینے کے درمیان محسوس کی۔ ”فتجلی لی کل شیء و عرفت“۔ تو ہر چیز مجھ پر منکشف ہو گئی اور میں نے پہچان لی۔

(ایضاً، ص: ۷۲ و مسند امام احمد، ج: ۵، ص: ۲۴۳)

(۱۱) دنیا اور آخرت کی جو چیز بھی ہونے والی ہے، مجھ پر پیش کی گئی۔ اس حدیث کو حضرت صدیق اکبر۔ رضی اللہ تعالیٰ عنہ۔ نے روایت کیا۔ (مسند امام احمد، ج: ۱، ص: ۴)

(۱۲) گذشتہ رات میری امت اس حجرے کے پاس میرے سامنے پیش کی گئی، یہاں تک کہ میں ان میں سے ایک شخص کو اتنا جانتا ہوں کہ اس کا ساتھی بھی اتنا نہیں پہچانتا، میری امت مٹی کی صورتوں میں پیش کی گئی۔ (کنز العمال، ج: ۱، ص: ۴۰۸)

(۱۳) حضرت ثوبان۔ رضی اللہ تعالیٰ عنہ۔ فرماتے ہیں کہ رسول اللہ صلی اللہ علیہ وسلم نے فرمایا:

اللہ تعالیٰ نے ہمارے لیے زمین کو لپیٹ دیا تو ہم نے اس کے مشرقی اور مغربی حصوں کو دیکھا۔  
(صحیح مسلم، ج: ۲، ص: ۳۹)

(۱۴) حضرت عبداللہ بن عمر۔ رضی اللہ تعالیٰ عنہما۔ سے روایت ہے کہ رسول اللہ صلی اللہ علیہ وسلم نے فرمایا: ”إن الله قد رفع لی الدنيا فأنا أنظر اليها وإلی ما هو كائن فیها إلی يوم القيامة كأنما أنظر إلی هذه كفى“ بے شک اللہ تعالیٰ نے میرے سامنے دنیا کو پیش فرما دیا، تو میں اسے اور اس میں قیامت تک ہونے والی چیزوں کو اس طرح دیکھتا ہوں، جس طرح میں اپنی اس تھیلی کو دیکھتا ہوں۔ (کنز العمال، ج: ۱۱، ص: ۷۸)

”فأنا أنظر اليها“ جملہ اسمیہ ہے، جس کی خبر فعل مضارع ہے، اور ایسا جملہ اسمیہ دوام تجدیدی پر دلالت کرتا ہے، جیسا کہ علم معانی میں بیان کیا گیا ہے؛ لہذا اس جملے کا مطلب یہ ہوگا کہ نبی اکرم صلی اللہ علیہ وسلم دنیا اور آخرت میں قیامت تک ہونے والی چیزوں کو دوام تجدیدی کے ساتھ ملاحظہ فرما رہے ہیں، نظر کی یہ وسعت دنیا کی زندگی میں تھی، عالم آخرت، جو دنیا سے کہیں وسیع ہے اس میں نظر کی وسعت کا کیا عالم ہوگا!

امام غزالی۔ رحمۃ اللہ تعالیٰ علیہ۔ ایک حدیث نقل کرنے کے بعد فرماتے ہیں:

اس حدیث سے معلوم ہو گیا کہ دنیا کے مقابلے میں آخرت کی وسعت ایسی ہی ہے جیسی رحم مادر کی تاریکی کے مقابلے میں دنیا کی وسعت ہے۔ (احیاء العلوم، ج: ۴، ص: ۴۹۷)

علامہ زرقاتی۔ رحمۃ اللہ تعالیٰ علیہ۔ مذکورہ بالا حدیث کی شرح میں فرماتے ہیں:

یعنی اللہ تعالیٰ نے ہمارے لیے دنیا کو اس طرح ظاہر و منکشف فرمایا کہ اس میں جو کچھ ہے، ہم نے سب کا احاطہ کر لیا۔ ”کأنما أنظر إلی كفى هذه“، یہ اس امر کی طرف اشارہ ہے کہ آپ نے حقیقتاً دیکھا اور اس احتمال کو رد کر دیا کہ نظر سے مراد علم ہے۔ (شرح مواہب لدنیہ، ج: ۷، ص: ۲۳۴)

سوال: کنز العمال (ج: ۶، ص: ۹۵) میں ہے کہ اس حدیث کی سند ضعیف ہے، ضعیف حدیث کے ساتھ تو عمل سے متعلق احکام بھی ثابت نہیں کیے جاسکتے، حاضر و ناظر ہونے کا عقیدہ کیسے ثابت ہوگا؟

جواب: ① اس حدیث کو حضرت عبداللہ بن عمر - رضی اللہ تعالیٰ عنہما - سے تین ائمہ محدثین

نے روایت کیا ہے:

۱- امام نعیم بن حماد (م ۲۲۸ھ)

۲- امام طبرانی (م ۳۶۰ھ)

۳- امام ابو نعیم احمد بن عبد اللہ (م ۴۳۰ھ)

کنز العمال میں صرف امام نعیم بن حماد کی روایت ذکر کر کے کہا گیا ہے کہ اس کی سند ضعیف ہے، باقی دو سندوں کے بارے میں ضعیف کا حکم نہیں لگا یا گیا۔

(کنز العمال، ج: ۱۱، ص: ۴۲۰)

اس کا صاف مطلب یہ ہے کہ اس حدیث کی ایک سند ضعیف ہے، باقی دو سندیں ضعیف نہیں ہیں، حدیث ضعیف متعدد سندوں سے قوت حاصل کر کے حسن یا غیرہ بن جاتی ہے؛ لہذا یہ حدیث ایک سند کے اعتبار سے بھی ضعیف نہیں رہی، بلکہ ترقی کر کے درجہ حسن کو پہنچ گئی ہے۔ ② اس حدیث کا ضعیف ہونا تسلیم بھی کر لیا جائے، تو ہمارے لیے مضرت نہیں؛ کیوں کہ عقیدہ حاضر و ناظر جن آیات و احادیث سے ثابت ہے، ان کا ذکر آئندہ صفحات میں کیا جا رہا ہے، پیش نظر حدیث ہمارے عقیدے کی بنیادی اور مرکزی دلیل نہیں، بلکہ تائیدی اور توشیحی دلیل ہے۔

(۱۵) حضرت ابو ہریرہ - رضی اللہ تعالیٰ عنہ - سے روایت ہے کہ رسول اللہ ﷺ نے

فرمایا: جب اللہ تعالیٰ نے حضرت موسیٰ - علیہ السلام - پر تجلی فرمائی، تو وہ تاریک رات میں دس فرسخ (تیس میل) کے فاصلے سے پتھر پر چلنے والی چوٹی دیکھ لیتے تھے۔

(روح المعانی، ج: ۹، ص: ۵۳)

اللہ تعالیٰ نے حضرت موسیٰ - علیہ السلام - کے لیے کوہ طور پر صفائی تجلی ڈالی تھی، اس کے دیکھنے سے بینائی اس قدر تیز ہوگئی کہ تیس میل کے فاصلے پر رات کی تاریکی میں چلنے والی چوٹی دیکھ لیتے تھے، ہمارے آقا و مولا ﷺ کو ذات باری تعالیٰ کے دیدار سے مشرف فرمایا گیا، آپ کے بارے میں ارشاد ہے: ”ما زاغ البصر وما طغی“۔ (نظر نہ تو ایک طرف مائل ہوئی اور نہ حد سے بڑھی) آپ کی نظر کی وسعت کا اندازہ کون لگا سکتا ہے!!!

## مشاہدہ اعمال

امام ابو عبد اللہ قرطبی ’التذکرہ‘ کے ”باب ماجاء فی شہادۃ النبی صلی اللہ علیہ وسلم علی امتہ“ میں فرماتے ہیں کہ ابن مبارک فرماتے ہیں کہ ہمیں ایک انصاری نے منہال بن عمرو سے خبر دی کہ انھوں نے حضرت سعید بن مسیب - رضی اللہ تعالیٰ عنہ - کو فرماتے ہوئے سنا کہ ہردن صبح و شام نبی اکرم صلی اللہ علیہ وسلم کی امت آپ کے سامنے پیش کی جاتی ہے، تو آپ انھیں ان کی علامتوں اور اعمال سے پہچانتے ہیں، اسی لیے آپ ان کے بارے میں گواہی دیں گے۔ اللہ تعالیٰ فرماتا ہے: ”فکیف إذا جئنا من کل أمة بشہید وجئنا بک علی ہؤلاء شہیدا“۔

(التذکرہ، ص: ۳۳۹۔ والجامع للاحكام القرآن، ج: ۵، ص: ۱۹۸)

علامہ ابن کثیر اس روایت کو نقل کرنے کے بعد لکھتے ہیں:

یہ ایک تابعی کا قول ہے اور منقطع ہے؛ کیوں کہ اس کی سند میں ایک مبہم شخص ہے، جس کا نام نہیں لیا گیا، نیز یہ سعید بن مسیب کا قول ہے، اسے انھوں نے مرفوعاً بیان نہیں کیا۔ تاہم امام قرطبی نے اسے قبول کیا ہے، اور اسے بیان کرنے کے بعد فرمایا: اس سے پہلے گزر چکا ہے کہ اعمال، اللہ تعالیٰ کی بارگاہ میں ہر پیر اور جمعرات کو پیش کیے جاتے ہیں، انبیاء کرام، آبا و ماؤں کے سامنے جمعہ کے دن پیش کیے جاتے ہیں، امام قرطبی نے فرمایا: ان روایات میں تعارض نہیں ہے؛ کیوں کہ ہو سکتا ہے کہ نبی اکرم صلی اللہ علیہ وسلم کے سامنے ہردن اعمال کا پیش کیا جانا آپ کی خصوصیت ہو، اور جمعہ کے دن دوسرے انبیاء کرام - علیہم الصلوٰۃ والسلام - کے ساتھ بھی آپ کے سامنے اعمال پیش کیے جاتے ہوں۔ (تفسیر ابن کثیر، ج: ۱، ص: ۴۹۹)

نبی اکرم صلی اللہ علیہ وسلم نے ارشاد فرمایا:

تم ہمارے سامنے ناموں اور علامتوں کے ذریعے پیش کیے جاتے ہو؛ لہذا تم ہماری بارگاہ میں اچھی طرح درود شریف پیش کیا کرو۔ یہ حدیث صحیح ہے، اسے امام عبدالرزاق نے مرسل روایت کیا۔ (کنز العمال، ج: ۱، ص: ۴۹۸)

یہ بھی ارشاد فرمایا:

ہماری (ظاہری) زندگی تمہارے لیے بہتر ہے، تم گفتگو کرتے ہو اور تمہارے ساتھ بات کی جاتی ہے، جب ہمارا وصال ہو جائے گا، تو ہمارا وصال تمہارے لیے بہتر ہوگا، تمہارے اعمال ہمارے سامنے پیش کیے جائیں گے، پس اگر ہم اچھے اعمال دیکھیں گے، تو اللہ تعالیٰ کی حمد کریں گے اور اگر برے اعمال دیکھیں گے، تو تمہارے لیے بخشش کی دعا کریں گے، یہ حدیث ابن سعد نے حضرت بکر بن عبد اللہ سے مرسل روایت کی۔ (کنز العمال، ج: ۱۱، ص: ۴۰۷)

حضور نبی اکرم ﷺ کا درو در شریف پڑھنے والوں کے درود کا سننا بھی مشاہدہ اعمال میں شامل ہے، امام طبرانی حضرت ابو دردا۔ رضی اللہ تعالیٰ عنہ۔ سے روایت کرتے ہیں کہ رسول اللہ ﷺ نے ارشاد فرمایا: جو بندہ بھی ہماری بارگاہ میں درو در شریف پیش کرتا ہے، اس کی آواز ہمیں پہنچتی ہے، خواہ وہ کہیں بھی ہو، ہم نے عرض کیا کہ آپ کے وصال کے بعد بھی؟ فرمایا: ہمارے وصال کے بعد بھی، بے شک اللہ تعالیٰ نے زمین پر انبیاء کرام کے اجسام کا کھانا حرام کر دیا ہے۔ (جلاء الافہام، ص: ۶۳)

امام علامہ سید محمد بن سلیمان جزولی۔ رحمۃ اللہ تعالیٰ علیہ۔ دلائل الخیرات کی فصل ”فضل الصلاة علی النبی ﷺ“ میں روایت کرتے ہیں کہ حضور نبی اکرم ﷺ نے فرمایا: ہم اپنی محبت والوں کا درود سنتے ہیں، دوسروں کا درود ہم پر پیش کیا جاتا ہے۔

شیخ محقق شاہ عبدالحق محدث دہلوی۔ رحمہ اللہ تعالیٰ۔ فرماتے ہیں:

علمائے امت کے مذاہب اور اختلافات کی کثرت کے باوجود کسی ایک شخص کا بھی اس مسئلے میں اختلاف نہیں ہے کہ نبی اکرم صلی اللہ علیہ و آلہ وسلم کے شائبہ اور تاویل کے وہم کے بغیر، حقیقی حیات کے ساتھ دائم و باقی اور اعمال امت پر حاضر و ناظر ہیں۔

(مکتوبات بر حاشیہ اخبار الاخبار، ص: ۱۵۵)

### عقیدہ حاضر و ناظر

حضور نبی اکرم ﷺ کے لیے حاضر و ناظر کے الفاظ استعمال کیے جاتے ہیں، ان کا یہ مطلب ہرگز نہیں کہ آپ کی بشریت مطہرہ اور جسم خاص ہر جگہ ہر شخص کے سامنے موجود ہے، بلکہ

مقصد یہ ہے کہ سرکارِ دو عالم ﷺ، اللہ تعالیٰ کی بارگاہ میں اپنے مقامِ رفیع پر فائز ہونے کے باوجود تمام کائنات کو ہاتھ کی ہتھیلی کی طرح ملاحظہ فرماتے ہیں۔

حضور نبی اکرم ﷺ اپنی روحانیت اور بشریت کے اعتبار سے بیک وقت متعدد مقامات پر تشریف فرما ہو سکتے ہیں، اور اولیائے کرام خواب اور بے داری میں آپ کے جمالِ اقدس کا مشاہدہ کرتے ہیں اور حضور نبی اکرم ﷺ بھی انہیں رحمت و عنایت سے مسرور و محظوظ فرماتے ہیں، گویا حضور۔ علیہ الصلاۃ والسلام۔ کا اللہ تعالیٰ کے حرمِ خاص میں موجود ہونا، اور اپنے غلاموں کے سامنے جلوہ فگن ہونا، سرکار کے حاضر ہونے کا معنی ہیں، اور انہیں اپنی نظر مبارک سے دیکھنا حضورِ انور۔ علیہ الصلاۃ والسلام۔ کے ناظر ہونے کا مفہوم ہے۔۔۔ یہ بھی پیش نظر رہے کہ یہ عقیدہ، ظنی اور از قبیل فضائل ہے، اس کے لیے دلائل قطعیہ کا ہونا ضروری نہیں، بلکہ دلائل ظنیہ بھی مفید مقصد ہیں۔ علامہ سعد الدین تفتازانی۔ رحمہ اللہ تعالیٰ۔ تفضیلِ رسل کی بحث میں فرماتے ہیں:

مخفی نہ رہے کہ یہ مسئلہ ظنی ہے، اور ظنی مسائل میں ظنی دلائل کافی ہوتے ہیں،

(شرح عقائد، ص: ۱۲۶)

علامہ عبدالعزیز پرہاروی۔ رحمہ اللہ تعالیٰ۔ اس کی شرح میں فرماتے ہیں:

حاصل جواب یہ ہے کہ اعتقادی مسائل دو قسم کے ہیں: ① وہ مسائل جن میں یقین مطلوب ہوتا ہے، جیسے واجب الوجود کا ایک ہونا اور نبی اکرم ﷺ کا سچا ہونا ② وہ مسائل جن میں ظن کافی ہوتا ہے، جیسے یہ مسئلہ ہے، پہلی قسم میں ظنی دلیل کافی نہیں ہوتی، جب کہ دوسری قسم میں کافی ہوتی ہے۔ (نبراس، ص: ۵۹۸)

آئندہ صفحات میں یہ عقیدہ قرآن و حدیث اور ارشادات سلف و خلف سے پیش کیا جاتا ہے، سرکارِ دو عالم ﷺ کی وسعتِ نظر اور مشاہدہ کا بیان کسی قدر گذشتہ صفحات میں پیش کیا جا چکا ہے۔

### آیاتِ مبارکہ

• ارشاد باری تعالیٰ ہے: ”يَا أَيُّهَا النَّبِيُّ إِنَّا أَرْسَلْنَاكَ شَاهِدًا“۔ (الاحزاب: ۴۵)

اے نبی! خبر دینے والے نبی! بے شک ہم نے آپ کو حاضر و ناظر بنا کر بھیجا۔

علامہ ابوسعود اس آیت کریمہ کی تفسیر میں فرماتے ہیں:

اے نبی! ہم نے آپ کو ان لوگوں پر شاہد (حاضر و ناظر) بنا کر بھیجا، جن کی طرف آپ مبعوث ہیں، آپ ان کے احوال و اعمال کا مشاہدہ اور نگرانی کرتے ہیں، آپ ان سے صادر ہونے والی تصدیق و تکذیب اور ہدایت و ضلالت کے بارے میں گواہی حاصل کرتے ہیں، اور قیامت کے دن آپ ان کے حق میں یا ان کے خلاف جو گواہی دیں گے، وہ مقبول ہوگی۔

(تفسیر ابوسعود، ج: ۷، ص: ۱۰۷)

علامہ سلیمان جمل نے ”الفتوحات الالہیہ“ (ج: ۳، ص: ۴۴۲) اور علامہ سید محمود الوسی نے تفسیر ”روح المعانی“ (ج: ۲۲، ص: ۴۵) میں یہی تفسیر کی ہے۔

امام محمدی السنۃ علاء الدین خازن - رحمہ اللہ تعالیٰ - نے ایک تفسیر یہ بیان کی ہے:

”شاهد اعلیٰ الخلق کلہم یوم القیامۃ“ آپ ﷺ قیامت کے دن تمام مخلوق پر گواہ ہوں گے۔ (تفسیر لباب التاویل فی معانی التنزیل، ج: ۵، ص: ۲۶۶)

نبی اکرم ﷺ کی دعوتِ اسلام ہر مومن اور کافر کو شامل ہے؛ لہذا امتِ دعوت میں ہر مومن اور کافر داخل ہے، البتہ امتِ اجابت میں صرف وہ خوش قسمت افراد داخل ہیں، جو حضور سید عالم ﷺ کی دعوت پر مشرف بہ اسلام ہوئے، آیت مبارکہ کی تفسیر میں ”علی من بعثت الیہم“ (جن کی طرف آپ کو بھیجا گیا) اور ”علی الخلق کلہم“ - کہہ کر حضرات مفسرین نے اشارہ کیا ہے کہ آپ صرف اہل ایمان ہی نہیں، بلکہ کافروں کے احوال بھی ملاحظہ فرما رہے ہیں، اسی لیے آپ مومنوں کے حق میں اور کافروں کے خلاف گواہی دیں گے۔

علامہ سید محمود الوسی - رحمہ اللہ تعالیٰ - فرماتے ہیں:

بعض اکابر صوفیاء نے اشارہ کیا ہے کہ اللہ تعالیٰ نے اپنے نبی کریم ﷺ کو اپنے بندوں کے اعمال پر آگاہ کیا اور آپ نے انھیں دیکھا، اسی لیے آپ کو شاہد کہا گیا۔ مولانا جلال الدین رومی - قدس سرہ - فرماتے ہیں:

در نظر بودش مقامات العباد زان سبب نامش خدا شاہد نہاد

(روح المعانی، ج: ۲۲، ص: ۴۵)

• بندوں کے مقامات آپ کی نظر میں تھے، اسی لیے اللہ تعالیٰ نے آپ کا نام شاہد رکھا۔

امام فخر الدین رازی - رحمہ اللہ تعالیٰ - اس آیت کی تفسیر میں فرماتے ہیں:

”اللہ تعالیٰ کے فرمان ”شہدا“ میں کئی احتمال ہیں (پہلا احتمال یہ ہے کہ) آپ قیامت کے دن مخلوق پر گواہی دینے والے ہیں، جیسے اللہ تعالیٰ نے فرمایا: ”ویکون الرسول علیکم شہیدا“ - (اور رسول تم پر گواہ ہوں گے اور نگاہ بان) اسی بنا پر نبی اکرم ﷺ شاہد بنا کر بھیجے گئے ہیں، یعنی آپ گواہ بنتے ہیں اور آخرت میں آپ شہید ہوں گے، یعنی اس گواہی کو ادا کریں گے جس کا آپ نے مشاہدہ کیا تھا۔ (تفسیر کبیر، ج: ۵، ص: ۲۱۶)

علامہ اسماعیل حقی - رحمہ اللہ تعالیٰ - فرماتے ہیں:

رسول اللہ ﷺ کی تعظیم و توقیر کا مطلب یہ ہے کہ ظاہر و باطن میں آپ کی سنت کی حقیقی پے روی کی جائے، اور یہ یقین رکھا جائے کہ آپ موجودات کا خلاصہ اور نچوڑ ہیں، آپ ہی محبوب ازلی ہیں، باقی تمام مخلوق آپ کے تابع ہے، اسی لیے اللہ تعالیٰ نے آپ کو شاہد بنا کر بھیجا۔

چوں کہ نبی اکرم ﷺ اللہ تعالیٰ کی پہلی مخلوق ہیں؛ اسی لیے اللہ تعالیٰ کی وحدانیت اور ربوبیت کے شاہد ہیں، اور عدم سے وجود کی طرف نکالی جانے والی تمام ارواح، نفوس، اجرام و ارکان، اجسام و اجساد، معدنیات، نباتات، حیوانات، فرشتوں، جنات، شیاطین اور انسانوں وغیرہ کے شاہد ہیں؛ تاکہ اللہ تعالیٰ کے افعال کے اسرار، عجائب صنعت اور غرائب قدرت میں سے جس چیز کا ادراک مخلوق کے لیے ممکن ہو، وہ آپ کے مشاہدہ سے خارج نہ رہے۔ آپ کو ایسا مشاہدہ عطا کیا کہ کوئی دوسرا اس میں آپ کے ساتھ شریک نہیں۔

اسی لیے نبی اکرم ﷺ نے فرمایا: ”علمت ماکان وماسیکون“ (ہم نے

جان لیا، وہ سب، جو ہو چکا اور جو ہوگا) کیوں کہ آپ نے سب کا مشاہدہ کیا، اور ایک لمحہ بھی غائب نہیں رہے، آپ نے آدم - علیہ السلام - کی پیدائش ملاحظہ فرمائی، اسی لیے فرمایا: ”كنت نبیا و آدم بین الماء والطين“ (ہم اس وقت بھی نبی تھے، جب کہ آدم - علیہ السلام - مٹی اور پانی کے درمیان تھے) یعنی ہم پیدا کیے گئے تھے اور جانتے تھے کہ ہم نبی ہیں اور ہمارے لیے نبوت کا حکم کیا گیا ہے، جب کہ ابھی حضرت آدم - علیہ السلام - کا جسم اور روح پیدا نہیں کیا گیا تھا، آپ نے ان

کی پیدائش اور اعزاز و اکرام کا مشاہدہ کیا، اور خلاف ورزی کی بنا پر جنت سے نکالا جانا ملاحظہ فرمایا۔ آپ نے ابلیس کی پیدائش دیکھی، اور حضرت آدم - علیہ السلام - کو سجدہ نہ کرنے کے سبب اس پر جو کچھ گزرا، اور اسے راندہ بارگاہ اور ملعون قرار دیا گیا، سب کچھ ملاحظہ فرمایا، ایک حکم کی مخالفت کی بنا پر اس کی طویل عبادت اور وسیع علم رائیگاں گیا، انبیاء و رسل اور ان کی امتوں پر وارد ہونے والے حالات کے علوم آپ کو حاصل ہوئے۔ (روح البیان، ج: ۹، ص: ۱۸)

• ارشاد باری تعالیٰ ہے: ”وَيَكُونَنَّ الرَّسُولُ عَلَيْكُمْ شَهِيدًا“۔ (البقرہ: ۱۴۳) اور یہ رسول تمہارے گواہ (اور حاضر و ناظر) ہیں۔

علامہ اسماعیل حقی اور شاہ عبدالعزیز محدث دہلوی اس آیت کی تفسیر میں فرماتے ہیں:

رسول اللہ ﷺ کے گواہ ہونے کا مطلب یہ ہے کہ نور نبوت کے ذریعے ہر دین دار کے بارے میں جانتے ہیں کہ اس کے دین کا مرتبہ کیا ہے، اس کے ایمان کی حقیقت کیا ہے؟ اور اس حجاب کو بھی جانتے ہیں، جس کی وجہ سے وہ کمال دین سے روک دیا گیا ہے، پس آپ امتیوں کے گناہوں، ان کے ایمان کی حقیقت، ان کے اعمال، نیکیوں، برائیوں اور اخلاص و نفاق وغیرہ کو جانتے ہیں۔ (ایضاً، ج: ۱، ص: ۲۴۸، و تفسیر عزیزی، فارسی، ج: ۱، ص: ۵۱۸)

امام علامہ ابن الحاج - رحمہ اللہ تعالیٰ - فرماتے ہیں:

نبی اکرم ﷺ اپنی امت کو ملاحظہ فرماتے ہیں، ان کے احوال، نیتوں عزائم اور خیالات کو جانتے ہیں، اور اس سلسلے میں آپ کی حیات مبارکہ اور وصال میں کوئی فرق نہیں ہے، یہ سب کچھ آپ پر عیاں ہے اور اس میں کچھ پوشیدگی نہیں ہے۔

(المدخل، ج: ۱، ص: ۵۲، و مواہب لدنیہ، ج: ۸، ص: ۳۴۸)

• ”وَجِئْنَا بِكَ عَلَىٰ هَؤُلَاءِ شَهِيدًا“۔ (النساء: ۴۱)

ان آیات مبارکہ میں نبی اکرم ﷺ کو شاہد اور شہید کہا گیا ہے، ان دونوں کا مصدر شہادت ہے، آئیے! دیکھیں کہ علمائے لغت اور ائمہ دین نے اس کا کیا معنی بیان کیا ہے۔

امام راغب اصفہانی - رحمہ اللہ تعالیٰ - فرماتے ہیں:

شہود اور شہادت کا معنی مشاہدے کے ساتھ حاضر ہونا ہے، مشاہدہ آنکھ سے ہو یا بصیرت

سے، شہادت اس قول کو کہتے ہیں جو آنکھ یا بصیرت کے مشاہدے سے حاصل ہونے والے علم کی بنا پر صادر ہو، رہا شہید، تو وہ گواہ اور شے کا مشاہدہ کرنے والے کے لیے استعمال کیا جاتا ہے، اللہ تعالیٰ کے اس فرمان میں یہی معنی ہے (جس کا ترجمہ ہے) کیا حال ہوگا؟ جب ہم ہر امت سے ایک گواہ لائیں گے اور آپ کو ان سب پر گواہ لائیں گے۔ (المفردات، ص: ۲۷۰-۲۶۹)

امام فخر الدین رازی - رحمہ اللہ تعالیٰ - فرماتے ہیں:

شہادت، مشاہدہ اور شہود کا معنی ”دیکھنا“ ہے، جب تم کسی چیز کو دیکھتے ہو تو تم کہتے ہو: شہادت کذا (میں نے فلاں چیز دیکھی) چوں کہ آنکھ کے دیکھنے اور دل کے پہچاننے میں شدید مناسبت ہے، اس لیے دل کی معرفت اور پہچان کو بھی مشاہدہ اور شہود کہا جاتا ہے۔

(تفسیر کبیر، ج: ۴، ص: ۱۱۴-۱۱۳)

امام قرطبی - رحمہ اللہ تعالیٰ - فرماتے ہیں:

شہادت کی تین شرطیں ہیں، جن کے بغیر وہ مکمل نہیں ہوتی:

① حاضر ہونا ② جو کچھ دیکھا ہے اسے محفوظ رکھنا ③ گواہی کا ادا کرنا۔ (الذکر، ص: ۱۸۳) امام ابوالقاسم قشیری - رحمہ اللہ تعالیٰ - فرماتے ہیں:

”ومعنى الشاهد الحاضر فكل ما هو حاضر قلبك فهو شاهدك“۔

(الرسالة القشيرية، ص: ۷۷) شاہد کا معنی حاضر ہے؛ لہذا جو کچھ تمہارے دل میں حاضر ہے وہ تمہارا شاہد ہے۔

قرآن پاک سے ثابت ہے کہ نبی اکرم ﷺ شاہد ہیں اور شاہد کا معنی حاضر ہے، جیسے امام قشیری نے فرمایا کہ امام اصفہانی کے مطابق شہادت کا معنی ”حضور مع المشاہدہ“ ہے، خواہ مشاہدہ سر کی آنکھوں سے ہو یا دل کی بصیرت سے، کہنے دیجیے کہ قرآن پاک کی آیات سے یہ ثابت ہو گیا کہ حضور سید یوم النور ﷺ کو اللہ تعالیٰ نے حاضر و ناظر بنایا ہے، اس عقیدے کو اپنی نادانی اور جہالت کی بنا پر کوئی شخص نہیں مانتا، تو بے شک نہ مانے، لیکن اسے شرک قرار دینے کا قطعاً جواز نہیں ہے۔

حضور سید عالم ﷺ کس نسبت سے حاضر و ناظر ہیں؟ اس سے پہلے مستند تقاسیر کے

حوالے سے بیان کیا جا چکا ہے، امام رازی اور امام خازن نے فرمایا کہ آپ قیامت کے دن تمام مخلوق پر گواہ ہوں گے، امام ابوسعید نے فرمایا کہ ان پر جن کی طرف آپ کو بھیجا گیا۔ اس کا مطلب بھی وہی ہے جو امام رازی نے بیان کیا؛ کیوں کہ حدیث شریف میں ہے: ”أرسلت إلى الخلق كافة“ ہم تمام مخلوق کی طرف بھیجے گئے ہیں۔ (صحیح مسلم، ج: ۱، ص: ۱۹۹)

مخالفین کہتے ہیں کہ شاہد اور شہید کے الفاظ دوسرے لوگوں کے لیے بھی وارد ہوئے ہیں، کیا آپ انھیں بھی نبی اکرم ﷺ کی طرح حاضر و ناظر مانیں گے؟ اس اعتراض کا جواب یہ ہے کہ ہر شاہد اپنی شہادت کے دائرہ کار تک حاضر و ناظر ہوتا ہے، حضور نبی اکرم ﷺ تو تمام امت اور تمام مخلوق کے شاہد ہیں، کوئی شاہد ایسا پیش نہیں کیا جاسکتا، جس کی شہادت کا دائرہ اتنا وسیع ہو؛ لہذا نبی اکرم ﷺ کی طرح کسی کو حاضر و ناظر ماننے کا سوال ہی نہیں پیدا ہوتا۔

• ”النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ“ (الاحزاب: ۶)

علامہ سید محمود الوسی نے اس آیت کی تفسیر میں فرمایا:

(النبي أولى) أى أحق وأقرب إليهم (من أنفسهم) (روح المعاني، ج: ۲، ص: ۱۵۱) نبی ان کی جانوں کی نسبت زیادہ حق رکھتے ہیں اور ان کے زیادہ قریب ہیں۔

شیخ محقق شاہ عبدالحق محدث دہلوی۔ رحمہ اللہ تعالیٰ۔ نے اس آیت کا ترجمہ کیا ہے:

پیغمبر نزدیک تراست بمومنان از ذات ہائے ایشاں۔ (مدارج النبوة، فارسی، ج: ۱، ص: ۸۱)

پیغمبر مومنوں سے ان کی ذات سے بھی زیادہ قریب ہیں۔

دیوبندی مکتب فکر کے پہلے امام، محمد قاسم نانوتوی کہتے ہیں:

”النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ“ جس کے معنی یہ ہیں کہ نبی نزدیک ہے مومنوں سے بنسبت ان کی جانوں کے، یعنی ان کی جانیں ان سے اتنی نزدیک نہیں، جتنا نبی ان کے نزدیک ہے، اصلی معنی اولیٰ کے، اقرب ہیں۔ (آب حیات، ص: ۷۳، و تحذیر الناس، ص: ۱۰)

اللہ اکبر! عقیدہ حاضر و ناظر کی یہ کتنی کھلی تائید اور ترجمانی ہے! اب بھی اگر کوئی شخص نہ مانے، تو ہمارے پاس اس کا کیا علاج ہے۔

کیا یہ قرب صرف صحابہ کرام سے خاص تھا، یا قیامت تک آنے والے تمام مومنوں کو

شامل ہے؟ اس سلسلے میں امام بخاری۔ رحمہ اللہ تعالیٰ۔ کی ایک روایت ملاحظہ فرمائیں اور فیصلہ خود کریں۔

”ما من مؤمن إلا وأنا أولى الناس به في الدنيا والآخرة“

(صحیح بخاری، ج: ۲، ص: ۷۰۵)

ہم دنیا و آخرت میں دوسرے تمام لوگوں کی بنسبت ہر مومن کے زیادہ قریب ہیں۔

• ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ (الانبیاء: ۱۰۷) اے حبیب! ہم نے آپ کو نہیں بھیجا، مگر تمام جہانوں کے لیے رحمت۔

یہ بھی ارشاد بانی ہے: ”وَمَا يَعْلَمُ جُنُودَ رَبِّكَ إِلَّا هُوَ“ (المدثر: ۳۱) اور تیرے رب کے لشکروں کو وہی جانتا ہے۔

ان آیات کے پیش نظر ماننا پڑے گا کہ اللہ تعالیٰ کی مخلوقات بے شمار ہیں اور ہمارے آقا و مولا محمد مصطفیٰ ﷺ ان سب کے لیے رحمت ہیں، یہ تعلق سمجھنے کے لیے درج ذیل تصریحات ملاحظہ ہوں:

علامہ الوسی اس آیت کی تفسیر میں فرماتے ہیں:

نبی اکرم ﷺ کا تمام جہانوں کے لیے رحمت ہونا اس اعتبار سے ہے کہ ممکنات پر ان کی قابلیتوں کے مطابق جو فیض الہی وارد ہوتا ہے، حضور سید عالم نور مجسم ﷺ اس فیض کا واسطہ ہیں، اسی لیے آپ کا نور سب سے پہلے پیدا کیا گیا، حدیث شریف میں ہے: ”اے جابر! اللہ تعالیٰ نے سب سے پہلے تیرے نبی کا نور پیدا کیا“، اور یہ بھی ہے کہ ”اللہ تعالیٰ دینے والا اور ہم تقسیم کرنے والے ہیں“، اس سلسلے میں صوفیائے کرام کا کلام کہیں بڑھ چڑھ کر ہے۔

(روح المعانی، ج: ۱، ص: ۱۰۵)

علامہ اسماعیل حقی ”تفسیر عرأس البیان“ کے حوالے سے فرماتے ہیں:

اے دانشور! بے شک اللہ تعالیٰ نے ہمیں خبر دی ہے کہ اس نے سب سے پہلے حضرت محمد مصطفیٰ ﷺ کا نور پیدا کیا، پھر عرش سے لے کر تحت الثریٰ تک تمام مخلوقات کو آپ کے نور کے ایک جز سے پیدا فرمایا، پس آپ کو وجود اور شہود کی طرف بھیجنا ہر موجود کے لیے رحمت ہے؛ لہذا آپ



کا موجود ہونا مخلوق کا موجود ہونا ہے، اور آپ کا موجود ہونا جو مخلوق اور تمام مخلوق پر اللہ تعالیٰ کی رحمت کا سبب ہے، پس آپ ایسی رحمت ہیں، جو سب کے لیے کافی ہے۔

اللہ تعالیٰ نے ہمیں یہ سمجھا دیا کہ تمام مخلوق فضائے قدرت میں بے روح صورت کی طرح پڑی ہوئی حضرت محمد مصطفیٰ احمد مجتبیٰ صلی اللہ علیہ وسلم کی تشریف آوری کا انتظار کر رہی تھی، جب حضور اقدس صلی اللہ علیہ وسلم تشریف لائے تو عالم آپ صلی اللہ علیہ وسلم کے وجود مسعود کی بدولت زندہ ہو گیا؛ کیوں کہ آپ تمام مخلوقات کی روح ہیں۔ (روح البیان، ج: ۵، ص: ۵۲۸ و تفسیر عرأس البیان، ج: ۲، ص: ۵۲)

## احادیث مبارکہ

### پہلی حدیث

حضرت عبد اللہ بن مسعود۔ رضی اللہ تعالیٰ عنہ۔ سے روایت ہے کہ نبی اکرم صلی اللہ علیہ وسلم نے فرمایا: جب تم میں سے ایک شخص نماز پڑھے تو کہے: ”التحيات لله والصلوات والطيبات السلام عليك أيها النبي ورحمة الله وبركاته السلام علينا وعلى عباد الله الصالحين“

”فانكم إذا قلتموها أصابت كل عبد لله صالح في السماء والأرض“۔ (قول، فعل اور مال سے تعلق رکھنے والی تمام عبادتیں، اللہ تعالیٰ کے لیے ہیں، اے نبی! آپ پر سلام اور اللہ تعالیٰ کی رحمت اور برکتیں ہو، ہم پر اور اللہ تعالیٰ کے تمام نیک بندوں پر سلام ہو۔ جب یہ کلمات کہو گے، تو اللہ تعالیٰ کے زمین و آسمان میں رہنے والے ہر نیک بندے کو پہنچیں گے۔ (صحیح بخاری، ج: ۱، ص: ۱۱۵)

غور کیجیے! کہ نماز پڑھنے والا مشرق و مغرب، بحر و بر، زمین یا فضا جہاں بھی نماز پڑھے، اس کے لیے سرکارِ دو عالم صلی اللہ علیہ وسلم کا حکم ہے کہ اپنی تمام عبادتوں کا ہدیہ بارگاہِ الہی میں پیش کرنے کے بعد بصیغہٴ خطاب اور ندا، حضور نبی اکرم صلی اللہ علیہ وسلم کی بارگاہِ اقدس میں ہدیہٴ سلام پیش کرے۔ یہ خیال ہرگز نہ کیا جائے کہ ہمارا سلام حضور نبی اکرم صلی اللہ علیہ وسلم کو نہیں پہنچتا، محض خیالی صورت سامنے رکھ

کر سلام عرض کیا جا رہا ہے؛ کیوں کہ امام بخاری۔ رحمہ اللہ تعالیٰ۔ کی روایت کردہ حدیث مذکور کے مطابق جب ہر نیک بندے کو سلام پہنچتا ہے، تو اللہ تعالیٰ کے حبیب اکرم رحمتِ عالم صلی اللہ علیہ وسلم کو کیوں نہیں پہنچے گا؟

اس جگہ سوال یہ پیدا ہو سکتا ہے کہ روشِ کلام کے مطابق غائب کا صیغہ ”السلام علی النبی“ لانا چاہیے تھا، خطاب کا صیغہ ”السلام عليك أيها النبي“ کیوں لایا گیا ہے؟ علامہ طباطبائی نے اس کا جواب یہ دیا ہے کہ ہم ان کلمات کی پے روی کرتے ہیں جو رسول اللہ صلی اللہ علیہ وسلم نے صحابہ کرام کو سکھائے۔

دوسرا جواب جسے علامہ بدر الدین عینی، علامہ ابن حجر عسقلانی اور دیگر شارحین حدیث نے نقل فرمایا، حسب ذیل ہے:

ارباب معرفت کے طریقے پر کہا جاسکتا ہے کہ جب نمازیوں نے ”التحيات“ کے ذریعے ملکوت کا دروازہ کھلوانے کی درخواست کی، تو انھیں ”حی لایموت“ کے دربار میں حاضر ہونے کی اجازت دے دی گئی، مناجات کی بدولت ان کی آنکھیں ٹھنڈی ہوئیں، انھیں آگاہ کیا گیا کہ یہ سعادت نبی رحمت شفیع امت صلی اللہ علیہ وسلم اور آپ کی پے روی کی برکت سے ہے، اچانک انھوں نے توجہ کی، تو پتہ چلا کہ ”الحبيب في حرم الحبيب حاضر“ محبوب کریم۔ علیہ الصلاة والتسليم۔ رب کریم کی بارگاہ میں حاضر ہیں، تو ”السلام عليك أيها النبي ورحمة الله وبركاته“ کہتے ہوئے آپ کی طرف متوجہ ہو گئے۔ (عمدة القاری، ج: ۶، ص: ۱۱۱، و فتح الباری، ج: ۲، ص: ۲۵۰، و شرح مواہب لدنیہ، ج: ۷، ص: ۸۷۳، ۷۷۴، و زرقانی علی الموطا، ج: ۱، ص: ۱۹۰، و السعایینی فی کشف الوقایہ، ج: ۲، ص: ۲۲۷)

علامہ عبدالحی فرنگی محلی۔ رحمہ اللہ تعالیٰ۔ مذکورہ بالا تقریر کے بعد فرماتے ہیں:

میرے والد علام اور استاد جلیل (علامہ عبدالحلیم فرنگی محلی) اپنے رسالہ ”نور الایمان بزریاتہ آثار حبیب الرحمن“ میں فرماتے ہیں: ”التحيات“ میں صیغہٴ خطاب (السلام عليك أيها النبي) لانے کا راز یہ ہے کہ گویا حقیقت محمدیہ ہر وجود میں جاری و ساری اور ہر بندے کے باطن میں حاضر ہے، اس حالت کا کامل طور پر انکشاف نماز کی حالت میں ہوتا ہے؛ لہذا محل خطاب حاصل

ہو گیا۔ (السعائیہ فی کشف شرح الوفاۃ، ج: ۲، ص: ۲۲۸)

دراصل یہ روحانیت کا مسئلہ ہے، جس شخص کا روحانیت کے ساتھ کوئی تعلق ہی نہ ہو، جسے معرفت کے ساتھ کوئی علاقہ ہی نہ ہو، اور جو شخص بصیرت سے یکسر محروم ہو، وہ اس مسئلے کو ہرگز تسلیم نہیں کرے گا، اور سچی بات یہ ہے کہ ہمارا رویہ سخن بھی ان کی طرف نہیں ہے، ہمارا تو خطاب ہی ان لوگوں سے ہے جو اولیائے کرام اور انبیائے عظام علیہم السلام کی روحانی عظمتوں کے ماننے والے ہیں۔

شیخ محقق شاہ عبدالحق محدث دہلوی۔ رحمہ اللہ تعالیٰ۔ فرماتے ہیں:

آں حضرت صلی اللہ علیہ وسلم ہمیشہ تمام احوال و اوقات میں مومنوں کے پیش نظر اور عبادت گزاروں کی آنکھوں کی ٹھنڈک ہیں، خصوصاً عبادت کی حالت میں اور (بالخصوص) اس کے آخر میں؛ کیوں کہ ان احوال میں نورانیت اور انکشاف کا وجود بہت زیادہ اور نہایت قوی ہوتا ہے، بعض عارفوں نے فرمایا ہے کہ یہ خطاب اس بنا پر ہے کہ حقیقتِ محمدیہ موجودات کے ذروں اور افراد ممکنات میں جاری و ساری ہے، پس آں حضرت صلی اللہ علیہ وسلم نمازیوں کی ذات میں موجود اور حاضر ہیں؛ لہذا نمازی کو چاہیے کہ اس حقیقت سے آگاہ رہے، اور نبی اکرم صلی اللہ علیہ وسلم کے حاضر ہونے سے غافل نہ رہے، تاکہ قرب کے انوار اور معرفت کے اسرار سے منور اور فیض یاب ہو۔ (اشعۃ اللعنائت، ج: ۱، ص: ۴۰۱، و تیسیر القاری شرح صحیح بخاری، ج: ۱، ص: ۱۷۳-۱۷۲)

لطف کی بات یہ ہے کہ غیر مقلدین کے امام اور پیشوا، نواب صدیق حسن خاں بھوپالی نے ”مسک الختام شرح بلوغ المرام“ (ج: ۱، ص: ۲۴۴) میں بعینہ یہی عبارت درج کی ہے، اس مقام پر تھوڑی دیر کے لیے ٹھہر کر ہم غیر مقلدین سے صرف اتنا پوچھنا چاہتے ہیں کہ عقیدہ حاضر و ناظر کی بنا پر بریلویوں کو تو تم مشرک قرار دیتے ہو، کیا ان کے ساتھ نواب صدیق حسن خاں بھوپالی کو بھی زمرہ مشرکین میں شمار کرو گے یا نہیں، اگر نہیں تو کیوں؟

پہلا اشکال

اس جگہ مخالفین یہ سوال اٹھاتے ہیں کہ تشہد سے حاضر و ناظر کے عقیدے پر استدلال صحیح

نہیں ہے؛ کیوں کہ حضرت عبد اللہ بن مسعود۔ رضی اللہ تعالیٰ عنہ۔ سے روایت ہے کہ ہم حضور نبی اکرم صلی اللہ علیہ وسلم کی ظاہری حیات میں یہ ”التحیات“ پڑھا کرتے تھے، آپ کے وصال کے بعد ہم ”السلام علی النبی“ پڑھنے لگے، اس کا جواب، حضرت ملا علی قاری کی زبانی سنیے! وہ ”شرح مشکاۃ“ میں فرماتے ہیں:

اشکال کا جواب

حضرت عبد اللہ بن مسعود۔ رضی اللہ تعالیٰ عنہ۔ کا یہ فرمانا کہ ہم رسول اللہ صلی اللہ علیہ وسلم کی حیات ظاہرہ میں ”السلام علیک ایہا النبی“ پڑھا کرتے تھے، جب آپ صلی اللہ علیہ وسلم کا وصال ہو گیا، تو ہم ”السلام علی النبی“ کہتے ہیں، یہ امام ابو عوانہ کی روایت ہے، امام بخاری کی روایت اس سے زیادہ صحیح ہے، جس سے معلوم ہوتا ہے کہ یہ حضرت عبد اللہ بن مسعود۔ رضی اللہ تعالیٰ عنہ۔ کے الفاظ نہیں ہیں، بلکہ ان کے شاگرد راوی نے جو کچھ سمجھا ہے، وہ بیان کر دیا ہے۔ ”امام بخاری کی روایت میں ہے: ”فلما قبض قلنا السلام یعنی علی النبی“ جب نبی اکرم صلی اللہ علیہ وسلم کا وصال ہو گیا، تو ہم نے کہا: ”السلام“ یعنی نبی اکرم صلی اللہ علیہ وسلم پر (لفظ یعنی بتا رہا ہے کہ بعد میں کسی نے وضاحت کی ہے، ۱۲۔ شرف قادری) اس قول میں دو احتمال ہیں: (۱) یہ کہ جس طرح حضور نبی اکرم صلی اللہ علیہ وسلم کی ظاہری حیات میں بصیغہ خطاب سلام عرض کیا کرتے تھے، اسی طرح وصال کے بعد بھی کہتے رہے۔ (۲) ہم نے صیغہ خطاب چھوڑ دیا تھا۔ جب لفظوں میں متعدد احتمال ہیں تو (قطعاً) دلالت نہ رہی، اسی طرح علامہ ابن حجر مکی نے فرمایا۔

(مرقاۃ المفاتیح، ج: ۲، ص: ۳۳۲)

علامہ عبدالحق، فرنگی محلی علامہ قسطلانی کے حوالے سے اس روایت کے بارے میں بیان کرتے ہیں: یہ روایت، دوسری روایات کے مخالف ہے، جن میں یہ کلمات نہیں ہیں، دوسری بات یہ ہے کہ یہ تبدیلی نبی اکرم صلی اللہ علیہ وسلم کی تعلیم کی بنا پر نہیں ہے؛ کیوں کہ حضرت عبد اللہ بن مسعود۔ رضی اللہ تعالیٰ عنہ۔ نے فرمایا: ہم نے کہا ”السلام علی“ (السعائیہ، ج: ۲، ص: ۲۲۸)

یہی سبب ہے کہ جمہور صحابہ کرام اور ائمہ اربعہ نے اس طریقے کو اختیار نہیں کیا، بلکہ وہی

تشہد پڑھتے رہے ہیں، جس میں ”السلام علیک ایہا النبی“ ہے۔

## دوسرا اشکال

یہ پیش کیا جاتا ہے کہ ہم نبی اکرم صلی اللہ علیہ وسلم کو خطاب کر کے سلام عرض نہیں کرتے، ہم تو بس واقعہ معراج کی حکایت اور نقل کرتے ہوئے یہ کلمات ادا کرتے ہیں؛ لہذا ہم پر عقیدہ حاضر و ناظر ماننا لازم نہیں آتا۔

## اس اشکال کے کئی جواب ہیں

• جس روایت کی بنا پر ”التحیات“ کے سلام کو واقعہ معراج کی حکایت کہا جاتا ہے، اس کے بارے میں دیوبندی مکتب فکر کے مولوی انور شاہ کشمیری کہتے ہیں کہ مجھے اس کی سند نہیں ملی۔ (عرف الشدی، ص: ۱۳۹)

• جب ”التحیات“ میں حکایت اور نقل ہی مقصود ہے، تو ”التحیات للہ و الصلوات والطیبات“ بھی بطور حکایت ہوگا، حضور نبی اکرم صلی اللہ علیہ وسلم کی بارگاہ میں سلام عرض کرنے سے اعراض کا نتیجہ یہ نکلا کہ اللہ تعالیٰ کی بارگاہ میں بھی ہدیہ عبادت پیش نہ ہو سکا، امام احمد رضا بریلوی قدس سرہ العزیز نے کیا خوب فرمایا ہے۔

بخدا خدا کا یہی ہے در، نہیں اور کوئی مفر مقرر

جو وہاں سے ہو یہیں آ کے ہو، جو یہاں نہیں تو وہاں نہیں

• ابھی بخاری شریف کی حدیث گزری ہے کہ جب تم یہ کلمات کہتے ہو تو زمین و آسمان کے ہر نیک بندے کو سلام پہنچ جاتا ہے، اب اگر آپ کے قول کے مطابق سلام کہا ہی نہیں گیا، محض واقعہ معراج کی حکایت اور نقل کی گئی ہے، تو ہر بندہ صالح کو سلام پہنچنے کا کیا مطلب؟ ماننا پڑے گا کہ ہر نمازی حضور سید عالم نبی اکرم صلی اللہ علیہ وسلم اور اللہ رب العزت کے نیک اور صالح بندوں کی خدمت میں سلام عرض کرتا ہے اور پیش کرتا ہے، اسی کو انشاے سلام کہتے ہیں۔

• ہمارے فقہائے کرام نے صراحت کر دی ہے کہ انشاے سلام کا ارادہ ہونا چاہیے، نہ

کہ حکایت کا ”تنویر الابصار“ اور اس کی شرح ”در مختار“ میں ہے:

نمازی تشہد کے الفاظ سے ان معانی کا قصد کرے جو ان الفاظ سے مراد ہیں اور یہ قصد بطور انشا ہو، گو یا وہ اللہ تعالیٰ کی بارگاہ میں تحفے پیش کر رہا ہے، اور اللہ تعالیٰ کے نبی کریم صلی اللہ علیہ وسلم، اپنی ذات اور اولیاء اللہ پر سلام پیش کر رہا ہے۔ اخبار اور حکایت سلام کی نیت ہرگز نہ کرے۔

(در مختار، ج: ۱، ص: ۴۷۶)

## دوسری حدیث

حضرت انس بن مالک - رضی اللہ تعالیٰ عنہ - سے روایت ہے کہ رسول اللہ صلی اللہ علیہ وسلم نے فرمایا: بندے کو جب قبر میں رکھ دیا جاتا ہے اور اس کے ساتھی چلے جاتے ہیں، تو وہ ان کے جوتوں کی آہٹ سن رہا ہوتا ہے، یہی اس کے پاس دوفرشے آتے ہیں، اسے بٹھا کر ”حضرت محمد مصطفیٰ صلی اللہ علیہ وسلم کی طرف اشارہ کر کے کہتے ہیں: ”ما کننت تقول فی هذا الرجل لمحمد“ (صحیح بخاری، ج: ۱، ص: ۱۸۴-۱۸۳) تو اس ہستی کے بارے میں کیا کہا کرتا تھا۔

وجہ استدلال یہ ہے کہ ”هذا“ اسم اشارہ ہے اور اسم اشارہ کا حقیقی استعمال محسوس اشارہ کے لیے ہوتا ہے، مولانا جامی - رحمہ اللہ تعالیٰ - ”کافیہ“ کی شرح میں فرماتے ہیں: اسم اشارہ اس چیز کی طرف اشارہ کرنے کے لیے ہوتی ہے، جس کی طرف اعضا اور جوارح کے ساتھ محسوس اشارہ کیا جائے ”ذالیکم اللہ ربکم“ میں محسوس اشارہ نہیں، اس جگہ اسم اشارہ کا استعمال مجازاً ہے۔ (شرح جامی، ص: ۲۱۱)

علامہ ابن حجب فرماتے ہیں:

و یقال ذاللقریب - ”ذا“ کے ذریعے قریب کی طرف اشارہ کیا جاتا ہے، اصول

فقہ کا قاعدہ ہے کہ جب تک حقیقت پر عمل ہو سکے، مجاز ساقط اور ناقابل اعتبار ہوگا۔

حدیث شریف میں وارد کلمات ”هذا الرجل“ سے ثابت ہوتا ہے کہ حضور نبی اکرم صلی اللہ علیہ وسلم ہر قبر والے کے سامنے محسوس اور قریب ہوتے ہیں؛ کیوں کہ ”هذا“ اسم اشارہ کا حقیقی معنی یہی ہے، جو حضرات یہ کہتے ہیں کہ یہ معلوم ذہنی کی طرف اشارہ ہے، انھیں ثابت کرنا پڑے گا کہ اس جگہ ایسا قرینہ پایا گیا ہے جو حقیقت کے مراد لینے سے مانع ہے ”و دونہ خرط القتاد“

ہمیں بتایا جائے کہ وہ کون سا قرینہ ہے؟ جب کہ حقیقت کے مراد لینے کے لیے تو کسی قرینے کی ضرورت نہیں ہے۔

مقصد یہ ہے کہ دنیا میں بیک وقت ہزاروں افراد مرتے ہیں اور زیر زمین دفن ہوتے ہیں، سب کو سرکارِ دو عالم ﷺ کی زیارت ہوتی ہے اور سب سے یہی سوال ہوتا ہے کہ تو اس ہستی کے بارے میں کیا کہا کرتا تھا؟

ایک صاحب کہنے لگے کہ میت کے سامنے سے پردے اٹھادیے جاتے ہیں؛ اسی لیے اسے سرکارِ دو عالم ﷺ کی زیارت ہو جاتی ہے، راقم نے ان سے گزارش کی کہ امتی کے سامنے سے تو عملاً پردے اٹھادیے جاتے ہیں، لیکن اللہ تعالیٰ کے حبیبِ اکرم ﷺ کے لیے کون سا ممانع ہے کہ آپ کے سامنے سے پردے نہیں اٹھائے جاسکتے؟ اس کا مطلب یہ ہوا کہ امتی کے سامنے سے پردے اٹھ سکتے ہیں، نبی ﷺ کے سامنے سے نہیں اٹھ سکتے۔

صاحب سیرت حلبیہ، امام علامہ علی نور الدین حلبی فرماتے ہیں:

دو فرشتے قبر والے کو کہتے ہیں کہ تو اس شخصیت کے بارے میں کیا کہتا ہے؟ (ما تقول فی هذا الرجل؟) اسم اشارہ کا اصل اور حقیقی معنی یہ ہے کہ اس کے ساتھ صرف حاضر کی طرف اشارہ کیا جاتا ہے، بعض علما کا یہ کہنا ہے کہ ممکن ہے نبی اکرم ﷺ ذہناً حاضر ہوں، تو اس تاویل کی اس جگہ گنجائش نہیں ہے؛ کیوں کہ ہم ان سے پوچھتے ہیں کہ وہ کون سی چیز ہے، جس نے تمہیں حقیقت کے چھوڑنے اور مجاز کے اختیار کرنے پر مجبور کیا ہے؟ لہذا ضروری ہے کہ نبی اکرم ﷺ اپنے جسم شریف کے ساتھ حاضر ہوں۔ (جوہر البچار، ج: ۲، ص: ۱۱۶)

نوٹ: جوہر البچار میں رسالہ ”تعریف اہل الاسلام والایمان“ علامہ حلبی کا قرار دیا ہے، حال ہی میں مصر سے شائع ہونے والے نسخے کے محقق عبدالرحمن حسن محمود کی تحقیق یہ ہے کہ یہ رسالہ امام حسین بن محمد شافعی (م ۹۶۶ھ) کا ہے۔ اور اس رسالے کا نام ہے ”فی اثبات وجود النبی فی کل مکان“۔ اس کا ترجمہ مفتی محمد خان قادری۔ زیدہ مجدہ نے ”ہر مکان کا اجالا ہمارا نبی“ کے نام سے کیا ہے، جو چھپ چکا ہے۔

## حضور سید عالم ﷺ کی زیارت

امام بخاری، مسلم اور ابوداؤد، حضرت ابو ہریرہ۔ رضی اللہ تعالیٰ عنہ۔ روایت کرتے ہیں کہ حضور نبی اکرم ﷺ نے ارشاد فرمایا: ”من رآنی فی المنام فسیرانی فی الیقظۃ ولا یتمثل الشیطان بی“۔ (صحیح بخاری، ج: ۲، ص: ۱۰۳۵) ”جس نے خواب میں ہماری زیارت کی، وہ عنقریب بے داری میں ہماری زیارت کرے گا اور شیطان ہماری صورت اختیار نہیں کر سکتا“۔

بے داری میں زیارت سے مراد کیا ہے؟ آخرت میں یا دنیا میں؟ دنیا میں زیارت مراد ہوتی ہے آپ کی حیات ظاہرہ کے ساتھ خاص ہے یا بعد والوں کو بھی شامل ہے؟ پھر کیا یہ حکم ہر اس شخص کے لیے ہے، جس کو خواب میں زیارت ہوئی یا ان لوگوں کے ساتھ خاص ہے، جن میں قابلیت اور سنت کی پے روی پائی جائے؟ اس سلسلے میں محدثین کے اقوال مختلف ہیں، امام ابو محمد بن ابو جمرہ فرماتے ہیں کہ الفاظ سے عموم معلوم ہوتا ہے اور جو شخص حضور نبی اکرم ﷺ کی تخصیص کے بغیر تخصیص کرتا ہے، وہ سید زوری کا مرتکب ہے۔

امام علامہ جلال الدین سیوطی، امام ابن ابو جمرہ کا یہ قول نقل کر کے فرماتے ہیں:

اس کا مطلب یہ ہے کہ حضور نبی اکرم ﷺ کا وعدہ شریفہ پورا کرنے کے لیے خواب میں دیدار سے مشرف ہونے والوں کو بے داری میں بھی دولت دیدار عطا کی جاتی ہے، اگرچہ ایک ہی مرتبہ ہو۔

عوام الناس کو یہ دولت گراں مایہ دنیا سے رخصت ہوتے وقت حاصل ہوتی ہے، وہ حضرات جو پابند سنت ہوں، انھیں ان کی کوشش اور سنت کی حفاظت کے مطابق زندگی بھر بکثرت یا کبھی کبھی زیارت حاصل ہوتی ہے، سنتِ مطہرہ کی خلاف ورزی اس سلسلے میں بڑی رکاوٹ ہے۔ (الحاوی للفتاویٰ، ج: ۲، ص: ۲۵۶)

امام مسلم، صحابی رسول حضرت عمران بن حصین۔ رضی اللہ تعالیٰ عنہ۔ سے روایت کرتے ہیں کہ مجھے سلام کہا جاتا تھا، میں نے گرم لوہے کے ساتھ داغ لگایا، تو یہ سلسلہ منقطع ہو گیا، اور جب یہ

کام ترک کیا، تو سلام کا سلسلہ پھر جاری ہو گیا، علامہ ابن اثیر نے ”نہایہ“ میں فرمایا:

فرشتے انھیں سلام کہتے تھے، جب انھوں نے بیماری کی وچ سے گرم لوہے سے علاج کیا، تو فرشتوں نے سلام کہنا چھوڑ دیا؛ کیوں کہ گرم لوہے سے داغ لگانا، توکل، تسلیم، صبر اور اللہ تعالیٰ سے شفا طلب کرنے کے خلاف ہے، اس کا مطلب یہ نہیں کہ داغ لگانا جائز ہے، ہاں! یہ توکل کے خلاف ہے، جو اسباب کے اختیار کرنے کے مقابلے میں بلند درجہ ہے۔ (ایضاً، ج: ۲، ص: ۲۵۷)

اس سے معلوم ہوا کہ سنت کی خلاف ورزی، برکات و کرامات کے حاصل ہونے کی راہ میں رکاوٹ ہے، امام قرطبی چند احادیث کی طرف اشارہ کرنے کے بعد فرماتے ہیں:

مجموعی طور پر ان احادیث کے پیش نظر یہ بات یقینی ہے کہ انبیاء کرام کی وفات کا مطلب یہ ہے کہ وہ ہم سے غائب کر دیے گئے ہیں اور ہم ان کا ادراک نہیں کرتے، اگرچہ وہ زندہ موجود ہیں، یہی حال فرشتوں کا ہے؛ کیوں کہ وہ زندہ اور موجود ہیں، لیکن ہم میں سے انھیں کوئی نہیں دیکھتا، سوائے ان اولیاء کرام کے جنہیں اللہ تعالیٰ اس کرامت کے ساتھ خاص کرتا ہے۔ (التذکرہ، ص: ۱۹۱)

حضور نبی اکرم ﷺ نے فرمایا:

گو یا ہم موسیٰ - علیہ السلام - کو دیکھ رہے ہیں، جب وہ تلبیہ کہتے ہوئے وادی میں اترے۔ یہ حدیث امام بخاری نے ”کتاب المناسک“ میں روایت کی، نیز نبی اکرم ﷺ نے خواب میں حضرت عیسیٰ - علیہ السلام - کو بیت اللہ شریف کا طواف کرتے ہوئے دیکھا، یہ حدیث امام بخاری نے ”کتاب الانبیاء“ میں روایت کی۔

امام نووی ”شرح مسلم“ فرماتے ہیں:

سوال: انبیاء کرام کیسے حج کرتے ہیں اور تلبیہ کہتے ہیں؟ حالاں کہ وہ وصال فرما چکے ہیں اور دایر آخرت میں ہیں، جب کہ دایر آخرت دائر عمل نہیں ہے۔

جواب: مشائخ محدثین اور ہمارے سامنے اس کے کئی جواب آئے ہیں، ایک یہ ہے کہ انبیاء کرام، شہدائے کی طرح زندہ ہیں، بلکہ ان سے افضل ہیں، شہدائے اپنے رب کے یہاں زندہ ہیں؛ اس لیے بعید نہیں ہے کہ انبیاء کرام حج کریں اور نماز پڑھیں، جیسا کہ ایک دوسری حدیث

میں وارد ہے، اور یہ بھی بعید نہیں کہ اپنی طاقت کے مطابق اللہ تعالیٰ کا قرب حاصل کریں؛ کیوں کہ وہ اگرچہ وصال فرما چکے ہیں، تاہم وہ اسی دنیا میں ہیں جو کہ دارالعمل ہے، یہاں تک کہ جب دنیا کی مدت ختم ہو جائے گی اور اس کے بعد دایر آخرت آئے گا جو کہ دارالجزاء ہے، تو عمل منقطع ہو جائے گا۔ (شرح مسلم، ج: ۲، ص: ۲۲۸)

امام علامہ ابن حجر عسقلانی نے بھی اسی کے قریب قریب بیان فرمایا ہے۔

(فتح الباری، ج: ۲، ص: ۳۷۸)

قاضی ابوبکر بن عربی فرماتے ہیں:

حضور نبی اکرم ﷺ کا دیدار صفت معلومہ کے ساتھ ہو تو یہ حقیقی ادراک ہے، اور اگر اس سے مختلف صفت کے ساتھ ہو تو یہ مثال کا ادراک ہے، (علامہ سیوطی - رحمہ اللہ تعالیٰ - فرماتے ہیں کہ یہ بہت عمدہ بات ہے) آپ کی ذات اقدس کا روح اور جسم کے ساتھ دیدار محال نہیں ہے؛ کیوں کہ حضور نبی اکرم ﷺ اور باقی انبیاء کرام زندہ ہیں، وصال کے بعد ان کی روحیں لوٹا دی دی گئی ہیں، انھیں قبروں سے نکلنے اور اعلیٰ و اسفل جہان میں تصرف کی اجازت دی گئی ہے۔

(الحاوی للفتاویٰ، ج: ۲، ص: ۲۶۳)

جو لوگ اس دنیا میں ہیں، وہ عالم ملک اور عالم شہادت میں ہیں، اور جو اس دنیا سے رحلت کر گئے، وہ عالم غیب اور عالم ملکوت میں ہیں، عالم ملکوت میں چلے جانے والے ہمیں دکھائی دے سکتے ہیں یا نہیں؟ اس سلسلے میں حجۃ الاسلام امام غزالی - رحمہ اللہ تعالیٰ - فرماتے ہیں:

انھیں ظاہری آنکھ سے نہیں دیکھ سکتے، انھیں ایک دوسری آنکھ سے دیکھا جاتا ہے، جو ہر انسان کے دل میں پیدا کی گئی ہے، لیکن انسان نے اس پر شہوات نفسانیہ اور دنیاوی مشاغل کے پردے ڈال رکھے ہیں، جب تک دل کی آنکھ سے یہ پردہ دور نہیں ہوتا، اس وقت تک عالم ملکوت کی کسی چیز کو نہیں دیکھ سکتا۔

چوں کہ انبیاء کرام کی آنکھوں سے یہ پردہ دور ہوتا ہے، اس لیے انھوں نے ضرور عالم ملکوت اور اس کے عجائب کا مشاہدہ کیا ہے، مردے عالم ملکوت میں ہیں، انبیاء کرام نے ان

کا مشاہدہ بھی کیا ہے اور خبر بھی دی ہے، ایسا مشاہدہ صرف انبیاء کرام کے لیے ہو سکتا ہے یا ان اولیاء کرام کے لیے جن کا درجہ انبیاء کرام کے قریب ہے۔ (احیاء العلوم، ج: ۴، ص: ۵۰۴)

## خواب میں زیارت

بہت سے خوش قسمت حضرات کو خواب یا بے داری میں سرکارِ دو عالم صلی اللہ علیہ وسلم کی زیارت حاصل ہوئی ہے، چند واقعات ملاحظہ ہوں:

(۱) حضرت فاروق اعظم - رضی اللہ تعالیٰ عنہ - فرماتے ہیں کہ مجھے خواب میں حضور نبی اکرم صلی اللہ علیہ وسلم کی زیارت ہوئی، میں نے دیکھا کہ آپ میری طرف توجہ نہیں فرما رہے ہیں، میں نے عرض کیا: یا رسول اللہ! میرا کیا حال ہے؟ (کہ آپ میری طرف توجہ نہیں فرما رہے ہیں؟) آپ نے میری طرف متوجہ ہو کر فرمایا: کیا تم روزے کی حالت میں بوسہ نہیں لیتے؟ میں نے عرض کیا قسم ہے اس ذات کی جس کے قبضہ قدرت میں میری جان ہے، میں روزے کی حالت میں کبھی بیوی کا بوسہ نہیں لوں گا۔ (ایضاً، ج: ۴، ص: ۵۰۶)

(۲) ایک صحابی (حضرت بلال بن حارث مزنی رضی اللہ تعالیٰ عنہ) نے رمادہ کے سال (۱۸ھ) نبی اکرم صلی اللہ علیہ وسلم کے روضہ اقدس پر حاضر ہو کر خشک سالی کی شکایت کی، انھیں سید عالم صلی اللہ علیہ وسلم کی زیارت نصیب ہوئی، آپ نے حکم دیا کہ عمر (رضی اللہ تعالیٰ عنہ) کے پاس جاؤ اور انھیں کہو کہ لوگوں کو لے کر آبادی سے باہر نکلو اور بارش کی دعا مانگو۔ علامہ ابن تیمیہ کہتے ہیں کہ یہ حدیث زیر بحث مسئلے سے متعلق نہیں ہے، ایسے بہت سے واقعات نبی اکرم صلی اللہ علیہ وسلم کے، علاوہ دوسرے افراد کے ساتھ بھی پیش آئے ہیں، اور مجھے اس قسم کے بہت واقعات کا علم ہے۔ (افتضاء الصراط المستقیم، ص: ۳۷۳)

(۳) حضرت ام المؤمنین ام سلمہ - رضی اللہ تعالیٰ عنہا - فرماتی ہیں: مجھے خواب میں رسول اللہ صلی اللہ علیہ وسلم کی زیارت ہوئی، آپ کے سر اقدس اور داڑھی مبارک کے بال گرد آلود تھے، میں نے عرض کیا: یا رسول اللہ! آپ کی یہ حالت کیوں ہے؟ فرمایا: ہم ابھی حسین - رضی اللہ تعالیٰ عنہ - کی شہادت پر حاضر ہوئے تھے، اس حدیث کو امام ترمذی نے روایت کیا اور فرمایا کہ یہ حدیث غریب

ہے۔ (مشکاۃ المصابیح، ص: ۵۷۰)

(۴) امام ترمذی نے شاکل ترمذی میں ایک باب ”باب رؤیة رسول اللہ ﷺ فی المنام“ قائم کیا ہے، اور اس میں ان حضرات کی روایات درج کی ہیں، جنہیں خواب میں رسول اللہ صلی اللہ علیہ وسلم کی زیارت نصیب ہوئی۔

(۵) قاہرہ، مصر کے حضرت شیخ عبدالمقصود محمد سالم - رحمہ اللہ تعالیٰ - نے ایک کتاب ”انوار الحق فی الصلاة علی سید الخلق سیدنا و مولانا محمد صلی اللہ علیہ وسلم“ لکھی ہے، جس میں درود پاک کے مختلف حسین و جمیل صیغے درج ہیں، انھیں درود شریف پڑھنے کا اتنا شوق پیدا ہوا کہ ہر روز پانچ ہزار مرتبہ درود شریف پڑھتے، وہ گورنمنٹ کے ملازم تھے، چھٹیوں میں یہ تعداد چودہ ہزار تک پہنچ جاتی، انھوں نے مقدمہ میں لکھا ہے کہ انھیں خواب میں حضور سرکارِ دو عالم صلی اللہ علیہ وسلم کی بکثرت زیارت ہوتی تھی۔ (انوار الحق، ص: ۹۰) یہ کتاب پاکستان میں اردو ترجمہ کے ساتھ چھپ چکی ہے، اس وقت جونہی راقم کے سامنے ہے، وہ مولانا الحاج محمد منشا تابش قصوری کی کوشش اور پیر بہاء الدین ہاشمی (مرید) کے اہتمام سے شائع ہوا ہے۔

## بے داری میں زیارت

(۱) امام عماد الدین اسماعیل بن ہبہ اللہ، اپنی تصنیف ”مزیل الشبہات فی اثبات الکرامات“ میں فرماتے ہیں:

حضرت عثمان غنی - رضی اللہ تعالیٰ عنہ - نے محاصرے کے دنوں میں فرمایا: مجھے اس کھڑکی میں رسول اللہ صلی اللہ علیہ وسلم کی زیارت ہوئی، فرمایا: عثمان! ان لوگوں نے تمہارا محاصرہ کر رکھا ہے؟ عرض کیا: جی ہاں! فرمایا: انھوں نے تمہیں پیاس میں مبتلا کر دیا ہے؟ عرض کیا: جی ہاں! آپ نے ڈول لٹکا یا جس میں پانی تھا، میں نے سیر ہو کر پانی پیا، یہاں تک کہ میں اس کی ٹھنڈک اپنے سینے اور دونوں کندھوں کے درمیان محسوس کر رہا ہوں، پھر فرمایا: اگر چاہو تو ان کے خلاف تمہیں مدد دی جائے اور اگر چاہو تو ہمارے پاس افطار کرو، میں نے آپ کے پاس افطار کرنے کو ترجیح دی، چنانچہ وہ اسی دن شہید کر دیے گئے۔

امام سیوطی فرماتے ہیں کہ یہ واقعہ مشہور ہے اور کتب حدیث میں سند کے ساتھ بیان کیا گیا ہے، امام حارث بن اسامہ نے یہ حدیث اپنی مسند میں اور دیگر ائمہ نے بھی بیان کی ہے، امام عماد الدین نے اسے بے داری کا واقعہ قرار دیا ہے۔ (الحاوی للفتاویٰ، ج: ۲، ص: ۲۶۲)

(۲) امام ابن ابوجرہ فرماتے ہیں کہ بعض صحابہ (میرا گمان ہے کہ وہ ابن عباس۔ رضی اللہ تعالیٰ عنہما۔ ہیں، ۱۲۔ سیوطی) کو خواب میں حضور نبی اکرم صلی اللہ علیہ وسلم کی زیارت ہوئی، انھیں یہ حدیث یاد آئی (جسے خواب میں زیارت ہوئی، وہ بے داری میں بھی زیارت کرے گا) اور وہ اس بارے میں غور و فکر کرتے رہے، پھر ایک روز ام المومنین (میرا گمان ہے کہ حضرت میمونہ رضی اللہ تعالیٰ عنہا ۱۲۔ سیوطی) کے پاس حاضر ہوئے اور ماجرا بیان کیا، ام المومنین نے انھیں حضور نبی اکرم صلی اللہ علیہ وسلم کا آئینہ لاکر دیا، صحابی فرماتے ہیں کہ میں نے آئینہ دیکھا، تو مجھے اپنی صورت نہیں، بلکہ نبی اکرم صلی اللہ علیہ وسلم کی صورت مبارکہ دکھائی دی۔ (ایضاً، ج: ۲، ص: ۲۵۶)

(۳) شیخ سراج الدین مملقن ”طبقات الاولیاء“ میں فرماتے ہیں:

شیخ سید عبدالقادر جیلانی۔ قدس سرہ العزیز۔ نے ارشاد فرمایا: مجھے نہر سے پہلے رسول اللہ صلی اللہ علیہ وسلم کی زیارت ہوئی، آپ صلی اللہ علیہ وسلم نے فرمایا: بیٹے گفتگو کیوں نہیں کرتے؟ عرض کیا: ابا جان! میں عجمی ہوں، فصحاء بغداد کے سامنے گفتگو کیسے کروں؟ فرمایا: منہ کھولو، میں نے منہ کھولا، تو آپ نے سات مرتبہ لعاب دہن عطا فرمایا اور حکم دیا کہ لوگوں سے خطاب کرو اور اپنے رب کے راستے کی طرف حکمت اور موعظہ حسنہ سے دعوت دو، میں نماز ظہر پڑھ کر بیٹھا ہوا تھا، مخلوق خدا بڑی تعداد میں حاضر تھی، مجھ پر اضطراب طاری ہو گیا، میں نے دیکھا کہ حضرت علی مرتضیٰ رضی اللہ تعالیٰ عنہ۔ مجلس میں میرے سامنے کھڑے ہیں اور فرما رہے ہیں: بیٹے! خطاب کیوں نہیں کرتے؟ میں نے عرض کیا: کیسے خطاب کروں؟ میری طبیعت پر ہیجان طاری ہے، فرمایا: منہ کھولو! میں نے منہ کھولا، تو آپ نے مجھے چھ مرتبہ لعاب دہن عطا فرمایا۔ میں نے پوچھا: آپ نے سات کی تعداد پوری کیوں نہیں کی؟ فرمایا: رسول اللہ صلی اللہ علیہ وسلم کے احترام کے پیش نظر۔ (روح المعانی، ج: ۲۲، ص: ۳۵)

(۴) ”طبقات الاولیاء“ میں شیخ خلیفہ بن موسیٰ نہرملکی کا تذکرہ کرتے ہوئے لکھتے ہیں: انھیں خواب اور بے داری میں رسول اللہ صلی اللہ علیہ وسلم کی بکثرت زیارت ہوتی تھی، ان کے

بارے میں کہا جاتا تھا کہ ان کے افعال خواب یا بے داری میں حضور نبی اکرم صلی اللہ علیہ وسلم سے حاصل کیے گئے تھے، ایک رات انھیں سترہ مرتبہ زیارت کی سعادت حاصل ہوئی، انھی مواقع میں سے ایک موقع پر ارشاد فرمایا: خلیفہ! ہم سے تنگ نہ ہو، بہت سے اولیا ہمارے دیدار کی حسرت لے کر دنیا سے رخصت ہو گئے۔ (ایضاً، ج: ۲۲، ص: ۳۶۱۔ ۳۵)

(۵) شیخ تاج الدین بن عطاء اللہ ”لطائف المنن“ میں فرماتے ہیں:

ایک شخص نے شیخ ابو عباس مرسی سے عرض کیا: جناب! آپ اپنے ہاتھ کے ساتھ مجھ سے مصافحہ فرمائیں؛ کیوں کہ آپ نے بہت سے شہر دیکھے ہیں اور بہت سے اللہ والوں سے ملاقات کی ہے، انھوں نے فرمایا: اللہ تعالیٰ کی قسم! میں نے اس ہاتھ سے رسول اللہ صلی اللہ علیہ وسلم کے علاوہ کسی سے مصافحہ نہیں کیا۔ اگر ایک لمحے کے لیے رسول اللہ صلی اللہ علیہ وسلم مجھ سے غائب ہو جائیں تو میں اپنے آپ کو مسلمان شمار نہ کروں۔ (ایضاً، ج: ۲۲، ص: ۳۶۱)

(۶) علامہ سید محمود الوسی بغدادی فرماتے ہیں:

ہوسکتا ہے کہ حضور نبی اکرم صلی اللہ علیہ وسلم سے حضرت عیسیٰ۔ علیہ السلام۔ کی روحانی ملاقات ہوئی ہو اور یہ کوئی اُن ہونی بات نہیں ہے؛ کیوں کہ نبی اکرم صلی اللہ علیہ وسلم کے وصال کے بعد اس امت کے ایک سے زیادہ کالمیلین کو بے داری کی حالت میں آپ صلی اللہ علیہ وسلم کی زیارت ہوئی ہے اور انھوں نے استفادہ کیا ہے۔ (ایضاً، ج: ۲۲، ص: ۳۵)

(۷) حضرت سید احمد کبیر رفاعی، حج کرنے گئے، توجہ مبارکہ کے سامنے کھڑے ہو کر یہ اشعار پڑھے۔

فی حالة البعد روحی كنت أرسلها تقبل الارض عنی وهی نائبتی  
وهذه دولة الاشباح قد حضرت فامددمینك كى تحظى بها شفقتی  
(الحاوی للفتاویٰ، ج: ۲، ص: ۲۶۱)

• میں دوری کی حالت میں اپنی روح کو بھیجا کرتا تھا، وہ میری نیابت میں زمین بوسی کیا کرتی تھی۔

• اور یہ جسمانی دولت ہے، میں جسمانی طور پر حاضر ہوں، آپ ہاتھ بڑھائیں تاکہ

میرے ہونٹ اس سے فیض یاب ہوں۔

چناں چہ روضہ اقدس سے دست مبارک باہر نکلا جسے انھوں نے بوسہ دیا۔ (الحاوی للفتاویٰ، ج: ۲، ص: ۲۶۱)

(۸) حضرت مجدد الف ثانی - رحمہ اللہ تعالیٰ - اپنی ایک روحانی کیفیت بیان کرتے

ہوئے فرماتے ہیں:

یہ حالت ایک مدت تک رہی، پھر ایک ولی کے مزار شریف کے پاس سے گزرنے کا اتفاق ہوا، اس معاملے میں اس صاحب مزار بزرگ کو میں نے اپنا مددگار بنایا (ان سے مدد طلب کی) اللہ تعالیٰ کی مدد شامل ہو گئی، اور معاملے کی حقیقت پوری طرح منکشف کر دی، حضرت خاتم المرسلین رحمۃ اللعالمین صلی اللہ علیہ وسلم کی روح انور، رونق افروز ہوئی اور میرے غمگین دل کو تسلی دے دی۔ (مکتوبات امام ربانی، دفتر اول، مکتوب: ۲۲۰)

ایک دوسرا مشاہدہ بیان کرتے ہوئے فرماتے ہیں:

اتفاقاً آج صبح حلقہ مراقبہ کے دوران کیا دیکھتا ہوں کہ حضرت الیاس اور حضرت خضر علی نبینا وعلیہا الصلوٰت والتسلیمات - روحانی صورت میں تشریف لائے، اور اس روحانی ملاقات میں حضرت خضر - علیہ السلام - نے فرمایا: ہم روحیں ہیں، اللہ تعالیٰ نے ہماری رحوں کو قدرت کاملہ عطا فرمائی ہے کہ وہ اجسام کی صورت اختیار کر کے جسمانی حرکات و سکنات اور عبادات ادا کرتی ہیں، جیسا کہ اجسام ادا کیا کرتے ہیں۔ (ایضاً، مکتوب: ۲۸۲)

(۹) دیوبندی مکتب فکر کے شیخ الحدیث، محمد انور شاہ کشمیری لکھتے ہیں:

میرے نزدیک بے داری میں نبی اکرم صلی اللہ علیہ وسلم کی زیارت ممکن ہے، جسے اللہ تعالیٰ یہ سعادت عطا فرمائے، جیسے کہ علامہ سیوطی - رحمہ اللہ تعالیٰ - سے منقول ہے کہ انھیں ۲۲ مرتبہ سرکار دو عالم صلی اللہ علیہ وسلم کی زیارت ہوئی اور انھوں نے آپ سے کئی حدیثوں کے بارے میں دریافت کیا، اور آپ کے صحیح قرار دینے پر ان احادیث کو صحیح قرار دیا۔ (فیض الباری، ج: ۱، ص: ۲۰۴)

(۱۰) یہ بھی انھی کا بیان ہے کہ علامہ عبدالوہاب شعرانی نے لکھا ہے کہ انھیں حضور نبی اکرم

صلی اللہ علیہ وسلم کی زیارت ہوئی، انھوں نے آٹھ ساتھیوں کے ساتھ آپ سے بخاری شریف پڑھی، ان

کے نام بھی گنوائے، ان میں سے ایک حنفی تھا، انھوں نے وہ دعا بھی لکھی جو ختم بخاری کے موقع پر فرمائی۔

محمد انور شاہ کشمیری کہتے ہیں: ”فالرؤية يقظة متحقة وانكارها جهل“۔

بحالت بے داری زیارت متحقق ہے، اور اس کا انکار جہالت ہے۔ (ایضاً)

(۱۱) حضرت شاہ ولی اللہ محدث دہلوی - رحمہ اللہ تعالیٰ - فرماتے ہیں:

جب میں مدینہ منورہ میں داخل ہوا، اور رسول اللہ صلی اللہ علیہ وسلم کے روضہ مقدسہ کی زیارت کی، تو آپ کی روح انور کو ظاہر وعیاں دیکھا، فقط عالم ارواح میں نہیں بلکہ حواس کے قریب، عالم مثال میں بھی، تب مجھے معلوم ہوا کہ عوام الناس جو نمازوں میں نبی اکرم صلی اللہ علیہ وسلم کے حاضر ہونے اور لوگوں کو امامت کرانے کا ذکر کرتے ہیں، اس کی بنیاد یہی دقیقہ ہے۔ (فیوض الحرمین، ص: ۸۲)

مزید فرماتے ہیں:

پھر میں چند بار روضہ عالیہ مقدسہ کی طرف متوجہ ہوا تو رسول اللہ صلی اللہ علیہ وسلم نے ایک لطافت کے بعد دوسری لطافت میں ظہور فرمایا، کبھی محض ہیبت و عظمت کی صورت میں اور کبھی جذب، محبت، انس اور انشراح کی صورت میں، اور کبھی سریان کی صورت میں، یہاں تک کہ میں خیال کرتا تھا کہ تمام فضار رسول اللہ صلی اللہ علیہ وسلم کی روح مقدسہ سے بھری ہوئی ہے، اور روح مبارک فضا میں تیز ہوا کی طرح موجزن ہے۔ (ایضاً، ص: ۸۳)

(۱۲) امام احمد رضا بریلوی - قدس سرہ - جب دوسری دفعہ حرمین شریفین کی حاضری کے

لیے گئے، تو روضہ مقدسہ کے سامنے کھڑے ہو کر درود شریف پڑھتے رہے، اور یہ آرزو دل میں لیے حاضر رہے کہ سرکار دو عالم صلی اللہ علیہ وسلم کرم فرمائیں گے اور بے داری کی حالت میں شرف زیارت سے مشرف فرمائیں گے، پہلی رات آرزو پوری نہ ہوئی، تو بے قراری کے عالم میں ایک نعت لکھی جس کا مطلع ہے۔

وہ سوئے لالہ زار پھرتے ہیں تیرے دن اے بہار پھرتے ہیں

مقطع میں اسی کیفیت کی طرف اشارہ کرتے ہوئے کہتے ہیں۔

کوئی کیوں پوچھے تیری بات رضا تجھ سے کتے ہزار پھرتے ہیں



یہ نعتِ موابجہ عالیہ میں عرض کر کے باادب بیٹھے ہوئے تھے کہ قسمت جاگ اٹھی اور سر کی آنکھوں سے بحالت بے داری حضورِ رحمتِ عالم ﷺ کی زیارتِ مقدسہ سے مشرف ہوئے۔ (حیاتِ اعلیٰ حضرت، ج: ۱، ص: ۴۴)

(۱۳) راقم کے مرشدِ گرامی حضرت شیخ المشائخ احمدزادہ سیف الرحمن - مدظلہ العالی - پیر ارچی، پشاور، نے بیان کیا کہ مجھے ساڑھے تین سال تک ہر محفلِ ذکر میں جناب سرکارِ دو عالم ﷺ کی زیارت ہوتی رہی۔

علامہ جلال الدین سیوطی - رحمہ اللہ تعالیٰ - رسالہ مبارکہ ”تنویر الحکک فی امکان رؤیۃ النبی و الملک“ میں متعدد احادیث و آثار نقل کرنے کے بعد فرماتے ہیں:

ان نقول اور احادیث کے مجموعے سے یہ بات ثابت ہوگئی کہ جناب رسالت مآب ﷺ اپنے جسم اور روح مبارک کے ساتھ زندہ ہیں، اور اطرافِ زمین اور ملکوتِ اعلیٰ میں جہاں چاہتے ہیں، تصرف اور سیر فرماتے ہیں، حضور نبی اکرم ﷺ اسی حالتِ مقدسہ میں ہیں جس پر وصال سے پہلے تھے، آپ کی کوئی چیز تبدیل نہیں ہوئی۔

بے شک حضور نبی اکرم ﷺ ظاہری آنکھوں سے غائب کر دیے گئے ہیں، جس طرح فرشتے غائب کر دیے گئے ہیں، حالاں کہ وہ اپنے جسموں کے ساتھ زندہ ہیں، جب اللہ تعالیٰ کسی بندے کو حضور نبی اکرم ﷺ کی زیارت کا اعزاز عطا فرمانا چاہتا ہے، تو اس سے حجاب دور کر دیتا ہے، اور وہ بندہ حضور (صلی اللہ علیہ وسلم) کو اسی حالت میں دیکھ لیتا ہے جس پر آپ واقع میں ہیں، اس دیدار سے کوئی مانع نہیں ہے اور مثال کے دیدار کی تخصیص کا بھی کوئی امر داعی نہیں ہے۔

(الحاوی للفقہاء، ج: ۲، ص: ۲۵۶)

علامہ سید محمود الوسی بغدادی نے بھی یہ عبارت لفظ بہ لفظ نقل کی ہے۔

(روح المعانی، ج: ۲۲، ص: ۳۶-۳۷)

## شخص واحد متعدد مقامات میں

ایک شخص کا متعدد مقامات میں دیکھا جانا نہ صرف ممکن ہے، بلکہ بالفعل واقع ہے، اس کی

کئی صورتیں ہیں:

• درمیان کے پردے اٹھا دیے جائیں، اور ایک شخص ایک جگہ ہوتے ہوئے کئی جگہ سے دیکھا جائے۔

• ایک شخص موجود تو ایک جگہ ہو، اس کی تصویریں کئی جگہ دکھائی جائیں، جیسے ٹیلی ویژن میں ہوتا ہے، حاضر و ناظر کا مسئلہ سمجھنے کے لیے ٹیلی ویژن بہت معاون ہو سکتا ہے، بلکہ اب تو ایسا ٹیلیفون آ گیا ہے کہ آپس میں گفتگو بھی ہو رہی ہے اور ایک دوسرے کی تصویر بھی دکھائی دے رہی ہے، جو چیز آلات کے ذریعہ سے واقع ہو رہی ہو، کیا وہ اللہ تعالیٰ کی قدرت میں نہیں ہوگی؟ یقیناً ہوگی، تو استبعاد کیوں؟

• اللہ تعالیٰ شخص واحد کے لیے متعدد اجسامِ مثالیہ مسخر فرمادیتا ہے، ان میں تصرف اور انھیں کنٹرول کرنے والی ایک ہی روح ہوتی ہے، اس سے وہ تکرر جزئی لازم نہیں آئے گا جسے مناطقہ محال کہتے ہیں؛ کیوں کہ وحدت اور تعدد کا مدار روح پر ہے، جب روح ایک ہے تو وہ ایک ہی شخص کہلائے گا، اگرچہ اجسام مختلف اور متعدد ہوں۔

سب سے پہلے ایک حدیث ملاحظہ ہو، جس سے ثابت ہوتا ہے کہ بطور خرق عادت ایک شخص کے متعدد اجسام ہو سکتے ہیں۔

حضرت قرہ مزنی - رضی اللہ تعالیٰ عنہ - سے روایت ہے کہ ایک صحابی کو اپنے بیٹے سے شدید محبت تھی، قضاے الہی سے ان کا بیٹا فوت ہو گیا، حضور نبی اکرم ﷺ کو اطلاع ملی، تو آپ نے ارشاد فرمایا:

”اماتحب ان لاتاتی بابا من ابواب الجنة الا وجدته ينتظرک“ - کیا تم

اس کو پسند نہیں کرتے کہ تم جنت میں جس دروازے پر بھی جاؤ، اپنے بیٹے کو وہاں انتظار کرتے ہوئے پاؤ۔ ایک صحابی نے عرض کیا: یا رسول اللہ ﷺ کیا یہ اس کے لیے خاص ہے یا ہم سب کے لیے ہے؟ فرمایا: تم سب کے لیے ہے۔ (مشکاۃ المصابیح، ص: ۱۵۳)

حضرت ملا علی قاری - رحمہ اللہ تعالیٰ - اس کی شرح میں فرماتے ہیں:

اس حدیث میں اشارہ ہے کہ بطور خرق عادت، اجسام مکتسبہ متعدد ہوتے ہیں؛ کیوں کہ

صحابی کا بیٹا، جنت کے ہر دروازے پر موجود ہوگا۔ (مرقاۃ المصابیح، ج: ۴، ص: ۱۰۹)

امام احمد اور امام نسائی سند صحیح کے ساتھ حضرت ابن عباس - رضی اللہ تعالیٰ عنہما - سے روایت کرتے ہیں کہ رسول اللہ ﷺ نے فرمایا: جب ہمیں سفر معراج پر لے جایا گیا، تو ہم نے مکہ معظمہ میں صبح کی، ہمیں یقینی طور پر معلوم تھا کہ لوگ ہماری تکذیب کریں گے، اہل مکہ نے کہا: کیا آپ مسجدِ قصلی کی صفات بیان کر سکتے ہیں؟ ان میں ایسے لوگ بھی تھے، جنہوں نے یہ مسجد دیکھی ہوئی تھی، رسول اللہ ﷺ نے فرمایا: ہم نے اس مسجد کے اوصاف بیان کرنے شروع کیے، بعض اوصاف کے بارے میں اشتباہ پیدا ہو گیا، ہم دیکھ رہے تھے کہ وہ مسجد (مسجدِ قصلی) لا کر عقیل (رضی اللہ تعالیٰ عنہ) کے گھر کے آگے رکھ دی گئی، چنانچہ ہم نے اسے دیکھ کر اس کے اوصاف بیان کرنے شروع کر دیے۔

امام سیوطی - رحمہ اللہ تعالیٰ - اس حدیث کے نقل کرنے کے بعد فرماتے ہیں:

یا تو مسجدِ قصلی کی تصویر پیش کی گئی، جیسا کہ حضور نبی اکرم ﷺ نے دیوار کی چوڑائی میں جنت اور دوزخ کو ملا خطہ فرمایا، یادِ درمیانی مسافت سمیٹ دی گئی، میرے نزدیک اس جگہ یہی بہتر توجیہ ہے؛ کیوں کہ یہ طے شدہ بات ہے کہ اس وقت ”بیت المقدس“ وہاں کے لوگوں کے سامنے رہا اور غائب نہیں ہوا۔ (الحاوی للفتاویٰ، ج: ۱، ص: ۲۲۲)

اسی سلسلے میں وہ حدیث ہے جو امام ابن جریر، ابن ابی حاتم اور ابن منذر نے اپنی اپنی تفسیروں میں بیان کی ہے اور امام حاکم نے ”مستدرک“ میں روایت کی ہے اور اسے صحیح قرار دیا ہے، اللہ تعالیٰ کا فرمان ہے: ”لَوْلَا اَنْ رَّا بُرْهَانَ رَبِّهِ“۔ (یوسف - علیہ السلام - بھی اس عورت کا قصد کرتے، اگر اپنے رب کی برہان نہ دیکھ لیتے)۔

ابن عباس - رضی اللہ تعالیٰ عنہما - نے اس کی تفسیر میں فرمایا: ان کے سامنے حضرت یعقوب - علیہ السلام - کی تصویر لائی گئی، ایسی ہی تفسیر ابن جریر نے سعید بن جبیر، حمید بن عبد الرحمن، مجاہد، قاسم، ابن ابی برہ، عکرمہ، محمد بن سیرین، قتادہ، ابوصالح، شمر بن عطیہ اور ضحاک سے روایت کی، نیز حضرت حسن بصری سے روایت کیا کہ مکان کی چھت کھل گئی اور حضرت یعقوب - علیہ السلام - کو دیکھا، ایک روایت میں حضرت حسن بصری نے فرمایا: انہوں نے حضرت یعقوب - علیہ السلام - کی

تصویر دیکھی۔

امام سیوطی - رحمہ اللہ تعالیٰ - ان آثار کے نقل کرنے کے بعد فرماتے ہیں:

ان سلفِ صالحین کا یہ قول، مثال کے ثابت کرنے یا زمین کے سمیٹ دینے کی دلیل ہے اور یہ ہمارے زیر بحث مسئلہ کے لیے عظیم گواہ ہے؛ کیوں کہ حضرت یوسف - علیہ السلام - نے مصر میں ہوتے ہوئے اپنے والد ماجد کو دیکھا، جب کہ حضرت یعقوب - علیہ السلام - شام میں تھے، اس سے حضرت یعقوب - علیہ السلام - کا ایک وقت میں دور دراز جگہوں میں دیکھا جانا ثابت ہوتا ہے، اور یہ ہمارے بیان کردہ دو قاعدوں (مثال یا طی مسافت کے ثابت کرنے) میں سے کسی ایک پر مبنی ہے۔ (ایضاً)

علامہ علاء الدین قونوی اپنی تالیف ”الاعلام“ میں فرماتے ہیں:

ممکن ہے کہ اللہ تعالیٰ اپنے بندوں، ملکی اور مقدس نفوس کو زندگی میں ایسی خاصیت اور قوت عطا فرمادے، جس کی بنا پر وہ اپنے مخصوص بدن کے علاوہ دوسرے بدن میں تصرف کریں، باوجودے کہ ان کا تصرف پہلے بدن میں بھی جاری رہے۔۔۔ جب جنات کا مختلف صورتوں میں منتقل ہونا ممکن ہے، تو انبیاء کرام، ملائکہ اور اولیائے عظام کے لیے بدرجہ اولیٰ ممکن ہوگا، صوفیائے کرام نے عالم اجسام اور عالم ارواح کے درمیان ایک تیسرا عالم ثابت کیا ہے، جس کا نام انہوں نے عالم مثال رکھا ہے، وہ کہتے ہیں کہ یہ عالم، عالم اجسام کی بنسبت زیادہ لطیف اور عالم ارواح کے بنسبت زیادہ کثیف ہے، اسی بنا پر وہ روحوں کے مجسم ہونے اور عالم مثال کی مختلف صورتوں میں ظاہر ہونے کے قائل ہیں۔ اللہ تعالیٰ کے ارشاد: ”فَتَمَثَّلَ لَهَا بَشَرًا سَوِيًّا“۔ (جبرائیل - علیہ السلام - تندرست، توانا انسان کی صورت میں مریم - علیہا السلام - کے سامنے آئے) سے اس نظریے کی تائید ہوتی ہے، حضرت جبرائیل - علیہ السلام - کی ایک ہی روح ان کے اصلی پیکر اور اس مثالی پیکر میں تصرف کرنے والی ہوگی، اسی طرح انبیاء کرام - علیہم السلام - ہیں اور اس میں کوئی بُعد نہیں ہے؛ کیوں کہ جب ان کے لیے مردوں کا زندہ کرنا، عصا کو اڑدہا بنا دینا ممکن ہے، اور یہ بھی ممکن ہے کہ اللہ تعالیٰ انہیں بعید مسافت - مثلاً زمین و آسمان کی درمیانی مسافت - ایک لمحہ میں طے کرنے کی قدرت عطا فرمادے، تو یہ بھی محال نہیں ہے کہ انہیں دو یا دو سے زیادہ جسموں میں

تصرف کی خصوصی اجازت عطا فرمادے، بہت سے مسائل اس پر مبنی ہیں، اور اس قاعدے کی بنا پر بہت سے اشکالات حل ہو جاتے ہیں۔۔۔ اہل علم نے اس قاعدے پر مبنی بہت سی حکایات بیان کی ہیں، اور ان کے نزدیک یہ اہم ترین قواعد میں سے ہے (ملخصاً) الحاوی للفقہا ولی، ج: ۱، ص: ۲۱۹-۲۱۸)

علامہ الوسی بغدادی - رحمہ اللہ تعالیٰ - فرماتے ہیں:

انسانی روہیں جب مقدس ہو جاتی ہیں، تو کبھی اپنے بدنوں سے جدا ہو کر اپنے بدنوں کی صورتوں یا دوسری صورتوں میں ظاہر ہو کر حضرت جبرائیل علیہ السلام کی طرح - کہ وہ کبھی حضرت وحیہ کلبی یا بعض بدویوں کی صورت میں ظاہر ہوتے تھے - جہاں اللہ تعالیٰ چاہتا ہے، جاتی ہیں اور ان کا اپنے اصل بدنوں کے ساتھ ایک قسم کا تعلق بھی باقی رہتا ہے، جس کی بنا پر روحوں کے افعال ان جسموں سے صادر ہوتے ہیں۔ جیسا کہ بعض اولیائے کرام - قدس سرارہم - کے متعلق بیان کیا جاتا ہے کہ وہ ایک ہی وقت میں متعدد مقامات میں دیکھے جاتے ہیں، اور یہ صرف اس لیے ہوتا ہے کہ ان کی روہیں اعلیٰ درجے کا تہجد اور تقدس حاصل کر لیتی ہیں؛ لہذا وہ خود ایک شکل کے ساتھ ایک جگہ ظاہر ہوتی ہیں، اور ان کا اصلی بدن دوسری جگہ ہوتا ہے۔

لا تفتل دارھا بشرقی نجد کل نجد للعامة دار

• تم یہ نہ کہو کہ محبوب کا گھر نجد کے مشرقی حصے میں ہے، بلکہ تمام نجد عامریہ (محبوب) کا

گھر ہے۔ (روح المعانی، ج: ۲۳، ص: ۱۳)

علامہ سید محمود الوسی - صاحب تفسیر روح المعانی - مزید فرماتے ہیں:

یہ امر کا برصوفیا کے نزدیک ثابت اور مشہور ہے، اور طی مسافت سے الگ چیز ہے، جو شخص ان دونوں کمالوں (طی مسافت اور متعدد مقامات پر موجود ہونے) کا انکار کرتا ہے، اس کا انکار ایسی سیدہ زوری ہے جو جاہل اور معاند ہی سے ظاہر ہو سکتی ہے۔

علامہ تفتازانی نے ابن مقاتل جیسے بعض فقہائے اہل سنت پر تعجب کا اظہار کیا ہے، جنہوں نے اس شخص پر کفر کا حکم لگایا، جو اس روایت کو مانتا ہے کہ لوگوں نے حضرت ابراہیم بن ادہم - رحمہ اللہ تعالیٰ - کو ذوالحجہ کی آٹھ تاریخ کو بصرہ میں دیکھا اور اسی دن وہ مکہ مکرمہ میں بھی دیکھے

گئے، انہوں نے کفر کا یہ فتویٰ اس گمان کی بنا پر دیا کہ بیک وقت کئی جگہوں پر موجود ہونا بڑے معجزات کی جنس سے ہے، اور اسے بطور کرامت ولی کے لیے ثابت نہیں کیا جاسکتا۔

حالات کہ تم جانتے ہو کہ ہم اہل سنت کے نزدیک نبی کا ہر معجزہ، ولی کے لیے بطور کرامت ثابت ہو سکتا ہے، سوائے اس معجزے کے جس کے بارے میں دلیل سے ثابت ہو جائے کہ وہ ولی سے صادر نہیں ہو سکتا، مثلاً قرآن پاک کی کسی صورت کا مثل لانا۔

متعدد محققین نے بعد از وصال حضور نبی اکرم صلی اللہ علیہ وسلم کی روح اقدس کے متمثل ہو کر ظاہر ہونے کو ثابت کیا ہے، اور دعویٰ کیا جاتا ہے کہ نبی اکرم صلی اللہ علیہ وسلم کی بیک وقت متعدد مقامات پر زیارت کی جاتی ہے، باوجود اس کے کہ آپ اپنی قبر انور میں نماز پڑھ رہے ہیں، اس مسئلے پر تفصیلی کلام اس سے پہلے گزر چکا ہے۔ (ایضاً)

اس کے بعد علامہ الوسی آسمانوں پر حضور نبی اکرم صلی اللہ علیہ وسلم کی حضرت موسیٰ - علیہ السلام - اور دیگر انبیائے کرام کے ساتھ ملاقات کا ذکر کر کے فرماتے ہیں:

ان انبیائے کرام کی قبریں زمین میں ہیں، اور کسی عالم نے یہ نہیں کہا کہ انہیں زمین سے آسمان پر منتقل کر دیا گیا تھا۔ (ایضاً، ج: ۲۳، ص: ۱۴)

کہنا پڑے گا کہ انبیائے کرام - علیہم الصلاۃ والسلام - اپنی قبروں میں بھی جلوہ فرماتے اور آسمانوں پر بھی جلوہ گرتے۔

حضرت ابو ذر غفاری - رضی اللہ عنہ - سے روایت ہے کہ میں غروب آفتاب کے وقت حضور نبی اکرم صلی اللہ علیہ وسلم کے ساتھ مسجد میں تھا، آپ نے فرمایا: ابو ذر! جانتے ہو، سورج کہاں غروب ہوتا ہے؟ میں نے عرض کیا: اللہ تعالیٰ اور اس کے رسول اکرم صلی اللہ علیہ وسلم بہتر جانتے ہیں، فرمایا: وہ جاتا ہے اور عرش کے نیچے سجدہ کرتا ہے۔ (صحیح بخاری، ج: ۲، ص: ۷۰۹)

اس حدیث پر اشکال یہ ہے کہ امام الحرمین نے تصریح کی ہے کہ اس میں کسی کا اختلاف نہیں ہے کہ سورج ایک قوم سے غروب ہوتا ہے، تو دوسری قوم پر طلوع ہوتا ہے، سوال یہ ہے کہ وہ ہر رات عرش مجید کے نیچے ٹھہر کر سجدہ کیسے کرتا ہے؟

علامہ الوسی نے اس اشکال کا جواب دیا ہے:

یہ اس قبیل سے نہیں جسے حکمانے محال قرار دیا ہے، یعنی ایک نفس کا متعدد جسموں کے ساتھ مشغول ہونا، بلکہ یہ اس سے ماورا ہے، جیسا کہ اس شخص پر مخفی نہیں جسے اللہ تعالیٰ نے نور بصیرت عطا فرمایا ہے، اس لیے یہ کہا جاسکتا ہے کہ انسانوں کے مقدس نفوس کی طرح سورج کا بھی نفس ہے، جو سورج کے دیکھے جانے والے جسم سے اس طرح جدا ہو جاتا ہے کہ اس کے ساتھ ایک قسم کا تعلق باقی رہتا ہے، یہ نفس بلا واسطہ عرش کے نیچے جا کر سجدہ کرتا ہے، وہاں ٹھہرتا ہے اور اجازت مانگتا ہے، یہ سب کچھ، سورج کے معروف جسم کے محسوس رہنے اور ساکن نہ ہونے کے منافی نہیں ہے، جیسا کہ علمائے ہیئت وغیرہم دعویٰ کرتے ہیں؛ کیوں کہ سورج کے نفس کا اپنے جسم سے الگ ہو کر اللہ تعالیٰ کی مشیت کے مطابق مشکل ہو کر سجدہ کرنا، اور عرش مجید کے نیچے ٹھہرنا، اس کے معروف جسم کے سفر کے منافی نہیں ہے، اسی طریقے پر اس مسئلے کا حل نکالا جائے گا کہ کعبہ بعض اولیا کی زیارت کرتا ہے، جیسا کہ بعض علمائے بیان کیا ہے، اس کا حل یہ ہے کہ کعبہ حقیقتاً اس چیز (پتھروں کی عمارت) کے علاوہ ہے جسے عوام الناس پہچانتے ہیں، کعبہ کی یہی حقیقت بعض اولیا کی زیارت کرتی ہے اور لوگ پتھروں کی عمارت کو اپنی جگہ پر برقرار دیکھتے ہیں۔ (روح المعانی، ج: ۲۳، ص: ۱۲)

## ائمہ دین کے ارشادات

یہ مسئلہ از قبیل واردات و مشاہدات ہے، یا تو انسان خود روحانیت کے اس مقام پر فائز ہو کر انبیاء کرام اور اولیاء عظام کی زیارت سے بہرہ ور ہو، یا پھر شریعت و طریقت کے جامع علمائے دین کے بیانات کے آگے سر تسلیم خم کر دے، ایسا شخص جسے خود دکھائی نہ دیتا ہو اور بینائی والوں کی بات بھی ماننے کے لیے تیار نہ ہو، اسے کھلی آنکھوں سے نظر آنے والے سورج کے وجود کا بھی قائل نہیں کیا جاسکتا۔

آئیے! دیکھیں کہ مستند علمائے امت اس مسئلے میں کیا کہتے ہیں:

حضرت عمرو بن دینار جو کہ جلیل القدر تابعی اور محدثین کرام کے امام ہیں، حضرت ابن عباس، ابن عمر اور حضرت جابر رضی اللہ تعالیٰ عنہم سے روایت کرتے ہیں، امام شعبہ، سفیان بن عیینہ اور سفیان ثوری جیسے عظیم محدث ان کے شاگرد ہیں، وہ فرماتے ہیں کہ جب گھر میں کوئی شخص نہ

ہو تو کہو: ”السلام علی النبی ورحمة اللہ وبرکاتہ“۔

حضرت ملا علی قاری۔ رحمہ اللہ تعالیٰ۔ اس ارشاد کی شرح میں فرماتے ہیں:

اس لیے کہ حضور نبی اکرم صلی اللہ علیہ وسلم کی روح انور مسلمانوں کے گھروں میں حاضر ہے۔

(شرح شفاء، ج: ۳، ص: ۴۶۳)

حضرت امام بیہقی۔ رحمہ اللہ تعالیٰ۔ فرماتے ہیں:

انبیاء کرام۔ علیہم السلام۔ کا مختلف اوقات میں متعدد مقامات میں تشریف لے جانا،

عقلاً جائز ہے، جیسا کہ اس بارے میں خبر صادق وارد ہے۔ (مرقاۃ المناجیح، ج: ۳، ص: ۲۴۱)

حجۃ الاسلام حضرت امام غزالی۔ رحمہ اللہ تعالیٰ۔ فرماتے ہیں:

رسول اللہ صلی اللہ علیہ وسلم کو اختیار ہے کہ ارواح صحابہ کے ساتھ دنیا کے جس حصے میں چاہیں،

تشریف لے جائیں۔ (روح البیان، ج: ۱۰، ص: ۹۹)

علامہ سعد الدین تفتازانی فرماتے ہیں:

اہل بدعت وہ، جو کرامات کا انکار کرتے ہیں، تو یہ کچھ بعید نہیں ہے؛ کیوں کہ انھوں نے نہ

تو خود اپنی ذات سے کرامات کا صدور دیکھا اور نہ ہی اپنے ان مقتداؤں سے کرامت نام کی کوئی چیز

صادر ہوتے دیکھی جن کا گمان یہ ہے کہ ہم بھی کچھ ہیں، اگرچہ یہ لوگ عبادات کے ادا کرنے اور

گناہوں سے بچنے کی کوشش کرتے رہے، چنانچہ ان لوگوں نے اصحاب کرامت اولیاء اللہ پر کنتہ

چینی کی، ان کی کھال ادھیڑ دی اور ان کے گوشت چبائے، انھیں جاہل صوفیا کا نام دیا اور انھیں بدعتی

سمجھا۔

اس کے بعد فرماتے ہیں:

تعجب تو بعض اہل سنت فقہا پر ہے، حضرت ابراہیم بن ادہم کے بارے میں مروی ہے کہ

لوگوں نے ذوالحجہ کی آٹھ تاریخ کو انھیں بصرہ میں دیکھا اور اسی دن انھیں مکہ مکرمہ میں دیکھا گیا، ان

بعض سنی فقہانے کہا کہ جو اس کے جائز ہونے کا عقیدہ رکھے، کافر ہے۔ مگر انصاف تو وہ ہے جو امام

نسفی نے بیان کیا، ان سے پوچھا گیا: کہا جاتا ہے کہ کعبہ بعض اولیا کی زیارت کرتا ہے، کیا اس طرح

کہنا جائز ہے؟ تو انھوں نے فرمایا: اہل سنت کے نزدیک بطور کرامت خلاف عادت کا واقع ہونا

جائز ہے۔ (یعنی اس طرح ایک شخص کا دو جگہ ہونا بھی بطور کرامت جائز ہے۔ ۱۲، شرف قادری)

(شرح مقاصد، ج: ۲، ص: ۲۰۴)

یہی بات علامہ محمود بن اسرائیل۔ جو ابن قاضی سماونہ سے مشہور و معروف ہیں۔ نے فرمائی ہے، وہ فرماتے ہیں:

ایسا عقیدہ رکھنے والے کو، کافر اور جاہل نہیں کہنا چاہیے؛ کیوں کہ یہ کرامت ہے، معجزہ نہیں ہے، معجزے میں چیلنج ضروری ہوتا ہے، اس جگہ چیلنج نہیں ہے؛ لہذا یہ معجزہ بھی نہیں ہے، اہل سنت کے نزدیک اولیائے کرام سے کرامت کا صدور ممکن ہے۔ (جامع الفصولین، ج: ۲، ص: ۲۳۲) حضرت ملا علی قاری۔ رحمہ اللہ تعالیٰ۔ فرماتے ہیں:

اولیائے کرام سے بعید نہیں ہے، ان کے لیے زمین سمیٹ دی گئی ہے اور انھیں متعدد اجسام حاصل ہوئے ہیں، لوگوں نے ان اجسام کو ایک آن میں مختلف جگہوں پر پایا ہے۔ (مرقاۃ المصابیح، ج: ۲، ص: ۳۱)

امام علامہ جلال الدین سیوطی۔ رحمہ اللہ تعالیٰ۔ نے اس موضوع پر ایک رسالہ لکھا ہے، جس کا نام ہے ”المخلی فی تطور الولی“ (جو کچھ ولی کے مختلف صورتوں میں جلوہ گر ہونے کے بارے میں ظاہر ہوا) ان کی خدمت میں یہ سوال پیش ہوا کہ دو شخصوں نے اس بات پر طلاق کی قسم کھائی ہے کہ شیخ نے ہمارے پاس رات گزاری ہے، کیا ان دونوں صورتوں میں کسی کی قسم جھوٹی ہوگی؟ اور کیا وہ حانث ہوگا؟

امام نے جواب دیا کہ اس کی چند صورتیں ہیں:

• ان میں سے ہر ایک گواہ قائم کرے۔

• کوئی بھی گواہ پیش نہ کرے۔

• ایک گواہ پیش کرے، دوسرا پیش نہ کرے۔

پہلی دونوں صورتوں میں ظاہر ہے کہ کوئی بھی حانث نہ ہوگا، تیسری صورت میں وہ شخص اختلاف کرے گا جس کا گمان یہ ہے کہ ایک شخص کا ایک وقت میں دو جگہ ہونا ممکن نہیں، بلکہ محال ہے، حالاں کہ یہ محال نہیں ہے، بلکہ اس شخص کا وہم ہے، جلیل القدر ائمہ کرام نے تصریح کی ہے کہ یہ جائز

اور ممکن ہے۔

میں کہتا ہوں کہ اس کے ممکن ہونے پر بڑے بڑے ائمہ نے تصریح کی ہے، ان میں سے چند حضرات یہ ہیں: علامہ علاء الدین قونوی شارح حاوی، شیخ تاج الدین سبکی، کریم الدین آملی خانقاہ صلاحیہ سعید السعداء کے شیخ صفی الدین بن ابو منصور، عبدالغفار بن نوح قوصی صاحب الوحید، عفیف یافعی، شیخ تاج الدین بن عطاء اللہ، سراج مملقن، برہان ابناسی، شیخ عبداللہ منونی اور ان کے شاگرد خلیل مالکی، صاحب المختصر، ابوالفضل محمد بن ابراہیم تلمسانی مالکی اور دوسرے بہت سے علما۔ (الحاوی للفتاویٰ، ج: ۱، ص: ۲۱۷)

اس کے بعد علامہ سیوطی۔ رحمہ اللہ تعالیٰ۔ نے فرمایا: ائمہ نے اس کی توجیہ میں جو کچھ فرمایا ہے، اس کا خلاصہ تین چیزیں ہیں:

• ایک شخص متعدد شکلوں اور صورتوں میں ظاہر ہو جاتا ہے جیسا کہ جنوں میں ہوتا ہے۔  
• زمین اور مسافت سمیٹ دی جاتی ہے اور ایک ہی شخص کو دو افراد، اپنے اپنے گھروں میں دیکھتے ہیں، حالاں کہ وہ ایک ہی جگہ ہوتا ہے، لیکن اللہ تعالیٰ زمین کو سمیٹ دیتا ہے اور ان پردوں کو اٹھا دیتا ہے جو دیکھنے سے مانع ہوتے ہیں، اس طرح گمان کیا جاتا ہے کہ وہ شخص دو جگہوں میں موجود ہے، جب کہ وہ حقیقتاً ایک ہی جگہ ہوتا ہے، معراج والی حدیث اس سلسلے میں بہترین دلیل ہے کہ معراج شریف کی صبح نبی اکرم صلی اللہ علیہ وسلم کے سامنے بیت المقدس پیش کیا گیا تھا اور آپ قریش کے سامنے بیت المقدس کا نقشہ بیان فرما رہے تھے۔ (سبحان اللہ! زمین سمیٹ دی گئی اور پردے اٹھا دیے گئے۔)

• ولی کا جسم اتنا بڑا ہو جاتا ہے کہ تمام کائنات کو بھر دیتا ہے؛ لہذا اسے ہر جگہ دیکھا جاتا ہے، چنانچہ ملک الموت اور منکر نکیر کی بھی یہی شان بیان کی گئی ہے، فرشتہ ایک ہی وقت مشرق و مغرب میں مرنے والوں کی روح قبض کرتا ہے اور ایک ہی وقت میں دفن ہونے والوں سے سوال کرتا ہے۔ تینوں جوابوں میں سے یہ بہترین جواب ہے۔ (ایضاً، ج: ۱، ص: ۲۱۸-۲۱۷)

ابن قیم لکھتے ہیں:

اس جگہ اکثر لوگ غلطی کرتے ہیں، ان کا خیال ہے کہ جب اجسام ایک جگہ ہوں تو دوسری

جگہ نہیں ہو سکتے، یہی حال روح کا ہے اور یہ محض غلط ہے، بلکہ روح آسمانوں کے اوپر ”علیٰ علیین“ میں ہوتی ہے، اسے قبر کی طرف لوٹایا جاتا ہے، وہ سلام کا جواب دیتی ہے، اور سلام کرنے والے کو جانتی ہے، اس کے باوجود وہ اپنی جگہ پر ہوتی ہے، رسول اللہ ﷺ کی روح انور، رفیقِ اعلیٰ میں ہوتی ہے، اللہ تعالیٰ اسے قبر کی طرف لوٹا دیتا ہے، وہ سلام کا جواب دیتی ہے اور سلام کرنے والے شخص کا کلام سنتی ہے۔ (کتاب الروح، ص: ۱۷۳)

حضرت امام شعرانی فرماتے ہیں:

معراج کے فوائد میں سے ایک فائدہ یہ ہے کہ ایک جسم (شخص) ایک آن میں دو جگہ حاضر ہو گیا، جیسے نبی اکرم ﷺ نے اولاد آدم کے نیک بخت افراد میں خود اپنی ذات اقدس کو بھی ملاحظہ فرمایا، جب آپ پہلے آسمان پر حضرت آدم - علیہ السلام - کے ساتھ جمع ہوئے، جیسا کہ اس سے پہلے گزرا، اسی طرح حضرت آدم و موسیٰ - علیہما السلام - اور دیگر انبیاء کرام کے ساتھ جمع ہوئے، بے شک وہ انبیاء کرام زمین میں اپنی قبروں میں بھی تشریف فرما تھے اور آسمانوں پر بھی جلوہ افروز تھے، حضور نبی اکرم ﷺ نے مطلقاً فرمایا: ہم نے حضرت آدم اور حضرت موسیٰ - علیہما السلام - کی روح کو دیکھا، پھر حضور نبی اکرم ﷺ نے چھٹے آسمان پر حضرت موسیٰ - علیہ السلام - کے ساتھ گفتگو اور مراجعت فرمائی، حالاں کہ وہ بعینہ زمین پر اپنی قبر میں کھڑے نماز پڑھ رہے تھے، جیسا کہ صحیح مسلم کی حدیث شریف میں وارد ہوا ہے۔

پس اے وہ شخص! جو کہتا ہے کہ ایک جسم (شخص) دو مکانات میں نہیں ہو سکتا، اس حدیث پر تیرا ایمان کس طرح ہو سکتا ہے؟ اگر تو مومن ہے تو تجھے مان لینا چاہیے، اور اگر تو عالم ہے تو اعتراض نہ کر؛ کیوں کہ علم تجھے روکتا ہے، تجھے حقیقت حال کا علم نہیں ہے، حقیقتاً یہ علم اللہ تعالیٰ ہی کے لیے ہے۔

تم یہ تاویل بھی نہیں کر سکتے کہ جو انبیاء کرام زمین میں ہیں، وہ ان انبیاء کرام کے مغایر ہیں، جو آسمان میں ہیں؛ کیوں کہ نبی اکرم ﷺ نے مطلقاً فرمایا کہ ہم نے موسیٰ - علیہ السلام - کو دیکھا، اسی طرح دوسرے انبیاء کرام جنہیں آپ نے آسمانوں میں دیکھا، تو نبی اکرم ﷺ نے جن کو موسیٰ فرمایا، اگر وہ بعینہ حضرت موسیٰ - علیہ السلام - نہ ہوں، تو ان کے متعلق یہ

خبر دینا کہ وہ موسیٰ ہیں، جھوٹ ہوگا۔ (نعوذ باللہ تعالیٰ من ذلك)

(الیواقیت والحواہر، ج: ۲، ص: ۳۶)

آپ مزید فرماتے ہیں:

پھر معترض اولیاء کرام کے مختلف صورتوں میں ظاہر ہونے کا منکر ہے، حالاں کہ حضرت قضیب البان - رحمہ اللہ تعالیٰ - جن صورتوں سے چاہتے تھے، موصوف ہو کر مختلف مقامات پر ظاہر ہوتے تھے اور جس صورت میں آپ کو پکارا جاتا تھا، جواب دیتے تھے۔۔۔ بے شک اللہ تعالیٰ ہر چیز پر قادر ہے۔ (ایضاً)

علامہ سید محمود الوسی بغدادی فرماتے ہیں:

جسے دیکھا جاتا ہے وہ یا تو حضور نبی اکرم ﷺ کی روح مبارک ہے، جو تخرید اور تقدس میں تمام روحوں سے زیادہ کامل ہے، اس طرح کہ وہ روح مبارک ایسی صورت کے ساتھ متصف اور ظاہر ہوئی جسے اس رویت کے ساتھ دیکھا گیا ہے، جب کہ اس روح انور کا تعلق حضور نبی اکرم ﷺ کے اس جسم مبارک کے ساتھ بھی برقرار ہے جو قبر مبارک میں زندہ ہے، جیسا کہ بعض محققین نے فرمایا ہے: کہ حضرت جبرائیل - علیہ السلام - حضور نبی اکرم ﷺ کے سامنے حضرت وحیہ کلبی - رضی اللہ تعالیٰ عنہ - یا کسی دوسرے شخص کی صورت میں ظاہر ہونے کے باوجود سدرۃ المنتہیٰ سے جدا نہیں ہوتے تھے۔ (بیک وقت دونوں جگہ موجود رہتے) یا مثالی جسم نظر آتا ہے جس کے ساتھ حضور نبی اکرم ﷺ کی مجرد اور مقدس روح متعلق ہے، اور کوئی چیز اس امر سے مانع نہیں کہ نبی اکرم ﷺ کے اجسام بے شمار ہو جائیں، اور روح مقدس کا ہر ایک کے ساتھ تعلق ہو، اللہ تعالیٰ کی لاکھوں رحمتیں اور تحائف ان میں سے ہر جسم کے لیے، اور یہ تعلق ایسا ہی ہے جیسا ایک روح کا ایک جسم کے اجزا سے ہوتا ہے۔

اس بیان سے اس قول کی وجہ ظاہر ہو جاتی ہے جو شیخ صفی الدین منصور اور شیخ عبدالغفار نے شیخ ابو عباس طحی سے نقل کیا، اور وہ یہ ہے کہ انھوں نے آسمان، زمین اور عرش و کرسی کو رسول اللہ سے بھرا ہوا دیکھا۔

نیز اس بیان سے یہ سوال بھی حل ہو جاتا ہے کہ متعدد لوگ ایک ہی وقت میں دور دراز

مقامات پر رسول اللہ ﷺ کو کس طرح دیکھ سکتے ہیں؟ اس طرح کے ہوتے ہوئے اس جواب کی ضرورت نہیں رہتی، جس کی طرف بعض بزرگوں نے اشارہ کیا ہے، ان سے اس دیدار کے بارے میں سوال کیا گیا تو انھوں نے یہ شعر پڑھا۔

كالشمس في كبد السماء وضوها يغشى البلاد مشارقاً ومغرباً  
• حضور نبی اکرم ﷺ آسمان کے وسط میں پائے جانے والے سورج کی طرح ہیں، جس کی روشنی مشرق اور مغرب کے شہروں کو ڈھانپ رہی ہے۔ (روح المعانی، ج: ۲۲، ص: ۳۵)

امام ربانی مجدد الف ثانی شیخ احمد سرہندی - رحمہ اللہ تعالیٰ - فرماتے ہیں:

جب جنات کو اللہ تعالیٰ کی عطا سے یہ قدرت حاصل ہوتی ہے کہ وہ مختلف شکلوں کے ساتھ متشکل ہو کر عجیب و غریب کام کر لیتے ہیں، اگر کالمیلین کی روحوں کو یہ قدرت عطا فرمادیں، تو اس میں تعجب کی کون سی بات ہے اور دوسرے بدن کی کیا حاجت ہے؟

اسی سلسلے کی کڑی وہ واقعات ہیں جو بعض اولیائے کرام سے منقول ہیں کہ وہ ایک ہی آن میں متعدد مقامات میں حاضر ہوتے ہیں اور مختلف کام انجام دیتے ہیں، ان کے لطائف مختلف (مثالی) اجسام کی صورت میں تقسیم ہو جاتے ہیں اور مختلف شکلیں اختیار کر لیتے ہیں۔

اسی طرح اس بزرگ کا واقعہ ہے جو ہندوستان کے رہنے والے ہیں، اور کبھی اپنے ملک سے باہر نہیں گئے، اس کے باوجود ایک جماعت مکہ مکرمہ سے آتی ہے اور کہتی ہے کہ ہم نے اس بزرگ کو حرم کعبہ میں دیکھا ہے اور ان سے یہ باتیں ہوئی ہیں، ایک دوسری جماعت کہتی ہے کہ ہم نے انھیں روم میں دیکھا ہے، تیسری جماعت نے انھیں بغداد میں دیکھا ہے۔

یہ سب اس بزرگ کے لطائف ہیں، جو مختلف شکلوں میں جلوہ گر ہوتے ہیں، بعض اوقات ایسا بھی ہوتا ہے کہ اس بزرگ کو ان تشکلات کی اطلاع نہیں ہوتی۔

اسی طرح حاجت مند لوگ زندہ اور وصال یافتہ بزرگوں سے خوف اور ہلاکت کے مقامات میں امداد طلب کرتے ہیں، تو دیکھتے ہیں کہ ان بزرگوں کی صورتیں حاضر ہوتی ہیں اور ان سے مصیبت دور کرتی ہیں، بعض اوقات ان بزرگوں کو مصیبت دور کرنے کی اطلاع ہوتی ہے اور بعض

اوقات نہیں ہوتی، یہ بھی دراصل ان بزرگوں کے لطائف متشکل ہوتے ہیں، اور یہ تشکل کبھی عالم شہادت میں ہوتا ہے اور کبھی عالم مثال میں۔

چنانچہ ہزار افراد ایک ہی رات خواب میں حضور نبی اکرم ﷺ کی مختلف صورتوں میں زیارت کرتے ہیں اور بہت سے فائدے حاصل کرتے ہیں، یہ سب آپ کی صفات اور آپ کے لطائف ہوتے ہیں، جو مثالی صورتوں سے متشکل ہوتے ہیں۔

اسی طرح مرید اپنے پیروں کی مثالی صورتوں سے فوائد حاصل کرتے ہیں اور پیران کرام ان کی مشکلات حل کرتے ہیں۔ (مکتوبات امام ربانی، دفتر دوم، حصہ: ہفتم، ص: ۲۷)

امام علامہ شیخ علی نور الدین حلبی - مؤلف سیرت حلبیہ - نے ایک رسالہ لکھا ہے:

”تعریف اہل الاسلام والايمان بان محمد ﷺ لا يتخلو منه مكان ولا زمان“ (اہل اسلام کو بتایا گیا ہے کہ حضرت محمد مصطفیٰ ﷺ سے کوئی زمانہ اور کوئی جگہ خالی نہیں ہے) ہر جگہ آپ کی جلوہ گری ہے، یہ رسالہ امام یوسف بن اسماعیل مہمانی نے ”جوہر الجمال“ کی دوسری جلد میں (ص: ۱۱۱ سے ۱۲۵ تک) نقل کر دیا ہے۔

حضرت مولانا حاجی محمد امداد اللہ مہاجرکی - رحمہ اللہ تعالیٰ - جو علمائے دیوبند کے بھی پیر و مرشد ہیں، فرماتے ہیں:

البتہ قیامت کے وقت تولد کا اعتقاد نہ کرنا چاہیے، اگر احتمال تشریف آوری کا کیا جاوے، مضائقہ نہیں؛ کیوں کہ عالم خلق، مقید بزمان و مکان ہے، لیکن عالم امر دونوں سے پاک ہے، پس قدم رنجہ فرمانا ذات بابرکات کا بعید نہیں۔ (شائم امدادیہ، ص: ۳)

یاد رہے کہ یہ کتاب مولوی اشرف علی تھانوی کی تصدیق شدہ ہے۔

علامہ سید محمد علوی مالکی کی اپنی معرکہ الآراء تصنیف ’الذخائر الحمدیہ‘ میں فرماتے ہیں:

حضرت محمد مصطفیٰ ﷺ کی روحانیت ہر مکان میں حاضر ہے، آپ کی روحانیت، خیر اور فضیلت کے مقامات اور محفلوں میں حاضر ہوتی ہے، اس کی دلیل یہ ہے کہ روح بحیثیت روح، برزخ میں مقید نہیں ہے، بلکہ آزاد ہے اور ملکوت الہی میں سیر کرتی ہے، برزخ میں روح کے آزاد ہونے اور سیر کرنے کی دلیل صحیح حدیث میں حضور نبی اکرم ﷺ کا یہ فرمان ہے:

مومن کی روح ایک پرندے کی طرح ہے جہاں چاہتی ہے سیر کرتی ہے، یہ حدیث امام مالک نے روایت کی ہے۔

حضور نبی اکرم صلی اللہ علیہ وسلم کی روح مبارک تمام روحوں سے زیادہ کامل ہے، اس لیے حاضر اور شہد ہونے میں بھی سب سے زیادہ کامل ہے۔ (الذخائر المحمدیہ، ص: ۲۵۹)

غیر مقلدین کے امام اور ”صحاح سنہ“ کے مترجم نواب وحید الزماں کہتے ہیں:

میں کہتا ہوں کہ بیان سابق سے وہ شبہ دور ہو جاتا ہے جسے کم فہم لوگ پیش کرتے ہیں کہ صالحین کی قبروں کی زیارت کر کے ان کی روحوں سے فیوض و برکات، دل کی ٹھنڈک اور انوار کس طرح حاصل کیے جاسکتے ہیں؟ جب کہ ان کی روحوں اعلیٰ علیین میں ہیں؟ جواب یہ ہے کہ روح از قبیل اجسام نہیں ہے، اجسام کی یہ صفت ہے کہ جب وہ ایک مکان میں ہوں، تو دوسرے مکان میں موجود نہیں ہو سکتے (بخلاف روح کے، کہ وہ دو مکانوں میں موجود ہو سکتی ہے) اور اگر مان لیا جائے کہ روح ایک ہی مکان میں موجود ہو سکتی ہے، تو اس کی تیز رفتاری کی بنا پر اس کے لیے آسمان کی طرف چڑھنا اور پھر وہاں سے اترنا، اور زائر کی طرف متوجہ ہونا، پلک جھپکنے کی بات ہے۔ (ہدیۃ المہدی، ص: ۶۳)

دوسروں کے بعد انھوں نے تصریح کر دی ہے کہ روح، اللہ تعالیٰ کی مخلوق ہے، اور ایک وقت میں دو جگہوں پر موجود ہو سکتی ہے۔

”البریلویہ“ کے مؤلف کی سخت دلی اور عنلط بیانی

گذشتہ صفحات میں قرآن و حدیث اور ارشادات ائمہ کی روشنی میں مسئلہ حاضر و ناظر مختصر طور پر بیان کیا گیا ہے، اگر زحمت نہ ہو تو ان ائمہ کرام کے اسماے مبارکہ پر ایک نظر ڈال لیجیے:

حضرت عبداللہ بن عمر رضی اللہ تعالیٰ عنہما، امام الحدیث حضرت عمرو بن دینار، امام تہقیق، امام غزالی، امام رازی، امام قرطبی، امام علاء الدین خازن، امام ابن الحاج، امام بدر الدین عینی، امام راغب اصفہانی، علامہ ابن حجر عسقلانی، علامہ محمد بن عبدالباقی زرقانی، امام جلال الدین سیوطی، امام ربانی مجدد الف ثانی، حضرت ملا علی قاری، امام عبدالوہاب شعرانی، علامہ سید محمود الوسی بغدادی، علامہ

اسماعیل حقی، شیخ علی نور الدین حلبی، شیخ محقق شاہ عبدالحق محدث دہلوی، حاجی امداد اللہ مہاجرکی، علامہ شیخ سید محمد علوی مالکی، علامہ عبدالرحمن فرنگی محلی (رحمہم اللہ تعالیٰ) وغیرہم۔

ایک طرف ان حضرات کے ارشادات پیش نظر رکھیے اور دوسری طرف قساوت قلبی کا مظاہرہ بھی دیکھیے! احسان الہی ظہیر کہتے ہیں:

یہ عقائد ہیں خرافات اور بدعات میں مبتلا مشرکوں کے، جنھیں پاک و ہند کے علاوہ اسلامی اور غیر اسلامی ممالک میں شیطان نے گمراہ اور اغوا کیا ہے۔ (البریلویہ، ص: ۱۱۲)

اس کا واضح مطلب یہ ہے کہ غیر مقلدین، بریلویت کی آڑ لے کر دنیا بھر کے مسلمانوں اور ملت اسلامیہ کے مسلم اور مقتدر ائمہ کرام کو اہل بدعت اور مشرک قرار دیتے ہیں، ان سے کوئی شخص اتنا ہی پوچھ لے کہ شاہ ولی اللہ محدث دہلوی کو تو امام تم بھی جانتے اور مانتے ہو، کیا انھیں بھی مشرکین کی فہرست میں شامل کرو گے؟ نیز کیا نواب صدیق حسن خاں کو بھی مشرکین کی صف میں کھڑا کرو گے، جو یہ کہتے ہیں:

بعض عارفوں نے فرمایا: یہ خطاب (السلام علیک ایہا النبی) اس بنا پر ہے کہ حقیقت محمدیہ موجودات کے ذروں اور افراد ممکنات میں جاری و ساری ہے، پس آل حضرت صلی اللہ علیہ وسلم نمازیوں کی ذات میں موجود اور حاضر ہیں۔ (مسک الختام شرح بلوغ المرام، ج: ۱، ص: ۲۴۴)

نواب وحید الزماں کے بارے میں کیا کہو گے؟ جو یہ کہتے ہیں:

روح از قبیل اجسام نہیں ہے، اجسام کی یہ صفت ہے کہ جب وہ ایک مکان میں ہوں تو دوسرے مکان میں موجود نہیں ہو سکتے۔ (ہدیۃ المہدی، ص: ۶۳)

کیا اس عبارت کا صاف مطلب یہ نہیں کہ روح ایک سے زائد جگہوں پر موجود ہو سکتی ہے؟ ان پر کیا فتویٰ لگاؤ گے؟

بریلوی اہل سنت کا علامتی نشان

احسان الہی ظہیر کے فتووں اور سب و شتم کا تمام تر رخ علمائے اہل سنت و جماعت کی طرف ہے، البتہ مصلحت کے پیش نظر وہ انھیں بریلوی کا نام دیتے ہیں، درج ذیل سطور میں اہل



سنت و جماعت کے ائمہ کرام کے وہ ارشادات پیش کیے جاتے ہیں، جن کی نسبت ظہیر صاحب نے بریلوی کی طرف کی ہے۔ کیا اس بات کا مطلب یہ نہیں کہ ظہیر صاحب اہل سنت اور بریلوی کو ایک دوسرے کا مترادف سمجھتے ہیں؟ حقیقت یہ ہے کہ پاک و ہند میں اہل سنت و جماعت کے مخالفین نے انھیں بریلوی کا نام دیا ہے، تاکہ ظاہر ہو کہ یہ نیا فرقہ ہے، اور یہ لوگ آسانی کے ساتھ اہل سنت کو گالیاں دے سکیں، اور کوئی شخص ان کے اس ظلم پر گرفت نہ کرے، حالانکہ بریلوی ہرگز کوئی فرقہ نہیں ہے، بلکہ یہ لوگ پوری استقامت کے ساتھ اہل سنت و جماعت پر قائم ہیں۔ ذیل میں ائمہ دین کے وہ ارشادات ملاحظہ ہوں جنھیں ظہیر صاحب نے بریلوی کے اقوال قرار دیا ہے۔

(۱) امام علامہ شیخ علی نور الدین حلبی نے ایک رسالہ لکھا ہے، جس کا نام ہے: ”تعریف اہل الإسلام والإيمان بان محمدًا ﷺ لا يخلو منه مكان و لا زمان“۔ اہل اسلام و ایمان کو بتایا گیا ہے کہ حضرت محمد مصطفیٰ ﷺ سے کوئی زمانہ اور کوئی جگہ خالی نہیں ہے، ملاحظہ ہو ”جوہر البجارج“ ج: ۲، ص: ۱۲۵-۱۱۱۔

(۲) شاہ ولی اللہ محدث دہلوی - رحمہ اللہ تعالیٰ - حضور نبی اکرم ﷺ کے روضہ عالیہ پر حاضر ہوئے تو انھیں کشف میں حضور سرور عالم ﷺ کی زیارت ہوئی، ان کا بیان ہے:

یہاں تک کہ میں خیال کرتا تھا کہ تمام فضا رسول اللہ ﷺ کی روح مقدس سے بھری ہوئی ہے۔ (فیوض الحرمین، ص: ۸۳)

(۳) علامہ سید محمود الوسی - رحمہ اللہ تعالیٰ - فرماتے ہیں:

یا مثالی جسم نظر آتا ہے، جس کے ساتھ حضور نبی اکرم ﷺ کی مجرد اور مقدس روح متعلق ہے، اور اس سے کوئی چیز مانع نہیں ہے کہ حضور نبی اکرم ﷺ کے بے حد و حساب، مثالی اجسام ہو جائیں۔ (روح المعانی، ج: ۲۲، ص: ۳۵)

(۴) امام غزالی - رحمہ اللہ تعالیٰ - فرماتے ہیں:

رسول اللہ ﷺ کو ارواح صحابہ سمیت تمام عالم میں سیر کرنے کا اختیار ہے۔ بہت سے اولیائے کرام نے آپ کی زیارت کی ہے۔ (روح البیان، ج: ۱۰، ص: ۹۹)

(۵) حضرت ملا علی قاری - رحمہ اللہ تعالیٰ - فرماتے ہیں:

اولیائے کرام سے بعید نہیں ہے کہ ان کے لیے زمین لپیٹ دی گئی ہے، اور انھیں متعدد (مثالی) اجسام حاصل ہیں، جنھیں ایک آن میں مختلف جگہوں پر پایا گیا ہے۔ (المرقاة، ج: ۴، ص: ۳۱)

(۶) حضرت عمرو بن دینار کا ارشاد ہے:

جب آدمی خالی گھر میں داخل ہو، تو کہے: ”السلام علی النبی“ حضرت ملا علی قاری اس کی شرح میں فرماتے ہیں: اس لیے کہ حضور نبی اکرم ﷺ کی روح مسلمانوں کے گھروں میں حاضر ہے۔ (شرح شفا، ج: ۳، ص: ۴۶۴)

(۷) امام علامہ جلال الدین سیوطی - رحمہ اللہ تعالیٰ - اپنے رسالہ مبارکہ ”انباء الاذکیاء“ میں فرماتے ہیں کہ عالم برزخ میں حضور نبی اکرم ﷺ کی کچھ مصروفیات اس طرح کی ہیں:

اپنی امت کے اعمال ملاحظہ فرماتے ہیں، ان کے گناہوں کے لیے دعائے مغفرت کرتے ہیں، ان کی مصیبتوں کے دور ہونے کی دعا کرتے ہیں، زمین کے اطراف میں برکت عطا کرنے کے لیے تشریف لے جاتے ہیں، امت کے ولی فوت ہونے پر ان کے جنازے پر تشریف لے جاتے ہیں، برزخ میں آپ کی بعض مصروفیات یہ ہیں، جیسا کہ اس سلسلے میں احادیث و آثار وارد ہیں۔ (الحادی للفتاویٰ، ج: ۲، ص: ۱۵۳)

(۸) مفسر قرآن حضرت علامہ اسماعیل حقی - رحمہ اللہ تعالیٰ - فرماتے ہیں:

آپ ﷺ نے حضرت آدم - علیہ السلام - کی پیدائش ملاحظہ فرمائی۔۔۔ آپ نے ان کی پیدائش، اعزاز و اکرام کا مشاہدہ کیا اور خلاف ورزی کی بنا پر جنت سے نکالا جانا ملاحظہ فرمایا۔ (روح البیان، ج: ۲، ص: ۱۸)

یہ پوری عبارت گذشتہ صفحات میں پیش کی جا چکی ہے۔

(۹) علامہ سید محمود الوسی بغدادی - رحمہ اللہ تعالیٰ - فرماتے ہیں:

حضور نبی اکرم ﷺ کے وصال مبارک کے بعد اس امت کے بہت سے کالمین کو بے داری میں آپ کی زیارت کا شرف حاصل ہوا، اور انھوں نے آپ سے استفادہ کیا۔ (روح المعانی، ج: ۲۲، ص: ۳۵)

(۱۰) امام علامہ جلال الدین سیوطی، پھر علامہ سید محمود الوسی اور علامہ عمر بن سعید فوفی طوری فرماتے ہیں:

ان نقول اور احادیث کے مجموعے سے یہ بات ثابت ہو گئی کہ حضور نبی اکرم صلی اللہ علیہ وسلم اپنے جسم مبارک اور روح مبارک کے ساتھ زندہ ہیں، اور اطراف زمین اور ملکوت اعلیٰ میں جہاں چاہتے ہیں تصرف اور سیر فرماتے ہیں۔ (الحاوی للفقہاء، ج: ۲، ص: ۲۶۵۔ و روح المعانی، ج: ۲۲، ص: ۳۷۔ و راجح حزب الرحیم ج: ۱، ص: ۲۳۰) (پوری عبارت اس سے پہلے گزر چکی ہے۔ ۱۲۔ شرف قادری)

(۱۱) امام علامہ ابن الحاج، اور امام قسطلانی فرماتے ہیں:

حضور نبی اکرم صلی اللہ علیہ وسلم اپنی امت کو ملاحظہ فرماتے ہیں ان کے امور، نیوٹوں، عزائم اور خیالات کو جانتے ہیں اور اس سلسلے میں آپ کی حیات مبارکہ اور وصال شریف میں کوئی فرق نہیں۔ (المدخل، ج: ۱، ص: ۲۵۲۔ و مواہب لدنیہ، ج: ۸، ص: ۳۲۸)

یہ ہیں وہ اقوال جو احسان الہی ظہیر نے اپنی دانست میں اس انداز سے بیان کیے ہیں کہ بریلوی یوں کہتے ہیں، اپنے اماموں سے یوں نقل کرتے ہیں، اپنے جیسے لوگوں سے یوں نقل کرتے ہیں، پھر آخر میں کہا کہ یہ مشرکوں، بدعتیوں اور خرافات میں مبتلا لوگوں کے عقائد ہیں۔

(البریلویہ، ص: ۱۵۲)

اس کا کھلم کھلا مطلب یہ ہے کہ امام غزالی، امام ابن الحاج، امام سیوطی، حضرت ملا علی قاری، علامہ اسماعیل حنفی، علامہ قسطلانی اور علامہ سید محمود الوسی بغدادی، یہ سب جو مسلم امت کے نزدیک مسلم شخصیات ہیں، سب مشرک اور بدعتی ہیں، بلکہ غیر مقلدین کے نزدیک وہ تمام علما اور ائمہ بدعتی اور مشرک ہیں، جن کے حوالے اس سے پہلے گزر چکے ہیں، سچی بات یہ ہے کہ یہ لوگ اپنے سوا سب کو مشرک اور بدعتی قرار دیتے ہیں۔ نعوذ باللہ من ذالک۔

## ایک معطل

گذشتہ صفحات میں بیان کیا جا چکا ہے کہ نظریہ حاضر و ناظر نبی اکرم صلی اللہ علیہ وسلم کی بشریت

اور خاص جسم اقدس کے اعتبار سے نہیں، بلکہ نورانیت اور روحانیت کے اعتبار سے ہے، احسان الہی ظہیر نے اس نکتے کو نہیں سمجھا، اور یہ اعتراض کیا ہے کہ حضور اکرم صلی اللہ علیہ وسلم حجرہ شریفہ میں تشریف فرما ہوتے تھے اور صحابہ کرام مسجد میں آپ کا انتظار کیا کرتے تھے، اسی طرح فلاں جگہ ہوتے تھے اور فلاں جگہ نہیں ہوتے تھے۔ (ایضاً، ص: ۱۱۱)

اسی طرح اس نظریے کو قرآن پاک کے مخالف قرار دیتے ہوئے متعدد آیات پیش کی ہیں، مثلاً ارشادِ ربانی ہے: ”وَمَا كُنْتُمْ بِجَانِبِ الطُّورِ“۔ (القصص، ۴۶) اور آپ طور کے کنارے پر نہ تھے۔

اور یہ نہ سمجھا کہ یہ سب کچھ خاص جسم اقدس کے اعتبار سے تھا، ورنہ آپ کی روحانیت ہر جگہ جلوہ گر ہے۔

علامہ سعد الدین تفتازانی بحث تکوین میں فرماتے ہیں:

صاحب عقل کو چاہیے کہ ایسے مسائل میں غور کرے اور اسخ العلم علمائے اصول کی طرف ایسی بات منسوب نہ کرے، جس کا محال ہونا بدیہی، اور معمولی عقل و شعور رکھنے والے پر ظاہر ہو، بلکہ ان کے کلام کا ایسا محمل تلاش کرے، جس میں علما اور عقلا کے اختلاف کی گنجائش ہو۔

(شرح عقائد، ص: ۴۵)

مشہور مفسر علامہ احمد بن محمد صاوی اسی آیت کریمہ کے تحت فرماتے ہیں:

یہ دشمن پر حجت قائم کرنے کے لیے عالم جسمانی کے پیش نظر ہے، روحانی عالم کے اعتبار سے تو آپ ہر رسول کی رسالت کے لیے، اور جو کچھ حضرت آدم۔ علیہ السلام۔ سے لے کر آپ کے جسم شریف کے ظاہر ہونے تک واقع ہوا، سب کے لیے حاضر ہیں، لیکن اہل عناد سے یہ بات نہیں کہی جائے گی۔ (الصاوی علی الجلالین، ج: ۳، ص: ۲۰۶)

امام احمد رضا حنفی بریلوی۔ رحمہ اللہ تعالیٰ۔ فرماتے ہیں:

جو شخص ایسے مسئلے کو، جو قرآن و حدیث صحیح و ارشادات علما سے ثابت ہے، کفر کہے، وہ اپنے

اسلام کی خبر لے۔ (فتویٰ نادرہ، ص: ۱۶)

## اختلاف کی بنیاد

عوام و خواص ”التحیات“ میں صیغہ خطاب کے ساتھ حضور اکرم صلی اللہ علیہ وسلم کی بارگاہ میں سلام عرض کرتے ہیں، نماز کے علاوہ مصائب کے وقت، اللہ تعالیٰ کی بارگاہ میں حضور نبی اکرم صلی اللہ علیہ وسلم کا وسیلہ پیش کرنے کے لیے ”یا رسول اللہ“ کہتے ہیں، مولوی محمد اسماعیل دہلوی نے اس پر سخت رد کرتے ہوئے لکھا ہے:

اور مشکل کے وقت پکارنا، اور ہر جگہ حاضر و ناظر سمجھنا، اور قدرت تصرف کی ثابت کرنی، سو، ان باتوں سے شرک ثابت ہو جاتا ہے، گو کہ پھر اس کو اللہ سے چھوٹا ہی سمجھے اور اسی کا مخلوق اور اس کا بندہ۔ (تقویۃ الایمان، ص: ۸)


علمائے اہل سنت نے اس کا رد کیا اور بتایا کہ عامۃ المسلمین کا مقصد کیا ہے، اس پر قرآن و حدیث اور سلف صالحین ائمہ کے ارشادات سے دلائل پیش کیے، جن میں کچھ دلائل گذشتہ صفحات میں پیش کیے گئے ہیں۔۔۔ اللہ تعالیٰ انھیں بہترین جزا عطا فرمائے۔

آخر میں جمعیت علمائے اسلام کے جنرل سیکرٹری، مولانا فضل الرحمن کا بیان بھی ملاحظہ ہو، موصوف دیوبندی مکتب فکر سے تعلق رکھتے ہیں، تاہم انھوں نے زیر بحث مسئلے کے متعلق بڑی معقول اور فیصلہ کن بات کہی ہے۔۔۔ انھوں نے ایک انٹرویو میں کہا:

اگر حضور اکرم صلی اللہ علیہ وسلم کو اللہ تعالیٰ کا نور سمجھ کر ہر جگہ سمجھا جائے، تو کوئی جھگڑا نہیں، اور جسم مبارک کو ہر جگہ جانا جائے، تو یہ مسئلہ علمائے بریلی بھی بیان نہیں کرتے، تو پھر جھگڑا کس بات پر ہے۔ (پندرہ روزہ: ندائے اہل سنت، شمارہ ۱۶ تا ۳۰ جون ص: ۵)

سچی بات یہ ہے کہ اگر اسی انصاف اور دیانت سے کام لیا جائے، تو اہل سنت و جماعت کے تمام عقائد اور معمولات پر اتفاق ہو سکتا ہے۔

”وماذک علی اللہ بعزیز“



## مآخذ و مراجع

با اعتبار حروف تہجی

- ۱۔ القرآن الکریم
- ۲۔ آب حیات: محمد قاسم نانوتوی، موت: ۱۸۸۰ء، مطبوعہ: مکتبہ مجتہبائی، پاکستان
- ۳۔ الا بریز: شیخ احمد بن مبارک، وفات: ۱۱۵۶ھ، مطبوعہ: مصر
- ۴۔ الآثار المرفوعہ: علامہ عبدالحی فرنگی محلی، وفات: ۱۳۰۴ھ، مطبوعہ: مکتبہ قدوسیہ، لاہور
- ۵۔ احیاء علوم الدین: امام محمد غزالی، وفات: ۵۰۵ھ، مطبوعہ: دار المعرفہ، بیروت
- ۶۔ ادلۃ اہل السنۃ والجماعہ: سید یوسف رفاعی، مطبوعہ: کویت
- ۷۔ الاذکار: امام بیہقی بن شرف نووی، وفات: ۶۷۶ھ، مطبوعہ: مصطفیٰ الباہی، مصر
- ۸۔ ارشاد الساری: امام احمد قسطلانی، وفات: ۹۲۳ھ، مطبوعہ: بیروت
- ۹۔ الاستیعاب: امام ابن عبد البر نمری، وفات: ۴۶۳ھ، مطبوعہ: دار صادر، بیروت
- ۱۰۔ الاسلام فی عصر العلم: علامہ محمد فرید وجدی، وفات: ۱۹۵۴ء، مطبوعہ: بیروت
- ۱۱۔ اشعۃ اللمعات: شیخ عبدالحق محدث دہلوی، وفات: ۱۰۵۲ھ، مطبوعہ: سکھر، پاکستان
- ۱۲۔ اطیب النعم: شاہ ولی اللہ محدث دہلوی، وفات: ۱۱۷۶ھ، مطبوعہ: مجتہبائی، لاہور
- ۱۳۔ اقتضاء الصراط المستقیم: علامہ ابن تیمیہ جرائنی، وفات: ۷۲۸ھ، مطبوعہ: مکتبہ سلفیہ، لاہور
- ۱۴۔ اقوال الاکابر فی مسکنۃ الحاضر والناظر: مفتی محمد امین، مطبوعہ: مکتبہ سلطانیہ، محمد پورہ، فیصل آباد
- ۱۵۔ الامن والعلی: امام احمد رضا بریلوی، وفات: ۱۳۴۰ھ، مطبوعہ: لاہور
- ۱۶۔ الانتباہ: شاہ ولی اللہ محدث دہلوی، وفات: ۱۱۷۶ھ، مطبوعہ: کتب خانہ علویہ رضویہ، فیصل آباد
- ۱۷۔ انفس العارفين: شاہ ولی اللہ محدث دہلوی، وفات: ۱۱۷۶ھ، مطبوعہ: ملتان
- ۱۸۔ انوار الانتباہ: امام احمد رضا بریلوی، وفات: ۱۳۴۰ھ، مطبوعہ: مکتبہ نوریہ رضویہ، گجرانوالہ
- ۱۹۔ الانوار فی مولد النبی محمد: ابوالحسن کبری، وفات: ۹۵۲ھ، مطبوعہ: نجف اشرف
- ۲۰۔ انوار الحق، عربی: علامہ مقصود محمد سالم، وفات: ۱۳۹۷ھ

عقائد و نظریات	۳۱۰	بزم فیضانِ رضا
۲۱- انموذج اللیبیب: امام عبدالرحمن بن ابوبکر سیوطی، وفات: ۹۱۱ھ، مطبوعہ: الکتب، لاہور		
۲۲- البدایہ والنہایہ: حافظ ابن کثیر، ۷۷۷ھ، مطبوعہ: مکتبۃ المعارف، بیروت		
۲۳- برکات الامداد: امام احمد رضا بریلوی، وفات: ۱۳۴۰ھ، مطبوعہ: رضوی کتب خانہ، بریلی، ہند		
۲۴- البریلویہ: احسان الہی ظہیر، موت: ۱۴۰۷ھ، مطبوعہ: لاہور		
۲۵- براہین قاطعہ: خلیل احمد نیٹھوی، موت: ۱۹۲۷ء، مطبوعہ: دیوبند، ہند		
۲۶- بستان الحدیث: شاہ عبدالعزیز محدث دہلوی، وفات: ۱۲۳۹ھ، مطبوعہ: ایچ ایم، کیمٹی، کراچی		
۲۷- البشیریہ والرسالہ: محمد انور جیلانی، مطبوعہ: پاکستان		
۲۸- بغیۃ الرائد فی شرح العقائد: نواب صدیق حسن خان، موت: ۱۸۹۰ء، مطبوعہ: گوجرانوالہ		
۲۹- بیچۃ الاسرار: شیخ ابوالحسن علی خطونوفی، وفات: ۷۱۳ھ، مطبوعہ: مصطفیٰ البابی، مصر		
۳۰- تاریخ الختمیین: علامہ حسین دیار بکری، وفات: ۹۶۶ھ، مطبوعہ: موسسہ الشعبان، بیروت		
۳۱- تاریخ دعوت و عزیمت: ابوالحسن علی ندوی، موت: ۱۹۹۹ء، مطبوعہ: کراچی		
۳۲- تحفۃ اثنا عشریہ، فارسی: شاہ عبدالعزیز محدث دہلوی، وفات: ۱۲۳۹ھ، مطبوعہ: لاہور		
۳۳- تحفۃ الاحوذی: محمد عبدالرحمن مبارک پوری، موت: ۱۳۵۲ھ، مطبوعہ: پاکستان		
۳۴- تذکرۃ الاولیاء: شیخ فرید الدین عطار، وفات: ۶۱۸ھ، مطبوعہ: اسلامیہ، لاہور		
۳۵- تذکرۃ الرشید: محمد عاشق الہی میرٹھی، موت: ۲۰۰۱ء، مطبوعہ: مکتبۃ العلوم، کراچی		
۳۶- الذکرۃ: امام محمد قرطبی، وفات: ۶۷۱ھ، مطبوعہ: المکتبۃ التجاریہ		
۳۷- تحذیر الناس: محمد قاسم نانوتوی، موت: ۱۸۸۰ء، مطبوعہ: مکتبۃ امدادیہ، دیوبند		
۳۸- تعریف اہل الاسلام والایمان: علی نور الدین حلبی، وفات: ۱۰۴۴ھ، مطبوعہ: جواہر البحار		
۳۹- تسکین الخواطر: علامہ احمد سعید کاظمی، وفات: ۱۹۸۶ء، مطبوعہ: مکتبۃ حامدیہ، لاہور		
۴۰- تفسیر ابوسعود: امام محمد عمادی، وفات: ۹۸۲ھ، مطبوعہ: بیروت		
۴۱- تفسیر ابن کثیر: اسماعیل بن کثیر قرشی، وفات: ۷۷۷ھ، مطبوعہ: دار الکتب العربیہ، مصر		
۴۲- تفسیر بیضاوی: عبداللہ بن عمر بیضاوی، وفات: ۶۸۵ھ، مطبوعہ: دیوبند، ہند		
۴۳- تفسیر جلالین: امام عبدالرحمن سیوطی، وفات: ۹۱۱ھ، مطبوعہ: اصح المطابع، دہلی		

عقائد و نظریات	۳۱۱	بزم فیضانِ رضا
۴۴- تفسیر عزیزی: شاہ عبدالعزیز محدث دہلوی، وفات: ۱۲۳۹ھ، مطبوعہ: افغانی دار الکتب، دہلی		
۴۵- تفسیر فتح العزیز: شاہ عبدالعزیز محدث دہلوی، وفات: ۱۲۳۹ھ، مطبوعہ: مسلم بک ڈپو، دہلی		
۴۶- تفسیر فتح القدر: محمد بن علی شوکانی، موت: ۱۲۵۰ھ، مطبوعہ: دار المعرفہ، بیروت		
۴۷- تفسیر کبیر: امام محمد بن عمر رازی، وفات: ۶۰۶ھ، مطبوعہ: مصر		
۴۸- تفسیر لباب التویل (تفسیر خازن): علامہ علی بن محمد بغدادی، وفات: ۴۵۷ھ، مطبوعہ: مصطفیٰ البابی، مصر		
۴۹- تفسیر مظہری: قاضی محمد ثناء اللہ پانی پتی، موت: ۱۲۲۵ھ، مطبوعہ: ندوۃ المصنفین، دہلی		
۵۰- تفسیر نسفی: امام عبداللہ بن احمد نسفی، وفات: ۷۱۰ھ، مطبوعہ: دار الکتب العربی، بیروت		
۵۱- تہذیبات: شاہ ولی اللہ محدث دہلوی، وفات: ۱۱۷۶ھ، مطبوعہ: حیدرآباد، ہند و سندھ، پاکستان		
۵۲- تقویۃ الایمان: محمد اسماعیل دہلوی، مقتول: ۱۸۳۱ھ، مطبوعہ: فاروقی، دہلی		
۵۳- التلخیص علی ہامش المستدرک: امام ذہبی، وفات: ۷۴۸ھ، مطبوعہ: بیروت		
۵۴- تنویر الحبلک فی رویۃ النبی والملك: امام عبدالرحمن بن ابوبکر سیوطی، وفات: ۹۱۱ھ، مطبوعہ: بیروت		
۵۵- تنویر المقتیاس: امام محمد فیروز آبادی، وفات: ۱۴۱۴ھ، مطبوعہ: مصطفیٰ البابی، مصر		
۵۶- تیسیر القاری: علامہ نور الحق دہلوی، مطبوعہ: علوی، لکھنؤ		
۵۷- الجامع لاحکام القرآن: امام محمد بن احمد قرطبی، وفات: ۶۷۱ھ، مطبوعہ: دار احیاء التراث العربی، بیروت		
۵۸- جامع البیان: امام محمد بن جریر طبری، وفات: ۳۱۰ھ، مطبوعہ: مہندیہ، مصر		
۵۹- جامع الفصولین: علامہ محمود بن اسراہیل، وفات: ۸۲۳ھ، مطبوعہ: مصر		
۶۰- جلاء الافہام: علامہ ابن قیم جوزی، وفات: ۷۵۱ھ، مطبوعہ: نور یہ رضویہ، فیصل آباد		
۶۱- جمع الوسائل: امام علی بن سلطان محمد قاری، وفات: ۱۰۱۴ھ، مطبوعہ: کراچی		
۶۲- جواہر البحار: علامہ یوسف بن اسماعیل نبہانی، وفات: ۱۳۵۰ھ، مطبوعہ: مصطفیٰ البابی، مصر		
۶۳- جواہر خمسہ: شاہ محمد غوث گوالیاری، وفات: ۹۷۰ھ، مطبوعہ: دار الاشاعت، کراچی		
۶۴- الجواہر المنظم: علامہ احمد بن حجر مکی، وفات: ۹۷۳ھ، مطبوعہ: مکتبۃ قادریہ، لاہور		
۶۵- کشافی: محمود بن عمر زنجشیری حار اللہ، وفات: ۵۳۸ھ، مطبوعہ: تہران		
۶۶- حاشیہ تفسیر بیضاوی: علامہ عبدالکحیم سیالکوٹی، وفات: ۱۰۶۷ھ، مطبوعہ: کوئٹہ		

عقائد و نظریات	۳۱۲	بزم فیضانِ رضا
۶۷- حاشیہ علی ملا جلال: علامہ سید زاہد ہروی، مطبوعہ: یوسفی، لکھنؤ		
۶۸- حاشیہ الہمعات: محمود الحق علوی، مطبوعہ: حیدرآباد دوسندھ		
۶۹- الحاوی للفتاویٰ: امام عبدالرحمن بن ابوبکر سیوطی، وفات: ۹۱۱ھ، مطبوعہ: دارالکتب العلمیہ، بیروت		
۷۰- حدائق بخشش: امام احمد رضا بریلوی، وفات: ۱۳۴۰ھ، مطبوعہ: حامد اینڈ کمپنی، لاہور		
۷۱- الحدیث الندریہ: امام عبدالغنی نابلسی، وفات: ۱۱۴۳ھ، مطبوعہ: مکتبہ نوریہ، فیصل آباد		
۷۲- الحصن الحصین: امام محمد بن محمد جزری، وفات: ۸۳۳ھ، مطبوعہ: مصطفیٰ البابی، مصر		
۷۳- حفظ الایمان: محمد اشرف علی تھانوی، موت: ۱۹۴۳ء، مطبوعہ: دیوبند		
۷۴- حلیۃ الاولیاء: امام احمد اصبہانی، وفات: ۴۳۰ھ، مطبوعہ: بیروت		
۷۵- حیات اعلیٰ حضرت: علامہ محمد ظفر الدین، وفات: ۱۳۸۲ھ، مطبوعہ: مکتبہ رضویہ کراچی		
۷۶- حیات النبی: علامہ احمد سعید کاظمی، وفات: ۱۹۸۶ء، مطبوعہ: مکتبہ فریدیہ، ساہیوال		
۷۷- خالص الاعتقاد: امام احمد رضا بریلوی، وفات: ۱۳۴۰ھ، مطبوعہ: لاہور		
۷۸- الخصائص الصغریٰ: امام عبدالرحمن بن ابوبکر سیوطی، وفات: ۹۱۱ھ، مطبوعہ: فیصل آباد، لاہور		
۷۹- الخصائص الکبریٰ: امام ابن ابوبکر سیوطی، وفات: ۹۱۱ھ، مطبوعہ: مکتبہ نوریہ رضویہ، فیصل آباد، پاکستان		
۸۰- الدر المختار: امام علاء الدین حصکفی، وفات: ۱۰۸۸ھ، مطبوعہ: دہلی		
۸۱- دستور العلماء: قاضی عبدالنبی احمد کرمی، مطبوعہ: بیروت		
۸۲- دلائل النبوة: حافظ ابو نعیم احمد بن عبداللہ اصبہانی، ۴۳۰ھ، مطبوعہ: عالم الکتب، بیروت		
۸۳- الدولۃ المکیہ: امام احمد رضا بریلوی، وفات: ۱۳۴۰ھ، مطبوعہ: کراچی		
۸۴- الذخائر المحمدیہ: علامہ محمد بن علوی مالکی، وفات: ۱۴۲۵ھ، مطبوعہ: حسان، قاہرہ		
۸۵- الرد المحتلم المنع: سید یوسف سید ہاشم رفاعی، مطبوعہ: کویت		
۸۶- رد المحتار: علامہ ابن عابدین شامی، وفات: ۱۲۵۲ھ، مطبوعہ: احیاء التراث العربی، بیروت		
۸۷- رسائل ابن عابدین: سید محمد امین شامی، وفات: ۱۲۵۲ھ، مطبوعہ: لاہور		
۸۸- الرسالة القشیریہ: امام عبدالکریم قشیری، وفات: ۲۶۵ھ، مطبوعہ: المصطفیٰ البابی، مصر		
۸۹- رسول اللہ فی القرآن الکریم: حسن کامل ملطوی، مطبوعہ: مصر		

عقائد و نظریات	۳۱۳	بزم فیضانِ رضا
۹۰- روح البیان: علامہ اسماعیل حقی، وفات: ۱۱۳۷ھ، مطبوعہ: دار احیاء التراث العربی، بیروت		
۹۱- روح المعانی: سید محمود الوسی، وفات: ۱۲۷۰ھ، مطبوعہ: بیروت		
۹۲- الروض الانف: علامہ عبدالرحمن سہیلی، وفات: ۵۸۱ھ، مطبوعہ: مکتبہ فاروقیہ، ملتان		
۹۳- رماح حزب الرحیم: علامہ عمر فوٹی، وفات: ۱۲۸۲ھ، مطبوعہ: بیروت		
۹۴- زاد المعاد: علامہ ابن قیم جوزی، وفات: ۷۵۱ھ، مطبوعہ: مصطفیٰ البابی، مصر، الطبعۃ الثانیہ		
۹۵- زبدۃ الاسرار: احمد بن محمد بن سیراسی، وفات: ۱۰۰۶ھ، مطبوعہ: بلسک کمپنی، ممبئی		
۹۶- الزبدۃ العمدۃ: امام علی قاری، وفات: ۱۰۱۴ھ، مطبوعہ: سندھ، پاکستان		
۹۷- زرقانی علی المؤمنین: علامہ محمد بن عبدالباقی زرقانی، وفات: ۱۱۲۲ھ، مطبوعہ: المکتبۃ التجاریہ، مصر		
۹۸- سبل الہدیٰ والرشاد: علامہ محمد بن یوسف شامی، وفات: ۹۴۲ھ، مطبوعہ: مصر		
۹۹- سر الاسرار: امام سید عبدالقادر جیلانی، وفات: ۵۶۱ھ، مطبوعہ: لاہور		
۱۰۰- السراج المنیر: علامہ احمد عبدالجواد دمشقی، وفات: ۱۲۳۶ھ، مطبوعہ: دمشق		
۱۰۱- السعایہ فی کشف شرح الوقایہ: علامہ محمد عبدالرحمن فرنگی محلی، وفات: ۱۳۰۴ھ، مطبوعہ: سبیل اکیڈمی، لاہور		
۱۰۲- السیرۃ الخلیفۃ: امام علی حلبي، وفات: ۱۰۴۴ھ، مطبوعہ: مکتبہ اسلامیہ، بیروت		
۱۰۳- السیرۃ النبویہ مع الروض الانف: امام عبدالملک بن ہشام، وفات: ۵۸۱ھ، مطبوعہ: مکتبہ فاروقیہ، ملتان		
۱۰۴- سنن ابن ماجہ: امام محمد بن یزید بن ماجہ، وفات: ۲۷۳ھ، مطبوعہ: نور محمد، کراچی		
۱۰۵- سنن الدارمی: امام عبداللہ بن عبدالرحمن دارمی، وفات: ۲۵۵ھ، مطبوعہ: دار المحاسن، قاہرہ		
۱۰۶- الشاہد: بحر العلوم حضرت عبدالمنان اعظمی مصباحی، وفات: ۱۴۳۴ھ، مطبوعہ: حق اکیڈمی، ممبئی، ہند		
۱۰۷- شرح جامی: علامہ عبدالرحمن جامی، وفات: ۸۹۸ھ، مطبوعہ: یوسفی، لکھنؤ		
۱۰۸- شرح الشفاء: امام علی بن سلطان محمد قاری، وفات: ۱۰۱۴ھ، مطبوعہ: دار الفکر، بیروت		
۱۰۹- شرح الشمائل: علامہ عبدالرؤف مناوی، وفات: ۱۰۳۱ھ، مطبوعہ: مصطفیٰ البابی		
۱۱۰- شرح العقائد: علامہ مسعود بن عمر تفتازانی، وفات: ۷۹۳ھ، مطبوعہ: شرکت الاسلام، لکھنؤ، ہند		
۱۱۱- شرح الفقہ الاکبر: علامہ علی قاری، وفات: ۱۰۱۴ھ، مطبوعہ: مصطفیٰ البابی، مصر		
۱۱۲- شرح مسلم: امام بیہقی بن شرف نووی، ۶۷۶ھ، مطبوعہ: رشیدیہ، کراچی		

عقائد و نظریات	۳۱۲	بزم فیضانِ رضا
۱۱۳ - شرح مسند الامام الاعظم: علامہ علی قاری، وفات: ۱۰۱۳ھ، مطبوعہ: مجتہائی، دہلی		
۱۱۴ - شرح المقاصد: علامہ مسعود بن عمر تفتازانی، وفات: ۷۷۳ھ، مطبوعہ: مکتبہ مدینہ، لاہور		
۱۱۵ - شرح المواقف: سید علی بن محمد جرجانی، وفات: ۸۱۶ھ، مطبوعہ: ایران		
۱۱۶ - شرح مواہب لدنیۃ: علامہ محمد بن عبد الباقی زرقانی، وفات: ۱۱۲۲ھ، مطبوعہ: عامرہ ۱۲۹۲ھ، مصر		
۱۱۷ - شرح نخبة الفکر: علامہ احمد بن حجر عسقلانی، وفات: ۸۵۲ھ، مطبوعہ: ملتانی		
۱۱۸ - شرف النبی: امام ابو سعید عبدالملک، وفات: ۴۰۷ھ، مطبوعہ: بہران		
۱۱۹ - الشفاء: امام قاضی عیاض مالکی، وفات: ۵۴۴ھ، مطبوعہ: فاروقی کتب خانہ، ملتان		
۱۲۰ - شفاء السقام: امام تقی الدین سبکی، وفات: ۷۵۶ھ، مطبوعہ: مکتبہ نوریہ رضویہ، فیصل آباد		
۱۲۱ - شہائم امدادیہ: شیخ محمد امداد اللہ مہاجرکی، وفات: ۸۹۶ھ، مطبوعہ: قومی پریس، لکھنؤ		
۱۲۲ - شواہد الحق: علامہ یوسف نہانی، وفات: ۱۳۵۰ھ، مطبوعہ: مصطفی البابی، مصر		
۱۲۳ - الصارم المسلمول: علامہ ابن تیمیہ، وفات: ۷۲۸ھ، مطبوعہ: دار الفکر، بیروت		
۱۲۴ - الصاوی علی الجلالین: علامہ احمد بن محمد صاوی مالکی، وفات: ۱۲۴۱ھ، مطبوعہ: مصطفی البابی، مصر		
۱۲۵ - صحیح بخاری: امام محمد بن اسماعیل بخاری، وفات: ۲۵۶ھ، مطبوعہ: نور محمد، کراچی		
۱۲۶ - صحیح مسلم: امام مسلم بن حجاج قشیری، وفات: ۲۶۱ھ، مطبوعہ: مکتبہ رشیدیہ، دہلی و کراچی		
۱۲۷ - صراط مستقیم: محمد اسماعیل دہلوی، مقتول: ۱۸۳۱ء، مطبوعہ: لاہور		
۱۲۸ - ضمان التکمیل فی زمان التکمیل: محمد اشرف علی تھانوی، موت: ۱۹۴۳ھ، مطبوعہ: مجتہائی، دہلی		
۱۲۹ - الصواعق المحرقة: علامہ احمد ابن حجرکی، وفات: ۹۷۳ھ، مطبوعہ: المکتبۃ القاہرہ، مصر		
۱۳۰ - الطبقات: امام ابن سعد، وفات: ۲۳۰ھ، مطبوعہ: دار صادر، بیروت		
۱۳۱ - طریق البحرین: علامہ ابن قیم جوزی، وفات: ۷۵۱ھ، مطبوعہ: قطر		
۱۳۲ - عراقش البیان: علامہ روز بہان، مطبوعہ: نور کشور، لکھنؤ		
۱۳۳ - عرف الشذی: محمد انور شاہ کشمیری، وفات: ۱۳۵۲ھ، مطبوعہ: مکتبۃ الریحیمیہ، دیوبند		
۱۳۴ - عصیدۃ الشہدۃ: علامہ عمر خرپوطی، مطبوعہ: کراچی		
۱۳۵ - عمدۃ القاری: علامہ محمود بن احمد عینی، وفات: ۸۵۵ھ، مطبوعہ: دار احیاء التراث العربی، بیروت		

عقائد و نظریات	۳۱۵	بزم فیضانِ رضا
۱۳۶ - عنایۃ القاضی: امام احمد خفاجی، ۱۰۶۹ھ، مطبوعہ: بیروت		
۱۳۷ - غایۃ المأمول: سید احمد برزنجی، وفات: ۱۳۳۴ھ، مطبوعہ: لاہور		
۱۳۸ - غرائب القرآن: امام نظام الدین حسن، وفات: ۷۲۸ھ، مطبوعہ: مصر		
۱۳۹ - الفتاویٰ الحدیثیہ: امام احمد بن حجرکی، وفات: ۹۷۳ھ، مطبوعہ: مصر		
۱۴۰ - الفتاویٰ الخیریہ: علامہ خیر الدین رطبی، وفات: ۱۰۸۹ھ، مطبوعہ: حاجی عبدالغفار، بٹھار		
۱۴۱ - فتاویٰ رشیدیہ: رشید احمد گنگوہی، موت: ۱۹۰۵ء، مطبوعہ: محمد سعید اینڈ مشنرز، کراچی		
۱۴۲ - فتاویٰ الرضویہ (ج: ۲): امام احمد رضا بریلوی، وفات: ۱۳۴۰ھ، مطبوعہ: میرٹھ، ہند		
۱۴۳ - فتاویٰ الرضویہ (ج: ۴): امام احمد رضا بریلوی، وفات: ۱۳۴۰ھ، مطبوعہ: سنی دارالاشاعت، مبارک پور، ہند		
۱۴۴ - فتاویٰ الرضویہ (ج: ۶): امام احمد رضا بریلوی، وفات: ۱۳۴۰ھ، مطبوعہ: سنی دارالاشاعت، مبارک پور، ہند		
۱۴۵ - الفتوحات الاحمدیہ: علامہ سلیمان جمل، وفات: ۱۲۴۹ھ، مطبوعہ: المکتبۃ التجاریہ، قاہرہ، مصر		
۱۴۶ - فتوح الشام: محمد بن عمرو اقدسی، وفات: ۲۰۷ھ، مطبوعہ: مصطفی البابی، مصر		
۱۴۷ - فتوح الغیب: امام عبدالقادر جیلانی، وفات: ۵۶۱ھ، مطبوعہ: مصر		
۱۴۸ - فتویٰ نادرہ: امام احمد رضا بریلوی، وفات: ۱۳۴۰ھ، مطبوعہ: غوثیہ کتب خانہ، لاہور		
۱۴۹ - فتح الباری: امام احمد بن حجر عسقلانی، وفات: ۸۵۲ھ، مطبوعہ: بیروت		
۱۵۰ - فردوس الاخبار: حافظ شیرازی، وفات: ۵۰۹ھ، مطبوعہ: بیروت		
۱۵۱ - فقہ السیرۃ: ڈاکٹر محمد سعید رمضان بوطی، وفات: ۲۰۱۳ء، مطبوعہ: دار الفکر، بیروت		
۱۵۲ - فیض الباری: محمد انور شاہ کشمیری، موت: ۱۳۵۲ھ، مطبوعہ: تجازی، قاہرہ		
۱۵۳ - فیض القدر شرح جامع صغیر: امام محمد عبدالرؤف مناوی، وفات: ۱۰۳۱ھ، مطبوعہ: مصر		
۱۵۴ - فیوض الحرمین: شاہ ولی اللہ محدث دہلوی، وفات: ۱۱۷۶ھ، مطبوعہ: محمد سعید اینڈ مشنرز، کراچی		
۱۵۵ - القصاص القاسمیہ: محمد قاسم ناتو توی، موت: ۱۸۸۰ء، مطبوعہ: مکتبۃ قاسمیہ، ملتان		
۱۵۶ - القصیدۃ العنعمانیہ مع الخیرات الحسان: امام ابو حنیفہ، وفات: ۱۵۰ھ، مطبوعہ: مکتبۃ نوریہ رضویہ، فیصل آباد		
۱۵۷ - قلائد الجواہر: علامہ محمد بن یحییٰ تازفی، مطبوعہ: مصطفی البابی، مصر		
۱۵۸ - القول الجمیل: شاہ ولی اللہ محدث دہلوی، وفات: ۱۱۷۶ھ، مطبوعہ: کراچی		

عقائد و نظریات	۳۱۶	بزم فیضانِ رضا
۱۵۹- القول السدید فی تحقیق معنی الشاہد والشہید: عطاء محمد چشتی گولڑوی ملک المدرسین، وفات: ۱۴۱۹ھ		
۱۶۰- اکال: امام ابن اثیر، وفات: ۶۳۰ھ، مطبوعہ: دار صادر، بیروت		
۱۶۱- کتاب التاریخ الکبیر: امام محمد بخاری، وفات: ۲۵۶ھ، مطبوعہ: دار الکتب العلمیہ، بیروت		
۱۶۲- کتاب الجرح والتعدیل: امام عبد الرحمن، وفات: ۳۲۷ھ، مطبوعہ: دار الکتب العلمیہ، بیروت		
۱۶۳- کتاب الروح: علامہ ابن قیم جوزی، وفات: ۷۵۱ھ، مطبوعہ: حیدرآباد، دکن، ہند		
۱۶۴- الکشاف: محمد بن عمر جار اللہ مختصری، وفات: ۵۳۸ھ، مطبوعہ: تہران		
۱۶۵- کشف الخفاء و مزمل الالباس، شیخ اسماعیل عجلونی، وفات: ۱۱۶۲ھ، مطبوعہ: مکتبہ غزالی، بیروت		
۱۶۶- کلیات اقبال: ڈاکٹر اقبال، وفات: ۱۹۳۸ء، مطبوعہ: شیخ غلام علی اینڈ مشیز، لاہور		
۱۶۷- کنز العمال: امام علی مرتضیٰ ربان پوری، وفات: ۹۷۵ھ، مطبوعہ: مکتبۃ التراث الاسلامی، حلب		
۱۶۸- مجاہدلت کا حرف حقانیت: مولانا عاشق علی حبیبی، مطبوعہ: مکتبۃ الحبیب، الہ آباد		
۱۶۹- مجمع بحار الانوار: علامہ محمد طاہر فتنی، وفات: ۹۸۶ھ، مطبوعہ: لکھنؤ		
۱۷۰- مجموعۃ الرسائل: امام احمد رضا بریلوی، وفات: ۱۳۴۰ھ، مطبوعہ: رضا فاؤنڈیشن، لاہور		
۱۷۱- المجموعۃ النہانیہ: علامہ یوسف نہانی، وفات: ۱۳۵۰ھ، مطبوعہ: دار المعرفۃ، بیروت		
۱۷۲- مختصر الدسوقی علی المختصر: علی اقبشری، مطبوعہ: ایران، ۱۲۸۸ھ		
۱۷۳- مختصر سیرۃ الرسول: عبد اللہ بن محمد، وفات: ۱۸۲۸ء، مطبوعہ: مکتبہ سلفیہ، لاہور		
۱۷۴- مدارج النبوة: شیخ عبدالحق محدث دہلوی، وفات: ۱۰۵۲ھ، مطبوعہ: مکتبہ نوریہ رضویہ، سکھر		
۱۷۵- المدخل: امام ابن الحاج، وفات: ۷۳۷ھ، مطبوعہ: دار الکتب العربی، بیروت		
۱۷۶- مرصاد العباد: علامہ نجم الدین رازی، وفات: ۶۵۴ھ، مطبوعہ: ایران		
۱۷۷- مراقبۃ المفاتیح: امام علی قاری، وفات: ۱۰۱۴ھ، مطبوعہ: مکتبۃ امدادیہ، ملتان		
۱۷۸- المستدرک: امام حاکم نیشاپوری، وفات: ۴۰۳ھ، مطبوعہ: دار الفکر، بیروت		
۱۷۹- مسک الختام: نواب صدیق حسن، موت: ۱۳۰۷ھ، مطبوعہ: نظامی، کان پور، ہند		
۱۸۰- مسند امام احمد بن حنبل، وفات: ۲۴۱ھ، مطبوعہ: دار الفکر، بیروت		
۱۸۱- مشاق الانوار: علامہ حسن عدوی، وفات: ۶۵۰ھ، مطبوعہ: المطبوعۃ الاشرافیہ، مصر		

عقائد و نظریات	۳۱۷	بزم فیضانِ رضا
۱۸۲- مشکاۃ المصابیح: امام ولی الدین محمد بن عبد اللہ، وفات: ۷۴۱ھ، مطبوعہ: ایچ، ایم سعید کمپنی، کراچی		
۱۸۳- مصنف عبد الرزاق: امام عبد الرزاق، وفات: ۲۱۱ھ، مطبوعہ: بیروت		
۱۸۴- المصنف: حافظ ابن ابوشیبہ، وفات: ۲۳۵ھ، مطبوعہ: ادارۃ القرآن، کراچی		
۱۸۵- مطالع المسرات: علامہ محمد مہدی فاسی، وفات: ۱۰۵۴ھ، مطبوعہ: المطبوعۃ التازیہ، مصر		
۱۸۶- المطول: علامہ مسعود بن عمر تفتازانی، وفات: ۷۹۳ھ، مطبوعہ: کتب خانہ رشیدیہ، دہلی		
۱۸۷- معالم التزیل: حسین فراغوی، وفات: ۵۱۶ھ، مطبوعہ: التقدیم العلمیہ، مصر		
۱۸۸- مفہیم سبب النصح: علامہ سید محمد بن علوی مالکی، وفات: ۱۴۲۵ھ، مطبوعہ: دوہی		
۱۸۹- المفردات: امام حسین بن محمد اصفہانی، وفات: ۵۰۲ھ، مطبوعہ: نور محمد، کراچی		
۱۹۰- مقام رسول: محمد منظور احمد فیضی، وفات: ۱۴۲۷ھ، مطبوعہ: مکتبہ محمدیہ، احمد پور		
۱۹۱- مقالات یوم رضا: شیخ عبدالنبی لکھوی، وفات: ۱۹۷۸ء، مطبوعہ: لاہور		
۱۹۲- مکتوبات امام ربانی، فارسی: حضرت مجدد الف ثانی، وفات: ۱۰۳۴ھ، مطبوعہ: مدینہ پبلیشنگ، کراچی، ترکی		
۱۹۳- المکتوبات: شیخ عبدالحق محدث دہلوی، وفات: ۱۰۵۲ھ، مطبوعہ: سکھر		
۱۹۴- المخطی فی تطور الولی: علامہ عبد الرحمن بن ابوبکر سیوطی، وفات: ۹۱۱ھ، مطبوعہ: بیروت		
۱۹۵- المہذ من الضلال: امام محمد غزالی، وفات: ۵۰۵ھ، مطبوعہ: ترکی		
۱۹۶- المورد الروی فی المولد النبوی: تحقیق محمد بن علوی مالکی، وفات: ۱۴۲۵ھ، پہلا ایڈیشن ۱۴۰۰ھ		
۱۹۷- المواہب اللدنیہ مع شرح زرقانی: شہاب الدین احمد قسطلانی، وفات: ۲۵۰ھ، مطبوعہ: عامرہ، مصر		
۱۹۸- موسوعۃ اطراف الحدیث: محمد سعید زنگول، مطبوعہ: بیروت		
۱۹۹- الموضوعات الکبیر: امام علی قاری، وفات: ۱۰۱۴ھ، مطبوعہ: مجتہائی، دہلی		
۲۰۰- المؤطا: امام محمد بن حسن شیبانی، وفات: ۱۸۹ھ، مطبوعہ: کراچی		
۲۰۱- مولد العروس: علامہ ابن جوزی، وفات: ۵۹۷ھ، مطبوعہ: بیروت		
۲۰۲- المولد الروی فی المولد النبوی: امام علی قاری، وفات: ۱۰۱۴ھ		
۲۰۳- المہند: خلیل احمد انبٹھوی، مطبوعہ: کتب خانہ رحیمیہ، دیوبند		
۲۰۴- النبراس: علامہ عبدالعزیز برہاروی، مطبوعہ: ہندیال، پاکستان		

- ۲۰۵۔ نزہۃ الخاطر الفاطر: علامہ محمد علی بن سلطان قاری مطبوعہ: سنی دارالاشاعت، فیصل آباد
- ۲۰۶۔ نسیم الریاض: علامہ شہاب الدین احمد خفاجی، وفات: ۱۰۶۹ھ، مطبوعہ: مکتبہ سلفیہ مدینہ منورہ، بیروت
- ۲۰۷۔ نشر الطیب: اشرف علی تھانوی، موت: ۱۹۴۳ء، مطبوعہ: تاج کمپنی، لاہور
- ۲۰۸۔ العمۃ الکبریٰ علی العالم: علامہ احمد کی بیٹی شافعی، وفات: ۹۷۴ھ، مطبوعہ: مصر
- ۲۰۹۔ نیل الاوطار: قاضی محمد بن علی شوکانی، موت: ۱۲۵۰ھ، مطبوعہ: مصطفیٰ البابی، مصر
- ۲۱۰۔ وجاؤ ایرکضون: ابوبکر جابر جزائری، موت: ۲۰۱۴ء
- ۲۱۱۔ وفاء الوفاء: علامہ علی بن احمد سمہودی، وفات: ۹۱۱ھ، مطبوعہ: بیروت
- ۲۱۲۔ الوفاء: امام عبدالرحمن بن جوزی، وفات: ۵۹۷ھ، مطبوعہ: مکتبہ نوریہ رضویہ، فیصل آباد، پاکستان
- ۲۱۳۔ یک روزہ: محمد اسماعیل دہلوی، مقتول: ۱۸۳۱ء، مطبوعہ: ملتان
- ۲۱۴۔ الیواقیت والجواہر: علامہ عبدالوہاب شعرانی، وفات: ۹۷۳ھ، مطبوعہ: مصر
- ۲۱۵۔ ہدایۃ الحیاری فی اجوبۃ الیہود والنصاری: علامہ محمد بن قیوم جوزی، وفات: ۷۵۱ھ، مطبوعہ: الجامع الفرید
- ۲۱۶۔ ہدیۃ المہدی: نواب وحید الزماں، موت: ۱۹۲۰ء، مطبوعہ: اسلامی کتب خانہ، سیالکوٹ
- ۲۱۷۔ ہمعات: شاہ ولی اللہ محدث دہلوی، وفات: ۱۱۷۶ھ، مطبوعہ: حیدرآباد سندھ، پاکستان

## رسائل

- ۲۱۸۔ الرابطہ، مکہ مکرمہ، شمارہ: جمادی الاولیٰ ۱۴۰۹ھ
- ۲۱۹۔ الاعتصام، لاہور (ہفت روزہ) شمارہ: ۱۳ مارچ ۱۹۹۰ء
- ۲۲۰۔ الاعتصام، لاہور (ہفت روزہ) شمارہ: ۲۳ مارچ ۱۹۹۰ء
- ۲۲۱۔ لواء الاسلام، (ماہنامہ) شمارہ: ربیع الآخر ۱۳۸۶ھ
- ۲۲۲۔ المدینۃ، جدہ، شمارہ: ۶ صفر ۱۴۰۲ھ
- ۲۲۳۔ ندائے اہل سنت (پندرہ روزہ) شمارہ: ۱۶ تا ۳۰ جون ۱۹۹۳ء
- ۲۲۴۔ نوائے وقت، لاہور (نیوز پیپر) ۲ دسمبر ۱۹۹۳ء

## من عقائد اہل السنہ

پر

پاک و ہند، بنگلہ دیش اور جامعا ازہر، مصر کے  
اکابر ارباب علم و دانش کا خراج تحسین

مصنف اپنی تمام ذمے داریوں سے بطریق احسن

عہدہ برآ ہو چکے ہیں، اب یہ اہل سنت کے مخیر حضرات کا فرض ہے کہ وہ

اس کتاب کو خرید کر زیادہ سے زیادہ پھیلان۔

(قاضی عبدالدائم دائم، ہری پوری)



## ڈاکٹر سید حازم محمد احمد عبدالرحیم محفوظ

اطال اللہ بقاۃ، استاذ کلیتہ اللغات والترجمۃ، جامعہ ازہر شریف، قاہرہ، مصر

تمام تعریفیں اللہ رب العالمین کے لیے یاسیدی! یا رسول اللہ! آپ پر، آپ کی طیب و طاہر آل پر اور تمام صحابہ پر صلاۃ و سلام ہو۔

اما بعد!

جب ہم ملتِ اسلامیہ کے موجودہ حالات پر غور کرتے ہیں، تو ہمیں ایسے ایسے حادثے دکھائی دیتے ہیں کہ ہماری آنکھوں سے سیل اشک رواں ہو جاتا ہے اور جسم پر روگٹے کھڑے ہو جاتے ہیں، یہ امت جو ایک جسم کی طرح تھی اسے کیا ہو گیا ہے؟

اس کے برعکس ہم دیکھ رہے ہیں کہ ہمارے بھائی کشمیر، بوسینا، ہرسک اور چیچنیا میں اجتماعی طور پر قتل اور ہلاک کیے جا رہے ہیں، اس کے باوجود مسلم امت اپنے بھائیوں کی امداد کے لیے حرکت میں نہیں آتی، بلکہ ہم جمعہ کے دن منبروں پر بیٹھ کر دعائیں مانگنے اور چندہ جمع کرنے کو کافی سمجھتے ہیں۔

ایک دوسرے خطے میں مسلمان کئی ملکوں، خصوصاً افغانستان میں باہمی جنگ میں مصروف ہیں، اور رسول اللہ صلی اللہ علیہ وسلم کی یہ حدیث بھلائے ہوئے ہیں کہ جب دو مسلمان آپس میں اپنی تلواروں کے ساتھ ٹکرائیں تو قاتل اور مقتول آگ میں ہیں۔ اور جب ملتِ اسلامیہ کے اندرونی حالات کو دیکھتے ہیں تو ہمیں وہ افتراق اور انتشار دکھائی دیتا ہے، جہاں تک یہ امت پہنچ چکی ہے اور وہ عذاب دکھائی دیتے ہیں، جو اپنے آپ کو اسلام کی طرف منسوب کرتے ہیں، انھوں نے ایسے طریقے نکال رکھے ہیں جن کے ساتھ اسی امت کا اس سے پہلے کبھی تعلق نہیں رہا، اور اس طریقے کو بھلا چکے ہیں جس پر یہ امت حضور اکرم صلی اللہ علیہ وسلم، خلفائے راشدین اور تابعین کرام کے دور سے متفق چلی آرہی ہے۔

یہ فرقے تقریباً ڈیڑھ صدی پہلے نمودار ہوئے تھے، انھوں نے دعویٰ کیا کہ ہم حق پر ہیں،

ان کا پروگرام یہ تھا کہ اسلامی عقیدے کو در آنے والی بدعات سے پاک کیا جائے، حالاں کہ بدعات کے لانے والے یہ خود تھے، امتِ مسلمہ اپنے ابتدائی دور سے اللہ تعالیٰ کی کتاب، رسول اللہ صلی اللہ علیہ وسلم کی سنت اور جمہورِ علماء کے اجماع پر متفق رہی ہے۔

پھر نوبت بایں جا رسید کہ ان لوگوں نے اہل سنت و جماعت کے بعض ان عقائد پر کفر کا فتویٰ لگا دیا، جن پر امت دور اول سے متفق چلی آرہی ہے، ان لوگوں نے قرآن کریم، نبی اکرم صلی اللہ علیہ وسلم کی سنت، صحابہ کرام کے آثار اور جمہور کے اجماع کو زہب طاق نسیان بنا کر ان عقائد کے ماننے والوں پر کفر کا فتویٰ جڑ دیا۔

ان لوگوں نے پاکستان، ہندوستان، بنگلہ دیش کے اہل سنت و جماعت کو مختلف ناموں سے منسوب کیا، مثلاً ایک نام ”بریلوی“ رکھا، تاکہ یہ ظاہر کیا جاسکے کہ یہ نیا فرقہ ہے، اور خوفِ خدا سے آزاد ہو کر ان کے عقائد کو گالی دی جاسکے، امام اکبر مجدد شیخ احمد رضا خاں - رحمہ اللہ تعالیٰ - (ولادت ۱۲۷۲ھ / ۱۸۵۶ء وفات ۱۳۴۰ھ / ۱۹۱۱ء) پاکستان، ہندوستان اور بنگلہ دیش میں ان لوگوں کے مقابل کھڑے ہوئے تاکہ اہل سنت و جماعت کے صحیح عقیدے کا دفاع کریں، چنانچہ انھوں نے سینکڑوں کتب و رسائل لکھ کر مخالفین کو وہ صحیح عقائد بتائے جن پر تمام عالم اسلام کا اتفاق ہے، اللہ تعالیٰ انھیں اپنے خطے میں، اہل سنت و جماعت کی امداد کرنے پر بہترین جزا عطا فرمائے۔ یہ کتاب جو اس وقت ہمارے ہاتھوں میں ہے، یعنی ”من عقائد اہل لسنة“ ان صحیح عقائد کو واضح کرتی ہے جس پر اہل سنت و جماعت کا اجماع ہے، اس کے مؤلف علامہ شیخ محمد عبدالحکیم شرف نے بلاشبہ اس علمی اور لائق مطالعہ تحقیق میں بڑی محنت صرف کی ہے، ان کی یہ کوشش عربی لٹریچر کی لائبریری میں اضافہ شمار کی جائے گی، اللہ رب العزت حضرت والا کو اس کوشش پر ہر بھلائی عطا فرمائے۔

حضرت علامہ نے، احسان الہی ظہیر پر رد کیا ہے، جس نے اپنی کتاب ”البریلویۃ“ میں اہل سنت و جماعت کے عقائد پر افترا کیا ہے، علامہ نے قرآن کریم کی آیات مبارکہ، حضور نبی اکرم صلی اللہ علیہ وسلم کی احادیث، اہل سنت و جماعت کے اجماع، ائمہ کے ارشادات سے استدلال کیا ہے، مثلاً امام بیہقی، امام غزالی، امام رازی، امام قرطبی، علامہ ابن حجر عسقلانی، امام علامہ جلال الدین

سیوطی، امام مجد الف ثانی اور امام احمد رضا خان رحمہم اللہ تعالیٰ۔

میں مخالفین کو اس دقیق اور علمی تحقیق کے مطالعے کی دعوت دیتا ہوں، جو اہل سنت و جماعت کے بعض عقائد کو واضح کرتی ہے، ہو سکتا ہے اللہ تالی انہیں راہ راست کی ہدایت عطا فرمائے۔

۲۰ رمضان المبارک ۱۴۱۶ھ

حازم محمد احمد

استاد جامعۃ الازہر الشریف (مصر)

۲۱ فروری ۱۹۹۶ء

استاد: زائر شعبہ عربی، پنجاب یونیورسٹی (لاہور)

## فضیلۃ الشیخ حمدون احمد عبد الرحیم

حفظہ اللہ تعالیٰ استاذ العلوم الشرعیۃ لجامعۃ الازہر الشریف، مصر۔

ہم علامہ کبیر، استاذ الحدیث حضرت مولانا شیخ عبد الحکیم شرف قادری کا شکر یہ ادا کرتے ہیں کہ انہوں نے اپنی تصنیف ”من عقائد اہل السنۃ“ میں قرآن و حدیث کے دلائل سے ثابت کیا کہ رسول اللہ صلی اللہ علیہ وسلم اور اولیائے کرام کو اللہ تعالیٰ کی بارگاہ میں وسیلہ بنایا جاسکتا ہے، اس کے علاوہ اہل سنت و جماعت کے متعدد عقائد کو موضوع بحث بنایا ہے، جو رسول اللہ صلی اللہ علیہ وسلم کی پے روی اور محبت پر مبنی ہیں، نبی اکرم صلی اللہ علیہ وسلم کا ارشاد ہے کہ تم میں سے کوئی کامل مومن نہیں ہو سکتا جب تک کہ ہم اس کے نزدیک، باپ، بیٹے، اور تمام لوگوں سے زیادہ محبوب نہ ہوں۔ یا سیدی رسول اللہ (صلی اللہ تعالیٰ علیک وسلم) آپ نے سچ فرمایا۔

اللہ تعالیٰ شیخ محمد عبد الحکیم کو اس کتاب پر جزائے خیر عطا فرمائے، جس میں انہوں نے اہل سنت و جماعت کے عقائد کی صحت اور درستی بیان کی ہے۔ اللہ تعالیٰ ہمیں اس کتاب، رسول اللہ صلی اللہ علیہ وسلم کی سنت اور کتاب مجید کے ذریعے نفع عطا فرمائے۔

۲۷ جمادی الاولیٰ ۱۴۲۱ھ

بین الاقوامی مبلغ اسلام بدر القادری مصباحی مدظلہ العالی  
(ہالینڈ)

ذوالحجہ والکرم حضرت علامہ شرف صاحب قبلہ دامت برکاتہم العالیہ!

السلام علیکم ورحمۃ اللہ وبرکاتہ!

آپ کی عظیم و قیوم تصنیف ”من عقائد اہل السنۃ“ باصرہ نواز ہوئی، آپ کے محققانہ قلم سے جہاں تاریخی، سوانحی اور مذہبی کتابیں، مقالے اور مضامین مصصہ شہود پر آ رہے ہیں، عربی زبان میں احقاق حق اور ابطال باطل کرتی ہوئی علم العقائد پر نہایت شان دار کتابیں بھی، اہل علم و فضل کو دعوت مطالعہ دے رہی ہیں۔

مجھ جیسے کم مائیہ کی کیا مجال کہ اس خالص علمی اور تحقیقی کتاب پر قلم جنبانی کر سکے، (یہ حضرت کی تواضع و انکساری کا کھلا ثبوت ہے، ورنہ خود اس مکتوب کے آخری حصہ سے ان کا بین الاقوامی عالم اور صوفی ہونا واضح ہو رہا ہے، اللہ تعالیٰ انہیں سلامت باکرامت رکھے۔ ۱۲ شرف قادری) بس اسی قدر عرض ہے کہ یہ سلسلۃ الذہب جاری و ساری رہنا چاہیے، اللہ تبارک و تعالیٰ آپ کو اس کاوش کا، دارین میں بہترین صلہ عطا فرمائے اور ہم کم نصیبوں کی جانب سے بہترین جزا بخشے، آمین۔

۱۶ تا ۱۹ ستمبر لیبیا میں عالمی پیمانے پر بعنوان ”التصوف الاسلامی“ کانفرس تھی، اہل لیبیا کی خواہش پر میں نے دنیا بھر کے عظیم اسکالرز اور محقق علماء و صوفیاء کی ایک فہرست انہیں فراہم کی تھی، جس میں آپ کا اسم گرامی بھی تھا، مگر لگتا ہے ان لوگوں نے آپ کو دعوت نہیں دی، ۵۶ ملکوں سے وفد شریک ہوئے، مولانا شاہ احمد نورانی صاحب، مولانا شاہ فرید الحق صاحب، علامہ قمر الزماں اعظمی بھی تھے، میں اپنے ہمراہ ہالینڈ سے مولانا سید سعادت علی قادری کو بھی لے گیا تھا، ۲۲ ستمبر کو واپسی ہوئی اطلاعاً تحریر ہے۔

۲۶ ستمبر ۱۹۹۵ء بدر القادری

## سعودی عرب کے ایک عالم کا تاثر

عرب دنیا کے اکابر علمائے کرام مفسرین، محدثین اور فقہاء کے یہاں یہ صورت حال رہی ہے کہ ان کی تحریریں، مغلط اور اسلوب، قدیم ہوتا ہے، علما میں بہت کم ایسے افراد ہیں جن کی تحریر عام قاری کے لیے آسان، مؤثر، باحوالہ اور نئے اسلوب میں ہو، شیخ محمد زاہد کوثری، شیخ عبدالفتاح ابو غدہ کی تحریریں اس لیے مقبول ہوئیں؛ کہ یہ آج کے قاری کی ضروریات پورا کرتی ہیں۔

”من عقائد اهل السنة“ کا انداز تحریر یہ تمام تقاضے پورا کرتا ہے، اور بے شک عرب دنیا میں طبقہ اول کے علما میں اس انداز میں لکھنے والے علما کی تعداد محدود ہے، لہذا اس تناظر میں شیخ محمد عبدالکیم شرف، غیر معمولی قلم کار ہیں، اور جہاں تک ان کی زیر تذکرہ تصنیف کا تعلق ہے یہ ”مفہیم یجب ان تصیح“ پر فوقیت رکھتی ہے۔

جب موصوف (صاحب مفہیم سبب ان ح) سے یہ سوال کیا گیا کہ آپ ”من عقائد اهل السنة“ میں زیر بحث لائے گئے موضوعات میں کسی قسم کی تشکیکی محسوس کرتے ہیں؟ اور کیا ان موضوعات پر مزید مواد کی نشان دہی کر سکتے ہیں؟ تاکہ مصنف اس کے دوسرے ایڈیشن میں اضافہ کر سکیں، تو انھوں نے جواب دیا نہیں، اس کتاب میں موضوعات بالخصوص عقیدہ توسل پر، بھرپور مواد پیش کیا گیا ہے، کسی اضافہ کی ضرورت محسوس نہیں ہوتی۔

مکتوب ۱۸ ستمبر ۲۰۰۰ء

## مبلغ اسلام جناب افترا رحمان دام محبہ (فرانس)

آپ نے ”البریلویہ“ کے جواب میں ”من عقائد اهل السنة“ لکھ کر، اہل سنت پر احسان عظیم کیا ہے، ہم کو فخر ہے کہ ہم نے ہی یہ جواب دیا ہے؛ کیوں کہ ہم آپ کے عقائد سے وابستہ ہیں، شکر خدا، الحمد للہ! یہ کام بخوبی سرانجام پا گیا، آئندہ ایسا اور کوئی گستاخ آسانی سے دوبارہ جرات نہ کرے گا۔

آپ کا ممنون ہوں کہ آپ یاد رکھتے ہیں، جب کہ علمائے کرام کو دنیا دار لوگوں سے کنارہ کش ہی رہنا چاہیے، لیکن میرا خیال ہے کہ آپ تبلیغ کا اہم فریضہ اس طرح سے بھی ادا کرتے ہیں، آپ کی ہی مہربانیوں کی وجہ سے بندہ اس لائن میں آیا اور ان شاء اللہ رہے گا۔

مجھے دل کے آپریشن کے بعد سے کافی اور کئی قسم کی تکالیف رہتی ہیں، بلڈ پریشر زیادہ رہتا ہے، خط لکھنے کا دل نہیں چاہتا، صرف وہابی حضرات۔ جو الجرائز، مراکش، بانڈی پھیری، سری لنکا وغیرہ میں ہیں۔ کوچین چین کرا انگریزی میں بحث کرتا رہتا ہوں۔

آپ پہلے بھی دعا کرتے رہے ہیں، کرتے رہا کریں مشکور رہوں گا، دعا صرف صحت کی اور اسلامی کام انجام دے سکوں اور بس۔

والسلام

آپ کا تابع فرمان

اقرار خان ہوشیار پوری

یکم فروری ۱۹۹۶ء

فاضل جلیل سید محمد سیف الرحمن نظامی شاہ مدظلہ العالی  
صدر ”جمعیت اخوان المعرفت“ چٹاگانگ، بنگلہ دیش

سیدنا و نبینا محمد مصطفیٰ ﷺ کے اس دنیا سے رحلت فرمانے کے بعد علمائے اسلام دنیا بھر میں اسلام کا پیغام پھیلاتے رہے، انھوں نے حبیب مصطفیٰ کریم ﷺ صحابہ کرام اور احسان کے ساتھ ان کی پے روی کرنے والوں کی پے روی کی، وہ آپ میں مہربان اور کافروں پر سخت تھے، ان کا فروعی مسائل میں اختلاف ہوا، لیکن فریقین میں باہمی احترام اور اللہ تعالیٰ کی رضا کے لیے محبت برقرار رہی۔

امت مسلمہ ہمیشہ خیر کے ساتھ رہی، یہاں تک کہ جزیرہ عرب میں ایک تحریک اٹھی جو بعد میں ”تحریک وہابیت“ کے نام سے مشہور ہوئی، اس کا پہلا قائد ابن تیمیہ حرانی اور دوسرا قائد محمد بن عبدالوہاب نجدی تھا، اس نئی فکروالوں نے بہت سے مسائل میں اجماع امت کی خلاف ورزی کی اور ان مسائل میں متشددانہ موقف اختیار کیا، انھوں نے امت مسلمہ کی اکثریت پر کفر، شرک اور بدعت کا حکم لگایا، اس لیے کہ دنیا بھر کے اکثر مسلمان نبی اکرم ﷺ اور اولیائے صالحین کو اللہ تعالیٰ کی بارگاہ میں وسیلہ بناتے ہیں، محفل میلا منعقد کرتے ہیں، نبی اکرم ﷺ کے روضہ اقدس کی زیارت کے لیے دروازے سے سفر کرتے ہیں، اسی قسم کے دیگر مسائل۔

ہم دیکھتے ہیں کہ وہ خاص طور پر بعض اسلامی شخصیات کو ہدفِ تنقید بناتے ہیں، ان شخصیات میں سے پاک و ہند اور بنگلہ دیش کے امام اہل سنت، امام احمد رضا خان ہیں، جنھوں نے پوری زندگی مضبوط علمی انداز میں تحریک وہابیت کے افکار کا رد کیا، تو اس تحریک کے تبعین نے اس امام کی طرف ان تہمتوں، افتراؤں، اور عقائد کی نسبت کی جن سے وہ بری ہیں؛ کیوں کہ وہ صرف اور صرف اہل سنت و جماعت کے عقائد، مذہب امام ابوحنیفہ اور طریقہ قادریہ کے پیروکار تھے۔

مولانا شیخ محمد عبدالحکیم شرف قادری نے ان عقائد کی وضاحت کا عزم کیا، اور اہل سنت و جماعت کے عقائد کو قوی دلائل یعنی قرآن و حدیث اور ائمہ اسلاف کے اقوال سے ثابت کیا، بے

شک انھوں نے اتحاد بین المسلمین کی اچھی اور پر خلوص کوشش کی ہے، اللہ تعالیٰ ان کو بہترین جزا عطا فرمائے، اور ان کی تالیف سے اسلام اور مسلمانوں کو نفع عطا فرمائے۔  
(ترجمہ عربی تقریظ - تحریر ۲۰ جنوری ۱۹۹۸ء)

استاذ الاساتذہ پیر طریقت مولانا علامہ عنان رسول رضوی  
-رحمہ اللہ تعالیٰ-

شارح بخاری و مفسر قرآن، فیصل آباد

میں نے کتاب ”من عقائد اہل السنۃ“ کا اول و آخر سے مطالعہ کیا، تو ان مباحث کے اعتبار سے اسے بہترین کتاب پایا جن پر یہ مشتمل ہے، ہمیں اس میں عقائد اہل سنت، مختلف ابواب میں مرتب اور کتاب و سنت اور ملت اسلامیہ کے علما و مشائخ کے ارشادات سے ماخوذ ملتے ہیں، اہل سنت و جماعت کے عقائد کتاب و سنت اور سلف صالحین سے ماخوذ ہیں، اس کتاب کے مصنف فاضل علامہ محمد عبدالحکیم شرف قادری نے ان عقائد پر افترا کرنے والوں کے شبہات کا رد کیا ہے، اور ہر مسئلے پر اپنی طاقت کے مطابق داد تحقیق دی ہے، اور ان عقائد کے بارے میں شکوک و شبہات پھیلانے والوں کی زبان بند کرنے کے لیے اہل سنت و جماعت کے عقائد کا بہترین دفاع کیا ہے، یہ ان کا اہل سنت پر احسان ہے، اللہ تعالیٰ انھیں بہترین جزا عطا فرمائے، اور ان کے ذریعے اسلام اور مسلمانوں کو نفع پہنچائے۔

اللہ تعالیٰ کی بارگاہ میں دعا ہے کہ اس کتاب کو اہل سنت و جماعت کے عقائد کے لیے مضبوط قلعہ بنائے اور اسے ہمارے (علمی و روحانی) بیٹے محمد عبدالحکیم شرف قادری -حفظہ اللہ تعالیٰ- کی نیکیوں کے پلڑے میں شامل فرمائے۔

(ترجمہ عربی تقریظ)

۲۸ مئی ۲۰۰۰

## علامہ غلام حباب شمس مصباحی - ایم۔ اے ادارہ افکار حق، بانسی بازار، ضلع پورنیہ، بہار (انڈیا)

مجھے آپ کی نئی تصنیف ”من عقائد اہل السنۃ“، رضا ایڈمی، ممبئی کے ذریعے موصول ہوئی، میں نے اس میں بے شمار حقائق و دقائق اور معاندین کو عاجز کرنے والے دلائل دیکھے، نیز قیمتی فوائد اور مفید نوادردیکھے، میری زبان اور قلم اس کا حسن و جمال بیان کرنے سے قاصر ہے؛ کیوں کہ آپ نے اسے بڑی تحقیق اور جستجو کے بعد فصیح عربی زبان میں لکھا ہے، پاک ہے وہ ذات کریم جس نے آپ کو بلیغ انداز میں کتاب لکھنے کی قدرت اور توفیق عطا فرمائی ہے، صلاۃ و سلام ہو اس ذات اقدس پر جن کے فیضان سے آپ کو تصنیف و تالیف کا عمدہ ذوق، اور امام مجدد احمد رضا محدث بریلوی - رحمہ اللہ تعالیٰ - کی تصانیف کا وسیع مطالعہ حاصل ہوا۔

اللہ تعالیٰ آپ کی لکھنے والی انگلیوں کو تادیر سلامت رکھے، دیکھنے والی آنکھوں کو ٹھنڈک عطا فرمائے، آپ کو زیادہ سے زیادہ نادر اسالیب اور نئے نئے موضوعات پر لکھنے کی توفیق، اور عمر خضر عطا فرمائے۔

ہمارے شیخ جلیل! آپ نے دور جدید اور قحط الرجال کے زمانے میں اہل سنت و جماعت پر احسان عظیم کیا ہے، آپ نے میرے افکار اور عرصہ داری سے میرے ذہن میں گردش کرنے والے خیالات کو جامہ وجود پہنا دیا ہے، اور اہل سنت و جماعت کے علما کے کندھوں سے ایک اہم فریضہ کا بوجھ اتار دیا ہے۔

ہمارے شیخ ذکی! جب میں کوئی عمدہ کتاب یا رسالہ پڑھتا ہوں تو فرحت و مسرت سے میری آنکھیں نم ہو جاتی ہیں، میرا یہی حال آپ کی کتاب کی زیارت سے ہوا۔

(ترجمہ عربی مکتوب، تاریخ ندارد)

## تبصرہ ماہنامہ اشرفیہ مبارک پور (انڈیا) شمارہ مئی ۱۹۹۶ء تبصرہ نگار: مولانا مبارک حسین مصباحی

شیخ الحدیث حضرت علامہ محمد عبدالحکیم شرف قادری، بلند پایہ عالم اور مستند مصنف اور جامعہ نظامیہ رضویہ لاہور میں صف اول کے استاد ہیں۔۔۔ بے پناہ تدریسی اور تبلیغی مصروفیات کے باوجود کاروان اہل قلم کے بھی سرخیل و راہ نما ہیں، مسلسل لکھ بھی رہے ہیں اور لکھوا بھی رہے ہیں، ایک درجن سے زائد (بلکہ تقریباً چھ درجن - ۲۰۰۱ء) تصانیف، سینکڑوں مضامین و مقالات، ہندو پاک میں سند قبولیت حاصل کر چکے ہیں۔۔۔ انتہائی تحقیقی اور دقیق مسائل و مفہیم، دل آویز اور پرکشش پیرایہ بیان میں اتنی خوب صورتی کے ساتھ اتار دیتے ہیں کہ قارئین فرط مسرت سے جھوم اٹھتے ہیں۔۔۔ فکر انگیز اور مدلل مباحث کے باوجود قلم کا بائکنپن ایک لمحے کے لیے بھی متاثر نہیں ہوتا۔۔۔ اور مقام حیرت یہ ہے کہ زبان و بیان پر یہ دسترس اردو عربی میں یکساں طور پر حاصل ہے۔۔۔ اسی لیے آپ کی تحریریں عوام و خواص اور علما و ادبا میں و فور شوق اور کمال احترام کے ساتھ پڑھی جاتی ہیں۔

اس علمی گہرائی، فکری بصیرت اور زبان و بیان کی مہارت کے ساتھ دین و سنیت کے فروغ و ارتقا کا جذبہ آپ کے دل و دماغ پر وارفتگی کی حد تک چھایا رہتا ہے۔ ایک جانب آپ نے مثبت اسلوب میں داعیانہ، و دردمندانہ لٹریچر دیا ہے۔۔۔ تو دوسری جانب اسلام دشمن تحریروں کے خلاف دفاعی اور ترقیدی نگارشات سے دل و دماغ روشن کر دیے ہیں۔

چند برس قبل پاکستان کے ایک غیر مقلد مولوی، احسان الہی ظہیر نے ”البریلویۃ“ نامی کتاب لکھی، جو عربی، اردو اور انگریزی میں برصغیر اور سعودیہ عربیہ میں شائع ہوئی اور سعودی پیٹروول اور ڈالر کے سہارے لاکھوں کی تعداد میں دنیا بھر میں مفت تقسیم کی گئی۔ اس کتاب میں اہل سنت و جماعت کے عقائد و معمولات اور امام احمد رضا بریلوی کے احوال و نظریات کو جس مضحکہ خیز اور غیر

مہذب انداز میں بیان کیا گیا ہے، اس کے مطالعے سے یہ حقیقت پورے طور پر مبرہن ہوگئی کہ غیر مقلدیت اور وہابیت کی بنیادیں واقعی کذب بیانی اور بہتان تراشی اور رسول دشمنی پر کھڑی کی گئی ہیں۔۔۔ وقت کی ضرورت اور دینی حمیت نے آواز دی اور حضرت علامہ محمد عبدالکحیم شرف قادری ایک مرد مجاہد کی طرح قلم کی تلوار لے کر میدان میں اتر پڑے، اور اردو میں ایک انتہائی پر مغز اور مدلل کتاب ”اندھیرے سے اجالے تک“ (یہ کتاب بزم فیضانِ رضا، دارالعلوم محبوب سبحانی، کی جانب سے ۱۸۸۹ء میں شائع ہو چکی ہے، ۱۲ مہائے) تصنیف فرمائی جس میں بہتان طرازیوں کا پردہ چاک کرتے ہوئے اہل سنت و جماعت کے عقائد و معمولات کو قرآن و سنت کی روشنی میں ثابت کیا، اور امام احمد رضا - قدس سرہ - پر وارد بے بنیاد الزامات کے تار و پود بکھیرتے ہوئے ان کی قداور اور بلند پایہ شخصیت و فکر کا حقیقی تعارف پیش کیا (چند سال پہلے رضا اکیڈمی، لاہور نے ’اندھیرے سے اجالے تک‘ اور شیشے کے گھر‘ کا مجموعہ ’البریلوی کا حقیقی و عقیدہ جازہ‘ کے نام سے شائع کر دیا ہے۔ ۱۲ شرف قادری) اور اسی پس منظر میں ایک انتہائی وقیح عربی کتاب ”من عقائد اہل السنۃ“ تصنیف فرمائی جو اس وقت میرے پیش نظر ہے۔

یہ کتاب بڑے سائز کے ۳۸۸ صفحات پر مشتمل ہے، جو اسلام کے مسلم، متواتر عقائد و نظریات کے اثبات میں محققانہ، فکرائگیز اور مستند دستاویز ہے۔۔۔ ابتدا میں مصنف کے قلم سے ایک جامع تقدیم ہے، جس میں سعودی اور وہابی پالیسیوں کا جائزہ لیتے ہوئے امام احمد رضا کی عبقری شخصیت پر قدرے روشنی ڈالی ہے۔۔۔

پوری کتاب اسلام کے سات اہم عقائد و معمولات پر مشتمل ہے۔ ہر بحث بجائے خود مستقل، تحقیقی اور مبسوط مقالہ ہے۔ ہر موضوع پر ناقدانہ اور سیر حاصل بحث کی گئی ہے۔۔۔ بحث کے ہر رخ کو عقلی و نقلی دلائل و براہین سے اتنا واضح اور مستحکم کر دیا گیا ہے کہ کوئی بھی منصف مزاج قاری مصنف کے مدعاے نگارش پر سر تسلیم خم کیے بغیر نہیں رہ سکتا۔

(مئی ۱۹۹۶ء)

ریس التحریر حضرت علامہ ارشد القادری مصباحی رحمہ اللہ تعالیٰ  
مصنف زلزلہ و تبلیغی جماعت وغیرہ

الذکی الذکی، مظہر الوصف الہکی، فضیلتہ الشیخ حضرت العلامة محمد عبدالکحیم شرف قادری،  
حفظہ المولیٰ الجلیل وابقاہ

علیکم السلام ورحمتہ وبرکاتہ، ایام اقبال واکرام مستدام!

”من عقائد اہل السنۃ“ کی زیارت سے مشرف ہوا، مثبت انداز میں جس علمی متانت و شائستگی اور باوزن شواہد و براہین کے ساتھ آپ نے اہل سنت کے سروں سے ”البریلویہ“ کا قرض اتارا ہے، اس کے لیے پوری دنیاے سنیت کی طرف سے آپ اور ساحتہ الشیخ حضرت علامہ مفتی عبدالقیوم ہزاروی اور سارے رفقا و معاونین صد ہزار شکر پے کے مستحق ہیں۔

آپ حضرات نے ہماری آنکھیں ٹھنڈی کر دیں، ہمارے بے چین دلوں کو مسرتوں سے لبریز کر دیا، اور ہمیں اس قابل بنا دیا کہ ہم سراٹھا کر چلیں اور سینہ تان کربات کریں۔۔۔ اس فقیر قادری کو واضح طور پر محسوس ہو رہا ہے کہ امام احمد رضا کی روح پر فتوح پر بھی ایک انبساط کی کیفیت طاری ہے کہ حق کی طرف سے دفاع کا کام ان کے بعد بھی جاری ہے، فجز اکرم المولیٰ الکریم الجلیل احسن الجزاء و اتم الجزاء۔

”من عقائد اہل السنۃ“ نہ صرف ”البریلویہ“ کا جواب ہے، بلکہ مذہب اہل سنت کی حقانیت کے ثبوت میں ایک ایسی علمی دستاویز بھی ہے، جسے فخر کے ساتھ ہم مسلک اہل سنت کی اساسی کتاب کہہ سکتے ہیں۔

مواد اور طریقہ استدلال کا اگر تفصیلی جائزہ قلم بند کیا جائے تو یہ تبصرہ ایک مستقل رسالہ کی شکل اختیار کر لے گا، لیکن اختصار کو مدنظر رکھتے ہوئے بھی اس ہنر کا اعتراف ضروری سمجھتا ہوں کہ آپ نے مسلک اہل سنت کی تائید میں غیر مقلدین و دیباہنہ کے ائمہ فکری کتابوں کے اقتباسات نقل کر کے ان پر ایسی حجت قاہرہ قائم کر دی ہے کہ اب عرب و عجم میں وہ منہ دکھانے کے لائق نہیں

رہے۔ ان کا جھوٹ انھی کے قلم سے آپ نے فاش کر دیا۔

والسلام مع الاحترام آپ کا معتقد

۲ جولائی ۱۹۹۵ء ارشد القادری، جامعہ حضرت نظام الدین اولیا  
ذاکرنگر، نئی دہلی، نمبر ۲۵ (۱ انڈیا)

فقیر ملت مولانا علامہ مفتی جلال الدین احمد امجدی مدظلہ (انڈیا)

(مصنف انوار الحدیث، خطبات محرم و کتب کثیرہ)

باسمہ و حمد و الصلاۃ والسلام علی رسولہ الاعلیٰ

سرماہِ سنیت، ماہی لامذہبیت، حضرت علامہ شرف قادری صاحب قبلہ!

دامت برکاتکم!

السلام علیک ورحمۃ وبرکاتک۔ مزاج عالی بخیر باد۔

آپ کی ارسال فرمودہ کتاب ”من عقائد اہل السنۃ“ براؤں شریف کے پتے پر موصول ہوئی، جسے دیکھ کر بڑی خوشی اور بے انتہا مسرت ہوئی، اور اس کے مطالعے سے بہت محفوظ ہوا؛ کہ ہر مسئلے کے اثبات میں آپ نے دلائل کے انبار لگا دیے ہیں، اور اساطین امت کے علاوہ مخالفین کے بھی بہت سے حوالے پیش فرمائیں ہیں۔

دو سے زائد کتابوں کے حوالوں سے عقائد اہل سنت کا عربی میں ایسا مستند و معتد ایمان افروز اور وہابیت سوز مجموعہ تیار کرنا ہندوپاک میں صرف آپ کا حصہ ہے۔ خدائے عزوجل آپ کی اس محنت شاقہ کو بھی قبول فرما کر اجر جزیل و جزائے جلیل سے سرفراز فرمائے، آمین۔

یہ کتاب مسلمان اہل سنت کے ایمان کو جلا بخشنے گی، اور جن وہابیوں کے دلوں پر اللہ کی مہر نہ ہوگی، یقیناً ان کو ہدایت سے سرفراز کرے گی۔ بہتر ہے کہ اس کا ترجمہ بھی طبع ہو جائے تاکہ اردو وال طبقہ بھی اس سے مستفید ہو۔

جلال الدین احمد امجدی

۳ صفر المظفر ۱۴۱۶ھ

فاضل علامہ مولانا محمد احمد مصباحی مدظلہ

مدرس جامعہ اشرفیہ، مبارک پور، انڈیا

محترمی زیدت افضالکم

تحیہ، مسنونہ

مزاج اقدس؟

”من عقائد اہل السنۃ“ کی زیارت سے آنکھیں پر نور اور دل مسرور ہوئے۔

رب کریم اس فرض کی ادائیگی پر آپ کو اپنی بیکراں نعمتوں سے نوازے۔

زبان، حسن بیان، اختصار و وضوح، طرز استدلال، انداز رد و جواب، سبھی قابل ستائش

ہے۔ اس کتاب کی تحریر پر آپ کو اور آپ کے ادارے کو مبارک باد پیش ہے۔

والسلام

۶ محرم الحرام ۱۴۱۶ھ محمد احمد مصباحی

جناب محمد سعید نوری صاحب

بانی و جنرل سیکرٹری رضا اکیڈمی، ممبئی

جناب علامہ مولانا شرف قادری صاحب قبلہ!

السلام علیکم!

کرم فرمائی کا شکریہ ”من عقائد اہل السنۃ“ وصول ہو گئی۔ جس روز آپ کو خط لکھا

تھا، اس کے ایک دو روز میں ہی کتاب آگئی، حضرت مولانا محمد احمد مصباحی صاحب نے فرمایا تھا کہ

اس کتاب کو ضرور شائع کیا جائے۔ یہاں ممبئی میں حضرت مولانا نالیس اختر مصباحی موجود تھے۔ ان

سے مشورہ ہوا۔ آج بروز پیر ۱۰ اصرہ یعنی ۱۰ ارجون کو ان شاء اللہ کتاب چھپنے کے لیے دہلی روانہ کر دی جائے گی۔

۹ اصرہ مظفر ۱۴۱۶ھ

اسیر مفتی اعظم

محمد سعید نوری، خادمِ رضا اکیڈمی، ممبئی

(مقام مسرت ہے کہ رضا اکیڈمی ممبئی نے کتاب انڈیا پہنچتے ہی شائع کر کے مفت تقسیم

کی، اللہ تعالیٰ اراکینِ رضا اکیڈمی کو جزائے خیر عطا فرمائے۔ ۱۲۔ قادری)

مولانا علامہ محمد عبدالمبین نعمانی مصباحی

مہتمم دارالعلوم قادریہ چریاکوٹ، انڈیا

باسمہ تعالیٰ و تقدس

محب گرامی منزلت، حضرت علامہ شرف قادری صاحب زیدت معالیم

السلام علیکم ورحمۃ اللہ وبرکاتہ!

کل کی ڈاک سے آپ کا مرسلہ پیکٹ ملا۔ ”من عقائد اہل السنۃ“؛ ”شفاعت مصطفیٰ“، ”دررسول کی حاضری“، ”آستانہ محدث اعظم نمبر“ اور دیگر بہت سی کتابوں پر مشتمل۔ اول الذکر کو دیکھ کر طبیعت باغ باغ ہو گئی۔ ”البریلویہ“ کا نہایت عمدہ اور موثر جواب ہے۔ میں اس کو تفصیلی جواب سے بہتر سمجھتا ہوں۔ ان شاء اللہ العزیز یہ کتاب عالم عرب میں نجدیوں کی پھیلائی ہوئی غلط فہمیوں کے ازالے کے لیے اہم رول ادا کرے گی۔ اس اہم و ضروری کتاب کو شائع کر کے آپ نے پوری سنی دنیا کے سر سے ایک قرض اتار دیا ہے۔ فجزاکم المولیٰ تعالیٰ احسن الجزاء فی الدنیا والآخرۃ۔

والسلام

یکم محرم ۱۴۱۶ھ

محمد عبدالمبین نعمانی قادری

پروفیسر ڈاکٹر مختار الدین احمد

بن ملک العلماء علامہ ظفر الدین بہاری علیہ الرحمہ

سابق صدر شعبہ عربی، مسلم یونیورسٹی، علی گڑھ

مکرمی و متحرمی مولانا عبدالحکیم شرف قادری صاحب!

السلام علیکم ورحمۃ اللہ وبرکاتہ!

۲۶ جون کو آپ کی قیمتی کتاب ”من عقائد اہل السنۃ“ کا ایک نسخہ رجسٹری سے موصول ہوا، ممنون ہوا، اور اس کے مندرجات پڑھ کر مسرور ہوا۔ آپ نے بہت اچھے انداز میں علمی اسلوب سے اس بات کی وضاحت کی ہے اور مخالفین اہل سنت و جماعت کا مدلل رد کیا ہے کہ اعلیٰ حضرت۔ رضی اللہ تعالیٰ عنہ۔ اور علمائے بریلی کے عقائد قرآن و حدیث اور عقل و نقل سے علاحدہ اور منفرذ نہیں، جزاک اللہ تعالیٰ۔

ابتدا میں سید یوسف سید ہاشم رفاعی، علامہ محمد کرم شاہ ازہری، مفتی محمد عبدالقیوم صاحب قادری اور ڈاکٹر محمد مسعود احمد صاحب کی تحریرات جو آپ نے شائع کی ہیں، مفید اور متوازن ہیں۔ کتاب بہت خوب صورت، عربی نائپ میں چھپی ہے، اس طرح آپ کی یہ تصنیف معنوی خوبیوں کے ساتھ ظاہری محاسن سے بھی آراستہ ہے۔

امید ہے کہ آپ بخیر و عافیت ہوں گے، اور بدستور علمی کاموں میں مصروف۔

والسلام

۲۱ جولائی ۱۹۹۵ء

مخلص مختار الدین احمد



## عبدالمجید برٹل، انگلینڈ

حضرت علامہ محمد عبدالحکیم شرف قادری صاحب!  
السلام علیکم ورحمۃ اللہ وبرکاتہ!  
جناب عالی!

اس کتاب (من عقائد اهل السنة) میں ندائے یار رسول اللہ ﷺ اور توسل میں کئی نئے حوالے تھے، استعانت اور حاضر و ناظر پر بھی سیر حاصل بحث فرمائی، مگر حضرت بلال بن حارث۔ رضی اللہ تعالیٰ عنہ۔ کی روایت پر جو آپ نے تحقیق فرمائی وہ ایسی تحقیق ہے جس کو اگر نجدی عدالت میں پیش کیا جائے تو سو فی صد یقین ہے کہ کیس جیت جائیں گے، ہمارے مخالف ایسی تحقیق اور دلائل کے طالب ہیں، اور یہی اصل شفاء السقام (بیماریوں کا علاج) ہے۔ آپ کی جتنی کتب یافتوے یا مضامین دیکھے ہیں، ان میں تحقیق کے میدان میں یہ نمبر ہے۔ آپ کا ایک مضمون ”ضیاء حرم“ میں آیا تھا ”میلاد النبی ﷺ اور غیر مستند روایات“، بلاشبہ وہ بھی ایک کھرا مضمون تھا، تمہید ایمان کا مقدمہ محسام الحرمین ہے۔ اگر میں یہ کہوں تو غلط نہ ہوگا کہ من عقائد اهل السنة میں سب آرٹیکل ستارے ہیں، اور بلال بن حارث۔ رضی اللہ تعالیٰ عنہ۔ کی روایت پر تحقیق اس میں چاند کی مانند ہے۔

عبدالمجید  
برٹل (انگلینڈ)

۲۱ مئی ۱۹۹۶ء

## استاذالاساتذہ، ملک المدرسین مولانا علامہ عطاء محمد چشتی گولڑوی۔ رحمہ اللہ تعالیٰ۔ (خوشاب)

کچھ عرصہ قبل فرقہ غیر مقلدین کے احسان الہی ظہیر نے ”البریلویہ“ نامی کتاب عربی میں لکھ کر شائع کی اور غیر ملکی سرمائے کی بنیاد پر کثیر تعداد میں شائع کر کے پوری دنیا میں تقسیم کی۔ اس کتاب میں غلط بیانی سے کام لیتے ہوئے امام احمد رضا بریلوی۔ رحمہ اللہ تعالیٰ۔ کی کردار کشی کی، اور اہل سنت و جماعت کے عقائد کو مخ کر کے مکروہ صورت میں پیش کیا اور اس طرح علم و دیانت اور انصاف کا خون کیا۔

عزیز القدر فاضل علامہ محمد عبدالحکیم شرف قادری نے ”من عقائد اهل السنة“ لکھ کر قرآن و حدیث اور ارشادات سلف کے ٹھوس حوالوں سے اہل سنت کے عقائد مثبت انداز میں پیش کیے ہیں۔ اس کے ساتھ ہی غیر مقلدین اور علمائے دیوبند کے مسلم علماء کے حوالوں سے اپنے عقائد کا ثبوت پیش کیا ہے۔ انداز بیان اتنا دل اور معقول ہے کہ انصاف پسند قاری کے لیے تسلیم کیے بغیر چارہ نہیں ہے۔ زبان اتنی شستہ اور سہل ہے کہ عربی زبان سے تھوڑی بہت واقفیت رکھنے والا بھی مطالب تک رسائی حاصل کر سکتا ہے۔

اس سے پہلے وہ ”البریلویہ“ کا تحقیقی اور تنقیدی جائزہ ”اردو میں لکھ کر امام احمد رضا بریلوی پر لگائے گئے اتہامات کا شافی و کافی ازالہ کرنے کے ساتھ غیر مقلدین کو ان کے اکابر کا آئینہ دکھا چکے ہیں۔ بلاشبہ انھوں نے اہل سنت و جماعت کا قرض ادا کر دیا ہے، اہل سنت کی ذمہ داری ہے کہ ان کتابوں کی اشاعت کریں اور عربی کتاب عرب ممالک میں تقسیم کرنے کا اہتمام کریں۔ اللہ تعالیٰ فاضل عزیز کے علم و قلم میں برکتیں عطا فرمائے۔ ان کی تدریسی، تصنیفی، اشاعتی اور تبلیغی کوششوں کو شرف قبولیت عطا فرمائے، اور نافع خلائق بنائے، اور ان کی اولاد کو بھی علم و عرفان

اور امن و عافیت کی دولت سے نوازے، اور خادمِ دین و مسلکِ اہل سنت بنائے۔ آمین یارب العالمین۔

۸ شوال ۱۴۱۶ھ

عطا محمد چشتی گولڑوی بندیا لو

دھمن پدھراڑ

۲۸ فروری ۱۹۹۶ء

## پیر طریقت مولانا علامہ تاضی عبدالرحیم دایم

مدیر ’جام عرفان‘ خانقاہ نقشبندیہ مجددیہ، ہری پور، ہزارہ

واللہ! کیا عمدہ کتاب لکھی ہے۔ عالی جناب شرف صاحب نے، جیسے چاندنی کی کرنوں کو سمیٹ دیا ہو یا صبح کے جاں فزا اجالے کو مجسم کر دیا ہو۔

نور و ضیا کی اس تجسیم کا نام ہے ”من عقائد اہل السنۃ“

عربی زبان کی دل پزیری و اثر انگیزی تو یوں بھی مسلم ہے، مگر فاضل مصنف کی فصاحت و بلاغت اور ان کے قلم کی روانی اور سلاست نے جو غضب ڈھادیا ہے، اس کی صحیح کیفیت بیان کرنے کے لیے الفاظ نہیں ملتے۔ یوں لگتا ہے جیسے دلائل و براہین کا مترجم آبخار گر رہا ہو، اور اہل حق کے دلوں کو اپنی نغمگی و آہنگ سے مسحور کر رہا ہو، یا نقد و جرح کی جوے خار اشکاف بڑھ رہی ہو، اور باطل کے گھر و ندوں کو مسمار کرتی جارہی ہو۔ فی الواقع اس کو جو کوئی پڑھے گا، بے ساختہ پکار اٹھے گا۔

جَاءَ الْحَقُّ وَرَهَقَ الْبَاطِلُ إِنَّ الْبَاطِلَ كَانَ زَهُوقًا

اہل عجم کی اکثریت تو اب بھی بجز اللہ عقائد اہل سنت کی پیروکار ہے۔ البتہ نجد سے اٹھنے والی سیاہ آندھی نے کچھ عرصے سے عرب ممالک کے ایک حصے کو اپنی لپیٹ میں لے رکھا ہے اور ان کی آنکھوں کے سامنے گرد و غبار کی ایسی چادر تان رکھی ہے کہ انھیں اس سے آگے کچھ دکھائی نہیں دیتا۔ علامہ شرف صاحب نے یہ کتاب عربی میں لکھ کر اس تاریک چادر کو نہ صرف ہٹایا ہے بلکہ تار تار کر دیا ہے، اور یوں عربی بولنے اور سمجھنے والے پر ایک بڑا احسان کیا ہے۔

تحقیق و تدقیق کے اس مرتع کو پڑھ کر بھی اگر کوئی عربی داں حقیقت تک رسائی حاصل نہ کر سکے اور اپنی سابقہ روش پر ڈٹا رہے

تو پھر اس کے سوا کیا کہا جاسکتا ہے:

مَنْ يَهْدِ اللَّهُ فَهُوَ الْمُهْتَدِ وَمَنْ يُضِلِّ فَلَنْ تَجِدَ لَهُ وَلِيًّا مُرْسِدًا.

انتہائی فصیح و بلیغ عربی میں ہونے کی وجہ سے اس شہ پارے کی لذتوں کا بھر پور ادراک تو اہل زبان ہی کر سکتے ہیں، تاہم میرے جیسا عربی سے معمولی شد بدرکھنے والا بھی اتنا ہی لطف اندوز ہوا کہ آنکھیں ٹھنڈی ٹھار ہو گئیں، اور دل سیراب و شاداب ہو گیا۔

ایسا اچھوتا اور انمول شاہ کار پیش کرنے پر اللہ تعالیٰ مصنفِ علامہ کو جزاے خیر اور ان کے زور قلم کو اور زیادہ کرے۔

آج کل ظاہری خوب صورتی بھی بڑی اہمیت رکھتی ہے۔ کتنی ہی بے وقعت و بے مایہ کتابیں محض حسن طباعت کی وجہ سے ہاتھوں ہاتھوں بک جاتی ہیں، اور بہت سی وقیع و قیمتی کتب، غیر معیاری کتابت اور گجکک چھپائی کی بنا پر مکتبوں میں پڑی رہ جاتی ہیں۔

الحمد للہ! کہ حقیقت آگاہ مصنف نے اس طرف بھی بھر پور توجہ دی ہے اور معنوی حسن کے ساتھ ساتھ ظاہری تزئین و آرائش کا بھی پورا خیال رکھا ہے۔ چمکتی دقتی جلد سے آراستہ اس خوب صورت کتاب کا ہر صفحہ دیدہ زیب دل کش ہے اور ذوق نظر کے لیے تسکین بخش ہے۔

غرض کہ مصنف اپنی تمام ذمے داریوں سے بطریق احسن عہدہ برآ ہو چکے ہیں۔ اب یہ اہل سنت کے مخیر حضرات کا فرض ہے کہ وہ اس کتاب کو خرید کر عرب ممالک میں زیادہ سے زیادہ پھیلائیں اور ہر پڑھے لکھے عربی تک پہنچائیں۔

والله ولي التوفيق وهو المقلب للقلوب يقلبها كيف يشاء اللهم! قلب قلوب عبادك الى هذا الكتاب واجعل افئدة من الناس تهوى اليه وارزقهم من ثمراته، لعلهم يشكرون. سبحان رب العزة عما يصفون. وسلام على المرسلين والحمد لله رب العالمين.

## پروفیسر ڈاکٹر محمد مسعود احمد مدظلہ (کراچی)

محترم و مکرم زیدت عنایتکم!

السلام علیکم ورحمۃ اللہ وبرکاتہ!


امید ہے کہ مزاج گرامی بخیر و عافیت ہوں گے۔ مناقب کا شگفتہ ترجمہ اور تالیف لطیف ”من عقائد اہل السنۃ“ اس وقت نظر نواز ہوئے، جب کہ ایک گھر یلو تقریب منعقد تھی۔ خوشیوں کو دو بالا کر دیا۔ اس کرام نوازی کا کس زبان سے شکر یہ ادا کروں۔ اللہ تعالیٰ آپ کے درجات بلند فرمائے اور وہ تحفہٴ محبت عطا فرمائے جس کا سورہٴ مریم میں وعدہ فرمایا ہے۔ آمین اللہم آمین۔

کتاب نہایت مدلل و محقق اور خوب صورت و حسین ہے۔ اس کی ایک ایک کاپی سید محمد علوی مالکی، ڈاکٹر عبدہ میمانی اور ڈاکٹر رضوان اللہ قادری کو ضرور ارسال فرمائیں۔ بلکہ ان سے تقاریض کے لیے درخواست کی جائے۔ عربی رسائل میں بھی اس کتاب پر تبصرے شائع ہونے چاہیے۔

فقط والسلام

یکم محرم الحرام ۱۴۲۶ھ

احقر محمد مسعود احمد



## طلب دارالعلوم محبوب سبحانی، کرا لا

- |                           |                        |                              |
|---------------------------|------------------------|------------------------------|
| • غلام مصطفیٰ، بیہونڈی    | • سراج احمد، بیتا پور  | • محمد فیضان، الہ آباد       |
| • اظہار احمد، بلرام پور   | • آصف رضا، بیہونڈی     | • محمد شمشاد، الہ آباد       |
| • تفضل حسین، سنت کبیر نگر | • فیضان احمد، پورنیہ   | • محمد زبیر، بہرائچ          |
| • عطاء اللہ، بستی         | • عبدالرزاق، کلکتہ     | • عبدالکریم، آسام            |
| • معظم رضا، کشن گنج       | • اختر رضا، جوگی شوری  | • کتاب علی، آسام             |
| • ضمیر خان، ممبرا         | • اظہار الدین، بستی    | • محمد یونس، آسام            |
| • مظہر رضا، ماہم          | • مختار احمد، آسام     | • غلام محی الدین، بہرائچ گنج |
| • صدام حسین، گونڈی        | • افسر رضا، تھانہ      | • رضا اللہ، بہار             |
| • حنیف احمد، پونہ         | • فیصل رضا، ممبئی      | • محمد حسین، بہرائچ          |
| • ثناء اللہ رضوی، بہار    | • طاہر رضا، بستی       | • محمد فضیل، ممبئی           |
| • ثناء اللہ برکاتی، بہار  | • مصطفیٰ رضا، گونڈی    | • مجاہد حسین، کٹنہار         |
| • محمد عمران، پہلی بھیت   | • معراج الحق، آسام     | • بدر الدین، سدھارتھ نگر     |
| • غیاث الدین، بہرائچ      | • عباس احمد، پرتاپ گڑھ | • بیت اللہ، گونڈی            |
| • حسان رضا، بہرائچ        | • توحید رضا، نیپال     | • مجیب الرحمن، فتح پور       |
| • عبد اللہ، سدھارتھ نگر   | • نور محمد، الہ آباد   | • محمد سلمان، پونہ           |
| • حبیب رضا، الہ آباد      | • خورشید، جھارکھنڈ     | • امان اللہ، بیتا مڑھی       |
| • ذاکر حسین، بہار         | • محمد رئیس، بہرائچ    | • سیف تھقی، بیتا مڑھی        |
| • محمد سلیم، سدھارتھ نگر  | • اشفاق احمد، بستی     | • ساجد حسین، رانچی           |
| • محمد عارف رضا، بستی     | • کھلیل احمد، دہلی     | • عبید رضا، بیتا مڑھی        |
| • محمد ظفر نقاشی، بستی    | • احسان رضا، اٹاڈ      | • صدر عالم رضوی، چیتا کیپ    |
| • عبد الجبار، تانہ پور    | • ارمان احمد، بہرائچ   | • نور الدین، بارہنگلی        |

• نور عالم، مدھوبنی	• انوار عالم، کشن گنج	• حبیب الرحمن، گھاٹ کوپر
• غلام مرتضیٰ، بھینڈی	• سیف رضا، بستی	• علا الدین، بلرام پور
• محمد داؤد، لاٹور	• خالد رضا، بلرام پور	• محمد ظہور عالم، بھینڈی
• راشق حسین، بارہ بنگی	• شاہد رضا، پاتھہ اصلی	• سید عاقل نظامی، گورے گاؤں
• ولی محمد حشمتی، بستی	• عبد المجید، آسام	• عبد المطلب، مراد آباد
• محمد رمضان، گھاٹ کوپر	• سلطان خان، گوونڈی	• عبد الملک، آسام
• یار محمد، بلرام پور	• محمد ارشد، گوونڈہ	• صادق رضا، پورنیہ
• غلام عسقلانی، بلرام پور	• شاہ جہاں، بنگال	• مبارک حسین، اتر دیناج پور
• شفیق رضوان، آسام	• دل شاد خان، بہار	• آفتاب عالم، جھارکھنڈ
• جمیل اختر، بنگال	• رضی اللہ، بہار	• شوکت علی، پورنیہ
• سیف رضا، فتح پور	• اویس، ممبیرا	• رمضان علی، نیپال
• محمد آفتاب، نیپال	• شوکت علی، پورنیہ	• سلطان صلاح الدین، بلرام پور
• سعید احمد، وڈالا	• زبیر رضوی، گوونڈہ	• اسرار الحق، بہار
• غلام مجتبیٰ، بستی	• صلاح الدین، سنت کبیر نگر	• اویس احمد، بلرام پور
• اسرار رضا، کٹیہار	• آفتاب عالم، بہرائچ	• شاداب، گھاٹ کوپر
• محمد عمران، بیتا مزھی	• نصیب علی، سدھارتھ نگر	• ارمان رضا، گورکھ پور
• عرفان خان، ممبیرا	• ارمان رضا، بستی	• توفیق، ممبئی
• نیاز احمد، بہرائچ	• شاہ جہاں، ہزاری باغ	• مبارک علی، وڈالا
• اقبال احمد، بہار	• سید امتیاز، مہاراج گنج	• توصیف، ممبئی
• سلمان رضا، بہرائچ	• بلال رضا، بلرام پور	• حمید خان، پرتاپ گڑھ
• محب احمد، الہ آباد	• محمد احمد خان، مہراج گنج	• آصف نبیل، گلبرگہ
• خورد شید رضا، گرڈیہ	• محمد ابو حمزہ، قریش نگر	• غلام نبی خرد، شاہ جہاں پور
• امتیاز احمد، مدھوبنی	• شاہد انور، لکھنؤ	• آصف القادری، بہرائچ

• عبد الکریم، بلرام پور	• کاشف، سدھارتھ نگر	• عارف رضا، دہلی
• محمد احمد، بلرام پور	• شعیب، بہار	• شمیم اختر، کشن گنج
• صدام حسین، اتر دیناج پور	• سید شاداب، فتح پور	• اعجاز احمد نظامی، سنت کبیر نگر
• عثمان رضا، گوونڈہ	• غلام نبی، سدھارتھ نگر	• اعجاز القادری، بہار
• فرید الدین، ممبیرا	• محمد آذر رضا، بہرائچ	• سراج، بہرائچ
• جنید، بہرائچ	• نیاز الدین، سدھارتھ نگر	• کیفی، بہار
• راشد رضا، سنت کبیر نگر	• رفیع الدین، سنت کبیر نگر	• سرفراز، بستی
• محمد عارف، لکھنؤ	• شفیق احمد، بلرام پور	• عبد القیوم، بہرائچ
• محمد ارشد، بلایا	• عبد الواحد، بہار	• غلام محی الدین، بستی
• معراج، بہرائچ	• ندیم سرور، ویشالی	• عبید رضا، گوونڈہ
• کوثر، جھارکھنڈ	• انس خان، سلطان پور	• رحمت علی، بیتا مزھی
• مشیر احمد، بہار	• طیب رضا، پرتاپ گڑھ	• محمد عرش، دربھنگہ
• مختار احمد، بہرائچ	• شفیق احمد، نیپال	• محمد توفیق رضا، الہ آباد
• شاداب رضا، گورکھ پور	• شعیب رضا، پرتاپ گڑھ	• محمد ربیعان، لکھنؤ
• نور عالم، کٹیہار	• شہزاد رضوی، بلرام پور	• عاشق الرحمن، الہ آباد
• شاداب رضا، دلیل کھیڑا	• سجاد رضا، بیتا مزھی	• محسن رضا، ٹوگڑھ
• مصدق، لکھنؤ	• ناصر رضا، کٹیہار	• محمد راصل، کشن گنج
• فاضل رضا، بریلی	• تاج الدین، سدھارتھ نگر	• محمد معراج، دربھنگہ
• اشفاق، گوونڈہ	• شاہد رضا، بلرام پور	• محمد ابو بکر خان، سنو
• تہریر حسین، فیض آباد	• مطیع الرحمن، بلرام پور	• محمد انس، امر وہہ
• شہنشاہ، بریلی	• عبد السلام، پرتاپ گڑھ	• غلام غوث خان، سراوتی
• محمد ارشد، گوونڈہ	• امجد علی، یو۔ پی	• محمد ابراہیم، پرتاپ گڑھ
• محمد امانت، بیتا مزھی	• ساحل رضا، کشن گنج	• محمد شاہد، گوونڈہ

• ضیاء الحق، کشن گنج	• محمد سعید، گونڈہ	• داؤد قریشی، فیض آباد
• غلام مصطفیٰ، بریلی	• منظر امام، کشن گنج	• نوشاد عالم، منو
• عبدالمنان، منو	• محمد توصیف، بیتا مزہی	• سید انس، فتح پور
• شہباز عالم، سدھارتھ نگر	• محمد صدیقی، امبیڈ کر نگر	• انصاف علی، شراہتی
• محمد علی، سدھارتھ نگر	• طاہر شیخ، سلطان پور	• سمیل اختر، نیپال
• حسنین رضا، گونڈی	• محمد طاہر، فیض آباد	• محمد ایوب، فیض آباد
• تصنیف رضا، مدھوبنی	• محمد فرحان، گونڈہ	• محمد عرفان، بلرام پور
• عامر رضا، بیتا مزہی	• محمد زید خان، بستی	• محمد شریف، بلرام پور
• شہباز ضیائی، اعظم گڑھ	• محمد تاج الدین، بلرام پور	• محمد ذیشان، سدھارتھ نگر
• محمد ارشد، سدھارتھ نگر	• شہاب الدین، بستی	• محمد اختر سبحانی، کشن گنج
• محمد اسرار، گونڈہ	• محمد جنید، ممبئی	• ذکاء اللہ، بیتا مزہی
• غلام مصطفیٰ، سلطان پور	• طیب علی، دہلی	
• محمد نفیس، بستی	• ربیعان رضا، اترو دیناچ پور	
• محمد توحید، فتح پور	• شہداء المصطفیٰ، کاٹھ مانڈو	
• محمد سر تاج، سنت کبیر نگر	• اقرار احمد، دلی	
• معصوم علی، گونڈہ	• عبدالغنی، بستی	
• غلام محی الدین، پھری	• نور حق، کشن گنج	
• محمد تابش، پھری	• معین الدین، راسے بریلی	
• آفتاب عالم، پھری	• ربیعان رضا، پورنیہ	
• عبید اللہ بلرام پور	• عبداللہ، آسام	
• محمد مجاہد، بلرام پور	• عظمت اللہ، بیتا مزہی	
• سلطان نور الدین، بلرام پور	• تجلی احمد، سنت کبیر نگر	
• محمد شہباز، منو	• نظام الدین، پرتاپ گڑھ	